

کټي نه پځبو ټک مسافر

جلد پهريون

شيخ اياز

ايڊيشن ٽيون

2007

روشنی پبليڪيشن ڪنڊيارو

به اکر

هن ڪتاب ۾ چين ۽ ٻڌ ڌرم جو ذڪر ڪندي ڪيئي سنسڪرت جا لفظ ڪم آندا ويا آهن، جيئن ان دؤر جي فضا ۽ فلسفي کي چڱيءَ طرح اُڀاري سگهجي. اهي لفظ اسان جي سنڌيءَ ۾ مستعمل نه آهن. ان ڪري فوت نوٽن ۾ انهن جا هم معنيٰ سنڌي، فارسي يا عربي لفظ ڏنا ويا آهن، جي اسان لاءِ اجنبي نه آهن.

هن ڪتاب ۾ ذڪر ڪيل هر شخص جو منهنجي زندگيءَ جي ريگزار ۾ مستقل نقش پا آهي. مون ڪنهن کي به دانسل نه رنجايو آهي، پر جيڪڏهن ڪائي لغزش قلم کي غير دانسته طور اچي وئي آهي ۽ ڪنهن کي رنج رسائيو اٿائين ته مان هن کان معافي طلب آهيان. هن جي معروضي وجود جو عڪس جيئن منهنجي دل جي آئيني ۾ پيو آهي، ائين ئي مون هن جي عڪاسي ڪئي آهي.

هي ڪتاب سفرنامو به آهي ۽ منهنجي سرگذشت جو هڪ حصو به آهي ۽ جي عمر ايتري وڌي ڏني ته ان جا ٻيا حصا به لکي پورا ڪندس.

ان ڪتاب جي تڪميل ۾ روزاني ”برسات“ جي چيف ايڊيٽر شپ ۾ گذاريل ڪجهه مهينن کان پوءِ، مان اسپتال ۾ موت کي پٺ تي ڏکي موٽي آيو آهيان، شايد الله کي مون کان ڪو ڪم وٺڻو هو. مون کي هاڻي يقين ٿي ويو آهي ته انسان جو ڄم ۽ موت لوح محفوظ ۾ لکيل آهي، جنهن ۾ ڪائي ردوبدل نه ٿي ٿئي. مون اسپتال مان نڪري شاعريءَ جا چار ٻيا ڪتاب لکيا آهن، جن کي ٽئنگور جي آخري ڪتاب ”مرتيو پنڪ“ ”Wings of death“ واري ڪيفيت آهي. انهن جي پيش لفظ ۾ ساري حقيقت لکڻ ٿو چاهيان، جا منهنجي آخري شاعريءَ جو محرڪ جذبو آهي. عالم الغيب ۾ ڪنهن جهاتي پاتي آهي! معلوم نه آهي ته قدرت ڪيترو وقت منهنجي لاءِ اڃا رکيو آهي ۽ ڪڏهن هلندڙ گهڙيال جون سُيون بيهجي وينديون

مان فلسفي نه آهيان، نه وري ڪوبه وڏو شاعر فلسفي هو. هن جي هر سٽ ۾ جابه گهرائي آهي، اهاڪنهن به فلسفيءَ جي تحرير ۾ ورلي ملندي. مشهور فلسفي اوس پينسڪيءَ پنهنجي مشهور ڪتاب In search of Mysterious ۾ چيو آهي ته ”روح جي ابدیت لاءِ ڪافي جدوجهد جي ضرورت آهي ۽ ان کي بلور وانگر

شفاف بڻائڻو (Crystallize) ڪرڻو پوي ٿو. ”اها چوڻي جيتوڻيڪ منهنجي مذهبي عقيدتي سان ڪي قدر متضاد آهي، پر پوءِ به غور طلب آهي. مان هتي آرٽ جي مسلسل تخليق ۽ ان جي جدوجهد تي وڌيڪ لکڻ نه ٿو چاهيان، چوڻه ڪتاب ڪافي لنبو ٿي ويو آهي. آخر ۾ مان پنهنجي دوست جمال ابڙي جو احسان مند آهيان، جنهن ويهارو نشستون ڪري اُهي واقعا لکرايا. جي اسان جي سفر ۾ پيش آيا هئا. مان پنهنجي دوست غلام ربانيءَ ۽ محمد ابراهيم جوڻي جو به ٿورائتو آهيان، جن انهن ۾ اضافو ڪيو. مان قاضي منظر حيات جو به بيحد ٿورائتو آهيان، جنهن نهايت جانفشانيءَ سان منهنجو ساٿ ڏنو. آخر ۾ مان جناب فيروز احمد جو ٿورائتو آهيان جنهن هن وقت تائين پنهنجي اشاعت گهر مان منهنجا ٽيهه ڪتاب ڇپرايا.

1 دسمبر 1994

شيخ اياز

ڪنهن چيو آهي ته انسان ذات احسان جو اظهار اڪثر نوازش وقت ڪندي آهي. هاڻي جمال ابڙو سنڌ اسيمبليءَ جي سيڪريٽري شپ تي نوڪري پوري ڪري، گوشه نشين ٿي چڪو آهي ۽ مون کي هن مان توقع نه رهي آهي ته هو منهنجي ڪنهن سير سفر لاءِ انتظام ڪندو. مون هن کي فون تي چيو ته، ”مان ڪنهن پيرومل مهر چند تي نه ٿو ڇڏڻ چاهيان ته هو منهنجيءَ شاعريءَ جي چندچاڻ ڪري لکي ته مون ڪهڙي ڳوٺ، شهر يا ديس جو سفر ڪيو آهي يا اهي منظر، جي ڪنهن جاءِ جي نشاندهي ڪن ٿا، انهن کي مدنظر رکي قياس آرايون ڪري. ان ڪري بهتر ائين ٿيندو ته اهو تون لک، ڇو ته يا تون مون سان سنڌ جي سير سفر ۾ اڪثر گڏ هئين ۽ ان جو عيني گواهه آهين يا جي مان ٻي ڪنهن سان گڏ ويو آهيان ته ان سفر لاءِ گهڻو ڪري انتظام تو ڪيو آهي.“ پر هن جواب ڏنو ته، ”مان باقي زندگي پنهنجو پوٽو ڏوهڻو ڪڇ ۾ کڻي، پنهنجي هالا واري پينگهي ۾ گذارڻ ٿو چاهيان، ان ڪري منهنجي ادب جي تخليق تي دل نه ٿي وري.“ مون کي اهو علم ته شروع کان هو ته جمال صومر صلوات جو پابند آهي ۽ ڪافي وقت مصليٰ تي گذاريندو آهي. هن جو نوراني چهرو، دراز ريش ۽ هٿ ۾ تسبيح ۽ ڳالهيون ٻڌي، اسلام جا حسن بصريءَ ۽ جنيد بغداديءَ جهڙا بزرگ ياد اچي ويندا آهن. جوانيءَ کان وٺي هو ٿور-ڳالهائو رهيو آهي. جيئن هن جون اڪيون ٻئي کي ٿڪ ٻڌي ڏسنديون آهن، ائين مون ٻئي ڪنهن جون نه ڏنيون آهن. ها، قادر بخش نظاماڻيءَ جون اڪيون به اهڙيون هيون جو مون کي پٽائيءَ جو استعارو ”اڪين ۾ انبور“ ياد اچي ويندو هو. نظاماڻي، جو پيو سنڌي هو، جنهن مولانا عبید الله سنڌيءَ کان پوءِ روس جو دورو ڪيو هو ۽ ڪتاب ”مياڻيءَ جي جنگ“ جو مصنف آهي. جڏهن ون- يونٽ خلاف تحريڪ ۾ مان سرگرميءَ سان حصو وٺي رهيو هوس، تڏهن هو روسي سفارتخاني ۾ ڪوئي ڊائريڪٽر هو. هن منهنجي ڪراچيءَ جي چائنيز هوٽل ”هانگ ڪانگ“ ۾ دعوت ڪئي هئي ۽ اتي گهڻو وقت مون کي ٻڌو هئائين. ان وقت ائين لڳي رهيو هو ته هن کي رُڪ جون اڪيون هيون ۽ هو منهنجي ويچار ڌارا جي هڪ ماهر جراح وانگر وڌ ڪٽ ڪري رهيو هو.

هڪ پيري، جڏهن هو اسي ورهين جو ٿي چڪو هو ۽ لنڊن ۾ هميشه لاءِ رهي پيو هو ۽ شايد اُتان جي شهرت به حاصل ڪئي هئائين، تڏهن هو ڪرامويل هاسپيٽل لڳ منهنجي ڪرائي جي فليٽ ۾ آيو هو ۽ پيريءَ جي باوجود هن جي اکين ۾ ڦڙتي ۽ يڪ ٽڪائي ساڳي هئي. مون ڳالهيون ڪندي، هن کان پڇيو، ”سائين، اوهان کي خدا اڃا به عمر دراز ڏئي، پر جڏهن هينئر اوهان جي عمر جو آفتاب غروب ٿي رهيو آهي، اوهان جو خدا ۽ حيات بعد از ممات جي باري ۾ ڪهڙو خيال آهي؟ منهنجي سوال جي پس منظر ۾ ان ڳالهه جو احساس هيو ته قادر بخش ساري عمر اشتراڪي ٿي رهيو آهي ۽ سويي گيانچنداڻيءَ چواڻي بزنجي، مينگل ۽ خير بخش مريءَ کي صلاح مشورو هو ئي ڏيندو هو. قادر بخش مون ڏانهن منهن ڦيري پهرين ته پڇيو، ”اهو سوال مناسب ۽ برمحل ڪيئن آهي؟“ (اسان ان وقت پاڪستان جي سياست تي بحث ڪري رهيا هئاسين) پر پوءِ چيائين، ”تو کي هڪ ڳالهه ٻڌايان ٿو. مان هاڻ ڪنهن ڪنهن وقت قبله رو ٿي نماز پڙهندو آهيان، ان ڪري نه ته مون کي جبين سائي جو شوق هوندو آهي، پر ان ڪري جو ائين ڪرڻ سان منهنجي دل کي تسڪين ملندي آهي.“ لنڊن ۽ ساري مغرب جي اڄوڪيءَ پڇ ڊوڙ واريءَ حياتيءَ ۾ ۽ جنهن ذهني پيچ و تاب مان نظاماڻي گذريو هو، ان کي مد نظر رکي، هن جي اها تسڪين لاءِ طلب سمجهه ۾ اچي ٿي سگهي. پوءِ هن پنهنجي ڀائٽي ڊاڪٽر خير محمد نظاماڻيءَ کي هدايت ڪئي ته هو مون کي يرائيٽن گهمائي، جا لنڊن کان ستر ميل پري هئي ۽ جنهن جو ذڪر مان پنهنجي ڪتاب ”اُپر چنڊ، پس پرينءَ“ ۾ ڪري چڪو آهيان.

ٻه مهينا اڳ جمال ابڙي فون ڪري چيو ته قادر بخش نظاماڻي ڪراچيءَ آيو آهي ۽ توهان سان ملڻ ٿو چاهي. مون جمال کان پڇيو ته نظاماڻيءَ جي طبيعت ڪيئن آهي. جواب ڏنائين ته اسي ورهين کان مٿي ٿي ويو آهي. حيرت جي ڳالهه آهي ته مون کي چيائين ته، ”کيس ڪو مرشد ڳولي ڏيان.“ مون هن سان لنڊن ۾ گفتگو ياد ڪري، تهڪ ڏنو. ٿوري دير کان پوءِ قادر بخش مون کي فون ڪيو ۽ حال احوال ورتائين ۽ چيائين ته هو ٻن ٽن ڏينهن کان هتي آهي ۽ مون کي فون

ڪري ڪنهن وقت مون وٽ ايندو. افسوس جو هو ڪو نه اچي سگهيو ۽ لنڊن موٽي ويو. مون کي ان وقت خيال آيو ته مغربي دنيا ۾ گرو پوڄا (Guru Cult) ڇهجي وئي آهي ۽ ڇاڪاڻ جو نظاماڻي مسلمان آهي، ان ڪري هو مرشد لفظ ڪم ٿو آڻي. دنيا ۾ رام، ڪرشنا، وويڪ آند، رما مهارشي، چند مٽ آند، ستيه سائين بابا، رامنداس ۽ ڪرشنا مورتِي * مڪت آند ۽ گرومائي، اربندو ۽ ماتا، مهارشي مهيش يوگي، برهم ڪاريون، رجنيش وغيره جا پنت ان ڪري ڇهجي ويا آهن، جو مغرب ۾ انسان کي پنهنجيءَ انفراديت جو شدت سان احساس ٿيو آهي ۽ ان جو برملا اظهار ڪري رهيو آهي. هو فرد کي مستقل قدر سمجهڻ لڳو آهي ۽ ربطِ ملت کي نعري بازيءَ کان زياده اهميت نه ٿو ڏي. اهڙيءَ صديءَ ۾ جڏهن انسان ويروٽار جنگين، انقلابن ۽ بغاوتن جي گردباد ۾ رهيو آهي، جڏهن فاشي اتلي ۽ نازي جرمني جي يهود ڪُش مُهمَن (Pogroms) ۽ خاردار لوڙهن (Concentration Camps)، افسر شاهين ۽ آمر حڪومتن انسانيت کي پنهنجن آهني بوٽن هيٺان لتاڙيو آهي، جڏهن اسان مان ڪيترن آش وٽز (Aushwitz)، فرانز ڪافڪا (Franz Kafka)، آلبر ڪاميو (Albert Camus) ۽ زان پول سارتر (Jean Paul Sartre) جا بي معنيٰ تخيل مطالع ڪيا آهن ۽ ڏٺو آهي ته ڪيئن هو ڳالهه مان ڳالهوڙو ڪري رهيا آهن، جنهن کي نه منهن آهي نه سرُ. جن استالن، لينن ۽ مارڪس جو موت ٻيهر ڏٺو آهي، انهن لاءِ هن صديءَ جي پوئين اڌ ۾ گرو پوڄا يا مُرشد لاءِ عقيدت وري اهميت حاصل ڪري چُڪي آهي، چوٽه اسان هاڻي پنهنجي لاءِ مزاحمتي گيتن، انقلابي تحريڪن، منشيائ يا جنس پرستيءَ مان اطمينان حاصل ڪري نه ٿا سگهون. اسان پنهنجي انفراديت مڃائڻ جي ضرورت محسوس ڪئي آهي ۽ پنهنجو قيمت قدر ڄاتو آهي. گرو يا مرشد اهائي ضرورت پوري ڪري رهيو آهي ۽ اسان ۾ يقين پيدا ڪري رهيو آهي ته انسان هستيءَ مطلق (Absolute) کان جدا نه آهي. اهو فلسفو ته انسان ۽ ڪائنات هڪ آهي، مغرب ڪافي حد تائين سمجهي چُڪو آهي. اها ٻي ڳالهه آهي ته هو فرد جون ضرورتون ۽ خواهشون پوريون ڪرڻ ۾ ۽ هن جي زندگيءَ کي بامعنيٰ بنائڻ ۾ چڱيءَ طرح ڪامياب نه ٿيو آهي ۽ هر گروءَ جي ڪيڏو ٿو لڳي، پوءِ اهو

ڪوڙو آهي يا سچو. ڇو ته هن بيوروڪريسيءَ ۽ ماديت پرستيءَ جي دنيا ۾ فقط گرو يا مُرشد ئي شخصيت کي تڪميل ۽ معنيٰ ڏئي سگهي ٿو. مان جڏهن کان جمال ابڙي کي سڃاڻان، تڏهن کان اڳ ئي هن کي سجده ريزيءَ جو شوق هو ۽ باقاعدي نماز پڙهندو هو. مون ڪڏهن هن ۾ خطابت يا وعظ جو شوق نه ڏٺو هو ۽ هو اڳ وانگر اڃا تائين پنهنجي مذهبيت بي ڪنهن تي نه مڙهندو آهي. مان پٺيان ٿو اها ڳالهه هن کي مرحوم والد علي خان ابڙي کان ورثي ۾ ملي آهي. هُو ”لڪر دينڪر ولي دين“ (تنهنجو دين تو تائين، منهنجو دين مون تائين) جو قائل آهي ۽ ڪنهن تي به پنهنجا عقيدا يا نظريا مسلط نه ڪندو آهي.

بيماريءَ واري عرصي سميت هنن چئن سالن ۾، جي مون ڪراچي ۾ گذاريا آهن، مان سارو وقت تصنيف ۽ تاليف ۾ مصروف رهيو آهيان. جمال مون کي ٻه ڀيرا ابراهيم حيدريءَ جناب شفيع محمد ڄاموٽ، چيئرمين ڊسٽرڪٽ ڪائونسل وٽ وٺي هليو هو، ڇو ته اتي مون کي ميربحرن سان ملي، ”سُر سامونڊيءَ“ جي باري ۾ مواد وٺڻو هو، جيڪو مان پنهنجي جديد ”سُر سامونڊيءَ“ ۾ به ڪم آڻي سگهان ۽ شاھ لطيف تي جيڪو ناول ”آنءُ تمر فقير“ جي نالي سان لکي رهيو آهيان، ان ۾ به استعمال ڪري سگهان. پهرين ڀيري ته ڄاموٽ صاحب اسان جي سامونڊي کاڌي تي پُرٽڪلف دعوت ڪئي هئي ۽ ٻئي دفعي توڙي رمضان شريف جو مهينو هو، هُن اسان کي چيو چورو (Snacks) ڪرايو هو. مون ميربحرن سان ڪچهري ڪري، ڪافي نوٽ ورتا ها، جن ۾ ڄاموٽ صاحب ۽ جمال نهايت دلچسپي سان بهرو ورتو هو.

ٻئي ڀيري هُو پنهنجي پير مرشد الحاج حافظ صاحبزاده پير سيد اختر حسين وٽ وٺي هليو، جو نهايت حلیم طبيعت ۽ مروت جو صاحب هو ۽ ٻن ٽن ڏينهن لاءِ پنهنجي اصل وطن علي پور سيدان، ضلعي سيال ڪوٽ مان ڪراچيءَ آيل هو. هُن مون کي پنهنجي ڏاڏي اعليٰ حضرت حاجي حافظ پير سيد جماعت شاھ صاحب تي پنهنجو اُردوءَ ۾ لکيل ڪتاب ”سير امير ملت“ تحفي طور ڏنو. ان

ڪتاب جي شروعات ۾ صفحي 32 جي شروعات ۾ نقش بندي سلسلي جي باري ۾ هيٺينءَ ريت لکيل آهي:

”واضح هجي ته طريقت جا تمام سلسلا حق تي ٻڌل آهن ۽ انهن مان ڪنهن تي به نڪتہ چيني روا نه آهي. منزل مقصود سڀني جي هڪ آهي. حضرت مجدد الف ثاني رحمت الله عليه خود مختلف سلسلن ۾ بيعت ڪندا هئا. البت اوھان جو پسنديدہ طريقو نقش بندي هو. انهيءَ فرمايو هو ته ”نقش بندي سلسلو سڀني سلسلن کان اعليٰ ۽ ارفع آهي. ان جي ابتدا ٻين جي انتها آهي.“ وڌيڪ امام رباني، مجدد الف ثاني قدس سره العزيز فرمايو آهي ته، ”نقش بندي طريقي جو مهڙ حضرت صديق اڪبر رضي الله عنه آهي، جو انبياءِ ڪرام بعد تحقيقي طرح تمام بني آدم تي افضل آهي.“ انهيءَ لحاظ کان هن سلسلي جي بزرگوارن جي تحرير ۾ آيو آهي، ”اسان جي نسبت سڀني نسبتن کان وڌيڪ آهي. نسبت مان هنن جي مراد حضور آگاهي آهي، جا سڀني آگاهين کان اوچي آهي.“ سلطان الاولياءِ خواجہ خواجگان حضرت خواجہ بهاء الدين نقشبنديءَ کان پڇيو ويو ته، ”اوھان جي طريقي جو بنياد ڪهڙيءَ ڳالھ تي آهي؟“ ته پاڻ فرمايائون، ”اوھان الله کي ڏاڍو ياد ڪيو. انجمن ۾ خلوت، ظاهر خلق سان، باطن حق سبحان وتعالٰي سان.“

جيستائين منهنجو سوال آهي ته مان نقش بندي يا ٻئي ڪنهن سلسلي سان وابسته نه آهيان، انگريز ناول نگار ۽ مفڪر سمرسيٽ مام پنهنجي آخري ڪتاب ”Summing up“ ۾ چيو آهي ته، مونکي جي ڪنهن فلسفي ۾ اعتبار ڪرڻو آهي ته ان جو بنياد مونکي ئي رکڻو آهي ۽ پوءِ هن اهي سڀ فلسفا ڏنا آهن جي هن پڙهيا آهن ۽ اهو به واضح ڪيو آهي ته انهن فلسفن هن تي ڪيترو اثر ڇڏيو آهي. مان ڪنهن سلسلي جي باري ۾ ته اها دعويٰ ڪري نه ٿو سگهان، پر ان باري ۾ رهي معيريءَ جو هيٺيون شعر ضرور لکڻ چاهيان ٿو:

نھ به شاخ گل نه برسر و سمن پيچيده ام،
شاخهءِ تاڪم به گردِ خويشتن پيچيده ام.

ترجمو: (نه مان گلن جي ٿاريءَ ۽ نه سرو جي وڻ ۾ ويڙهيل آهيان، ڊاڪ جي ول آهيان ۽ پنهنجي چوڌاري ويڙهيل آهيان.)
پر خواجه بهاءُ الدين جي مٿين قول وانگر، غالب جو هيٺيون شعر منهنجي اندر جو آئينو آهي:

هي آدمي بجائي خود اک محشر خيال

هم انجمن بنلضئ جڏهين خلوت هي ڪيون نه هو.

ترجمو: (ماڻهو پنهنجي جاءِ تي خيال جو هڪ محشر آهي، اسان ان کي انجمن سمجهون ٿا، پوءِ اهو خلوت ئي ڇو نه هجي.)

مون موٽندي رستي تي سوچيو ته ان ۾ شڪ نه آهي ته تصوف تي اوڀر ايشيا ۽ مصر جي راهبانا رياضت ۽ سریت (Mysticism) جو اثر هو. ان جي فڪر تي عيسائي، غناسطي (Gnostic) ۽ بوڌي روايتن جو به اثر هيو. پر ان جي پٺيان اها قرآني آيت به هئي ته، ”الله انسان کي رڳ گردن کان ويجهو آهي“ ۽ ”جو به مون کي ياد ڪري ٿو، مان ان کي ياد ڪريان ٿو.“ مان پٺيان ٿو ته الحسين بن منصور الحاج، اناالحق جو نعرو 922ع ۾ هنيو، جنهن ساري عالم اسلام کي لوڏي وڌو. ان ڪري جنيد بخاريءَ چيو هو ته، ”اهو صوفي نه آهي، جو قرآن ۽ سنت جو پابند نه آهي“ ۽ ان ڪري ئي غزاليءَ ان فلسفي تي ڪاري وار ڪيا ها ۽ ساڳي وقت علم ۽ دانش کي به ناڪافي سمجهو هو. جيتوڻيڪ هن صوفي طريقي کي الله تائين رسائيءَ جو ذريعو سمجهيو ٿي، پر هر مُبتيدي صوفيءَ کي ان خطري کان آگاهه ڪيو هو جو هن لاءِ وجدان ۾ هو، ۽ هن کي چتايو هئائين ته هن لاءِ شريعت جي پيروي ئي هن کي محفوظ ۽ بي خطر رکي سگهي ٿي. مون ڄاتو ٿي ته سياسي اقتدار جڏهن عرب ۽ ايرانيءَ کان ترڪ ۽ بربر* جي هٿ آيو، تڏهن انهن اسلام ۾ پنهنجون مذهبي روايتون ڄاڻي واڻي خلط ملط ڪري ڇڏيون هيون. پهريان صوفي مسجد جي ”زاويي“ ۾ رهندا ها ۽ پنهنجن مريدن کي پنهنجي طريقي جي تعليم ڏيندا ها، پوءِ ڪيئي ”سلسلا“ پيدا ٿيا. غزاليءَ کان اڳ ئي مذهب جي طور طريقي ۾ اضافو ڪيا ويا ها ۽ بار بار ”ذڪر“ کي انساني نفسيات تي اثر انداز ڪيو ويو هو ۽ ان کي ابدي حقيقت تائين رسائيءَ لاءِ

ڪارائتو سمجهو ويو هو، جيئن جديد هندستان ۾ گرو ويدانيت کي سمجهن ٿا. ڪيئي زاويا ۽ خانقاهه وجود ۾ آيا، جي هاڻي نالي ماتر وڃي رهيا آهن. ائين ته ان وقت سئو کن طريقا ها، پر هينان زياده ڦهليل ها.

بغداد واري عبدالقادر جيلانيءَ جو قادريه سلسلو، جو لڳ ڀڳ 1166ع ۾ وجود ۾ آيو، پوءِ احمد الرفائيءَ جو رفائي طريقو، پوءِ مراڪش جي ابو الحسن الشاهي جو طريقو جو اتر آفريڪا، مصر ۽ عرب ۾ مقبول ٿيو، پوءِ بغداد جي عمر السهرورديءَ جو سهروردي طريقو، پوءِ ايران ۽ هندستان ۾ بهاء الدين نقشبندي جو نقش بندي طريقو ۽ ٽرڪيءَ ۾ مولانا جلال الدين ”روميءَ“ جو مولوي طريقو. هونءَ ته اهڙا هڪ سئو طريقا ها، پر حاجي بقرش جو بقرشي طريقو، جنهن سان سلطنت عثمانيه جا جان نثار وابستا هيا، ڪافي مشهور هو. تصوف جو اهو نظريو وحدت الوجود جو نظريو هو، جنهن تي مجدد الف ثانيءَ جو وحدت الشهود جو نظريو حاوي ٿي نه سگهيو. ڀٽائيءَ جي شاعريءَ ۾ ٻئي نظريا ائين موجود آهن، جو هڪ ٻئي کان ڌار نظر نه ٿا اچن. صوفي ”سماع“ تي زور ڏيندا ها ۽ پوئين گهڙيءَ به ڀٽائيءَ جي خلوت ۾ ساز ٿي هليا، پر ”سماع“ جي اهميت تي اهل الله متفق نه هيا. شيخ پنهنجا مدرسا هلائيندا ها. شيخ ته مان به آهيان ۽ منهنجي شاعريءَ جا سنڌ ۽ هند ۾ ايترا مريد آهن، جيترا روميءَ جا قونيه ۾ به نه ها، پر مان پنهنجي زاوئي ۾ تنها آهيان، مُرشد به پاڻ آهيان ته مريد به پاڻ آهيان. مان ڄاڻان ٿو ته وحدت الوجود ويدانيت جي قريب آهي، جنهن ۾ ساري زندگيءَ جي روحاني وحدت تي زور ڏنو ويو آهي. ائين صحيح آهي ته تصوف جو بنياد نؤ فلاتوني وحدت جي تصور سان ملي ٿو ۽ ان کي پوءِ اسماعيلين پنهنجي آفاقي شعور لاءِ اپنايو ۽ ڄڻ ته مُسلم اسلام کان ان جبر و تشدد جو پلئ ورتو هو، جو هنن جي چوڻ مطابق، هنن تي ڪيو ويو هو. بهر صورت اهي ڳالهيون تصوف جي اهميت کي گهٽائڻ نه ٿيون، مون جڏهن هسپانوي عرب سریت پسند (Mystic) ابن العربيءَ جي ڪتاب ”فصوص الحڪم“ جو پهريون باب ”عقائد شيخ اڪبر“ پڙهيو ته ونجي ويس. هن جي نگاهه ڪائنات ۾ نشتر وانگر پيهي ويئي هئي ۽ هن ۾ مون کي مغربي فلسفيءَ اوس

پينسڪيءَ جي گهرائي ملي هئي. (اوس پينسڪيءَ جو وڌيڪ ذڪر مان اڳتي هلي ڪندس.) ها، مون کي هڪ ڳالهه ڪٿي رهي هئي جا ”شاهه جي رسالي“ جي مهاڳ ۾ ڊاڪٽر گربخشاڻيءَ ”المجاز قنطره الحقيقت“ (مجاز حقيقت جي پُل آهي) جي حوالي سان پٽائيءَ جي عشق مجازيءَ جي باري ۾ ڪئي آهي. مون گهر اچي پنهنجي لائبريريءَ ۾ ڪتاب ”تصوف ۽ سلوڪ“ ڏٺو، جو مون ڪيئي سال اڳي ورتو هو ۽ جنهن تصوف ۽ اسلام ۾ تضاد متائڻ جي ڪوشش ڪئي آهي. ان ۾ هيٺين ڪهاڻي لکي وئي آهي:

هڪ شخص ڪنهن عورت جي پٺيان لڳو. اُن عورت هُن کان پڇيو ته، ”تون منهنجي ڪيڏو ٿو اچين؟“ ان تي هن جواب ڏنو: ”توتي عاشق ٿي پيو آهيان.“ اهو ٻڌي اُن عورت کيس چيو: ”پٺيان منهنجي پيڻ اچي رهي آهي، جا مون کان به وڌيڪ خوبصورت آهي.“ ان تي اهو هوس ناک شخص پنٿي موٽڻ لڳو ته ان عورت هن کي طعنو هنيو:

”اي مرد! جي تون منهنجو عاشق هئين ته ٻيءَ تي نگاهه ڇو وڌيء؟“ اها ڪهاڻي لکي ”تصوف ۽ سلوڪ“ جي مصنف لکيو آهي ته ”عشق مجازيءَ جي حقيقت ذرا ڪُن کولي ٻڌي وڃي، چوٽه تصوف کي بدنام ڪرڻ وارن ڪيترن ئي جاهلن پنهنجي هوس رانيءَ تي پردو وجهڻ لاءِ ان کي استعمال ڪيو آهي. حديث ۾ آهي ته جيڪڏهن ڪو شخص ڪنهن تي بي اختيار عاشق ٿي پوي ته پوءِ عفيف (عفت وارو) ٿئي ۽ ان عشق کي پوشيده رکي، پوءِ جي مرنڊو ته شهيد ٿي مرنڊو. جاميءَ جو هڪ شعر آهي:

ولي بايد که بر صورت نماني

وزين پُل زودُ خود را بگذارني

ترجمو: (هاڻو، ٿيڻ ائين گهرجي ته ڪنهن جيءَ صورت تي اٽڪي نه بيهين ۽ هن پُل تان لنگهي وڃين.)

مان اهو شعر پڙهي سوچ ۾ ٻڌي ويس، اهڙو عشق ته مون فقط ويجهڙائيءَ ۾ ڪيو آهي، جنهن ۾ ڪنهن جي حسن ۽ جوانيءَ لاءِ رحم منهنجي جذبات تي غالب رهيو، نه ته مون تي ساري زندگي پٽائيءَ چوڻيءَ ”مون کي ماءُ! مجاز،

پيچاري جيئن پڇو ”جهڙي ڪيفيت رهي آهي. مون ڪٿان واري زندگي گذاري آهي ۽ پنهنجي جواني بلزاک، آلبرٽو موريويا ۽ هينري ملر وانگر لهو ولعب ۾ ڪاٽي آهي. ائين چئجي ته مان ”بهترين بو الهوس“ رهيو آهيان ته غلط نه ٿيندو. اهو منهنجو ئي شعر ته آهي.

ڪنهن ڪاريءَ چڱ تي رات کڻي، ڪنهن ڳاڙهي ڳل تي باڪ ڦٽي،

ائن وقت ڪٿو، ائين عمر لٽي، سڀ سانگ سڃايو آ پيارا!

ڇا ڪلا جي ڪاليءَ کي لهو لهان سڄ ٿندي آهي.

يا خدا مون کي عشق مجازيءَ شاعري ته اڪيچار ڏني آهي، پر منهنجي دل آئيني وانگر پور پور ڪري ڇڏي آهي. ڇا، اهو آئينو تنهنجي عڪس جي قابل آهي؟

تصوف پوءِ ڪيئن جمال الدين افغانيءَ کان وٺي سرسيد تائين، هڪ غرد و غبار ۾ ڍڪجي ويو، اهو هڪ الڳ داستان آهي، جنهن لاءِ هتي گنجائش نه آهي. اسلام ۽ تصوف تي مان پوءِ ڪنهن موزون جاءِ تي لکندس.

پير صاحب وٽان جڏهن موٽي رهيا هئاسين، جڏهن جمال ڪجهه چبي چئي ڳالهايو ۽ هُن جي ڳالهين ۾ منهنجيءَ گهريءَ دلچسپيءَ جي باوجود، پنهنجي علمِ سابقه (Pre Congition of events) جي باري ۾ ڪجهه ڳالهيون اشارتاً ڪيون ۽ وري خاموشيءَ جي سمنڊ ۾ ٻڏي ويو، جڏهن منهنجي لاءِ هُن جي غوراب ۾ جاءِ نه هئي ۽ مون کي ساحل تي پاڻ پار تري ويڻو هو. هڪ ڳالهه جا جمال جي مون کان وسري نه ٿي، اها هن جي لطف و عنايت (Grace) آهي، جيتري منهنجي دوست يوسف شاهين ۾ آهي، جنهن ۾ به شائستگي ۽ نرم مزاجي پنهنجو مٿ پاڻ هڻي

هڪ پيري مان سال 1965ع ۾ پاڪ پارت جنگ کان اڳ ۾ ڪراچي وڃي رهيو هوس ته ابراهيم جويو ڪوٽڙيءَ جي اسٽيشن تي مون سان ملڻ آيو هو، ان دور ۾ سنڌ جا رجعت پسند ۽ ترقي پسند پاڻ ۾ گڏ ٿي (ليٽ پيٽ) هيا. اردوءَ جا رجعت پسند ۽ ترقي پسند به ڪانوَ کي لڙ ۾ مزو جي مثال، انهيءَ جهيڙي ۾ جُنبِي ويا هئا ۽ ڪڪر ۾ ڪڙا هڻي رهيا هئا. سکر جي رياست عليءَ نالي هڪ مهاجر وڪيل منهنجي خلاف سکر جي ڪنهن اخبار ۾ وڏو مضمون لکيو هو،

جنهن ۾ مون تي اردو ، اسلام ۽ پاڪستان سان دشمنيءَ جا الزام هنيا ويا هئا. مون کي اهو مضمون پڙهي ۽ سکر جو واءُ سواءِ ڄاڻي ، اهو محسوس ٿيو ته منهنجي خلاف ڪا سازش ٿي رهي آهي، جا عنقريب پنهنجيءَ منتهن تي پهچندي ۽ ممڪن آهي ته مون کي نظر بند ڪيو وڃي. مون ڪوٽڙيءَ جي اسٽيشن تي جڏهن ابراهيم جوئي جي اڳيان پنهنجي انديشي جو اظهار ڪيو، تڏهن هُن ڏند ڪڙتي، مون کي تڙي ڏئي چيو، ”اهي سڀ انديشا بي بنياد آهن، توکي ڪجهه به نه ٿيندو. اها ڳالهه وساري ڇڏا.“ مون هُن کي رڳو اهو چيو ته، ”منهنجي خلاف حيدرآباد ۾ به باهه پري رهي آهي، پاڪستان رائيٽرس گلڊ جنهن ”يُونر پري آڪاس“ تي سال جي بهترين ڪتاب هجڻ لاءِ انعام ڏنو آهي، ان کي به نانگ سنگهي ويو آهي.“ هن وري خار کائي چيو، ”ڪڏ ۾ پوي رائيٽرس گلڊ! اُن مان تون ڪهڙي همدرديءَ جي اميد ٿو رکين ۽ ان ۾ توکان سواءِ، ٻيا سڀ اردوءَ وارا ۽ بنگالي آهن.“ مون کي تڙيءَ چپ ته ڪرائي ڇڏيو، پر جوئي جي جواب مطمئن نه ڪيو ۽ منهنجي من تي آئيندي جا اونداها پاڇاوان پوڻ لڳا. ڪراچيءَ ۾ سراج بئي يا تئين ڏينهن چيو ته، ”اياز! مون کي ته ائين لڳي ته پاڪ ڀارت جنگ اچي رهي آهي.“ ”اهو ڪيئن ٿو چئين؟“ مون هن کان پڇيو. هُن جواب ڏنو، ”تو شايد اڄوڪيون اخبارون نه پڙهيون آهن. لاهور تي هندستان جا هوائي جهاز ڏنا ويا آهن. (ممڪن آهي ته هُن چيو هو ته لاهور تي هندستاني هوائي جهازن بم اُڇلایا آهن) مان ڀانيان ٿو ته پاڪستان به جوابي ڪاروائي ڪندو.“

سراج منهنجي نهايت ذهين دوستن مان رهيو آهي ۽ جڏهن هلال پاڪستان جو ايڊيٽر هو ته هو هڪ ڪامياب صحافي هو ۽ هن جي تحرير کي پنهنجي انفراديت هئي. (هو بيورو ڪرٽ به ڪامياب هو ۽ هن وقت انڪم ٽئڪس جو برڪ وڪيل آهي.) مٿين ڳالهه ٻڌي منهنجي هيانو ۾ چڪُ پيو ۽ ٻه ڏينهن اڳ وارا خدشا مبهم انداز ۾ اُڀري آيا، پر مون کي ابراهيم جي تڙي ياد آئي ۽ مون پنهنجي انديشي کي وهم گمان سمجهي رفع دفع ڪري ڇڏيو. چوٿين ڏينهن مان سکر موٽي ويس. رات جو جم خانا ڪلب ۾ ڪوئي تي بيئر پي رهيا هياسين ۽

مون سان گڏ ٿي چار دوست ويٺا ها. واءُ ۾ ڪائي هُرڪر هُري رهي هئي، اڳين گپ شپ، ڏند نڙڪو ۽ چرڙات ڪونه ها. بامعني خاموشي چانيل هئي. جنهن کي هڪ پُراسرار زير سطح رَو هئي. مون کي ابراهيم سان ڪوٽڙي اسٽيشن تي ڪيل گفتگو ياد آئي ۽ من تي بي چئنيءَ ۽ بي ڪٽائيءَ جو ڇت ورت چائنيجي ويو. مُنهنجو منهن سوراٽيل ۽ وار ڪانڊاريل ڏسي، هڪ دوست کان رهيو نه ٿيو ۽ چيائين، ”اياز! تنهنجي خلاف سُس پُس ٿي رهي آهي، جنهن ۾ اڳ ڇٽاءُ به آهي. مون کي ٿوري سُس پئي آهي. بهتر ٿيندو جي تون ڊپٽي ڪمشنر سان ملين.“

مان پٺيان ته مُنهنجي تقدير پنهنجي منطقي نتيجي ڏانهن تيزيءَ سان وڃي رهي هئي ۽ مان اُن جا قدم ٻڌي رهيو هوس. اوچتو مون سوچيو ته ”سکر جا تعصبي مهاجر آفيسر ۽ وڪيل ۽ انهن جا خوشامندڙيا، چيلهه پڳل، کڏن ڪوٽ، ساڙ سڙيا سنڌي آفيسر ۽ وڪيل، جي منهنجي وڪالت ۾ ڪاميابي ۽ سنڌ دوستيءَ جو برملا اظهار برداشت نه ڪري سگهندا ها ۽ رشيد پٽيءَ جي اها ڳالهه ته ”مان شاه لطيف کان پوءِ سنڌ جو وڏي ۾ وڏو شاعر آهيان ۽ ڪو وقت ايندو جو تئگور کي به پنٽي ڇڏي ويندس.“ هُنن ۾ ڪان وانگر ڪڪندي هئي، سي سڀ ڪنهن سازش ۾ شريڪ آهن.“ مون بيئر جو گلاس پورو ڪري، بيئر جون ٻه ٻيون بوتلون گهرايون ۽ ”هُرچ بادا باد“ چئي پي ويس ۽ بنا اُلڪي جي ڪار ۾ گهر هليو ويس. ٻي ڏينهن تي مون کي گرفتار ڪيائون. جي هُو گرفتار ڪري، مون کي ٽي مهينا سکر جيل ۾ نه رکن ها، ته منهنجي شاعري انهيءَ توڙ تي نه پهچي ها جتي هاڻي پهتي آهي. منهنجي خيال ۾ انسان جي تقدير هڪ زنجير وانگر آهي، جنهنجو ڪڙو ڪڙي سان جڙيو پيو آهي. ان کي چڪ سان ڪوئي چني نه سگهيو آهي.

هاڻي جمال ابڙي جي ڳالهه تي اڃان ٿو، جنهنجو تفصيل سان ذڪر مون ”ساهيوال جيل جي ڊائري“ ۾ ڪيو آهي. ان کان اڳ ۾ هڪ انگريزي پهاکو ته * ”ڪنهن به پراڻي دوست کان بهتر آئينو نه آهي.“ لکڻ چاهيان ٿو. انسان ان آئيني ۾ پنهنجون بُرايون ۽ چڱايون ڏسي سگهي ٿو. ايمرسن جو قول به ياد اچي

رھيو آھي ته، ”دوستي هڪ هيڪليءَ ساعت جي آزمودي تي گھڙيل ڪھاڻي آھي.“ مان پانيان ٿو ته گھٽ ۾ گھٽ جمال ته ان معاملي ۾ نيارو ۽ اوچو ماڻھو آھي. مان ساهيوال جيل ۾ نظربنديءَ واري ڳالھ ڪجهه تفصيل سان ورجايان ٿو. مان سال 1968ع ۾ ڪراچيءَ مان موٽي، فاران هوٽل ۾ ماني ڪائي، ربانيءَ کي فون ڪيو ته هن يڪدم پڇيو، ”تو ريڊيو ٻڌو؟“ مون جواب ڏنو ته ”نه.“ ان تي هن چيو، ”ادبي بورڊ ۾ يڪدم هليو آءُ! هوٽل ۾ ڪمرو ٻُڪ نه ڪرائجانءِ. سامان سوڌو هيڏانهن هليو آءُ!“ مان بورڊ ۾ پهتس ته ڪوئي آدمي ربانيءَ کان موڪلائي هليو ويو. پوءِ ربانيءَ ٻڌايو ته پرواني پٽيءَ عبرت مان فون ڪيو آھي ته، ”تيرنهن جڻن جي ڪئبينٽ نه آھي، جن مان هڪ تون به آھين.“ مون هن کي چيو ته، ”ڇا مطلب؟“ ان تي هن جواب ڏنو ته، ”ايوب خان ذوالفقار علي پٽي، ولي خان، تنهنجي ۽ ٻين ڏهن ماڻهن جي گرفتاريءَ لاءِ ڪنو وارنٽ جاري ڪيو آھي.“ مون کي ڪوئي لوڏو نه آيو ۽ نه منهن ون ون ٿيو. مون هن کي ڏيرج سان جواب ڏنو ته، ”رباني! منهنجو خيال آھي ته رات تو وٽ گذاري، صبح سان سکر هليو وڃان. مون توڏانهن ايندي مير رسول بخش کي جلوس سان گڏ ڏٺو. شايد هن کي به گرفتار ڪيو اٿائون.“

ربانيءَ جواب ڏنو، ”هي ماڻھو جو هاڻي بورڊ جي آفيس ۾ ويٺو هو، اهو توکي سڃاڻي. هو ساري شهر ۾ هلائي ڇڏيندو ته تون هتي آھين، ممڪن آھي ته توکي پوليس هتان گرفتار ڪري وڃي!“ (مون کي گرفتاريءَ لاءِ پيش ڪرڻو هو.) ربانيءَ وڌيڪ چيو، ”اسان جمال رند وٽ ٿا هلون. انهيءَ جي جاءِ پري آھي ۽ گھڻو ڪري صبح تائين پوليس کي تنهنجو پتو نه پوندو.“ ممڪن آھي ته ربانيءَ اها ڳالھ پنهنجو بار لاهڻ لاءِ چئي هجي. مون وانگر هن جو ڪوئي خاص سهارو ڪونه هو ۽ هن جا ڪافي گهر پاتي هيا جن جي نظرداري هو ڪندو هو. هن جو وڏو پاءُ جو جسٽس انعام الله جي پني عاقل واري زمين تي مٽيڇر هو، لواحقين تي ايتري توجهه نه ڏيندو هو جيتريءَ جا هو مستحق ها.

جڏهن اسان جمال رند وٽ وياسون، تڏهن هن چانهن پياري چيو ته، هن جو گهر ننڍو آھي ۽ ان ۾ رهائش جي گنجائش نه آھي ۽ بهتر ٿيندو ته جمال ابڙي وٽ

هلون. اسان جمال وٽ لطيف آباد وياسين ۽ جڏهن هُن کي ساري ڳالهه ٻڌائي سين، تڏهن هُن يڪدم چيو، ”جڏهن کان مون هيءَ جاءِ نهرائي آهي، تڏهن کان ان جي گيسٽ روم کي تالو ڏئي ڇڏيو اٿم. منهنجو اڳ ئي ارادو هو ته تون پهريون شخص هوندين جو هتي مهمان ٿي رهندين.“ مون هن جي فولادي اکين ۾ ڏٺو ۽ منهنجون اکيون جُهڪي ويون. وڌيڪ احوال مون ”ساهيوال جيل جي ڊائري“ ۾ ڏٺو آهي. ان وقت جمال هڪ جج هو ۽ جي پوليس مون کي هن جي جاءِ تان گرفتار ڪري ها ته ممڪن آهي ته هن جي نوڪري هلي وڃي ها. پر هن ان ڳالهه تي فلڪ نه آندي.

شيڪسپئر پنهنجي ڊرامي ”جوليس سيزر“ ۾ چيو آهي:

”ماڻهو ڪنهن وقت پنهنجيءَ تقدير جا مالڪ آهن،

ڏوھ، پيارا بروڻس، ستارن جو نه آهي،

پر اسان جو آهي،

چو ته اسان انهن جا چاڙتا آهيون.“

مان وائيس چانسلر هوس، تڏهن جمال يونيورسٽي سنڌيڪيٽ جو ميمبر هو. ميٽنگ کان پوءِ مان، رباني، جمال، سراج ۽ * نثار ميمڻ گڏجي ماني ڪائيندا هياسين. سراج ۽ نثار ميمڻ به سنڌيڪيٽ جا ميمبر هيا. ان وقت مون کي شُبو به نه هو ته ستارا جمال کي نهڻ به ڏئي سگهندا، چو ته هن جي گفتار ۽ ڪردار ۾ مون کي اوڻائي نظر نه ايندي هئي. اوچتو هن جي تقدير پلٽو ڪاڌو. هونءَ ته هن جي زال کي پراڻي انجائنا هئي، پر 26 مارچ 1991ع تي جڏهن هُن تي انجائنا جو حملو ٿيو، تڏهن هوءَ ڪارڊيو وئسڪيولر انسٽيٽيوٽ تائين نه پُڄي سگهي ۽ رستي تي گذاري وئي. جمال جي هُن سان ايتري محبت هئي، جو هُن مان ڍاڍي نه ڍاپندو هو. هُن جي ڪيفيت فارسيءَ جي هيٺين شعر واري هئي؛

حيف در چشم زدن صحبتِ يار آخر شد،

روئي گل سير نهديد و بهار آخر شد.

ترجمو: (حيف جو اک ٻوٽ ۾ يار جي صحبت ختم ٿي وئي.

گل جي صورت ڏو ٿي ئي نه ڏني هئي، جو بهار ويندو رهيو)

جمال کي هُن مان چار پُٽ، ٻه ڌيئرون هيون، پر جمال هُن کي ائين پائيندو هو جڻ هُن سان هڪ ڏينهن اڳ نڪاح ڪيو هيائين. مان سئمويل بٽلر سان متفق آهيان. هو عشق ۽ خودڪشيءَ کان انڪار نه ٿو ڪري. هو رڳو چوي ٿو ته: ”مرد بدطينت عورتن جي موت تي خودڪشي ڪندا آهن ۽ نرم دل ۽ لائق عورتن جي موت تي پاڻ نه ماريندا آهن.“

مان پانيان ٿو ته اها ڳالهه بٽلر سترهين صديءَ ۾ ڪئي هئي، جا بلڪل صحيح آهي. نيڪ طينت عورتن جي موت کان پوءِ انهن جي يادگيري زندگيءَ کي تازگي بخشيندي آهي ۽ اُن شيءِ سان پيار وڌائيندي آهي، جنهن سان مرهيات جو پيار هوندو هو. زال جي موت کان پوءِ جمال جي پنهنجي اولاد سان شفقت اڳي کان به وڌي وئي آهي، ڇو ته هن جي زال جو پنهنجي اولاد ۾ ساڻ هوندو هو. مان جمال جي وڌيڪ ڪردار نگاري اڳتي هلي ڪندس. دراصل جڏهن ڪلچر ڊپارٽمينٽ وارن جمال سان شام ملهائي هئي، تڏهن مون تقرير ڪندي چيو هو ته مان جمال جي زندگيءَ تي لکندس. هن ڪتاب لکڻ کان اڳ مون جمال سان ويهارو بينڪون ڪري، هُن کان هُن جي زندگيءَ جي باري ۾ تفصيل ورتو ۽ ڪيتريون ئي گهڙيون ياد ڪيون جي اسان گڏ گذاريون هيون، پر مون کي والٽير جو هڪ قول ياد ٿو اچي:

The Secret of being a bore is to say everything.

ترجمو: هڪ ”بور“ ٿيڻ جو راز اهو آهي ته جيڪي به اچي، چئي ڏجي. هي باب اهو چئي ختم ٿو ڪيان ته جمال جي عُمر لڳ ڀڳ ستر سال اچي ٿي آهي، هو دنيا کان ڪنارا ڪش ٿي چڪو آهي ۽ هر اڳئين دوست سان گرم جوشيءَ سان ملاقات جي باوجود، پنهنجي خاندان سان سارو وقت گذاريندو آهي. هن جي سنڌ ۾ ٿيندڙ چڱي ادبي تخليق ۾ دلچسپي اڃا برقرار آهي، پر پنهنجي ادبي تخليق جو خيال پلي چڙيو اٿائين. ڪهڙيون ڳالهيون هُن جي تنهائيءَ کي والارن ٿيون، اهو مان نه ٿو چئي سگهان. جيستائين منهنجو سوال آهي ته مان گذريل چئن سالن کان ڏينهن رات لکي پڙهي رهيو آهيان. موت کان بلڪل بي خوف ٿي چڪو آهيان ۽ ان جي پرواهه نه آهي ته ڪڏهن ٿو قلم اوچتو هٿ مان

ڪري پوي ۽ ست اڌ ۾ رهجي وڃي . ان تي مون کي ڪنفيوشس جي هڪ ڳالهه ياد اچي رهي آهي ، جنهن جو ذڪر بي محل نه ٿيندو . هڪ مريد ”سي ڪنگ“ ڪنفيوشس کان پڇيو ، ”مئي ماڻهوءَ کي شعور ٿيندو آهي؟“ ان تي ڪنفيوشس هن کي جواب ڏنو ، ”تيسٽائين ترسين ڇو نه ٿو جيستائين تون نه مرين . پوءِ پاڻ ئي توکي جواب ملي ويندو.“ مون کي انسان جي باري ۾ شيڪسپيئر جي ڊرامي ”جيئن توکي وڻي“ (As you like it) مان هيٺيون سٽون به ياد اچي رهيون آهن:

”پوري دنيا رنگ منچ (اسٽيج) آهي
۽ سڀئي ماڻهو ان تي ويس ڌاري آهن
انهن کي اندر اچڻ ۽ ٻاهر وڃڻ لاءِ لنگهه آهن .

اهو لکي شيڪسپيئر زندگيءَ جا ست دور ڏنا آهن، جن مان ، مان ۽ جمال پنج ڇهه ته ڪاٽي چُڪا آهيون . مون کي شما (شمع) جا لفظ ياد اچي رهيا آهن جي هُن ٿڌو ساهه پري چيا هئا ، ”حيرت آهي ، ڪيئن ٿو اُپري ، ڪيئن ٿو لهي!“ شمع ڪير هُئي؟ منهنجي زندگيءَ ۾ ڪيئن آئي هُئي ۽ ان جو تفصيل هاڻي اجايو آهي . بس ، ڪاٽي چولي هُئي جا درياه جو حصو ٿي چڪي آهي . انار ڪليءَ وانگر هن جون ڪجهه يادگيريون نيٺ رُوڊ جي ديوارن ۾ پوريل آهن، پر هاڻي ڪير ٿو آثارِ قديمه جي کوٽ کوٽان ڪري!

*ايڇ. آءِ مينڪن چيو آهي ته ، ”تاريخ نويس هڪ ڪامياب ناول نگار آهي.“ مان هن سان بلڪل مُتفق آهيان . مان *جي . اي . پرائوڊ سان به اتفاق ٿو ڪريان ته ”هڪ تاريخ نويس جو پهريون فرض اهو آهي، ته هو پنهنجين همدردين تي چوڪسي رکي،“ پر مان ته پهرين شاعر آهيان ۽ پوءِ تاريخ نويس آهيان . منهنجي لاءِ ائين ڪرڻ ناممڪن آهي . تاريخ ڇا آهي؟ اها ته آئينو آهي، جنهن ۾ انسان ذات جا ڏوهه ، مورڪايون ، اڀاڻايون ، شامتون ۽ نڀاڳ ڇٽا نظر اچن ٿا ، پر اُن جو مطالعو فلسفي جڙ آهي ۽ اها اهڙا ماضيءَ جا مثال مهيا ڪري ٿي جي مستقبل جي رهنمائي ڪري سگهن ٿا. تاريخ پاڻ کي ڏهرائي نه ٿي، پر جي اسان انسان ذات جون اڳي ڪيل حماقتون نه دهرايون ، ته به وڏي ڳالهه آهي . دراصل هي

تاريخ تي ڪتاب نه آهي، پر ان ۾ تاريخ جون جهلڪيون آهن. هيءَ ته منهنجي اُتم
کهاڻيءَ جو حصو آهي.

* هندستان جي جديد گرن جا نالا جن مان ڪي مري چڪا آهن، انهن جو هندستان جي جديد سياست
تي ڪافي اثر آهي ۽ انهن مان ڪي ڏڳ ثابت ٿي چڪا آهن ۽ ٻين جي سچائيءَ جي باري ۾
خاطريءَ سان چئي نٿو سگهجي. گرو پوڄا هندستان ۾ ٿياسافي تحريڪ شروع ڪئي، جنهن جي
سرواڻ روس جي مئٽر بلٽوٽڪسي ۽ هن جي پوئلڳ ڊاڪٽر ائني بيسنت هئي.

* بربر: قديم زماني ۾ هڪ عربي قبيلي کي ”بربر“ چوندا ها، جو نيل درياھ جي ٻنهي پاسي آباد
هو. شايد اردو لفظ ”بربريت“ انهيءَ لفظ مان ٺاهيو ويو آهي.

There is no better looking glass than and old friend:

* نوٽ: نثار ميمڻ جنهن جو ذڪر مون ”ساهيوال جي ڊائري“ ۾ تفصيل سان ڪيو آهي آءِ بي
ايم (I.B.M) جو سائوٿ ايشيا لاءِ چيف هو. جڏهن پرائيم منسٽر معين قريشيءَ هن کي عبوري
مرڪزي حڪومت ۾ وزير اطلاعات نشريات ڪري ڪنيو هو. هينئر هو وري آءِ بي ايم ۾ ساڳي
عهدي تي آهي.

* ايڇ. آءِ مينڪن H.I Menken (1880 ع کان 1926 ع تائين)

(1818 ع کان 1894 ع تائين) J.A. Proude جي. اي. پرائوڊ *

* هئولاڪ ايلس ڪٿي چيو آهي ته، ”هر ڪلاڪار پنهنجي اُتم کهاڻي لکندو
آهي“ آرٽ هڪ حاسد داشته ته آهي، پر جي پٽائي هن دور ۾ پيدا ٿئي ها ته هُو
شايد ڪنهن روزنامي يا ماهنامي جو ايڊيٽر هُجي ها. دنيا ۾ گهڻ- ڪُنڊيون
شخصيتون ٿيون آهن. فلارنس جو لوينا رڊو ڊاؤنچي نه رڳو دنيا جي عظيم
ترين تصوير ”مونا ليزا“ جو خالق هو، پر صنم تراش، شاعر، انجنيئر، مڪئڪ،
علم بدن ۽ بحري حياتيءَ جو ماهر به هو. هن پهريون انسان ذات کي هوا ۾
اُڏامڻ جو تصور ڏنو. اهڙي طرح امير خسرو نه رڳو فارسيءَ جو عظيم شاعر هو
۽ پر اردو شاعريءَ جو باني به هو. جنهن جهڙيون ڪُھ مُڪرنينون ۽ غزل جون
پياريون ستون اڃان تائين ڪنهن نه لکيون آهن. هو سپاهي به هو ته ستار جو ۽
ڪلاسيڪي راڳ ۾ خيال جو موجد به هو. منهنجي ته مصوريءَ، صنم تراشيءَ ۽
ٻئي آرٽ ۽ علم جي اظهار جو ذريعو فقط شعر ۽ ادب آهي. اڳي سفر نه ڪندو

هوس ته گهر کائڻ ايندو هو. هاڻي پيري آئي آهي ته ساري ڪائنات ڪٿي پنهنجي ڪمري ۾ سميتي اٿم. اتي ئي مون دوستن سان ڪچهريون ڪيون ۽ ساڻن گڏ ڪيل سير ۽ سفر تي نوٽ ورتا. في الحال پهري ڀاڱي ۾ مان ٿر جو سفر ڏيان ٿو. ان کي سفر در سفر جي ڪيفيت آهي، جا مون کان زمان ۽ مڪان جون سرحدون ٽپائي وڃي ٿي.

مان هن وقت جي درياه ۾ ٽپي ڏئي، ويرا واه مان مٿي ٿو اُڀران ۽ مون کي گوڙيءَ جا کنڊر ٿا نظر اچن.

”پاري ننگر، هاڻوڪي ننگر پارڪر جي شهر کان 14 ميل ۽ ويرا واه کان اوڀر طرف ٻه ميل آهي. ان وقت (عيسوي ٻي صديءَ ۾) جين ڌرم وارن جو راڄ هو. جينن جا ڪيترائي مندر اڄ تائين به پارڪر ۾ آهن. تازو ميرپور خاص ۾، ڪاهوءَ جي دڙي جي کوٽائيءَ مان به جين مندر لڌا ويا آهن ۽ ڪي جين مندر حيدرآباد ضلعي جي لاڙ واري ڀاڱي ۾ به لڌا ويا آهن. هن مان معلوم ٿئي ٿو ته انهيءَ ٽڪر ۾ اڳي جين ڌرم جو زور هو. پاري ننگر جا پراڻا کنڊر ويرا واه جي ڀرسان آهن، جتي پارڪر ۽ ٿر جي زمين اچي گڏجي ٿي ۽ ٻئي پاسي ڪڇ جو رڻ زمين ۾ اندر گهڙي آيو آهي ۽ اتي ميل کن پري قديم جاين تي پٿرن ۽ سرن جا ڍير چئن ميلن ۾ نظر اچن ٿا، جي پنهنجيءَ اصلوڪيءَ صورت ۾ ڪونه آهن، پر جيئن باهه ۾ سڙيل لوهه ٽڪر ڏسبا آهن، اُن مان معلوم ٿئي ٿو ته هن شهر ۾ اڳي لوهه جا وڏا ڪي ڪارخانا هيا. سڙيل ۽ ڪاٺل لوهه جا ٽڪر سڄي پٽ ۾ پکڙيا پيا آهن. هتي جهاز ۽ پيڙيون ٺهنديون هيون، هتي پٿر جي بُتن ۽ مورتين جا بيشمار مندر هيا، جن مان پنجاهه کن بُت، پٿر تي تمام سُھڻي نموني اُڪريل، هن وقت به ويرا واه جي ڳوٺ ۾ رکيل آهن. جڏهن ويرا واه جو ڳوٺ ٻڌو، تڏهن ماڻهن باقي بچيل بُت چونڊي آڻي، اتي جي مندر ۾ رکيا. هڪ ماڻهو جي قد جيترو پٿر جو بُت، جو سڄو ڪارو ٿي ويو آهي، سو اڃا تائين پاري ننگر جي ويجهو، هڪ ڦٽل جاءِ تي ٻاهر کُتل آهي.“

(تاريخ ريگستان - رائجند هريجن)

اها ساڳي ڳالهه منگهارام اوجها پنهنجي ڪتاب ”پراڻو پارڪر“ ۾ هيٺين ريت لکي آهي:

”پاري ننگر، گوڙيءَ جا ڏهرا ۽ ستيءَ جا ڏهرا (پارڪر) ۾ جين ڌرم جا خاص مندر هيا. اُبو ۽ ان جي آسپاس به جينن جا مندر آهن. پارڪر جينن جو وڏو ۽ خاص مرڪز هو، جتي مندر سان گڏ لاڳو هڪڙيءَ خاص جڳهه ۾ سندن تبليغي اجلاس ٿيندا هئا. اڄ تائين اُها جڳهه موجود آهي، جنهن جي ڀتين تي ڌرمي نيتائن جون تصويرون نڪتل آهن. جين ڌرم جا ڪُل چوويهه پيشوا يا ڌرم نيتا ٿي گذريا آهن. (ڪتاب ۾ ڏنل نالا ورجائڻ ضروري نه آهن، چوٽه اهي پڙهندڙ جي دلچسپيءَ جو باعث نه ٿيندا - مصنف)

”جين ڌرم جي مٿين چوويهن ڌرم نيتائن مان يارنهن نمبر، شري انشانات جو جنم سنڌ ۾ ٿيو. سندس پيءُ جو نالو وِشن ۽ ماءُ جو نالو وِشني هو. انشانات سڄي هند ۽ سنڌ ۾ جين ڌرم جو زبردست پرچار ۽ ڦهلاءُ ڪيو. کيس پنهنجي زماني ۾ اهو پد حاصل هيو، جيڪو مهاوير کي پنهنجي سمي ۾ حاصل هو. انشانات عيسوي سن کان اٽڪل پندرهن سو سال اڳ جو آهي. جيئن موهن جي دڙي جو سَمو پورو ٿيو، جين ڌرم جي شروعات ٿي. اڄ کيس ساڍا ٽي هزار ورهيه گذري چڪا آهن. سندس رهڻيءَ ڪهڻيءَ سنڌ تي ضرور اثر ڪيو هوندو. سندس ديهانت اولهه بنگال ۾ ٿيو.“

پيرو مل مهر چند پنهنجي ڪتاب ”لطيفي سُر“ ۾ اها ڳالهه وڌيڪ ڦهلاءُ سان دهرائي آهي ته :

”نگر پارڪر کان 14 ڪوهه ۽ مارئيءَ جي ملير کان فقط ٻه ڪوهه کن پري، گوري نالي هڪ ننڍڙو ڳوٺ آهي، جنهن جي نزديڪ جين ڌرم وارن جو هڪ عاليشان مندر ٺهيل آهي. جين ڌرم وارا پارسناٿ جا پوڄاري آهن. پارسناٿ کي ”گوريچو“ به سڏن ٿا ۽ اُن جي پٺيان هيءُ ڳوٺ ۽ مندر به سڏجن ٿا.

گوريءَ جو مندر احاطي اندر آهي ۽ اڳيان دالان اٿس. دالان جو ديدار ٿي لک لهي! هتي رڳو سنگ مرمر ۽ جوڌپور جو پٿر ڪم آندل آهي. ويجهيءَ چڪ ۾ ههڙو عمارتي سامان ملڻ ئي ناممڪن آهي. تنهنڪري هن عمارت جي سامان جي

ڪٽائي ڪيترا هزار رپيا آئي هوندي . دالان جا ٽنڀا سنگ مرمر جا ٺهيل آهن ۽ چٽ گولائيءَ تي اٿس . ڀتين تي سُهڻيون تصويرون چٽيل آهن.

دالان کان پوءِ هڪ وڏو صُفو آهي ، جنهن جي ٻنهي پاسن کان ڇهه ڇهه يعني جملي ٻارنهن ڪوٺيون آهن ، جن جون چٽيون گنبذ وانگر آهن ، تنهن ڪري گوري مندر کي ”ڏيرا“ (ڏيورا) به سڏين ٿا. هر هڪ ڪوٺيءَ ۾ هڪ ٿلهو ٺهيل آهي، جنهن تي رڳو هڪڙو جُٽو ويهي سگهي . شايد هيءُ مندر اصل مٺ يا گرو ڪُل تي ڪم ايندو هو ۽ هر هڪ جوڳي يا برهمچاري پنهنجي ٿلهي تي ويهي يوگ اپياس ڪندو هو يا پڙهندو هو . پر متان نند اچي وڃينس، تنهن ڪري نند ڪرڻ جي آئي جاءِ ڪانه اٿن . ٿلهي تي ويهي ڪو جهوٽا کائيندو ته مٿو يڪدم وڃي پٽ سان لڳندس جنهن ڪري جهٽ پٽ سڃاڳ ٿيندو .

پهرين صفي کان پوءِ وري هو ٻيو صُفو آهي ، پر اُن جو پُٺيون پاسو ڏٺو پيو آهي . اُتي هڪ وڏو شاهي ٿلهو ٺهيل آهي ، جنهن مان ائين ٿو سمجهجي ته سڀ پوڄن مهل اُتي اچي گنا ٿيندا هئا .

مندرجي ٻاهران پر احاطي اندر ، هڪ غفا ٺهيل آهي ، جنهن ۾ هيٺ گهڙي وڃڻ لاءِ ڏاڪا آهن. شايد مٺ ڌاري يا آڇاريا (استاد) انهيءَ غفا ۾ وڃي يوگ – اپياس ڪندو هو . ويجهڙائيءَ ۾ سرڪار جي مرضي ٿي ته اهو محفوظ ٿيل يادگارن جي اُڪٽ هيٺ آڻجي. پر اوسواڙن اهو مندر سرڪار جي حوالي ٿيڻ نه ڏنو . اهي اوسواڙ ، جي جين ڌرم جا آهن ، تن جا به انصاف نه وڃائبا، جو اهڙو صنعت ۽ ڪاريگريءَ جو ڳهڻو نه ڪي سرڪار جي حوالي ٿا ڪن ، نه ڪي پاڻ اُن جي مرمت ڪرائين ٿا.“

پوءِ ڀارسات جي پتلي جي باري ۾ ڏند ڪٿا آهي (دنيا جي ساري تاريخ ڪٿائن سان ڀري پئي آهي ، جا پيرو مل جي مٿين ڪتابن مان پڙهي وڃي .) ان کان پوءِ لکيو اٿائين ، ”جين ڌرم وارا اڄ تائين ڪٿان ڪٿان اچي اهو مندر ڀيٽيندا آهن ، جو هيءُ آستان سندن تيرت جي جاءِ آهي.“

جيتوڻيڪ ڪيترين صدين کان يونان مسيحيت جي ٿورسان مُنور آهي ، يونان جي عظيم شاعر ڪازان زاڪس جڏهن ڊسمبر 1937 ۾ يونان جو سفرنامو لکيو ،

ته اُن سفرنامي ۽ پنهنجي اتم ڪهاڻيءَ ”گريڪو ڪي رپورٽ“ (Report to Greco) ۾ انهن مندرن جو ذڪر ڪيو ، جي قبل از مسيح دور جا هئا ۽ جن ۾ هن يونان جون ديويون ۽ ديوتائون ڏاڍي پيار سان ڏٺا هئا ، چوٽه اُهي هُن جو ماضي هيا ۽ ان جي شعور کان سواءِ يونان جي حال ۽ مستقبل جو شعور ناممڪن هو . محمد بن قاسم جي ”فتح سنڌ“ کان پوءِ اسلام سنڌ جي ماضيءَ کي وساري ڇڏيون . پنجاب به تشڪلا ۽ هڙاپا جا آثار قديم محفوظ رکيا آهن ۽ جيڪڏهن گذارا دور جا بُت اسلام کان اڳ جا نوادرات چوري ٿي وڃن ٿا ، ته پاڪستان جي پريس ۾ هنگامو مچي وڃي ٿو . مصر يونيسڪو کان ڪروڙين ڊالر خرچ ڪرائي ، ابو سمبل جو سارو مندر پاڙئون اُڪيڙي ، وڏا ڪرين (Crane) ڪم آڻي ، هڪ هنڌان ٻئي هنڌ رڪرايو ، جيئن اهو نيل درياه جي سيلاب ۾ ٻڏي نه وڃي . شاه ايران قبل از اسلام واري عظيم سائرس جي قبر تي مٿو ٽيڪيو هو . فردوسيءَ اسلام کان اڳ جي تاريخ پنهنجي شاهنامي ۾ زنده ڪئي هئي . شهيد ڀٽي لاڙڪاڻي کي سنڀارا جو قديم نالو ڏنو هيو . ڊڪٽ آمريڪا ۾ ”مُجو پڇو“ ، ”انڪا“ ۽ ”مايا“ تهذيبن ۾ دلچسپي پبلو نرودا جي شاعريءَ کي زنده رکي آئي ، توڙي هن جي اشتراڪيت يو . ايس . ايس . آر سان گڏ غرق ٿي وئي . تاريخ ۾ اهڙا هزارين مثال آهن ، جڏهن مسلمان قومن ، اسلام جي اڳ تاريخ ۾ دلچسپي ورتي آهي . ڇا عرب اُمراءِ القيس کي وڏو شاعر نه ٿا مڃن ۽ هُن کي اڃا تائين نه ٿا پڙهن؟ اهڙيءَ طرح مون به شاه لطيف وانگر نه فقط جين ڌرم پر تڪشلا ۽ پشاور ۾ ٻڌ ڌرم جا بُت ڏٺا ، انهن ڌرم تي ڪتاب پڙهيا ، جن جي مطالعي جو اثر ”ڪپر ٿو ڪُن ڪري“ ۽ ”هينٽرو ڏاڙهون گل جئن“ ۾ آيل سلوڪن تي آهي ، جي ساميءَ جي نالي ۾ ڇپيا آهن ۽ انهن ڌرم جي ڄاڻ کان سواءِ انهن سلوڪن کي سمجهڻ مشڪل آهي . مون انهن کان اڳ به ساڳي اثر هيٺ ڪيئي شعر لکيا هئا .

سنڌيءَ ۾ اسلام ۽ هندو ڌرم تي ڪيئي ڪتاب موجود آهن . پيرو مل جو ڪتاب ”قديم سنڌ“ سنڌ جي اهڙي تاريخ آهي ، جنهن جو ترجمو ڪهڙيءَ به ٻوليءَ ۾ فخر سان پيش ڪري سگهجي ٿو . پيرو مل لاءِ سنڌ پريتما به هئي ، ماتا به هئي .

ڪنهن شخص ۾ پنهنجي ديس لاءِ ايترو اجهل پيار ورلي ملي ٿو . افسوس جو هن جي سوانح حيات تي ڪوئي ڪتاب لکيو نه ويو آهي . نجد جي صحرا ته هڪ مجنون پيدا ڪيو ، پر سنڌ جي صحرا ڪيئي مجنون پيدا ڪيا آهن ، جن سنڌ سان ليلي کان وڌيڪ محبت ڪئي آهي . جي مرزا قليچ بيگ ، پيرو مل مهر چند ، صوفي جيئمل ، لالچند امر ڏنو مل ، پرماتند ميوا رام ۽ ڪي ٻيا اديب پيدا نه ٿين ها ته سنڌي نثر الف ليلي ، حاتم طائي ، امير حمزي جو داستان گل باصنوبر ۾ ڪرد ، چندر ڪانتا ۽ پوتنات جي جيوڻيءَ مان نڪري نه سگهي ها ۽ رڳو عوامي داستان گوئي تائين محدود هجي ها . پر انهن مان ڪنهن به جين ڌرم يا ٻڌ ڌرم تي تفصيل سان نه لکيو آهي . ها، مون هڪ ٻوڏي ڪتاب ”ڌمپڌ“ پڙهيو هو، جو پروفيسر نارائڻ داس رتن مل ملڪاڻيءَ پالي ٻوليءَ تان ترجمو ڪيو آهي . اهو ٻڌ ڌرم جو هڪ ڌرمي پُستڪ آهي . ان ڪتاب ۾ ڏنل خيال ، تصور ، تشبيهون ۽ استعارا ايترا انوکا آهن، جو دنيا جي ٻئي ڪنهن ڪتاب ۾ مشڪل ملن ، جي ناول نويس * اِٽالِيو ڪالْوِ نو (ITALIO CALVINO) اهو ڪتاب پڙهي ها ته حيران رهجي وڃي ها . پر جين ڌرم ۽ ٻڌ ڌرم جو يا ان تي ٻيو ڪو ئي سنڌيءَ ۾ خاص ڪتاب منهنجيءَ نظر مان نه گذريو آهي . ها ، جڏهن مان انٽر ميڊيئٽ ۾ پڙهندو هوس ته ايڊون آرٽولڊ جي ٻڌ تي لکيل ڊگهي نظم (LIGHT OF ASIA) جو سنڌيءَ ۾ منظوم ترجمو ڏي. ڏي. ڪي. آزاد ڪيو هو ۽ اهو اسان جو درسي ڪتاب هو، پر انهيءَ ڪتاب ۾ به ٻڌ ڌرم جي باري ۾ ڪوئي تفصيل ڪونه هو، ڇاڪاڻ ته منهنجي هر سفرنامي ۾ سفر درسفر جي ڪيفيت آهي ۽ مان پنهنجي ماحول کان وڌيڪ پنهنجي پاڻ ۾ سفر ڪندو آهيان، ان ڪري مان چاهيان ٿو ته هتي جين ڌرم ۽ ٻڌ ڌرم تي ڪجهه لکان چوڻ آهي اسان جي تاريخ جا حصا رهيا آهن.

دراصل محمد بن قاسم جي ٻڌ ڌرم وارن مدد ڪئي هئي، چوڻه انهن جو هندو ڌرم وارن سان تضاد هو، پر جين ڌرم ۽ ٻڌ ڌرم تي لکڻ جو ڪارڻ اهو نه آهي. مان هندو ڌرم ۽ اسلام تي به لکڻ چاهيان ٿو چوڻه اهي هن ڌرتيءَ جي تاريخ جو

حصو آهن، نه رڳو اهي پر زردشتي مذهب تي به لکڻ چاهيان ٿو، چو ته پارسي قوميت سنڌ جي تاريخ ۾ اهم ڪردار ادا ڪيو آهي.

مان چاهيان ٿو ته وقت جي درياھ مان جڏهن ٻيهر اُڀران، تڏهن گجرات واري محمود بيگڙي جي ڀرسان سُر مٿي ڪري دنيا کي ڏسان. في الحال مان جين ڌرم ۽ بُڌ ڌرم تي ٿو اڃان. اهي مندر ڏسي جوئي، جمال ۽ پٽيءَ چا ٿي سوچيو، اهو مان چئي نه ٿو سگهان، پر مون کي *”ٿارو“ (1) جو قول ياد آيو ته، ”جي مان اُتي ڪُنڊ ڪُنڊ نه ڏسندس ۽ اُچاتريءَ نظر سان ڏسي هليو ويندس ته جڻ ازل کي گهائي ويندس.“ ان کان هڪ رات اڳي، جڏهن اسان نگر پارڪر جي ريسٽ هائوس ۾ هڪ بجي تائين وسڪي پي رهيا هئاسين (ان جي تفصيل تي مان پوءِ ٿو اڃان) تڏهن مون کي خيام جي هيٺين رُباعي ياد اچي رهي آهي:

اين قافله عمر عجب مي گزرد ،

درياب دمي ڪه با طرب مي گزرد ،

ساقی غم فردائي حریفان چه خوري،

پيش آر پیالء ڪه شب مي گزرد ،

ترجمو: (هي عمر جو قافلو عجب طرح سان وڃي رهيو آهي،

اهو ڀل هٿ ڪر جو مزي سان گذري رهيو آهي.

اي ساقی! حریفن جي ٻي ڏينهن جو ڪهڙو ٿو اونو ڪرين،

پيالو اڳيان آڻ جو رات گذري رهي آهي.)

جڏهن اسان جين ڌرم جا اهي مندر ڏسي رهيا هئاسين تڏهن مون کي *فتز جیرالڊ جي رباعياتِ عمر خيام جي انگريزي ترجمي مان هڪ رباعي ياد اچي رهي هئي. مون حافظي کي ڏاڍو کوٽيو پر پارسيءَ ۾ اصل ڳولي نه سگهيس. فتز جیرالڊ اها رباعي پاڻ ٺاهي آهي، پر ڇاڪاڻ جو اُن ۾ عمر خيام جو روح آهي، هن ان کي به رُباعيتِ عمر خيام جي ترجمي ۾ شامل ڪري ڇڏيو آهي جيئن مون پنهنجا ڪي اصلي اردو غزل وغيره سچل، ساميءَ ۽ سانگيءَ جي تخلص سان لکيا آهن. جي پهرين ”ريگستاني پهل“ ۾ ڇپيا هيا ۽ هاڻي ”نيل ڪنٿه اور نيمر قد صبحه“ ۾ شايع ٿيا آهن ۽ جن ۾ روح سچل، ساميءَ ۽ سانگيءَ

جو آهي. فتز جيرالڊ جي انهيءَ خيام واري رباعيءَ جو انگريزي ترجمو، جو مون کي ان وقت بار بار ياد اچي رهيو هو، سو هيٺينءَ ريت آهي:

لڪندڙ آگر لکي ٿي ۽ لکي ڪري،

اڳتي وڌي وڃي ٿي، نه تنهنجي ساري تقوىٰ نه ذهانت،

اُن کي ان ڳالهه تي هرڪائي سگهي ٿي ته اُها پنهنجي لکيل اڌ ست به رد ڪري،
۽ تنهنجا سارا ڳوڙها ان جو هڪ لفظ ڏوئي نه ٿا سگهن.

مان پانيان ٿو ته جي مٿين رباعي فتز جيرالڊ جي لکيل آهي ته اُها به ايتري ئي چڱي آهي، جيتريون عمر خيام جون فارسي رباعيون آهن. مون کي دنيا جي بي ثباتيءَ تي خيام جون ٻيون به ڪيئي فارسي رباعيون ياد آيون، چوٽه جڏهن مان پنجون درجو انگريزي پڙهندو هوس ته مون کي عمر خيام جون ساريون رباعيون، حافظ جو سارو ديوان، علامه اقبال جا ڪجهه ڪتاب، ديوان غالب ۽ گلستانِ سعديءَ جو نثر به ياد هوندا هئا.

اهي جين مندر ڏسي، مون کي شيڪسپيئر جي هيءَ ست به بار بار ياد اچي رهي هئي:

O, call back yesterday, bid time to return.

ترجمو: (او، ڪلهه کي پٺ تي موٽاءِ ۽ وقت کي ڇٽ ته واپس اچي). ”وقت ڪيتريءَ نه تيزيءَ سان گذري رهيو آهي،“ مون سوچيو، ”ڪنهن وقت اسان جي به پيري ايندي ۽ آخر اسان به هڏا هونداسين. ممڪن آهي ته واڄ ۽ مينهن اسان جون قبرون ڏاهي ڇڏي ۽ سنگ لحد مٽائي ڇڏي ۽ اسان جا هڏا به پُري ڪڍ ڪڍ واريءَ يا پُر پُر مٽيءَ سان ملي وڃن. ان وقت منهنجو وجود ڪٿي هوندو جنهن اها شاعري تخليق ڪئي هئي!“

هي ماڻهو به ڪيڏا نه عجيب ها، جي ننگ ڌڙنگ انهن ڏهرن تي انٽر ڌيان هوندا هيا ۽ اک نه لائيندا ها ۽ جي هنن کي اک لڳي ويندي هئي ۽ هنن جو مٿو وڃي سنگ مرمر جي پت سان لڳندو. اُهي ڇا سوچيندا هيا؟ انهن جي نظر ۾ ماڻهوءَ جي مُڪتي ڇا ۾ هئي؟ هُو تن کي تساءُ ڏئي، پاڻ کي سُرءُ ۾ ڪاني جهڙو ڪري ڇا پائيندا ها؟ اُن وقت ته مون کي اهو سوچي پانواڻي اچي رهي هئي.

هاڻي مان اڃان جين ڌرم ۽ ٻڌ ڌرم تي پر پهرين اُن دور جي * هندستان تي ڪجهه لکان ٿو.

جيئن قديم يونان ۾ صورتيت پسند ۽ ماديت پرست مڪتبہءِ خيال جا ماڻهو هئا، ڪي شڪم پرور، عياش، چٽورا ۽ ڪامي (Epicureans) ها،

ڪي سنڪي (Cynics) ها، ڪي سوفطائي (ستياپاس وادي: Sophists) ها ۽ ڪي رواقي (ويراڳي: Stoics) ها، مهاوير واري دور ۾ به هندستان جي ساڳي ڪيفيت هئي. ڪي انت ۽ اپار سنسار ۾ وشواس ڪندا ها ۽ ڪي لوڪ يات (اها ڳالهه جا حواس سان وابسته هجي) ۾ ويساهه رکندا ها. لوڪ يات هڪ ماديت پرست نظريو هو، جنهن ان ڳالهه کي دهرايو ٿي ته اٽن (Atoms) کان سواءِ ڪنهن شيءِ جو جوود نه آهي. انهيءَ نظريي رکندڙ ماڻهن ساري علم جو بنياد ادراڪ پئي سمجهيو ۽ استدلال ۽ انومان کي رد ٿي ڪيو ۽ حيات بعد از ممات کان بنهه انڪار ٿي ڪيو. لوڪ يات وارا ويدن کي ڪمڻي، اجائي ۽ واهيا بڪ شڪ سمجهندا ها ۽ اُن ۾ ٿي عيب سمجهندا ها، ڪپتياڻي ۽ ڪوڙ، اندريون وچن [1] وروڌ ۽ خالي پيلي ڏهراءُ. جيستائين برهمڻن جي شاستر 2 وڌي جو سوال هو، اها رڳو ڌرمشت 3 ڳڻي هئي. ”انهن جي سکيا هئي ته جڙ پدراڻ 4 (مادو) سوچي ٿو، پرلوڪ ڪونه آهي ۽ موت هر شيءِ جي پڄاڻي آڻي ٿو. بيا ترڪت 5 هيا، جيڪي پاڻ کي ٻڌي وادي (تعقل پسندي) سمجهندا ها ۽ ماده پرست ها، پر پو به ويدن جي شدت ۽ پوترتائي (پاڪيزگي) کي مڃيندا ها.

مسڪرن گهوشالا (مسڪرن هنديءَ ۾ خدا رسیده درویش کي چوندا آهن) هڪ تقدير جو قائل تعقل پسند هو، جنهن هن ڪائنات جي باري ۾ هڪ سٽائٽو وشوڪوش (باترتيب قاموس يا اينسائيڪلوپيڊيا) رچيو ۽ جنهن جو نظريو هُن کان پوءِ ايندڙ جين ڌرم وانگر هو ۽ ممڪن آهي ته اهو نظريو آريائي دور کان اڳ جي سائنس ۽ نفسيات تي ٻڌل هو. هُن جا پوئلڳ جي اجيوڪا 6 سڏبا ها، اهي تقدير جا بنهه قائل هئا ۽ جيڪي چوندا ها ته ڪيتري به سداچار ۽ تپسيا پُرنجنم جي فطري حياتياتي رفتار کي نه ٽڪڙو ڊوڙائي سگهجي ٿو ۽ نه ڍور ڪري سگهجي ٿو ۽ چڱائي آخري نجات لاءِ ڪارآمد نه ٿي ٿئي. اها نقلي سائنسي

مشيت (Pseudo Scientific determinism) آهي ۽ ايتري بي ترس ۽ اڻ مڙ آهي جيترو ڪوبه تصور ماڻهوءَ جي من ۾ نه آيو آهي. هن ستاؤ اڀيد ۽ اڇيد جي جيءَ وستوءَ (Life- monad) کي چوراسي هزار جنم جا ڦيرا ڏيڻا ها. جيتوڻيڪ جان ڪئلون [2] جي پيروڪارن وانگر انهن جي دعويٰ هئي ته چڱا ڪم نجات کي ويجهو نه ٿا اٿن، پر اهي نجات جي طئي شده رستي تي سنگ ميل آهن. ان ۾ اهو مضمر هو ته نجات جي گهڙي ويجهو هوندي به، انهن لاءِ نجات جي راهه هموار نه ٿي ڪئي. عام طرح ڌرم ارث ڪرتوت (متقي ڪم)، ويچار ۽ نيتي چڱي ڪاريه لاءِ ڦلاڻا هيا، پر اهي اڻ ٿر اوسراڻ جو سڌانت (نتيجو) هيا.

بيا تيرٿن ڪر 2 هيا، جن اها دعويٰ ڪئي ته هنن رستو ڳولي لڌو آهي. ”مانو ڌرم شاستر“ نالي ڪتاب ۾ بيا به ڪيئي پٺت ٻڌايل آهن، جي پوءِ ويسر واري ڇڏيا آهن. ”ڪوسمبي“ نالي مهاراشٽرا جي اديب ”ڀڳوان ٻڌ“ ۾ لکيو آهي ته اُن وقت ٻُ فرقي ڪانسواءِ ٻاهڻ فرقا بيا به ها. انهن مان ٿي وڃي رهيا. نڪت [3] (هر هندن کان آزاد)، ناستڪ ۽ پاشندي (جي بنهه مُرتد هيا) اسان کي سنجي جڪهڙا ماڻهو به ملن ٿا جو هڪ سنڪي 2 هو ۽ جنهن پنهنجي پاڻ کي جهڙڻ جو هر امڪان رد ڪيو هو ۽ اهڙا بيا به ها جي الڳ الڳ متا رکندا ها، جي بنهه ماديت پرست ها يا عيش پسند ها ۽ انهن ۾ به اڪث فرقا ها جي ذهني درهمي برهميءَ جا آئينه دار ها. مغرب ۾ اهڙو دور ته هن صديءَ ۾ آيو آهي، جنهن ۾ ايتري ذهني اشفتگي آهي.

فلسفي ويروسينا (Virocena) جي باري ۾ غير معتبر ڪهاڻين ۾ چيو ويو آهي ته هن جو سنديش 3 هو ته ”پنهنجي پاڻ کي ڌرتيءَ تي خوش رکڻو آهي. پنهنجي پاڻ تي ڌيان ڏيڻو آهي. جيڪو پاڻ کي هن ڌرتيءَ تي خوش رکي ٿو، پنهنجو خيال رکي ٿو، انهيءَ کي ٻئي جهان ملن ٿا، هي به ۽ هو به. اهو پڙهي مون کي ’ڪازان زاکس‘ جو هڪ لطيفو ياد آيو:

هڪ عبادت گذار شخص کي ڪنهن چيو، ”تون عبادت نه ٿو ڪرين ۽ سارو وقت هن جهان جو خيال ٿو رکين، پر جي هو جهان نڪري پيو ته اهو ته ٽولاءِ چٽو.“

ان تي انهيءَ شخص جواب ڏنو ته، ”تون سارو وقت عبادت ٿو ڪرين، ۽ ٻئي جهان لاءِ هي جهان ترڪ ڪري ڇڏيو اٿئي، پر جي ٻيو جهان نه نڪتو ته تنهنجا ته ٻئي جهان ويا، هي به ۽ هو به.“

مناظري بازيون، روح، خدا ۽ ڪائنات جي باري ۾ اجايون، اڳت قياس آرايون، جن ۾ اتي مان وار ٿي ڪڍيا ويا، ڏيري ڏيري ماڻهوءَ ۾ آرس، گهر ۽ ڪرپ آڻينديون ويون ۽ ان ساري ڪتراڳ مان، هنن جي دل کڻي ڪري وڌائون. ماڻهوءَ کي فلسفي جو نڪ تائين ڏيئي ويو. جي ان وقت جي همعصر تاريخ ڏسبي ته رڳو چين ۾ ئي هڪ سو مڪتبهاءِ فڪر ملندا. انهيءَ گهڻيءَ دانش وريءَ جا انساني جذبات کان عاري هئي، بالآخر اهو احساس ڏياريو ته مابعدالطبيعات نه رڳو بيڪار آهي، پر مکروه ۽ ناگوار به آهي. هندستاني ثقافت پنهنجي تخليقي امڪان جي خاتمي تي پهچي، ٽڪجي هڃ ٿي پئي. ”ڪوسمبي“ ته ان دور جي سنڀالين جي بي لغاميءَ ۽ نفس پرستيءَ جوڻ ڪي اهڙيون ڳالهيون لکيون آهن، جو بي اختيار ايراني شاعر ”صحت لاريءَ“ جو هيٺيون شعر ياد اچي ٿو وڃي:

قصه سرگزشت من چيست؟ ز کنج مدرس

خرقه بدوش آمد و باده پرست مي رود.

ترجمو: (منهنجي آتم ڪهاڻي ڪهڙي آهي؟ مدرسي جي ڪنڊ مان ڪلهي تي خرقو ڪڍي آيس ۽ باده پرست ٿي وڃان ٿو.)

ان تهذيب جي خزان ۾ تمدن جي دور ۾ وڪ وڌائڻ کان اڳ ۾ به ماڻهو پيدا ٿيا، جن کي ان دور جي ”آتم-وديا“ [4] ”سرو شي واد“ 2 لاءِ ڏڪار هئي، جي ناستڪ - مت سان ناتو رکندا ها ۽ جي ٻئي ڪتري هيا ۽ بنيادي طرح برهمڻن وروڌي [5] هيا ۽ جن هندستاني تاريخ جي انهيءَ ثقافتي دور جو خاتمو آندو ۽ اهي هئا مهاوير ۽ گوتم - ٻڌ.

اهو پوري طرح معلوم ڪرڻ مشڪل آهي ته اڄ کان 2500 سئو سال اڳ اقتصادي، سياسي ۽ اخلاقي حالتون ڪهڙيون هيون. جڏهن جين ڌرم ۽ ٻڌ ڌرم وجود ۾ آيا. ان ۾ شڪ نه آهي ته جڏهن آريا اقتدار مستحڪم ٿي چڪو هو،

تڏهن کان ڪافي مادي ترقي ٿي هئي ۽ پاڻي پترا ۽ ويشاليءَ جهڙا وڏا شهر وجود ۾ آيا ها. صنعت ۽ واپار، دولت جي جهومر پيدا ڪئي هئي، جنهن انسان لاءِ فرصت مهيا ڪئي هئي ۽ فرصت ثقافت ۽ علم کي ترقي ڏني هئي. مذهب خوشحاليءَ ۾ نه ڦهليندو آهي. اهڙي دور ۾ حواس تقويٰ مان جند ڇڏائي وٺندا آهن. جيئن چين ۾ ڪنفيوشس ۽ يونان ۾ پروتاگورس (Protagoras)، ائين ئي مهاوير ۽ ٻڌ هندستان ۾ پراڻي مذهب جي دانشورانہ تخريب، اخلاقي تذبذب ۽ انارڪيءَ جي دؤر ۾ پيدا ٿيا هئا. ٻڌ ڌرم ۾ جيتوڻيڪ انهيءَ دور جي اداس ماده پرستي آهي، جنهن جو جادو ٿئي چڪو هو، تڏهن به اهو يقين سان چئي سگهجي ٿو ته اهي ڌرم اُن دؤر جي عيش پرستيءَ خلاف مذهبي ردعمل هئا، جنهن جون رنگ رليون فرصت واري دولتمند طبقي ۾ هيون.

اُن دؤر ۾ هندستان اندر وڏيون رياستون ٺهي رهيون هيون ۽ اهي هيون ڪالنگا (هاڻوڪي اوڙيسا)، اوتتا (هاڻوڪي مالوا)، سُوراشتر (ڪاٺياواڙ ۾)، مُلڪا (مٿئين گوداوريءَ تي). ان مان ظاهر هو ته هندستان ۾ ا وقت سامراجي (مهاجني) طرز وارو نظام هو. هڪ ٻوڏي شاستر ”للت وستر“ ۾ آيو آهي ته ٻڌ جي دؤر ۾ سورنهن رياستون هيون، جن جا صدر مهاراجا هيا. اُن وقت مهاجن کي راجا چيو ويندو هو. اهي رياستون هيون:

1- انگ، جا مگد ديس اوڀر بهار ۾ هئي، پوءِ ان کي فتح ڪيو ويو ۽ مگد ديش سان ملائي انگ مگد نالو رکيو ويو. 2- مگد ديش (ڏکڻ بهار) 3- ڪاسي (بنارس) 4- ڪومل (اوڌ) 5- وِجي (اتر بهار) 6- مَل (گورک پور) 7- چيتي (جمنا تي) 8- وَنس يا وَتس (الله آباد) 9- ڪورو (دهلي) 10- پنچال يا پانچال (بريلي) 11- مَچ يا متسيه (جڻپور) 12- سورسين يا شورشين (مٿرا) 13- استڪ يا اسمڪ (گودا وري) 14- اُونتي (مالوا) 15- گندار يا گاندرا (پشاور) 16- ڪنبوج يا ڪاموج (ڏکڻ ڪشمير ۽ ڪافرستان) ان ۾ سنڌ ديش جو ذڪر نه آهي، چوڻ هڪڙو نديءَ سنڌ کي باقي هند کان ڌار ٿي ڪيو ۽ باقي هند سنڌ جي حالت کان ذري گهٽ بي خبر هئي. انهيءَ ثقافتي ۽ سياسي ماحول ۾

مهاوير پيدا ٿيو مان ٿبيءَ ۾ اچي وڃان ٿو. جويو، جمال ۽ پتي ڪنڌيءَ تائين

نظارو ڪن ٿا. اکين اڳيان جين سَميءَ جا عجائبا مندر اُڀري اچن ٿا، جي ابو
 پهڙ ۽ سروان بيلگولا (Sravan Belgola) ۾ آهن ۽ جين وچولي دؤر جي سنساري
 ماڻهوءَ جي اٿاهه ڏن ۽ ڌرمشتتا [6] جي ساک ڀرن ٿا. ان دؤر جا ڪي رشي، مٺي ۽
 سنياسي ماڻهو به شاعر هوندا هئا. 14 صديءَ ق. ۾ جو هڪ برک شاعر نوچندر
 هو، ٻيو ملي نات 2 هو، جنهن ڪاليداس جي شاعريءَ تي بهترين تبصرا لکيا ها.
 ڪي جين سنياسي وڏا ساهتيه پريمي هوندا ها. ڪنهن به قلمي نسخي جو
 ترجمو، پوءِ اهو نسخو دنيوي ئي چون هجي، هڪ مذهبي فريزو سمجهيو
 ويندو هو. هندستان جي جهونن جين مَن ۾ اهڙا ڪيئي ڪتاب آهن، جي اڃا
 ڇاپيا نه ويا آهن ۽ جي جين ڌرم جا به نه آهن. خود جين ڌرم جو باني ”ورڌمن
 مهاوير“ جو 540 ق. ۾ ۾ پيدا ٿيو هو، اهو شاعر به هو.
 مان مهاوير ۽ جين ڌرم تي اچان، ان کان اول هي مهاوير جا شعر لکان ٿو، جي
 هن پنهنجي چيلي گوتم (اهو گوتم ٻيو ڪوئي هو، گوتم بُڌ نه هو) کي ٻڌايا ها.
 ”جيئن هڪ پَن جو وقت گذري ٿو وڃي

۽ اهو مُرجهائجي، سُڪي ٿو وڃي.
 ۽ وڻ مان ڇڻي ڌرتيءَ تي ڪري ٿو،
 ائين ماڻهوءَ جو جيون آهي،
 گوتم نِت چؤڪس رهه!“

*

”جيئن گاهه جي پتيءَ تي ماڪ ڦڙو
 رڳو هڪ گهڙي رهي ٿو،
 ائين آهي ماڻهوءَ جو جيون
 گوتم نِت چؤڪس رهه!“

*

”ڇوته آتما پنهنجيءَ ويسرائپ ۽ بي پرواهيءَ
 جي ڪري پيڙا سهي ٿي
 تر لوڪ ۾ ڦيريون پائيندي وڃي ٿي

گوتم، نت چؤڪس ره!“
 ”جڏهن سرير ڏٺو ٿي وڃي ٿو ۽ وار اچا ٿي وڃن ٿا،
 ۽ ماڻهوءَ جون پراڻ آڌاري [7] شڪتيون پوريون ٿي وڃن ٿيون.
 تڏهن نراسائي ۾ روڳ وڇڙي وڃن ٿا ۽ ماس ڳري وڃي ٿو.
 گوتم! نت چؤڪس ره!“

*

”ان ڪري سارو موھ تياڳي ڇڏ
 ۽ هڪ پوتر ڪمل وانگر ٿي ۽ يا سرءُ ۾ جل وانگر ٿي ۽!
 هر موھ کان آجو ٿي ۽
 گوتم! نت چؤڪس ره!“

”گوتم نت چؤڪس ره!“ جي ورجاءُ ۾ جڻ هڪ جديد نظم جي خوشبوءِ آهي.
 لڳي ائين ٿو ته شاعري ابد الابد کان آهي ۽ هر مذهب کان اڳ ۾ ئي ان جي
 پيڙهه پئي آهي. هر پيغمبر کان اڳ شاعر پيدا ٿيا هئا ۽ انسان ذات توڙي پوري
 ڪائنات کي شاعريءَ جي آغوش ۾ آندو
 هيائون.
 جيني سناسي ”پوڄيه پڌ“ جو ڊگمبرپنٽ (ان پنٽ جو ذڪر مان اڳتي هلي
 ڪندس) جو هو، انهيءَ جاشعر آهن:

”سرير، 2 گهر، ڌن ۽ ڌرم پتني
 پُٽ، مٽر ۽ شترو، 3
 اهي سڀ آتما کان بي نياز آهن.
 رڳو مورڪ انهن کي پنهنجو سمجهن ٿا.“

*

”پنڇي هر ڏس کان اچن ٿا
 ۽ وٽن ۾ گڏجي وسرام ڪن ٿا،
 پر پرھ ڦٽي ۽ جو هرڪوئي پنهنجي وات وٺي ٿو،
 ۽ اُهيئي سڀئي ٻئي ٻئي پار وڃن ٿا.“

*

”مرتيو [8] منهنجي لاءِ نه آهي، سو مان ڇو ڊپ ڪيان؟
 روڳُ 2 منهنجي لاءِ نه آهي، پوءِ مان ڇو نراس ڪيان؟
 مان ٻار نه آهيان، نه ڳيرو آهيان ۽ نه وري ٻڍو آهيان،
 اهي سڀ اوستائون 3 منهنجي سرير جون آهن.“

*

ٻار ٻار مون پنهنجي مورڪپائيءَ ۾ ماڻيو آهي،
 پنهنجي پانت پانت سرير کي ۽ انهيءَ کي ڌڪي ڌار ڪيو آهي،
 هاڻي مان ڏاهو ٿيو آهيان
 مان ان ڪن ڦٽ لاءِ ڪيئن سڪان؟

*

”آتما هڪ ڳالهه آهي، جڙپدارت [9] ٻي ڳالهه آهي
 اهوئي سچ جو نچوڙ آهي
 ٻيو جو ڪجهه به چيو وڃي
 رڳو پتاڙ آهي.“

ڇا ٽئگور جي شاعريءَ ۾ مٿين نظر جو پڙاڏو نه آهي. مونکي ته
 ”گيتانجليءَ“ جو پنو پنو ان سان گونجندو نظر اچي ٿو. دراصل ڀارت جي سوچ
 هڪ اڪٽ زنجير وانگر آهي، جنهنجو ڪڙو ڪڙي سان جڙيو پيو آهي. خاص
 ڪري شاعري ته ان تسلسل جو حصو آهي، جنهن به اهو تسلسل ڇڳو آهي، ان
 جي شاعريءَ ۾ اجنبيت پيدا ٿي آهي ۽ اها قاريءَ جي روح کي گرفت ۾ آڻي نه
 ٿي سگهي.

جيئن مون مٿي چيو آهي، اهو مهاوير، جين ڌرم جو باني هيو. جين ڌرم
 جيتوڻيڪ هن وقت رڳو ڀارت ۾ موجود آهي، ان کي ٻڌ ڌرم جيترو ئي هندو
 ڌرم سان مڻپيد آهي. ٻڌ ڌرم وانگر، اهو هڪ ڌرم – ورڌ (2) سنڀاسي جي
 سڌانتن (3) تي ٻڌل آهي، جنهن ڇهين صدي قبل مسيح ۾ ۽ پنجين صدي قبل

مسيح جي شروعات ۾ ان خطي ۾ تعليم ڏني، جنهن کي هاڻي بهار ۽ اتر پرديش چيو وڃي ٿو. مان جيئن اڳي چئي چُڪو آهيان، هُن جو نالو وردمن مهاوير هو. هُو ٻڌ جو همعصر هو. چيو وڃي ٿو ته هو چوويهون ۽ پويون تيرٿنڪار هيو. يا سرشتيءَ جي بگاڙ وقت پويون وڏو جين ڌرم جو مهمان اڌياپڪ [10] هيو. باقي ٽيوهه تيرٿنڪار 250 سال اڳي ٿيا ها. ممڪن آهي ته اهي به تاريخي شخصيتون هجن، جن جي اڻ گهڙئي سڪيا کي مهاوير جنڊيءَ تي چاڙهي پيش ڪيو ۽ پنهنجا رچي راس ٿيل سڌانت ڏنا ۽ انهن جي منن جا سارا سنڀاسي هن جا شش 2 ٿي ويا.

مهاوير ٻڌ وانگر هڪ مهاراجا جو پٽ هو، جو گنگا جي اتر ۾ راڄ ڪندو هو. تنهن ورهين جي عمر ۾ گهر ڇڏي سنڀاسي ٿيو ۽ جنم مرن جي چڪر ۽ پرنجنم مان مڪتيءَ جي ڳولها ڪيائين، جو ان سمن ۾ هر ڪنهن چيئن من کي اُگرو ۽ خوفائتو ٿي لڳو. ٻارهن سال هو رتن ڪندو رهيو، ڪپڙا ڌڪاري ڇڏيائين، جيئن آجڪائي پائي سگهي ۽ ڌرتيءَ جا ٻنڌ ٽوڙي سگهي. هن گرميءَ سردي جا ڏاڪڙا سنا، جيئن اُپڪار ۽ ڪُٻڌ واري ڪرم جو بوجو هڻائي سگهي، جو هن جي آتما تي ڳرو بار ٿي پيو هو. ڪجهه سال هو گوسالا سان گڏ هو، (جنهن جو ذڪر مان اڳيئي ڪري چُڪو آهيان ۽ جو ٻئي ڌرم وروڌ فرقي ”اجيوڪا“ جو باني هو) پر پوءِ ٻئي سنڀاسي اٽڪي پيا ۽ هرڪو پنهنجي منهن ويو. مهاوير تن کي تساهيندو رهيو، جيستائين بائيٽاليهن سالن جي عمر ۾ هن کي حق شناسي ۽ روشن دماغي ملي. هن جي پوئلڳن کي ”جين“ سڏيو ويو. ٻڌ وانگر مهاوير به مڪتيءَ لاءِ پنهنجي سڌانت جي ڪڍ ڪيئي شش ڪنا ڪيا ۽ هن جي پڳتن هن کي ڪافي سمن ۽ دان ڏنو ۽ اُهي گهڻو ڪري واپاري طبقي مان هيا. مهاوير نه رڳو برهمچاري پيدا ڪيا، پر هن بيراهڻن جا مٺ به ٺاهيا. هن ٽيهه سال سڪيا ڏني ۽ هن جو موت ڄاڻي ٻُجهي بُڪ ڪاٽڻ ڪري ٿيو. هو ٻاهتر ورهين جي عمر ۾ پاٽنا جي ويجهو هڪ ڳوٺ ۾ مري ويو، ڇو ته جين متو هيو ته ڪوئي جين جيڪڏهن ڪائي حياتي وٺي سگهي ٿو ته اها پنهنجي وٺي سگهي ٿو.

(هاڻي جڏهن مان ستر کان ٽپي ويو آهيان ته اهڙو موت مون کي هرڪائيندو آهي ۽ پنهنجي آزاديءَ جي پوئين اظهار وانگر لڳندو آهي. موت جي وات مان گرھ کسي وٺڻ وڏي ڳالهه آهي.) هن جو ديهانت [11] 468 ق. م ۾ ٿيو، جيتوڻيڪ کي جين هن جو ديهانت انهيءَ سال کان سٺ سال اڳي ٻڌائن ٿا. هو جنهن وقت مري ويو، تنهن وقت هن جا چوڏهن هزار چيلا ۽ چيليون هيون.

*- هئو لاک ايلس (Have lock Elis 1859 ع کان 1939 ع تائين)

*- اٽاليو ڪئلونو (1923 ع کان 1985 ع تائين) هو فوٽو گراف ۾ موهن ڪلپنا وانگر لڳندو هو. هو 1923 ۾ ڪيوبا ۾ ڄائو هو ۽ اٽليءَ جي شهر سٽن ۾ رهيو ۽ وڏو ٿيو هو. هو مضمون نگار، صحافي ۽ ناول نويس هو. هن ڪافي ڪتاب لکيا. سال 1970 ع ۾ هن کي چوٽيءَ جو اطالوي ايوارڊ مليو. هن جي ڪتاب ”اطالوين ڪهاڻيون“ ۾ هڪ ڏاڻو هڪ شهزادي کي چئي ٿي ”هي هڪ جادوءَ جو ڪتاب آهي، ان جا صفحا اڳتي اُٿلائيندي ته ماڻهو پکي ٿي پوندو ۽ پُٺ تي اٿلائيندين ته پکي وري ماڻهو ٿي پوندو.“ اٽاليو ڪئلونو جنهن اهي ڪهاڻيون سهيڙيو هيون، ان جي به ساڳي حالت هئي. هن جا پير اطالوي ڌرتيءَ ۾ ڪتل هئا ۽ هو سنسار جي ليلا ۾ اُڏرندو رهندو هو. هن اناويهه ناول ۽ ڪهاڻين جا ڳٽڪا، لوڪ ڪٿائون، لوڪ ڪهاڻيون ۽ مقالا لکيا ۽ پورا چار ڏهاڪا محنت ڪيائين. هو سيپٽمبر 1985 ع جي وچ ڌاري سينا (SIENCA) ۾ سر جي چوٽ لڳڻ سبب مري ويو. تيسرائين هن داستان گو جي حيثيت ۾ پنهنجي ڏاکڻي جمائي هئي. هن لاءِ هڪ اطالوي پريزيڊنٽ چيو ته، ”اسان اهو آواز وڃايو آهي، جيڪو ويهينءَ صديءَ جي نهايت آزاد، مربوط ۽ مسلسل آوازن مان هو.“ هن کي شاعرانه تخيل هيو، جو انساني وجود جي حقيقت کي سمجهي سگهيو ٿي. هن جا پيءُ ماءُ ديهي معاشيات جا ماهر هئا ۽ هن اوائلي زندگي اطالوي روير (RIVIERA) تي گريپ فروٽ ۽ وڏي ناسپاتيءَ (AVOCADC) ان جو اردوءَ يا سنڌيءَ ۾ هم معنيٰ لفظ ڪونه آهي.) جي تجرباتي پوک تي گذاري هئي، جتي اهڙا ڪيئي وڻ هوندا هئا. هن هڪ هنڌ لکيو آهي ته ان وقت کان وٺي مون سرشتيءَ جي سنت - مالها (OPOTHEOSIS) بنائڻ چاهي.“ هن جڏهن سٽن ريمو (SAN REMO) جي اسڪول ۾ تعليم پوري ڪئي، تڏهن هُو فوج ۾ ڀرتيءَ جي پو کان پڇي ويو ۽ مزاحمتي تحريڪ ۾ شامل ٿي، فاشسٽ فوج خلاف وڙهيو. نيٺ ڪئلونو اشتراڪيت ۽ حقيقت نگاريءَ کي الوداع ڪئي. هن جي ناول (NIGHT AND CLOREN) (VISCOUNT) ۾ هڪ مجاهد (CRUSADER) به اڏ ٿي پوي ٿو. هن جو هڪ اڌ اطالوي سرزمين تي موٽي اچي ٿو، جتي هو ظلم زبردستيءَ سان حڪومت ڪري ٿو. ڪجهه سالن کان پوءِ هن جو پيو اڌ به

موتِي اچي ٿو ۽ عوام لاءِ لڙي ٿو. ان کان اڳ ۾ جو هن جي جسم جا ٻئي حصا هڪ ٻئي جو مقابلو ڪن، هُو هڪ جادو بتيءَ جي علم سان ٻنهي حصن کي ڳنڍي ڇڏي ٿو. ڪٿونچونڊو هو ته، ”هر ادبي تخليق جي ابتدا قصو ڪهاڻي آهي. هڪ خوش خلق مهذب ۽ بلند ظرفيت سان، ڪٿونچونڊو پنهنجن ڪردارن کي پنهنجي دؤر جي نفسيات ڏني. هن ۾ ادبي ڪلابازيون ڪافڪا جي نموني واريون آهن، پر اهي ورلي اداس آهن، هن جو ڪهاڻيءَ سان لڳاءُ هر صفحي کي هڪ ڪوسي ڪڇ بڻائي ٿو ڇڏي. (ٿائيم رسالو) مون ڪٿونچونڊو جي باري ۾ ايتري تفصيل سان لکيو آهي چوٽه هن جو مٿي ذڪر ڪيل ڪتاب ڄڻ منهنجي آتم – ڪهاڻيءَ جو حصو آهي ۽ ڪٿونچونڊو جي نثر ۾ جا زندگيءَ ۽ آرٽ جي ڪيفيت آهي، سا منهنجي نثر ۾ به ملي ٿي.

* ٿارو (Thoreau) آمريڪي فطرت پرست جو 1837ع ۾ ڄائو ۽ 1909ع تائين جيئرو رهيو.

* فٽز جيرالڊ (Fitz Gerald) انگريز شاعر (1853ع کان 1883ع تائين).

* نوٽ: اهو ضروري نه آهي ته مان سنڌيءَ جي اسڪالرن وانگر انهن ڪتابن جي لسٽ ڏيان، جن تان مون اهو مواد ورتو آهي. گهڻو ڪري سنڌي اسڪالر هڪ ڪتاب پڙهي، ان تان مواد وٺندا آهن ۽ ان ڪتاب ۾ جن ڪتابن جو حوالو هوندو آهي، انهن ڪتابن جا نالا به ان لسٽ ۾ شامل ڪري ڇڏيندا آهن، جنهن ۾ سندن مطالعي هيٺ ڪتابن جي فهرست شامل هوندي آهي. بهر صورت مون جيئن ڌرم ۽ ٻڌ ڌرم تي لکڻ وقت هي ڪتاب خاص طور ذهن ۾ رکيا:

[1] وچن وروڌ: تضاد.

² شاستر وڌي: مذهبي ارڪان

³ ڌرمشت: دينائتي

⁴ جڙ پڌارت: مادو

⁵ ترڪت: مناظري باز

⁶ اڄيوڪا: هنديءَ ۾ جيئن جي طريقن کي چئبو آهي.

نوٽ: هندي فلسفي جي صحيح فهم لاءِ هندي لفظ ڏنا ويا آهن. انهن سان گڏ ڏنگين ليکن ۾ هم معنيٰ فارسي لفظ ڏنا ويا آهن. چو ته هندي لفظ پاڪستان ۾ گهٽ مستعمل آهن.

[2] جان ڪئلون John Calvin (1509ع کان 1564ع تائين) هو فرينچ دينيات جو ماهر، مصلح ۽ جديد پريسبيٽريئزم (Pessbeterianism) جو منظم ڪندڙ هو، هو پنهنجي فلسفي ۾ قضاء قدر (predestination) تي زور ڏئي ٿو.

² تيرٿنڪر: جن تيرت ڪيا ها.

[3] نوٽ: مان پانيان ٿو ته اهو لفظ نرگرنٽ (ڪنهن ڪتاب کان سواءِ) جو ”ڪوسمبي“ به ڪم آندو آهي.

² سنڪي: ناسٽڪ Sceptic

³ سنديش: پيغام.

[4] آتم وديا: مابعد الطبيعات

² سروُشپ واد: آفاقي رجائيت

[5] برهمڻ وروڌي – برهمڻ، دشمن.

[6] ڌرمشتتا: دينداري

² ملي: پراڪرت ۾ هڪ خوبصورت تڙيل ٻوٽيءَ کي چيو ويندو آهي.

[7] پراڻ اڏاري شڪتيون – حياتيءَ جو قوتون .

² ڌرم پتني: زال، گهر واري

³ متر ۽ شترو: دوست ۽ دشمن

[8] مرتيو: موت

² روڳ: مرض

³ اوستا: حالت

[9] جڙپداررت: مادو (Matter)

² ڌرم ورڌ: مذهب دشمن

³ سڌانتن: تعليم، متن

[10] مهمان اڏياپڪ: عظيم استاد، اعليٰ معلم

* نوٽ: هندو ڏند: ڪٿا موجب، پارس هر ذاتوءَ کي سون ۾ بدلائي سگهندو آهي. جين ارت کي به

پارس چئبو آهي. پارسانات جو پتلو پاري ننگر ۾ هيو، جتان پوءِ اهو گم ٿي ويو.

² شش: مُريد، پوئلڳ.

[11] ديهانت: وفات

ڪڏهن ڪڏهن جين سنڀالين پنهنجي سکيا، پنهنجي دين کان ٻاهر نيٺ جي ڪوشش ڪئي آهي، پر انهن هندستان کان ٻاهر ڪو چڱو تاثر نه ڇڏيو آهي. جين ڌرم رڳو هندستان جو ڌرم رهيو آهي. ٻڌ ڌرم وانگر جين ڌرم ۾ به فرقو بنديون ٿيون آهن. ان جي ٻن ڌڙن کي ڌرمي ڪتاب الڳ الڳ آهن ۽ ماضيءَ ۾ ان جا پوئلڳ پاڻ ۾ ڪهرا واد وواد ڪندا رهيا آهن، پر فرقو بنديءَ جا فلسفي جا جدا جدا نظريا پيش نه ڪيا آهن، خاص ڪري ٿرواد (Tharvada) ۽ مهائينا (Mahayana). ٻوڌي فلسفي ۾ جيترا اختلاف ٿيا آهن، اوترا جين ڌرم ۾ نه ٿيا آهن. جين ڌرم جي ٻنهي ڌڙن جي سکيا ساڳي آهي، جا ان ڳالهه جي ثابتي آهي ته ٻئي پراچين آهن ۽ مهاوير تائين پهچن ٿا ۽ انهن ۾ پويون تبديليون نهايت ٿوريون ۽ خسيس آيون آهن. وچولي دور جي جين فلسفين پنهنجي بچاؤ ۾ وڏي جدلياتي مهارت کان ڪم ورتو، پر ان جا بنيادي مٿا ساڳيا رهيا. ان باري ۾ ته اختلاف ۽ شڪ شبو آهي ته ٻڌ جي اصل تعليم ڪهڙي هئي، پر مهاوير جي جين فرقي لاءِ پيغام ۾ ڪوئي شڪ نه آهي.

ڪنهن وقت جين ڌرم کي مها ٻلي راجائن جي هٿي هئي ۽ هندستان جي ڪجهه حصن جو ته رياستي ڌرم ئي اهو هو. انهيءَ جي اهميت وڃڻ دور جي هندو پڳتي تحريڪ گهٽائي ڇڏي، پر ٻڌ ڌرم وانگر ان ايشور وادي [1] يا آستڪيه واد سمجهوتو نه ڪيو ۽ پوءِ به اهو پنهنجيءَ جنم پوميءَ ۾ بچي ويو. ٻڌ ڌرم جو دارومدار اڪيچار ڌن وارن مٿن تي هوندو هو، جيڪي مسلمانن ڪاهون ڪري تباھ ڪري ڇڏيا، پر جين ڌرم کي باضابطي سنساري ماڻهن جا ٽولا هوندا هئا، جي پنهنجي سنڀالين جي شيوا ڪندا ها ۽ انهن جو پنهنجي ڌرم ۾ پڪو ويساهه هوندو هو. انهن سنساري ماڻهن جين ڌرم کي اڄ تائين جيئرو رکيو آهي. گهڻا جين گجرات ۽ راجستان ۾ آهن، جتي شِو تمبر فرقي جي گهٽائي آهي ۽ ميسور ۾ وري ڊگمبر فرقي جو صدر مڪان آهي.

فرقي بندي فقط ان اختلاف ڪري آهي ته جين سنڀالسي ڪپڙا پائي يا نه. چيو ويو آهي ته اها فرقو بندي ٽين صدي ق. م ۾ ٿي، جڏهن مها ڪال [2] پيو هو ۽ ڪجهه سنڀالسي پنهنجي ڪُرمي سمن 2 کان پڇي دڪن هليا ويا ها ۽ جڏهن

موتي آيا ته اتي پنهنجن ٻين ڌرم وارن کي پهراڻ پيل ڏٺائون. ٻئي فرقا اها ڳالهه مڃن ٿا ته هڪ سنڀاسيءَ جو آدرش ته اهوئي آهي ته هو اگهاڙو رهي، پر سوتمبر (اچو ڪپڙو پهري) چون ٿا ته پنهنجي دور جي بداخلاقيءَ سبب ننڱائي چڱي نه آهي ۽ ڊگمبر (آڪاش پهري) چون ٿا ته هڪ جين سنڀاسيءَ لاءِ بنهه ننڱي پٽو نيڪ آهي. جيتوڻيڪ ڪجهه صدين کان انهن ٻه خلق ۾ پهراڻ پائڻ شروع ڪيا آهن. ڪجهه ٻين ڳالهين تي به ٻنهي فرقن جا اختلاف آهن، پر انهن ۾ ڪائي بنيادي ڳالهه نه آهي.

مهاوير ۽ ٻڌ جي سمءُ جا اهي ادڀاڻڪ هئا جي دري - اچاري³ به ها، انهن جو مول مقصد جنم - مرن جي چڪر مان موڪلڻ⁴ هو ۽ انهن تتوگيان⁵ جا يا ڌڪ گهٽ تتوگيان جي مانسڪ⁶ سکيا لاءِ عملاڻا نيا شاستر⁷ ٺاهيا ها. اهڙا نظرياتي، اهي اصول ۽ قدرت جا بنيادي قانون سيکارڻ ٿا، جي بحيرهءِ روم واري دنيا ۾ ساڳي وقت رائج هيا ۽ يوناني فلسفي ۾ اسان کي ڪافي هندستاني جوڙميل ملي ٿو. هيروڊوٽس جو اهو بنيادي نظريو هيو ته، 'شيون مستقل طغياني (وهڪ) ۾ آهن' پر هيروڊوٽس جي برعڪس ٻڌ ڌرم ان مان اهو نتيجو ڪڍيو ته، 'انسان آواگون (تناسخ) جي ڪري سارا ڌڪ ٿي سٺا ۽ سرشتيءَ (ڪائنات) تي اهو ٽڪاءُ (پايداري) ٿي مڙهيو ويو، جو ان ۾ ڪونه هو.' جين ڌرم ۽ ٻڌ ڌرم ذهني ۽ روحاني تعليم لاءِ هڪ تفصيلي نظام ٺاهيو هو، جيئن جنم جنم جي ڊگهي چڪر جو انت اچي وڃي.

جي ٻڌ ڌرم جون چوڻيون نفسياتي آهن ته جين ڌرم جون جسماني آهن. ڪنهن ڪنهن جين ڌرم جو اهو مول متو رهيو آهي ته ماڻهوءَ جي آتما جڙپدارت ۾ وڇڙيل آهي. مڪتي تڏهن ملندي، جڏهن آتما جڙپدارت کان جدا ٿيندي ۽ تڏهن ئي ان کي انت تائين آند پراپت ٿيندو. اها ڳالهه هندو مڪتبہءِ فڪر سانڪيه وانگر آهي. ممڪن آهي ته جين ڌرم ۽ سانڪيه مت جو بنياد ساڳيو هو ۽ ٻنهي مادي سان جيئريءَ چرپر جي نسبت ڏيکاري هئي. جيتوڻيڪ جين ڌرم جي اڪثر متن ۾ اتي سوڪيما^[3] آهي، پر انهن سڀني تي جين ڌرم جي پراچين ورثي جو اثر ظاهر آهي. اهي هندي فلسفي جي ارتقا ۾ اهو دور واضح ڪن ٿا، جڏهن ڪا

شيءِ نهري مادي کان الڳ سوچي به نه ٿي وئي ۽ هر شيءِ جنهن ۾ ڪجهه ترتيب هئي، ان کي زنده ٿي سمجهيو ويو. ان ڪري هڪ جين لاءِ آتما جا جيو سمجهي ٿي وئي، محدود هئي ۽ ان کي ڦيرائڻي تور ۽ ماپ هئي. ٻيو ته پراچين ويچارن، جين ڌرم ۾ اهو ويساهه آندو هو ته، ’سڀني شين ۾ ساه آهي‘. نه رڳو ديوتائون، دئيت، ماڻهو، ڍور ۽ جيت جڻيا ساه وارا ها، پر وڻ ٻوٽا، مٽي، پٿر ۽ هر شيءِ جا ڌرتيءَ مان اڀري ۽ اُسري هئي، نديون، نياڻ، سمنڊ، مينهن ڦڙيون، ڇيئون، پن پن باهيون، بخار ۽ هوائون سڀني کي ساه هو. ان طرح ساري ڪائنات کي زندگي هئي. هوا جي هر جهوٽي ۾، مٽيءَ جي هر لپ ۾ آتمائون بندياڻيون هيون. جڏهن به تيلي ٻاري وڃي ٿي ته آگ پڙڪي اُٿي ٿي، جنهن جي آتما منش جو روپ ڌاري سگهي ٿي ۽ جڏهن تيلي وسامي وڃي ٿي ته اها وسري وڃي ٿي. (اهو سوچي مونکي پيٽراٽول (Peter O’Tool) جي ”لارنس آف عربييا“ ۾ زندگيءَ جي تيليءَ سان تشبيهه ياد آئي. هُن هڪ تيلي ٻاري، اُن کي ڦوڪ ڏئي وسائي ڇڏيو هو. ائين هئي انساني زندگي ۽ ان جو انت.

جين مت ۾ راهه تي پيل پٿر ڪنهن نه ڪنهن آتما جو بندي خانو آهي، جنهن ۾ اُها چُپ چاپ دڪ سهي رهي آهي ۽ ان پيڙا کان پڇي نه ٿي سگهي، جا ان کي لتاڙي رهي آهي ۽ اُها پيڙا ۾ رڙ ڪري نه ٿي سگهي. جنم وٺي آتما پنهنجي پراچين پوترتا [4] وڃائي ٿي ڇڏي ۽ جڙپدارت سان چُهڻي اُها وڌيڪ دڪ سهي ٿي ۽ اها پيڙا وڌندي ٿي وڃي، جيئن اها ڄمڻ مرڻ جي چڪر هيٺ ٿي اچي. ڄمڻ مرڻ جي بي انت چڪر ۾ ۽ پرنجنم ۾، آواگون ۾، آتما جو دڪ آسهي ۽ اُڪت آهي.

”جيئن ڪوڙڪيءَ ۾ بيوس هرڻي جهپا پائي ٿي، تيئن مان اڙجي، جڪڙجي، سوگهو ٿي ماري مات ڪيو ويو آهيان.“

”هڪ مڇيءَ وانگر مان ڪُنڊيءَ ۾ يا چار ۾ اڻ - ڳڻت پيرا قاسي ويو آهيان، اڻ ڳڻت پيرا مونکي ماريو ويو آهي، چليو ويو آهي، ٻيراڪيو ڪيو آهي ۽ پتو، ڪليون ڪليون ويون آهن.“

(نوٽ: هي پڙهي مونکي شاه حسين جي ست: ”مڇي وانگيان مٿن پئي تڙقان“
ياد ٿي اچي)

”هڪ پڪيءَ وانگر، مون کي سڃاڻڻ [5] جهڙپ ڏيئي جهڻيو آهي، يا مان
ڊپيءَ 2 ۾ ڦاسايو ويو آهي يا لاس 3 ۾ جهلجي ويو آهيان.“
”وڻ وانگر مون کي ڪهاڙن ۽ واهولن سان واڍن اڻ ڳڻت پيرا وڌيو آهي، مون
کي ڪيرايو ويو آهي، منهنجا چوڏا لڏا ويا آهن، مون کي مڇيو ويو آهي ۽
تختن ۾ چيريو ويو آهي.“
”لوهار مون کي اڻ ڳڻت
پيرا مٽرڪن سان ڪٽيو آهي ۽ چمتن ۾ جهليو آهي. مون کي ڪٽيو ويو آهي،
نوڪيو ويو آهي، ٽڪر ڪيو ويو آهي ۽ رواتيءَ سان رهڙيو ويو
آهي.“
”مون هر جيون ۾ ڏک سٺو آهي. اهڙي پيڙا جنهن کي پل
لاءِ به وسرام نه مليو آهي.“
(اُتر ڌيان ستر)

ائين ٿو لڳي ته ٻوڏين کان وڌيڪ جينين لاءِ هيءَ سرشتي ساري پيڙا ۽ ڏک آهي
۽ اُن جون سک جون ڪجهه گهڙيون جيون جي ڏهڪاوَ مٽائڻ لاءِ ڪافي نه آهن.
”ڪوه ۾ ماڻهو“ واري مشهور ڏند ڪٿا آهي ۽ اُها ٿورڙي ڦير گهير سان دنيا جي
عظيم روسي اديب ٽالسٽاءِ تبديل ڪري ڏني آهي. اها آئون ڪيئي سال اڳ
سچل سرمست واري ميلي ۾ تقرير ڪندي، ٽالسٽاءِ جي نالي سان منسوب ڪئي
هئي:

”هڪ مسافر هڪ گهاتي جهنگ مان وڃي رهيو هو، جڏهن هو هڪ مست هاتيءَ
جي آڏو اچي ويو، جنهن هن کي ڏسي پنهنجي سونڊ مٿي ڪئي. جيئن مسافر
پڇڻ جي ڪئي تيئن ٻئي پاسي کان هن جي سامهون هڪ ڏاڏڻ آئي، جنهن کي
ننگي تلوار هٿ ۾ هئي ۽ اُها هن جو رستو روڪي بيٺي. رستي تي ڊگهو وڻ
هيو، جنهن ڏانهن هو انهيءَ اميد سان پڳوته اُن جي ڌارن تي هُن کي پناهه ملي
ويندي، پر هن جو پير ڌار تان ترڪي ويو. هن جي پناهه لاءِ هاڻي وڻ جي ٿڙ
پرساڻ هڪ جهونو ڪوه رهيو، جنهن ۾ گاهه ۽ ٻوڙا هيا، انهيءَ ۾ هن ٽپو ڏنو،
جيئن هُو ڪريو ته هن جو ڪجهه ٻوڙن ۾ هٿ پئجي ويو، جي ڪوه جي ڀت ۾

اُپريا هئا ۽ ڪوهه جي تري ۽ مُنهن جي وچ تي هيا، جڏهن هن هيٺ ڏٺو ته هن کي پاڻي نظر نه آيو، پر اتي نانگ ڦڦڪاري رهيا هئا، انهن جي وچ ۾ هڪ اجگر هيو، جنهن ان لاءِ وات ڦاڙيو هوته جيئن ئي هو ڪري تيئن هن کي جهٽي وئي. جڏهن هن مُنهن مٿي ڪيو ته هن ٻه ڪوئا ڏٺا، جن مان هڪ ڪارو ۽ هڪ اڇو هو، جي ٻوڙن جي جڙ ڪاٽي رهيا ها. ان وچ ۾ جهنگلي هاڻي ڪوهه ڏانهن پڇندو آيو ۽ ان ڳالهه تي غصي ۾ اچي ته شڪار هن جي هٿان نڪري ويو هو، وڻ کي ٿونا هڻڻ شروع ڪيائين. ڏوڻ سبب ماکيءَ جو هڪ مانارو ڪري پيو، جو وڻ جي ٿاريءَ ۾ لڙڪي رهيو هو ۽ انهيءَ مسافر جي مٿان اچي ڪريو، جو ايترو جو ڪاٽو لڙڪي رهيو هو. چيٽيل ماکيءَ جون مڪيون هن جي مٿي کي پون پون ڪري وڇڙي ويون ۽ ڏنگ هڻي سُبائي وڌائونس. ايتري ۾ ماکيءَ جو هڪ ڦڙو هن جي پرنو تي اچي ڪريو ۽ جڻ هن جي مُنهن تي بانٽڙا پائي لٿو ۽ سندس چپن تائين پهتو. اوچتو هن ۾ چاهنا پيدا ٿي ته هڪ ٻيو ماکيءَ جو ڦڙو به چڪي ڏسان.

هن ڪهاڻيءَ جو مول مقصد چٽو آهي. ان ۾ انهيءَ هر پڙ ڏر جو مثال موجود آهي، جو مسافر کي پيش اچي ٿو. ان ۾ شڪ نه آهي ته مسافر آتما آهي ۽ هن جو جهنگ مان سفر سنسار مان سفر آهي. هاڻي موت جي علامت آهي. ڏاڻڻ ٻڌايو آهي. وڻ موڪش جي نشاني آهي، جنهن تي عام ماڻهو چڙهي نه ٿو سگهي. ڪوهه ماڻهوءَ جو جيون آهي، نانگ موهه آهي ۽ اجگر نرڳ آهي. ٻوڙا ماڻهوءَ جي حصي ۾ ڪجهه عرصو آهن ۽ ڪارو اڇو ڪوٺو مهيني جو سُهائو ۽ اونڌاهو پڪ آهن. ماکيءَ جون مڪيون بيماريءَ جي علامت آهن ۽ ماکي جيون جي پوڳ ولاس جي نشاني آهي. ماڻهو ماکيءَ ٻه ٽي ڦڙا چٽي سگهي يا نه، انت ڪوئا پنهنجو ڪم ڪري ويندا ۽ ماڻهو اجگر جي وات ۾ وڃي ڪرندو. چوته نرڳ اجگر هن کي جلدي يا دير سان اوڪي ڪيندو ۽ وري سنسار جي جهنگ ڏانهن موٽائيندو، جيئن هُو بار بار ساڳي پڙ ڏر مان گذري. هر ويچار، ٻول ڪاريه جڙپدارت کي هو نئين ريل چيل ڏئي ٿو ۽ پاڻيهي اوچل آتما کي ڏنڌلائي ڇڏي ٿو. آتما جڏهن پنهنجي چوڏي ۽ چل کان آجي آهي تڏهن اها ڄاڻهار آهي ۽ مغربي فلسفي

ليبنز[6] جي اڀيد اڇيد وستو (Monad) وانگر هن سرشتي جو اولڙو آهي. جا شيءَ
اتما کي ويڙهي وڃي ٿي، اها عام قسم جو جڙپدارت (مادو) نه آهي، پر اهو
سوڪيم جڙپدارت آهي، جنهن کي جين ڌرم ۾ گرم چيو وڃي ٿو.

گرم جو جين متو پراچين ناستڪ واد مان ورتل آهي ۽ جو ڪجهه ٻئي ڌرم ۾
سرشتيءَ جو اتل نيم آهي، اهو جين ڌرم ۾ جڙپدارت جهڙو سمجهيو وڃي ٿو.
اواگون جو چڪر پاڻيهي هلندڙ آهي ۽ ڪنهن به الوڪڪ[7] دست اندازيءَ جي
ضرورت نه آهي. آپ سوار 2 ٿي، ويسريا ۽ ڪنور ڪاريه 3 کي، ڳري گرم جي
ريل چيل ۾ اڙائين ٿا، جا ان ماڻهوءَ لاءِ وڏي ڏک جو ڪارڻ ٿئي ٿي، جو ان ۾
قاسي وڃي ٿو. گرم جو چڱي ڪاريه مان حاصل ٿئي ٿو، اهو جهٽ ۾ وڙجي
وڃي ٿو ۽ ان جا گنيپير اثر نه آهن. ٻيو جا پيڙا پاڻ تي ڪٺي وڃي ٿي، اها اڳيئي
ڪني ٿيل گرم کي ٿيڙي پڪيڙي يا ڏف ڪري ڇڏي ٿي. موڪش پائڻ لاءِ اتما
کي هر جڙپدارت کان آڇو ٿيڻ گهرجي ۽ ان کان پوءِ اها پنهنجي سوڪميتا سبب
سرشتيءَ جي چوٽ تي رسي ٿي ۽ اُتي سدائين آند ۾ رهي ٿي.

مهاوير جهڙن مها پُرشن جي اتما ته سرير ۾ رهي به اهڙي سوڪميتا پائي سگهي
ٿي. اُهي هڪ اڄڪاڻيءَ پاتل اتما وارو آند ۽ سروگيان 4 پائڻ ٿا، پر پوءِ به ڪافي
گرم پاڇي رهجي وڃي ٿو. جڏهن اهو تپسيا ۽ اُپواس سان ٽڪجي چور ٿئي
ٿو، تڏهن انهيءَ جو ننگ ڌڙنگ اتمائون، اڪت شانتيءَ جي راجڌانيءَ ۾ پهچن
ٿيون ۽ ديوتائن کي پنٿي ڇڏي وڃن ٿيون. مُڪتيءَ لاءِ ماڻهوءَ کي سخت تپسيا
ڪرڻي پوي ٿي.

جيڪڏهن ڪنهن ڪيڙي ماکوڙي تي پير اچي وڃي ته ان جو اتما تي برو اثر
ٿئي ٿو. ڪنهن کي جيترو به گهٽ ۾ گهٽ ڏک رسائجي، اهو چڱو آهي. ايتريءَ
حد تائين جو باهه ۽ پاڻيءَ سان برو ورتاءُ نه ڪجي. هڪ جين کي بنهه پاڇي خور
ٿيڻ گهرجي. هن کي هاري ٿيڻ نه گهرجي، چوٽ هر ڏيڻ سان ڪيترن ئي
ساهوارن کي ڏک رسائي سگهجي ٿو. اهو بهتر آهي ته هو چانور به اُهي ڪائي
جي ٻئي ڪنهن پوکيا هجن، چوٽ پوکي ڪندڙ تي ئي ٻوٽن، ڪيڙن، ماکوڙن ۽
ڌرتيءَ کي ڪيڙڻ جو ٻوجهه پوندو. لوهر جي سندن تي لوهر کي پيڙا ملي ٿي.

واڍو جڏهن ڪاٺ چيري ٿو ته اهو ان کي پيڙا ڏئي ٿو. جين لاءِ سڀ کان وڌيڪ اجوڪو پورهيو واپار آهي. هڪ عام جين ماڻهوءَ کان ارهنت [8] جي زندگي وڌيڪ ڏکي آهي. هن کي ڪنهن به رستي تي بهاريءَ کان سواءِ نه گهمڻ گهرجي، جيئن هو نرمائيءَ سان جيتن جڻين کي پري ڪري سگهي. هن کي اوندھ ۾ نه گهمڻ گهرجي، جيئن اڻ ڄاڻائيءَ ۾ ڪنهن کي چيٽاڙي نه ڇڏي. هن جي منهن تي ڪپڙو هجڻ گهرجي، جيئن ان مان هوا ڪپڙ ڇاڻ ٿي وڃي ۽ جيٺ جڻيو هن جي وات ۾ نه هليو وڃي. پاڻي به ڇاڻي پيئڻ گهرجي، جيئن ڪنهن جيت کي چوٽ نه اچي. هن کي باهه نه ٻارڻ گهرجي ۽ نه وسائڻ گهرجي. هن جي وهنجڻ سهنجڻ تي بندش آهي، ڇو ته ائين ڪرڻ سان هُو نه رڳو پاڻيءَ کي، پر ان ۾ رهندڙ ساهوارن کي به ڏک رسائي ٿو. ڪنهن به مٺ 2 ۾ بتيون ڪم نه آڻڻ گهرجن، ڇو ته آگ ۾ ڪجهه جيو آهن ۽ اُن تي پتنگا ۽ ٻيا جيو اڏامي اچن ٿا. هن کي سارا اوندھا پهر انتر ڌيان يا نند ۾ گذارڻ گهرجن. جين مرن ورت (موت تائين روزو) به رکي سگهن ٿا. ڪيئي سنڀاسي جڏهن پوڙها ٿيا ۽ انهن جي صحت جواب ڏئي بيٺي، تڏهن انهن آپگهات ڪيو هو. جين ڌرم جي اهڙي پڪي سيڪت ئي ان جي اڄ تائين بچي پوڻ جو ڪارڻ آهي.

اڳئين پيري جڏهن مان بمبئي ويو هوس ته مشهور سنڌي ليکڪ نند جوڀيري مونکي ڪجهه جين مندر ڏيکارڻ چاهيا ها، پر مونکي جين ڌرم جي باري ۾ ڪافي معلومات هئي ۽ گوڏن ۾ به ڏاڍو سور هيو، ان ڪري مان هن جي آڇ مان فائدو وٺي نه سگهيس. ٻاهران جين ڌرم، هندو ڌرم کي ڪجهه اپنايو آهي. هاڻي جين ڌرم وارا هندو ديوتائن جي پوڄا پاٽ ڪن ٿا ۽ برهمڻ کي مرڻي پرڻي جي رسمن لاءِ گهرائڻ ٿا. پر جين ڌرم هڪ الڳ ڌرم آهي، جنهن جي وڌيڪ تفصيل ۾ مان هتي وڃڻ نٿو چاهيان. جين ڌرم آستڪ واد سان ڪو ٺاهه نه ڪيو آهي ۽ اهو اڃا سڌاچار [9] ۽ اتمڪ اُنٽي 2 جو ڌرم آهي. جين ڌرم وارن سرشتيءَ جي باري ۾ پنهنجي سوچ ڏني آهي. جا دلچسپيءَ کان خالي نه آهي. ان ۾ مول ڳالهه اها آهي ته ڪنهن به رت يا ٺهراءَ جو سچ ان نڪتہ نظر سان نسبتي آهي، جنهن مان اهو نڪتو آهن. هن سرشتيءَ جي رٿا ۽ جوار پاٽ 3 سرو پومڪ 4 نڪتہ نظر

ڪان هن کي پنهنجيءَ نجات لاءِ ڪوشش جي آزادي آهي. (اشتراڪي دهر يا به ساڳي ڳالهه ٿا ڪن. مُنهنجي پنهنجي خيال ۾ انسان پنهنجي اعمال ۾ آزاد نه آهي ۽ هن لاءِ خدا هر ڳالهه مهدي ڪان لحد تائين طئي ڪري ڇڏي آهي. هو فقط اداڪار آهي، جنهن جا قول ۽ عمل اڳ ئي لوح محفوظ ۾ آهن ۽ مان علامه اقبال سان ان ڳالهه تي متفق نه آهيان ته ”نگاهه مرد مومن سي بدل جاتي هين تقديرين“ تقدير اڻ ٿر آهي، اُمڙ آهي، ان کي ڪوئي دڳ ڪڍڻ لائي نه ٿو سگهي، ڇو ته ان جي ڪاتب اها واضح طور لکي آهي ۽ اُن ۾ ڦيرگهير جي گنجائش نه ڇڏي آهي. ماڻهو وس به اهو ڪندو، جو هن جي تقدير ۾ هوندو) جين ڌرم موجب اختيار ۽ جبر ٻئي نسبتي طور سڃا آهن ۽ فقط اهو روح جنهن کي پوري نجات ملي وڃي ٿي ۽ جو ساري زمان ۽ مڪان کي شعور جي دائري ۾ آڻي نظر وجهي ٿو، اهوئي سڄو ۽ مطلق سچ ڄاڻي سگهي ٿو. فلسفي ۾ جبر ۽ اختيار جي مسئلي تي صدين کان وٺي اڄ تائين اختلاف آهن.

جڏهن مان ”شاه، سچل، سامي ڪانفرنس“ لاءِ بمبئي ويو هوس، تڏهن مان ان ديس جا گوناگون پهلو چنڊي ڇاڻي ڏٺا ها. اُتي مون کي معلوم ٿيو هو ته اڃا تائين ڀارت ۾ ويهه لک جين آهن ۽ اهي ٻه هزار سال زنده رهيا آهن ۽ ٻن فرقن، سوتمبرن ۽ ڊگمبرن ۾ ورهايل آهن. پر انهن ۾ ٽيون فرقو به شامل ٿي ويو آهي، جنهن کي ستانڪ واسي چيو وڃي ٿو ۽ سترهين صديءَ ۾ سوتمبر فرقي مان گجرات ۾ پيدا ٿيو هو. اهو فرقو ديويون، ديوتا بلڪل رد ڪري ٿو ۽ هندو ڌرم جي اثر سان ٽڪر کائي ٿو. مهاتما گانڌيءَ پنهنجي اهنسا جو متو جين ڌرم تان ورتو هو. هو ڪاٺياواڙ ۾ ڄايو هو، جتي جين ڌرم ڪافي مضبوط آهي. هو جين سناسين کان ڪافي متاثر ٿيو هو، جن سان جوانيءَ ۾ مليو هو. هو خاص ڪري اڳئين صديءَ جي هڪ جين سناسي رائجمند پائيءَ جا ڳڻ ڳائيندو هو ۽ پنهنجي آتم ڪهاڻيءَ ۾ هن جو نهايت عقيدت سان ذڪر ڪيو اٿائين.

مون البرٽ شوائٽرز جي زندگيءَ ۾ ڪٿي پڙهيو ته هُن پنهنجو ”زندگيءَ جي احترام، (Reverance for life) جو متو به جين ڌرم جي اثر هيٺ اختيار ڪيو هيو. اها ٻي ڳالهه هئي ته تيستائين اهڙي فقري جي تلاش ۾ رهيو هو، جو هن

کي زندگيءَ جو راز سمجھائي سگھي، جيسيتائين هن پاڻيءَ ۾ دريائي گيندن جو ڌڻ ڏٺو هو، پر اها ڳالهه جين مذهب جي مطالعي کان پوءِ هن جي تحت الشعور ۾ چڻي وئي هئي ۽ اوچتو مٿي ذڪر ڪيل واقعي مهل هن جي شعور ۾ آئي هئي.

جنهن وقت مان جمال، ابراهيم ۽ رشيد سان پارِي نگر ۽ ويرا واه ويو هوس، ان وقت منهنجي جين ڌرم جي ڄاڻ ايتري گھڻي به نه هئي. هينئر مون چاهيو ٿي ته جين ڌرم سان گڏوگڏ ٻڌ ڌرم تي به لکان، ڇو ته هائڪوءَ کي زين مت [10] جو بنياد آهي ۽ مون سنڌيءَ ۾ ڪيئي هائڪو لکيا آهن، پر مان ٻڌ ڌرم جو ذڪر پنهنجي ٽئڪسلا جي سفر وقت ڪندس، هتي ڪندس ته پڙهندڙ کي فلسفي جون موشگافيون ٿڪائي وجهنديون. دراصل ٻڌ مت مون کي ڪازان زاکس کان به وڌيڪ متاثر ڪيو آهي. مون هن جي آتم ڪهاڻي پڙهي سوچيو هو ته هو ٻوڏي ڇو نه ٿيو؟ شايد يسوع ۽ سينٽ فرانسز آف اسيسيءَ جي پيڙا هن کي ايترو متاثر ڪيو هو، جو هن کان ٻڌ مت جون ساريون تپسيائون وسري ويون هيون. رجنيش جي به ڪيترن ئي آڊيو ڪئسيٽن ۾ ٻڌ ۽ مهاوير جو ذڪر نهايت عقيدت سان ڪيو ويو آهي، جي مان سُمهڻ کان اڳ ٻڌندو آهيان ته مون تي ”ويليم فائيو“ جو اثر ڪندا آهن. هاڻي مان پيرائتو ٿر جو سفر ٿو لکان.

ڪنهن ڪتاب ۾ مون سر رچرڊ اسٽيل جو قول پڙهيو هو؛
 ”چئوڦيٽي گاڏي [11] اسان کي اڻ ڄاڻائيءَ سان ان طرح ڪڇ ڪري سٽيو هو، جو اسان کي پاڻ ۾ ڪائي واقفيت ٿي نظر آئي.“

اهو قول مون کي تڏهن ياد آيو، جڏهن ميجر مار کاتي (Malaria Eradication Department) واري ڊاڪٽر وڳڻ جون ٻه گاڏيون، جي کاتي کي ڪئناڊا مان امداد ۾ مليون هيون، ٿر جي سفر لاءِ اسان جي ٻلي رکيون ويون. ڊاڪٽر وڳڻ، جمال جو دوست هو ۽ پنهنجي کاتي جي ڪم ڪار لاءِ، پنهنجي عملي کي انهن گاڏين ۾ ساري ٿر موڪليندو هو. اهي گاڏيون نهايت ئي مضبوط هيون ۽ وارياسي ۾ سفر لاءِ ٺاهيون ويون هيون. عدالتن کي جون ۽ جولاءِ ۾ وئڪيشن هوندي هئي ۽ مان گهڻو ڪري سنڌ جا سفر ڪندو رهندو هوس. ناتال ۾ به عدالتون بند

هونديون هيون ته ٻاهر نڪري ويندو هوس. 1963ع ۾ مان ۽ رشيد ڀٽي هندستان جو ڪافي دورو ڪيو هو، جنهنجي جي باري پوءِ لکندس، ڇو ته پهريائين مان جمال سان گڏ ڪيل سفر جي باري ۾ لکڻ تو چاهيان.

مونکي ياد ٿي آيو ته جڏهن مان ننڍو هوندو هوس ته زرينا جي پيءُ خان صاحب حسين بخش سان گڏجي، پنهنجي زمين تي ويندو هوس. منهنجي پيءُ جو انتقال ٿيو هو، جڏهن مان پهرين درجي انگريزيءَ جو امتحان ڏنو هو. هن جي انتقال کان پوءِ خان صاحب حسين بخش، جو رٽائرڊ ڊپٽي ڪليڪٽر هوندو هو (ان زماني ۾ گهڻو ڪري ڪليڪٽر انگريز هوندا ها) ۽ منهنجي پيءُ جو سوئيءَ سوت به هيو، اسان جي سنيار رکندو هو ۽ منهنجي پيءُ کان ورثي ۾ آيل ٻنيءَ جو زميندار جي حيثيت ۾ خيال رکندو هو، بٽي ڪڍندو هو ۽ ان مان اُٺ جو حساب ڪتاب رکي، اسان کي ماهوار خرچ ڏيندو هو. هو جڏهن اسان جي ٻنيءَ تي هلندو هو ته شڪاپور ۾ لڪيدر تان هڪ چڪڙو پاڙي تي وٺندو هو، جنهن ۾ پنهنجي نوڪري واري دور جو ڪوئي ايراني قالين وڇائيندو هو، ڀرسان پاڻيءَ جي گهگهي ۽ بلغاري حقو رکندو هو ۽ طول وهائي تي ٽيڪ ڏئي، هو مون سان ۽ ڪنهن نوڪر سان گڏجي ان چڪڙي تي هلندو هو، جو ٻه ڏاند ڪاهيندا ها. اسان جي پاڙي ۾ هڪ ٻه موثر هئي ۽ جي خان صاحب چاهي ها ته هو اها به هٿ ڪري سگهي ها، پر شڪاپور کان ٻه ڪوهه پري لوڊا ديهه ڏانهن ويندڙ ڪڙ ٻڙ رستو، جتي اسان جي زمين هئي، ڪار جي سفر لاءِ سازگار نه هو. مان ان ديهه جي باري ۾ پنهنجي ڪتاب ”جڳ مڙيووئي سڀنو“ ۾ احوال لکيو آهي، جڏهن ڪجهه سال پوءِ اتي پنهنجي ڪمدار سان ويو هوس. چڪڙي ۾ جا سوڙهه سڪوڙ هوندي هئي، سو مونکي اهي مچر مار کاتي جون گاڏيون ڏسي ۽ رستي ويندڙ لاريون ڏسي، جن کي ٿر ۾ ڪيڪڙا يا ڊيزرت ڪوچ چيو ويندو آهي، رچرڊ اسٽيل جو قول ياد آيو هو. (جو اڳي مٿي بيان ٿي چڪو آهي)

هڪ گاڏيءَ ۾ مان جمال، ابراهيم، رشيد، هڪ چانگ چوڪرو جو غالبا کاتي ۾ ملازم نه هو ۽ ٻيو هڪ کاتي جو آفيسر گڏ هو، جنهن اسان سان صاف سنڌي ڳالهائي پئي، پر پوءِ معلوم ٿيو ته هو ته هو پراڻو سيٽلر هو ۽ سنڌي ٿي ويو هو.

اها خبر اسان کي تڏهن پئي جڏهن سفر پورو ڪري ميرپورخاص موٽي آياسين. کاتي جا ٻه مزدور طبقي مان ملازم به ساڻ هيا. گاڏيءَ جا هڪ شاهي وٽن هئي، هونءَ تڪليفده نه هئي. ٻيءَ گاڏيءَ ۾ اسان صاف پاڻيءَ جا ڊرم (ٿر ۾ گهڻو ڪري پلر جو پاڻي هو، جنهن ۾ اڪي چار جراثيم هيا) پئٽرول جا ڪيئي گئلن ۽ گاڏي پيتي جون شيون ڪنيون. پهريون اسان مٺيءَ آياسين، جو عبدالقادر جوڻيجو جو ڳوٺ آهي، پر هو منهنجو گهڻو وقت پوءِ واقف ٿيو، جڏهن مون سنڌ يونيورسٽيءَ جي وائيس چانسلر جي حيثيت ۾ کيس سنڌ الاجيءَ ۾ ٽيمبره زرین سان گڏ ملازمت ڏني.

مون ديوان حافظ ۾ ڪٿي پڙهيو هو:

سفر دراز نه به اش بچشمِ طالبِ دوست

به پائي خارِ معيلانِ حريرِ مي آيد.

ترجمو: (دوست جي طالب جي اکين ۾ سفر ڊگهو نه آهي،

ٻاٻري ڪنڊ به پٽ وانگر لڳي رهي آ)

چوڻ جو مقصد اهو هو ته حيدرآباد کان مٺي تائين مسافري ائين گذري وئي جن رستو پٽ جو ٺهيل هو. جمال ته گهڻو ڪري سانت جي سائيڪي ۾ گم هوندو آهي. ابراهيم به رڳو منهنجي ۽ رشيد جي گفتگوءَ کي ماڻ ڪري ٻڌي رهيو هو. سڌني سمٽ هڪ هنڌ چيو آهي: ”اکثر آدمي چوڻي تي گاڏيءَ ۾ ڳالهائيندا آهن، مان اڪثر ڳالهائيندو آهيان.“^[12] مان ۽ رشيد پٽي به سانده هندستان جي سفر جي باري ۾ ڳالهائيندا رهياسين. دراصل مون کي هي سفرنامو ۽ هندستان جو سفرنامو گهڻو اڳي لکڻ گهربو هو، پر ڪيترو وقت ته حالتون اهڙيون هيون جو لکڻ جي همت نه پئي ٿي. هينئر جڏهن عمر اچي ستر ورهين تي پهتي آهي ته سفرنامي جي قلمبنديءَ جو خيال آيو آهي.

هونءَ ته مون ٿر جي سفر جي باري ۾ ”لامون تنهن وٽ سنڊيون“ ۾ ڪجهه لکيو آهي جو ”روح رهاڻ“ ۾ حميد سنڌيءَ چيو هو، جو هاڻ خيرپور ۾ شاه لطيف يونيورسٽيءَ جو وائيس چانسلر آهي. حميد سنڌيءَ جي رسالي ”روح رهاڻ“ ئي ون يونٽ خلاف صحيح معنيٰ ۾ تحريڪ پڙڪائي هئي. ان ۾ بسنت

هال حيدرآباد ۾ ٿيل جلسن جا احوال، منهنجون صدارتي تقريرون ۽ ٿر بابت منهنجا ٽي ڳڻڪا ”هي گيت اڃايل مورن جا“ ”جل جل مشعل جل جل“ ۽ ”رُت آئي ڳاڙهن پيرن جي“ شايع ڪري ۽ سنڌي قوميت جو ڪلم ڪلا پرچار ڪري، هن حڪومت جون وايون بتال ڪري ڇڏيون هيون. ”روح رهاڻ“ جي ڪنهن ٻئي پرچي ۾ ”لامون تنهن وٽ سنڌيون“ به شايع ٿيو هيو، جو فيروز احمد ميمڻ منهنجي ڪتاب ”خط، تقريرون ۽ انٽرويو“ ڀاڱي ۾ شامل ڪيو آهي، پر ان ۾ ٿر جي سفر جو پورو احوال نه آهي.

منهنجي شاعري ٻڌي ملان مچرجي ۽ نيم اديب بانورجي پيا. افسر شاهيءَ کان چٽي ڪٽي جي گگ وهڻ لڳي هئي ۽ سرڪار جا جاسوسي کاتا وهلور وڇڻ لڳا هئا. ڄڻ پورو ڀاڳل خانو اٽلجي پيو هو. مان پنهنجي مخالفن کي ڏسي، رڳو صائب جو هيٺيون شعر دهرائيندو هوس:

مخور صائب فريب از عمامه زاهد،

که در گنبد زبي مغزي صدا بسيار مي پيچد.

ترجمو: (اي صائب زاهد جي وڏيءَ ڀڳ کان ڌوڪو نه ڪا، چوٽه بي مغزيءَ سبب گنبد ۾ آواز ڏاڍو وڇڙي ويندو آهي.)

پر انهيءَ تي تفصيل سان اڳتي هلي لکندس. صائب جو هڪ ٻيو فارسي شعر آهي:

سفید گشتن مَو ترجمان این سخن است،

که سر بر آرز جوابِ گران سفیده دمید.

ترجمو: ”وارن جو اچو ٿيڻ ان ڳالهه کي چٽائي ٿو،

ته گهريءَ نند مان اڪيون پٽ، اچي باڪ ڦٽي وئي آهي.

هاڻي اچي وري خيال ورايو آهي ته متان ڪنهن مهل نند مان اک ٿي نه کلي، ان ڪري پنهنجيءَ زندگيءَ جي باري ۾ جيترو ٿي سگهي. لکي وٺان، چوٽه اهاڻي شيءِ ته انسان جي پنهنجي آهي ۽ ٻيا سماجي رشتا ناتا فروعِي آهن. اجتماعيت ماڻهوءَ سان گڏ مرقد ۾ نه ٿي وڃي! انفراديت ئي ته فرد جي جين (Gens) جو حصو آهي، جو هن سان گڏ ٻي پيڙهيءَ ۾ منتقل ٿئي

ٿو. سفر ۾ مان ميل، آدمشماريون، گهر گهات، ريتون
 رسمون وغيره گهٽ ڏٺيون آهن. سفر مون لاءِ هميشه سفر در سفر جي ڪيفيت
 رکندو آهي. هڪ ٻيو فارسيءَ جو شعر سُجهي ٿو اچي. اردو ۽ فارسيءَ شاعري
 تي ايتري مهارت ۽ ان جي گهري مطالعي جو باوجود مون اڳي اردو ۽ فارسي
 شعرن جو پنهنجي نثر ۾ حوالو گهٽ ڏنو آهي. هاڻي سمجهه ۾ اچي ٿو ته مولانا
 آزاد پنهنجي ”غبار خاطر“ ۽ ٻين ڪتابن ۾ ايترن فارسي شعرن جا حوالا ڇو ڏنا
 هئا. فارسي شعر خوبصورت آهن، موزون آهن ۽ انهن کي صدين جو پس منظر
 آهي. انهن ۾ انهيءَ اسلامي فضا جي عڪاسي آهي، جا ڪنهن وقت ايران،
 تبريز، سمرقند، تاشقند، بخارا وغيره ۾ هئي. اهو شعر جو مون کي ياد ٿو اچي،
 نه ڄاڻان ته ڪنهنجو آهي، پر اهو هيٺينءَ ريت آهي:

سفر آن نيست که از مصر به بغداد روي،

از ره جان سوئي جانان سفر مردان است.

ترجمو: (سفر اهو نه آهي ته مصر کان بغداد وڃين،

جان جي رستي تان جو سفر جانان (پرينءَ) ڏانهن وڃي ٿو،

اهوئي مردن جو سفر آهي)

سو مان ۽ رشيد پٽي ڳالهيون ڪندا ٿي آياسين، ”اياز! تو بمبئيءَ کان موٽندي
 پي. آءِ. اي جي جهاز ۾ ايتري وسڪي پيٽي، جو تنهنجو ڪنڌ جهڪي وڃي
 ڳوڏن ۾ لڳو. مون توکي وارن کان وٺي مٿي ڪيو، پر وري تنهنجو ڪنڌ ڳوڏن
 ۾ وڃي لڳو. مون کي پوءِ ٿيو ته ڪٿي مري ته نه ويو آهين ۽ مون وٺي رڙيون
 ڪيون. ايئر هوسٽيس پڇندي آهي ۽ تنهنجي دل تي هٿ رکي چيائين:

”هي رڳو نشي ۾ آهي ۽ هن کي گهري ننڊ اچي وئي آهي.“

”پٽي! تون اهو نه سوچ مان پنٿي ڇا ڇڏي آيو آهين. مون جڏهن اڏامندي هوائي
 جهاز مان هٿ ٿي هلايو ته چاهيم ٿي ته جهاز مان هيٺ ٽپو ڏيان! جيئن ايئر
 هوسٽيس وسڪيءَ جو ڳلاس ٿي ڏنو، تيئن يادگيريون اُپري ٿي آيون ۽ مون کي
 ڳلاس ۾ چڪي ٿي ويون، جو هڪ درياه وانگر ڦهلندو ٿي ويو.“ مون هڪ
 ساهي ۾ جواب ڏنو.

مٺيءَ ڏانهن وٺڻ ۾ ابراهيم، جيڪو اسان جي ويجهو ويٺو هو، اهو اسان کي ڪجهه ٻڌي رهيو هو پر گهڻو آواز وٺڻ جي شور ۾ ٻڌي ٿي ويو. هوءَ فتح پور سڪريءَ تي شام ياد اٿئي، جڏهن اسان ان جاءِ تان اُتي جتي بيجو باورا ۽ تانسين مظاهرو ڪندا ها، جوڌپائيءَ جي محل مان ڦري اچي ويناسين، جتان سکر واري جي پي منگهارام جو بسڪوٽن جو ڪارخانو نظراچي رهيو هو. ”رشيد پٽيءَ چيو.

”هائو“ مون جواب ڏنو.

رشيد تنهن تي چيو: ”اُن وقت شام ٿي رهي هئي. سج داراشڪوه جي منڍيءَ وانگر ڪپجي هيٺ ڪريو هو ۽ مون گيتا کي چيو ته ڪوئي راڳ ٻڌاءِ ته هن هڪ فلمي گيت نهايت مٺي سر سان ڳاتو هو.“ مون ٿڌو ساھ ڀريو جو وٺڻ جي آواز ۾ ٻڌڻ ۾ نه آيو. وقت ۾ نديءَ واري لس ليٽ آهي ۽ هر واقعو اُن ۾ لڙهي وڃي ٿو. رشيد اُن وقت ڏاڍو ڳورو هوندو هو ۽ هن تي ”راجا ڏاهر جو هاڻي“ نالو پئجي چڪو هو. رباني کيس چيڙائيندي چوندو هو

اياز! هي اندو هاڻي اٿئي، نيٺ مارائيندءِ!

ربانيءَ کي سفر ۾ ڏاڍو ياد ڪري رهيا هئاسون. هن جي خوش طبعي، دوستي، اُجهل آجيان! مان وڪالت ۾ ڪافي ڪمائيندو هوس، پر جي پنجاهه رپيا خرچ ڪندو هوس ته هو پنج رپيا ضرور خرچ ڪندو هو پوءِ توڙي کيس کيسي ۾ هوندائي پنج رپيا ها. بيحد خود دار، حساس ۽ سياماب صفت دوست، جنهن سان رنجيدگيءَ جي باوجود به مان هن کي وساري نه سگهيو آهيان ۽ جڏهن مون ڪيئي سال پوءِ ”ساهيوال جيل جي ڊائري“ لکي هئي، تڏهن هن کي ساڳي پيار سان ياد ڪيو هو، جو مون کي هُن لاءِ ان وقت هو، جڏهن اسان وٺڻ ۾ ٿر ڏانهن وڃي رهيا هئاسين. وقت ان دوستيءَ کي وڌيڪ مستحڪم ڪيو هو. مون کي ياد آهي ته جڏهن مان جناح اسپتال ۾ ساري رات ڦٽڪي رهيو هوس ۽ ڪنهن اڻ - ڄاتي ڪارڻ سبب مون کي مُنهن مان گينديون رت اچي رهي هئي، تڏهن رباني ساري رات منهنجي مٿي کان ويٺو هو ۽ هُن کي پڻ هيو ته مان مري ويندس. انسان ماضيءَ جون چڱايون ڏسي، ڪنهن دوست جون لغزشون وساري

چونہ چڏڻ! هن پيري مون کي جا چار پيرا هارت اٽڪ ٿي، اُن جو ڪارڻ به رباني ئي هيو. شعوري غير شعوري طور هن کان اهڙي حرڪت سرزد ٿي جا مون کي خيال ۾ به نه هئي ۽ اها هڪ فون ڪال تي مون وٽ هڪ پٿر وانگر پهتي ۽ دل جو آئينو پور پور ڪري وڌائين. اُها مذاق ۾ هئي، اڏارساني جي جذبي سان هئي يا ابروباد ۾ پرواز سبب هئي جو هن کي موجوده آسوديءَ نوڪري ڏنو آهي، مان چئي نه ٿو سگهان. نه مان ان ڳالهه جي تفصيل ۾ وڃي ٿو سگهان. ان کان ڪافي وقت پوءِ جڏهن ڪراچيءَ ۾ منهنجي گهر آيو هو ته مون کي هن گهايل اکين سان ڏسي ميار ڏني هئي. بهر صورت ربانيءَ جي ڳالهه وڃ ۾ اچي وئي آهي. مون ميرپور خاص مان مٺيءَ ڏانهن ويندي، رشيد سان هندستان جي سفر جي باري ۾ گفتگو ٿي ڪئي. رشيد وري يادگيرين جي درياه ۾ تپڙڪاڪائي رهيو هو. هو ڏوئل پڪيءَ وانگر ٿي لڳو، جنهن کي ڏوئيءَ جيڏي چهنب هوندي آهي ۽ جا پاڻيءَ ۾ گهٽ ڏئي، چڱي وڏي مڇي قاسائي ايندي آهي. ”اياز! آگري جي اُها رات ياد اٿئي.“ هن چيو. ”جڏهن تو پنهنجي دوست سترام کي به دليءَ مان ڪنيو هو ۽ تون، مان، سترام ۽ راج وسڪيءَ جون پوريون به بوتلون پيتيون هيون ۽ تو بي بجي رات تائين شاعري ٻڌائي هئي ۽ گيتا ٽڪجي پنهنجي ڪمري ۾ وڃي سُمهي پئي هئي ۽ تون ساري رات شاعري ٻڌائيندو رهيو هئين، جيستائين اسان سڀ مدهوش ٿي وياسين.“

مون جواب ڏنو، ”رشيد! سقراط ساري رات پيئندو هو، هن جا هم پيالا شاگرد ڪري پوندا ها ۽ هو صبح جو وهنجي سهنجي هوا خوريءَ لاءِ نڪري ويندو هو.“ انهن ڏينهن ۾ ته مون سان غالب واري ويدن هئي:

ميءَ سي غرض نشاط هي کس روسياه ڪو،

اک گونہ بي خودي مجھي دن رات چاهئي.

جيتوڻيڪ مان هونءَ پيئڻ ۾ محتاط رهيو آهيان ۽ ڪڏهن به وٽ کان وڌيڪ نه پيتو اٿم. جڏهن مان لنڊن کان دٻيءَ ويو هوس تڏهن ته پيئڻ صفا ڇڏي ڏنو هئم. محفل گرم هئي، موتي پرڪاش ۽ روپا منهنجو ۽ نارائڻ شام جو ڪلام ٻڌائي رهيا ها. شراب جو دور جاري هو، پر فضا ۾ ايڏيءَ مدهوشيءَ جي باوجود

مون چُڪي نه چڪي هئي. ٻئي ڏينهن تي شارجا ۾ مرزا قليچ بيگ جي ڪنهن مائٽ (نالو ياد نه پيو اچي) وٽ دعوت هئي، جو اُتي پاڪستان سرڪار جو ڪسٽمر جي محڪمي ۾ ملازم هو. اُتي روپا جي مٿس موهن ۽ ڪلا پرڪاش ضد ڪيو ته مان ڪين پنهنجو ڪلام ٻڌايان. مون هنن کي چيو ته:

”ون يونٽ ٽوڙ تحريڪ وقت مان هر روز پنهنجو ڪلام سنڌي ۾ پڙهندو هوس، پر پوءِ مون اهو پڙهڻ ڇڏي ڏنو آهي ۽ ايترو تيزيءَ سان لکيو آهي جو مون کي هڪ سِٽ به ياد نه رهي آهي. هُنن مون کي پنهنجو ڪتاب ”ٻڙ جي چانو اڳي کان گهاٽي“ ڏئي چيو ته: ”هن مان ٻڌاءِ“ جڏهن مون ڪين به سِتون ٻڌايون ته ڪلام روڪي موٽي ڪي چيم: ”مون کي هڪ بيئر جو گلاس ڏئي، پاڻيءَ تي شاعري مون کان نه ٿي ٿئي.“ هو بيئر جو گلاس پري آيو ۽ مون ڪين ڪيئي شعر ٻڌايا.

پر هندستان ۾ ته منهنجي رات وسڪيءَ کانسواءِ نه گذرندي هئي. پٽيءَ انهيءَ صبح کي ياد ڪيو، جڏهن اسان اوندهه ۾ تاج محل تي پهتا هياسين، ڇو ته مون ڏسڻ ٿي چاهيو ته سوجهري ۾ اچي، تاجُ ڪيئن ٿو لڳي. اها ويل ازل جي ويل هئي، جڏهن ڪائنات تخليق ٿي هئي. مان راج ۽ گيتا پوئين سِٽ تي ويٺا هياسين ۽ پٽي ۽ سترام ڪار جي اڳئين سِٽ تي. تاج جو شاهي دروازو اڃا بند هو. ڀرسان ڪنهن مندر مان ڪيرتن اچي رهيا هيا. جڏهن جهونجهڪڙو هٿيو ۽ سوجهرو ڦهليو تڏهن ائين لڳو ته سج تاج جي گنبذ مان اُڀري رهيو هو. تاج محل جو دروازو کليو ته اسان اندر وياسين ۽ دنيا جي خوبصورت ترين تعمير اسان جي سامهون هئي. اتي سرڪاري فوٽوگرافر اسان جا فوٽو ڪڍيا جي منهنجي البم ۾ شامل آهن ۽ ڪجهه ڇپجي چُڪا آهن.

ٿر ۾ برسات وسي رهي هئي ۽ چوڌاري ساواڻ هئي. واريءَ جون پٽون ائين لڳي رهيون هيون جڻ ڪوئي ايراني قالين چنڊي رهيو هو. اُفق تي سج ڪڏهن ڪڏهن ڪڪرن مان ليئا پائيندي نارنگيءَ وانگر نظر اچي رهيو هو. مان ساري منظر کي تجريدي آرٽ وانگر ٿو پيش ڪيان ۽ وڻ، ٻوٽا، گل ۽ وليون ائين نه ٿو اظهاريان، جيئن مون ٿر جي مصوري ڪندي اظهاريان آهن. مان سوچان ٿو ته چڱو جو مون هندستان ۽ ان کان پوءِ ٿر جي سفر جي باري ۾ يڪدم نه لکيو ۽ هاڻي

هر شيءِ ماني (Manet) جي تصويريت پسند نقشن (Impressionistic Paintings) وانگر نظر اچي رهي آهي. مون کي اهي سفرناما نه وڻندا آهن، جي توڻرست بيورو (محڪمہ سياحت) جي پوسٽر يا ڪتابچي وانگر لڳندا آهن. سفر ته اهو آهي جو اندر ۾ ٿئي ڏئي، ڪڏهن هن پار پهچي ڪڏهن هن پار. مونکي لنڊن ۽ لينن گراڊ ۾ به پارڪ ياد اچي رهيا آهن. جتي منهنجو روح هندستان جي شاهراه تان ويندي، يوپيءَ جي جهنگلن سان وحدت الوجود واري محويت محسوس ڪئي.

وٽن ۾ پئي چئي رهيو هو:

”ايازا! هو اُجين واري رات ۾ به عجيب و غريب ڪيفيت هئي.“

منهنجي اکين اڳيان سارو منظر ڦري ويو. راج، ڏليءَ ۾ پئسا گهرائي نئين ڪار ورتي هئي ڇو ته ان ۾ هن کي ڪجهه فائدو پيو ٿي. هو مون سان گڏ ته هوائي جهاز ۾ ڏليءَ هليو هو، پر موٽڻ وقت ڪار جي ذريعي اچڻ تي چاهيائين. اسان چنبل گهاتيءَ، سرسوتي نديءَ وغيره وٽان ٿيندا، بي بجي رات جو ڪار روڪي ريسٽ هائوس ۾ تازي ماني تيار ڪرائي ڪاڏي هئي ۽ ڪجهه وقت لاءِ جهپ لائي وري سفر جاري رکيو هو ۽ جڏهن انهيءَ موڙ تي پهتا هياسين جتان شاهراه عام بمبئي ڏانهن ٿي وئي ۽ هڪ رستو ڦٽي، اُجين ڏانهن ٿي ويو، تڏهن راج کان گيتا پڇيو هو:

”هتان اُجين ڪيترو پري آهي؟ اسان به ته ڪاليداس جو مندر نه ڏٺو آهي.“

راج جواب ڏنو:

”اُجين ته اسي ميل اندر آهي پر ڪويءَ کي ڪاليداس جي مندر ڏيکارڻ کان سواءِ بمبئي موٽي وڃڻ به نيڪ نه آهي. مان به اهو مندر ڏسڻ چاهيان ٿو.“

پوءِ ته اسان اُجين ڏانهن مڙياسين ۽ پهرين رابعه ڏراني جي سنگ مرمر جو مقبرو ڏٺو هيوسين. هوءَ اورنگزيب جي زال هئي ۽ اورنگزيب هن تي ماتيلي ماءُ ممتاز محل جهڙو مقبرو ٺهرايو هو، پر هن کي شاهجهان جهڙو ذوق تعمير ڪونه هو ۽ ان مقبري جو تاج محل سان ڪوئي مقابلو ڪونه هو.

مون کي دارا شڪوه جي پورچوگيز ڊاڪٽر ”منوچيءَ“ جا اورنگزيب جي زندگيءَ تي لکيل چار حصا ياد آيا. ڪيئن ڍاڍر ۾ جيوڻ خان پروچ وٽ دارا پناهه ورتي

هئي، ڇو ته هن جو جيوڻ خان تي احسان هيو ۽ هن جيوڻ خان جي موت جي سزا معاف ڪرائي هئي. ڪيئن احسان فراموش جيوڻ خان هن کي رات جو خوب شراب پيئاريو هيو ۽ مدهوشيءَ جي حالت ۾ گرفتار ڪري، دهلي وٺي ويو هو ۽ اورنگزيب جي اڳيان پيش ڪري انعام اڪرام ورتا هيائين، ڪيئن جڏهن دارا دليءَ جي گهٽين ۾ هاڻيءَ تي هٿ ڪڙين ۾ ويندو هو ته هڪ فقير سٺن هنڌي هئي، ”دارا اڳي ته خيرات ۾ هيرا جواهر ڏيندو هئين، هاڻي ته توکي ڪجهه به نه آهي.“

ڪيئن دارا پنهنجي بدن تان قيمتي شال لاهي، فقير ڏانهن مٿي ڪئي هئي، ڪيئن اورنگزيب جي حڪم تي دارا کي ذبح ڪري هن جي مُنڍي وٽس پيش ڪئي وئي ۽ اورنگزيب تلوار سان مُنڍي مٿي ڪري چيو، ”هي سرُ هيو جنهن هندستان تي حڪومت ڪرڻ تي چاهي!“

۽ پوءِ حڪم ڪيو هيائين ته اهو سرُ رومال ۾ هن جي پيءُ شاهجهان کي پيش ڪيو وڃي، جو تاج محل جي سامهون بئي محل ۾ گرفتار هو ۽ جتي هن جي ڌيءُ جهان آرا بيگم هن سان گڏ خدمت لاءِ رهي پئي هئي. پهريون ته شاهجهان ڏاڍو خوش ٿيو هو، سوچيو هيائين ته هن جي پُٽ جي دل ۾ ڦيرو آيو آهي ۽ کيس تحفو موڪليو اٿائين، جڏهن رومال هٽائي دارا جو سرُ ڏٺو هيائين، تڏهن بانورجي پيو هو ۽ ڏاڙهيءَ جا اڏاوت پٽي ڪڍيا هيائين. اهو هيو انهيءَ شخص جو ڪردار جو قرآن جا نقل ڪري گذران ڪندو هو. جهان آرا بيگم جو هڪ مشهور فارسي شعر هو جو لاشعور جي تري ۾ پهچي ويو آهي ۽ انتهائي غوطه زنيءَ جي باوجود هٿ نٿو اچي. ها، ڪنهن نامعلوم شاعر جو هڪ شعر الائي ڇو ياد اچي رهيو آهي:

انقلابي ڪه نه گنجده به ضمير افلاک

بينم وهيچ ندانم ڪه چرا مي بينم.

ترجمو: (انقلاب جو افلاک جي ضمير ۾ نٿو ماپي،

اهو ڏسي رهيو آهيان ۽ نه ٿو ڄاڻان ته ڇو ٿو ڏسان.)

ائين ٿو لڳي ته دارا جو سر اُنهيءَ رومال ۾ ٽپا ڏئي رهيو آهي ۽ ڌڙ کي ڳولي رهيو آهي. مون کي غالب جو غير مطبوعه شعر به ياد جي تري ۾ پيهي ويو آهي ۽ انتهائي غوطه زنيءَ جي باوجود هٿ نه ٿو اچي. ها، ڪنهن نامعلوم شاعر جو هڪ شعر الائجي ڇو ياد اچي رهيو آهي جو مونکي پنهنجي جهوني دوست مقصود احمد حميديءَ ٻڌايو هو، جو ڪجهه وقت اڳ سنڌ جو انڊيشنل چيف سيڪريٽر هو:

قفس مين روزن ديوار و زخم در نهين ليکن،
صدائي طائرانِ آشيان گم کرده آتي هي.

ترجمو: قفس جي ديوار ۾ نه دريون آهن ۽ نه در زخم وانگر کليل آهي، باقي آڪيري مان گم ڪيل پڪيٽون جو پڙلاءُ اچي رهيو آهي.)

اوهان جي معلومات لاءِ لکان ٿو ته جڏهن مان آگري ۾ شاهجهان جي اُنهيءَ محل ۾ ويو هوس جتي هو قيد هو ۽ جتي هر ديوار ۾ هزارين ننڍا شيشا لڳل ها، جن ۾ تاج نظر اچي رهيو هو، تڏهن مون شاهجهان جي اُنهيءَ تخت تي لپتي، فوٽو ڪڍرايو هو، جتان هو تاج کي ڏسندو هو. اُهو فوٽو اڃا مون وٽ آهي.

وري موٽان ٿو ويجهي ماضيءَ ڏانهن رابعه ڏُرانيءَ جي مقبري، ۽ پَن - چڪيءَ کي ڏسي، اسان ڪاليداس جي مندر ۾ وياسين. ڪالي داس جو سنسڪرت جو مهاڪوي هو. شڪتتلاءَ، وڪرم اروشي، ميگه دوت، رُگهو ونش ۽ ٻين ڪوتائن جو مصنف هيو ۽ جنهن جا ترجما پڙهي سارو مغرب مرعوب ٿي ويو هو. مندر ۾ خاص ڳالهه نه هئي. اُتي لنگم پوڄا ٿي رهي هئي ۽ هندو استريون شو جي لنگم تي ڪير هاري رهيو هيون. مان هندو ڌرم ۽ اسلام تي پوءِ لکندس. ها رگ ويد جو سنڌ جي ڌرتيءَ تي رچيو ويو هو، نهايت پياري ڪوينا آهي. جڏهن ڪاليداس جو نالو ايندو آهي، مونکي پنهنجو پيارو دوست ڊاڪٽر مهڪري ياد ايندو آهي، جنهن سان هڪ ڀيري ڪاليداس تي بحث ڪري رهيو هوس ته هن چيو هو:

”اياز! پاڻ ته گوري داس آهيون، پنهنجو ڪاليداس سان ڇا؟“ هن جو وڌيڪ ذڪر سنڌ يونيورسٽيءَ جي پس منظر ۾ ڪندس.

- [1] ايشور واد: وحدانيت
[2] مهاڪال: وڏو قحط
2 ڪُرمي: خراب، ڪمبخت
3 دري: آچاري: دين تي پڪا
4 موڪش: نجات
5 تتوگيان: فلسفو
6 مانسڪ: نفسياتي
7 نياء شاستر: نظام، ربط ضبط، سٽاء
[3] اتي سوکيمتا: گهري موشگافي يا نڪتہ پردازي

- [4] پراچين پوترتا- قديم پاڪيزگي
[5] سيچاڻا: باز
2 ڊبي: پاڻيءَ جي پڪي ڦاسائڻ جو هڪ طريقو
3 لاس: پڪيءَ ڦاسائڻ لاءِ ڪائي لڳ لڳدار چيز.

- [6] لئبنز (Leibniz)، 1716ع کان 1946ع تائين، جرمن فلسفي ۽ رياضي دان.

- [7] الوڪڪ: گرامتي، خدائي
2 آپ سوار ٿي: خود غرض
3 ڪاريه: ڪم، عمل.
4 سَروگيان: هم داني
[8] ارهنت: جين ساڌو
2 مٺ: خانقاه
[9] سداچار: اخلاق
2 اتمڪ اُنتي: روحاني بهتري
3 جوار پاتا: مدو جزر، وير الڙ
4 سروپومڪ: ڪائنات جو، آفاقي

^[10] زين مت: چپان ۾ بُڌ ڌرم جو نانءُ آهي.

^[11] ”The Coach Jumbled us insensibly into some sort of familiarity”

(Sir Richard Steelo (1672 to 1739

^[12] ”Most people talk in stage coaches; I always Talk“

Sydney smith (1771 — 1845

اُتي ڪاليداس جي مندر تي اسان کي رات جا يارنهن وڳا. اُتان کان گُرو گورڪنات جي گڻا 20 ميل پري هئي. رستو کڙبڙ ۽ وروڪڙ هو. اسان گڻا وٽ يارنهن بجي رات جو پهتاسين. مون، رشيد ۽ راج کي فل سوٽ پيل ها ۽ گيتا کي نرڙ تي تلڪ لڳل هو ۽ ان ڪري جنهن اسان جو وڏو ٽاڪئون در ڪوليو، انهيءَ اسان مان ڪنهن کي به مسلمان نه سمجهيو. هندي شاعريءَ ۾ پرمر مارگ جو باني ته ملڪ محمد جائي هو پر ان جا بنياد گرو گورڪنات رکيا ها. منهنجي هندي ادب جي ان وقت جاڻ معمولي هئي. گيتا عمر ۾ ته مون کان پندرهن سال ننڍي هئي، پر هندي ادب جي تعليم ۾ منهنجي استاد هئي. هن غالباً هندي ادب ۾ ايم- اي ڪئي هئي ۽ هندي ادب جو ڪافي مطالعو ڪيو هو. هوءَ بمبئيءَ ۾ اڪثر مون کي هن جي جديد ڪويءَ نرالا ۽ هندي ادب جي ڇاڀاواڌي اسڪول جي شاعره مهاديوي ورما جي شاعري ٻڌائيندي هئي. ٻنهي جي ادب سان هن جو ڪافي لڳاءُ هو. جڏهن اسان گورڪنات جي گڻا ڏانهن ٿي وياسون ته رستي تي هن چيو ته:

”مان پانيان ٿي گورڪنات، پرڻوي راج جي زماني کان به ڪافي پوءِ پيدا ٿيو هو ۽ هن جو سلسلو قائم ڪيو، ان کي نات پنڌي چوندا ها. جي واقعي ائين آهي ته گورڪنات ۽ نات پنڌي پرڻوي راج جي دور کان پوءِ پيدا ٿيا ها ته اهو ظاهر آهي ته ان وقت عربن جي اچ وڃ شروع ٿي وئي هئي مهاراشترا جي سامهون ڪنارن تي عرب تاجر سامان کڻي ايندا هئا. انهن ڪجهه هتان جا لفظ سکيا ۽ هتي پنهنجا نشان به ڇڏيا. سنڌ ۾ ته محمد بن قاسم جي حملي کان پوءِ ڪافي عرب مسلمان سنڌ ۾ رهي پيا ۽ سنڌي ٻوليءَ تي اثر ڇڏيائون. جنهن کان پوءِ سبڪتگين ۽ محمود غزنويءَ جا خاص ڪري پنجاب تي حملا شروع ٿيا. اُن وقت گورڪنات جا نات پنڌي پنهنجا پير ڪوڙي رهيا ها. ان سان گڏوگڏ ڪيئي مسلمان گهراڻا پنجاب ۾ وسي ويا هيا ۽ اتان جون ريتون رسمون اپنايون هيائون. پرڻوي راج چوهاڻ جي پيءُ جي زماني ۾ خواجا معين الدين چشتي غريب نواز هتي آيو ۽ پيا به ڪيئي صوفي ۽ مسلمان فقير هندستان ۾ آيا ها.“

گيتا وڌيڪ چيو ته:

” صوفي ۽ هندو يوگي، ڳالهه ته لڳ ڀڳ ساڳي آهن. ٻئي روحانيت جا قائل آهن. ٻئي هن سنسار کي مها چار سمجهن ٿا. ٻئي ڪنهن اننت ۾، اصلي حقيقت ۾ اعتبار ڪن ٿا ۽ انهن جي حالت ”من تو شدم تو من شدي“ واري آهي. ٻئي ائين چاهن ٿا ته آتما پر ماتما ۾ ائين لين ٿي وڃي جيئن پاڻيءَ ۾ لوڻ ڳري ويندو آهي. گورڪنات ڏهين صديءَ ۾ ٿيو يا تيرهين ۾، اهو ظاهر آهي ته هو مسلمانن سان سنڀند پيدا ڪري چڪو هو. نات پنٿين ۾ به ڳالهيون نه آهن. نه هو مورتِي پوڄا ڪن ۽ نه تيرت ياترا. هنن جي نظر ۾ ايشور هڪ آهي.“

اُن تي مون گيتا کي چيو ته:

”تو جڏهن پاڪستان ڇڏيو، تڏهن ائين نوين سالن جي هُئِينءَ. توکي خبر نه آهي ته لس ٻيلي کان ٿيه پنجڻيه ميل پري هنگورنديءَ جي ساڄي طرف هنگلاج آهي، جتي هڪ ديويءَ جو مندر آهي، جنهن کي مسلمان ”ناني“ چون ٿا ۽ اُتي نات پنٿي اڄ تائين ياترا ڪندا آهن ۽ اتي گورڪنات ۽ راجا پرثوي هريءَ به ياترا ڪئي هُئي. پٽائيءَ جي شاعريءَ ۾ به گورڪنات [1] جو ذڪر آهي.“

هاڻي مان وري اتان شروع ٿو ڪيان جڏهن اُجين ۾ گورڪنات² جي گڏا جو ٽاڪائون در ڳليو. مون ڏٺو ته اندر ٽي چار مشعلون ٻري رهيون هيون ۽ اُهي ڪاٺيءَ جي ڪلن تي رکيل هيون، جي ڌرتيءَ ۾ کُتل هيا. پتنگ ميڙا ڪري مشعلن تي ٿي آيا ۽ پنهنجون ڪنپڙائون ڪوهي، ڍير ٿي پٽ تي ٿي ڪريا. پنج ڇهه گاروڙي وينا ها، جي پٽ مان ٿي ڏنا ۽ هي سلفين مان وِزم هڻي رهيا ها. چوڌاري گانجي جي ڌڀ هُئي. اڳتي پڌرڙي ۾ چند آڪاس ۾ ڪڪرين سان لڪ-چُپ ٿي ڪئي ۽ اُنهن جي مُنهن تي نظرون وجهي چُپي ٿي ويو. پٽيءَ پنهنجي نرڙ تي هٿ لائي پڪ ڪئي ته چندن جو تلڪ اڃا لڳل آهي، مون گاروڙين کي چيو: (نه ڄاڻ مون انهن کي گاروڙي چو ٿي چيو، شايد انهن جو ڊگهيون جٽائون ڏسي، جي ڪاريهرن وانگر لهرائي رهيون هيون ۽ دونهن سان ملي هڪ پُراسرار فضا پيدا ڪري رهيون هيون.)

”اسان بمبئي ٿي وياسين. رستي تي خيال آيو ته گروچيءَ جي غفا (هنديءَ ۾ گڏا) ڏسندا وڃون. اوهان ان کي درشن ڪرائيندؤ؟“ هڪ گاروڙي، جنهن جي ڏاڙهي

اربندو گهوش جهڙي هئي، سلفيءَ جو اونهو وزم هڻي، نڪ مان دونهون ڪڍيو جو هاڻيءَ جي ڏندن وانگر ٻاهر نڪري آيو ۽ پوءِ مشعل کڻي اسان کي چيائين: ”منهنجي ڪڍ اچو.“ ويهارو قدم تي هڪ سنگ مرمر جي ڏاڪڻ وٽ اسان کي اشارو ڪري چيائين ته، ”هيٺ اچو“ هڪ ڏاڪڻ، ٻي ڏاڪڻ، ٽين ڏاڪڻ، نيٺ ڇهين يا ستين ڏاڪڻ آئي، تڏهن اسان جو دم منجهڻ لڳو. اُتي هُن هڪ سنگ مرمر جي صندلي ڏيکاريندي چيو:

”هتي، هتي ساندھ ڏهه سال گرو گورڪنات ۽ هن جي چيلي راجا پرثري هريءَ تپيسا ڪئي هئي تڏهن هنن کي مُڪتي ملي هئي.“

مشعل جا پاڇوان پتن ۽ ڏاڪڻ تي پئجي رهيا هئا ۽ اسان وڃي ڪنهن ماروائي دنيا ۾ نڪتا هئاسين. اتي مون ڇا محسوس ڪيو هو، اهو لفظ پنهنجي چار ۾ ڦاسائي نه ٿا سگهن. منهنجا لفظ به ماهر ماهگير آهن پر اهو ماروائي احساس، اهو اُجگر آهي جو انهن جا سارا اوجهاڻ چني ڏاڳا ڏاڳا ڪري ڇڏي ٿو، بهر صورت اها رات منهنجي هانو تي اڄ تائين اُڪريل آهي ۽ ديوانِ غالب جي پهرين مصرع وانگر آهي:

نقش فريادي هي کس کي شوخيءَ تحرير ڪا.

انهيءَ شعر جو ٻيو مصرعو فقط موت تي ئي لکي سگهجي ٿو. جڏهن اسان گاروڙين کان موڪلائي ٻاهر ڪار ۾ اچي ويناسون، تڏهن مون گيتا کي چيو: ”گيتا! حيرت آهي ته علامه اقبال جي شاعريءَ جو پهريون ڪتاب ”بانگِ درا“ پرثري هريءَ [2] جي هڪ شعر جر ترجمي سان شروع ٿئي ٿو:

پهول کي پتي سي ڪٿ سگهتا هي هيري ڪا جگر،

مردِ نادان پر ڪلامِ نرم و نازڪ بي اثر.

علامه اقبال ”بانگِ درا“، ٻين ڪتابن ”بالِ جبريل“ ۽ ”ضربِ

ڪليم“ کان اڳ لکيو هو. ان وقت هن تي وطن پرستيءَ جا جذبا حاوي هئا ۽ بانگِ درا ۾ ’همالا‘، ’نيا شوالا‘، ’ميرا وطن وهي هي‘، ’هندستان همارا‘، ’سوامي رام تيرت جو آپگهات وغيره نظم لکيا هيائين. ڇا علامه اقبال اُجين ويو هو ۽ پرتري هري جي تپسيا واري جاءِ ڏني هيائين؟“ گيتا کي معلوم نه هيو.

جڏهن اسان سکر ۾ رهندا هياسين ته مون رشيد پٽيءَ کي چيو هو ته تو هندستان جي سفر جا نوٽ ورتا هئا. مون کي انهن جو نقل ڪري ڏي. رشيد پٽي گذاري ويو ۽ هن جي هٿ اڪرن ۾ اُهي نوٽ مون وٽ موجود آهن، جي مان هن سفرنامي لکڻ وقت ڳولي لڌا آهن ۽ جي مون ضميمو پهريون ڪري هن ڪتاب سان شامل ڪيا آهن. ماڻهو پنهنجي اتم ڪهاڻي تاريخ وار تڏهن لکي سگهندو آهي، جڏهن هو تاريخ واري دائري رکندو آهي نه ته هن جي تحرير اڳتي پُنتي ٿي ويندي آهي. هن جي ياد ڪڏهن وڃ وانگر چمڪندي آهي، ڪڏهن ڏيئي وانگر ٿم ٿم ڪندي آهي، ڪڏهن انيڪ ستارن وانگر جهڙ ۾ جهمندي آهي. ڪڏهن ان ۾ تسلسل هوندو آهي ۽ ڪڏهن نه، ڪڏهن اهو ريشم جي رسيءَ وانگر هوندو آهي ۽ ڪڏهن ان جي خاردار جهاڙيءَ کي ڪائي اڻ ڏني پڪڙ ڪٽي ڇڏيندي آهي. ڪڏهن ڪڏهن مستقبل ڏيکاريندو آهي ۽ ان ۾ پنتي موت ترمايندي آهي، ڇٽ ۾ ڇٽڪندي آهي ۽ دل تي تري ايندي آهي. پر هاڻي پٽيءَ جي تاريخ واري دائري موجود آهي، جا مان هن سفرنامي جي اختتام تي ڏيان ٿو. اُها آهي نهايت مختصر، چوٽه سفر ۾ تفصيلي دائري جو سوال ئي نه ٿي اُٿيو. ايترو وقت ڪٿي هو، پر ان ۾ لڳ ڀڳ سارا واقعا سمايل آهن، جي اسان 1963ع ۾ ڀارت ۾ ڏنا هئا. ڪٿي مان انهن کي وڌيڪ چتو ڪرڻ لاءِ فت نوٽ ڏيڻ چاهيان ٿو. ٻيهر مان ستاويهه سالن کان پوءِ ڀارت ويو هوس. ٿورا پراڻا واقف گذاري ويا هئا، باقي ڪيترن سان ملاقات ٿي هئي. ڪجهه نوان دوست به ٿيا هئا. اُتي مون کي پتو پيو ته منهنجي شاعري ڪيتري ڦهلجي چُڪي آهي ۽ ڪيتري عزت ۽ احترام سان ڏني ٿي وڃي.

پٽيءَ سان منيءَ تائين گفتگو مان هڪ ڳالهه خاص طور ياد اچي ٿي: ”اياز! شو پوريءَ ۾ باڪ ڪهڙي نه پياري هئي! سيارو هو ۽ اڳئينءَ رات جو اسان اڌ رات تائين باهه ٻاري ڪمرو ڪيو هو. ڪاٺيون انگينيءَ ۾ جلي رهيون هيون ۽ اسان 9 بجي ماني ڪائي، ٻارنهن بجي تائين ڪچهري ڪري پوءِ سمهي پيا هياسين. جڏهن صبح جو پنجين بجي مون کي جاڳ ٿي هئي ته تون ۽ گيتا سراءِ جي وڏي پٽر ۾ گلاب جي گلن تي ماڪيءَ جون مڪيون ڏسي رهيا هئو. گيتا ٻڌايو هو ته

هنديءَ ۾ ماڪيءَ جي مک کي مڏوڪر چوندا آهن ۽ مڌ ماڪيءَ کي چوندا آهن. اسان وٽ شراب کي چوندا آهن. شايد اهو منو هوندو هو، جيئن سؤنفي شراب ٿيندو آهي! ان جو اثر ڪڙو هوندي به ڏاڦو ماڪيءَ کان منو ٿيندو آهي! ڪيڏي گلاب ۽ رابيل جي خوشبوءِ هئي اُن پٿر ۾! مون اڪيون مهڻيون هيون ته ائين لڳو هو جڻ گلاب مهڻي رهيو آهيان.“

مون کي ٽي نديون به ياد آيون. هڪ چنبل گهاٽيءَ ۾ سرسوتي، جڏهن سج ان ۾ ٽپي ڏني هئي ۽ ان جو سونهري مٿو پاڻيءَ ۾ جرڪي رهيو هو، ٻي نريدا، جنهن جو پاڻي ڏاڍو صاف ۽ شفاف هو ۽ لهرون ڏاڍيءَ تيزيءَ سان وڃي رهيون هيون، جن ۾ ٻپهريءَ جو سج يوناني ديويءَ وينس جي تتل بُت وانگر لڳي رهيو هو ۽ ٽين ناسڪ ۾ گوداوري جڏهن اسان اتي باڪ جو پهتاسون ۽ ڏٺوسون ته گهاٽي پپل جي چانو پاڻيءَ ۾ وهي رهي هئي ۽ ڀر تي ڪيئي سانوريون ناريون مٿي تي گهڙا ڪٽي اچي رهيون هيون. انهن جون رنگارنگي سوتي ساڙهيون ڌرتيءَ جي شفق وانگر لڳي رهيون هيون ۽ اهي امرتا شير گل جي ساريءَ مصوريءَ کان وڌيڪ خوبصورت ٿي لڳيون.

هونءَ ته پراڻي سکر ۾ منهنجو چوماڙ گهر سنڌوءَ کان سئو قدمن تي هوندو هو ۽ اونهارِي ۾ جڏهن پرھ جو هير هندوري وانگر گهلندي هئي تڏهن مان چئين بجي صبح جو اُتي بجليءَ جي روشنيءَ تي شاه جو اردوءَ جو منظوم ترجمو ڪندو هوس. ان ترجمي ۾ ڪڏهن پنهنجي ڪائي خوبصورت ست وڌائي ڇڏيندو هوس، ڇو ته دل ۾ ايندو هو ته اها ست پٽائيءَ کان ڀلجي وئي هئي ۽ هن نه لکي هئي. اٽڪل پنجين بجي ٿڪ پڇڻ لاءِ، مان ڪر موڙي ڇت جي پت تان ڏسندو هوس، جڏهن پرھ سنڌوءَ تي ڪر موڙيندي هي ۽ ڀرسان ٻيلي مان هزارين پکي قطارون ڪري آسمان ۾ پٽائيءَ جي ستن وانگر اڏامندا ويندا ها. گهڻو ڪري اُهي وهيا هوندا ها، جي روهڙيءَ ۽ خيرپور جي ڪجين ڏانهن ويندا ها. زرينا جي نند مان اک ڪلندي هئي ته ڪاوڙجي چوندي هئي:

”تو کي اهڙي ڪهڙي عادت آهي، ساجهري بتي ٻاري ڪڇيءَ نند مان ٿو جاڳائين. پٽائي ڪو پڇي ته نه ٿو وڃي!“

پوءِ روشنيءَ تي ئي اڪيون ٻوٽي سمهي پوندي هئي. جوانيءَ جي نند به ڪيتري
پياري ٿي ٿئي پر مون کي پٽائيءَ جي وائيءَ جي اها ست:

”وماسيو نه ويٺ

جوپن به ٿي ڏينھڙا.“

دل ۾ ڳپي وئي هئي. سدائين مون ائين سمجهيون آهي ته شاعري نند جي پهاڄ
آهي. ٻئي گڏ نه رهي سگهنديون آهن ۽ ٻنهي مان هڪ کي چونڊڻو پوندو آهي.
شاعري آرسی ماڻهوءَ جي وس جي ڳالهه نه آهي. شاعر جي شعور، تحت الشعور
۽ لاشعور کي چوويهه ڪلاڪ ان جي راهه تي رهڻو آهي.

باڪ جو مون کي هيٺيون فارسي شعر به بار بار ياد ايندو هو:

سحر گاهان نسيم آهسته خيزد،

چنان بر برگ گل شبنم نه ريزد.

نه ڄاڻان اهو ڪنهن جو شعر آهي؟ ان جو ترجمو آهي:

پرھ ڦٽيءَ جو هير ايترو آهستي ڳهلي رهي آهي،

جو گل جي پن تان ماڪ ڦڙو به نه ٿو ڇلڪي.

سندو مستيءَ ۾ وهندي ويندي هئي ۽ ائين لڳندو هو ته منهنجي گهر جي پرسان
وهي رهي آهي. غالب ڪهڙو نه چڱو چيو هو:

وہ فراق اور وہ وصال کھان؟

وہ شب وروز ماہ و سال کھان؟

ائين ته مون پنج ند، ستلج ۽ راوي ۾ سج کي ڪنهن طلائي مرغابيءَ وانگر ٿپي
ڏيندي ڏٺو آهي. بنگلاديش ۾ اُن جا ڪرڻا ڪرنافليءَ، گنگا، پدما ۽ ميگهنا نديءَ
۾ ائين چمڪندا ڏٺا ها، جيئن ڪنهن نويليءَ نار جو منهن اُس ۾ ٻهڪندو آهي.
اهي منظر بار بار منهنجي شاعريءَ ۾ اُپري آيا آهن. منهنجو تحت الشعور هن
ڪائنات جو خوبصورت ته خانو آهي. جنهن ۾ سمنڊ آهن، نديون آهن، سج آهن،
چنڊ آهن، ستارا ۽ ڪتيون آهن، انهن جو غروب ۽ طلوع آهي. نند ۽ جاڳ جا
اهي پيارا پل آهن، جڏهن مون ڪنهن کي ڪائنات کان به وڏي آغوش ۾ سميتيو

آهي، محبت ڪئي آهي. اڪيون، چپ، گل، گچي، انگ انگ چميو آهي ۽ هن کي ڪائنات کان وڌيڪ شيءِ وانگر سمجهي، هن جي پرستش ڪئي آهي. پٽيءَ سان ڳالهين ۾ وقت اڏامندو ٿي ويو. وقت ڪڏهن سُڙي وانگر سُرنڊو آهي، ڪڏهن اُن جا پوپٽ جا پر هوندا آهن. ان ڳالهه جو چت ورت تي مدار آهي، منو پاڻ تي مدار آهي. ڪڏهن ماڻهو سک ۾ آهي ته ڪڏهن ڏک ۾، ڪڏهن طبيعت درست آهي ڪڏهن تُو نڪرايل. ابراهيم ۽ جمال اسان کي ٿورو ٻڌي رهيا ها، پر هو گهڻو ڪري چانگ سان ڳالهيون ڪري رهيا ها، جو ننگر پارڪر جو هو ۽ چئي رهيو هو ته اُتي ثروت صاحب ڪيئي نمون پوکايون هيون ۽ جنهن ريسٽ هائوس ۾ اسان ترسٽا هياسين ان جي چوڌاري نمون آهن، جي ڪوئي مغربي مصور ڏسي، ته ڪئنواس کي ننگر ۽ ڪارونجهر مان نه هٽائي، ڇو ته اتان جهڙو پيارو منظر هن کي دنيا ۾ ورلي ملي، پر ان ڳالهه تي مان پوءِ ايندس. في الحال ته مني اچي وئي آهي. اها مني ڪير هئي، ڇا اها ايتري مني هئي جيتريون منيون عورتون منهنجيءَ زندگيءَ ۾ آيون آهن، جو شهر تي نالو ئي مني رکيو ويو آهي؟ مون سان هندو چوڪري لا ڪاليج ۾ پڙهندي هئي، جنهن جو نالو ئي مني هوندو هو ۽ جا صوفيا لارين وانگر ڏاڍي ڦڙت ۽ ٺاهوڪي لڳندي هئي. جڏهن تيزيءَ سان گهران ڪاليج ۾ پنڌ ايندي هئي ته جوانيءَ جو خون هن جي ڳلن مان شراب وانگر ٽپڪندو هو. هن کي ڏسي مون کي فروغي بسطاميءَ جو هڪ شعر ياد ايندو هو:

مي زند از چشم و لبت جوش مي،

دوش مگر ميکده ها خورده اي.

ترجمو: (تنهنجن اکين ۽ چپن مان شراب چوليون هڻي رهيو آهي، ڪلهه رات شايد پورا مٽخانا پي وئي آهي)

هاڻي مان وري ڊاڪٽر سڄڻ جي وٽن ۾ موٽي ٿو وڃان، ٿر جي ڏکڻ طرف ڪڇ جورڻ آهي. ڏيپلي ۽ مني تعلقن جو ڏاڪڻو پاڳو رڻ سان دنگئي آهي. ان پاڳي کي ”وٽ“ چوندا آهن. اُتي زمين ڪجهه سنئين ۽ پاڻي بلڪل تانگهو آهي. اُتي ڪوهن کي اونھائي گهڻي ڪانهي. اُتي ”ڪٽاني“ ۽ ”گوڏانگڙي“ ڳوٺن جا نالا به

انهيءَ ڪري پيا آهن. ”ڪٽاني“ نالو هن ڪري رکيو اٿن، جو اتي ڪوهه مان ڪُٽو به نٿي سولائي سان پاڻي لڪي سگهي ٿو ۽ ”گوڏانگڙي“ ان ڪري پيو آهي، جو وهڻ گوڏا ڪوڙي ڪوهه ۾ ٻوٽ وجهي پاڻي پي سگهي ٿو. جي اهي لفظ استعاري طور استعمال ڪجن ته سنڌيءَ جي ڪجهه جديد شاعرن جي شاعري ”ڪٽاني“ ۽ ”گوڏانگڙي“ آهي.

ان ۾ شڪ نه آهي ته ٿر خدا جي مصوري آهي. خدا جو عظيم ترين مصور آهي ۽ پوري ڪائنات هن جي ڪئنواس آهي. مون کي سارو ٿر تصوير وانگر نظر آيو، جنهن مون تي ۽ منهنجي شاعريءَ تي اُمت چاپ چڙي آهي. هاڻي جڏهن مان تصور ٿو ڪيان تڏهن مون کي مٺيءَ جا گهر پڪاسو جي ڪيوبسٽ تصويرن وانگر ٿا لڳن. اتي غربت هئي، ڪٿي رڀ ٿي رڌي وئي، ڪٿي ڪرنگهه تي قناعت ڪئي وئي. ڏوٽي ڏوڪڙ - ڪلچر جو حصو نه ٿيا ها، پر انهن جو اندر آڪاش جيترو وشال هو، جنهن کي نو لک نيٺ آهن. اڃا تائين هن پڇيرو ۽ لئنڊڪروزر جي دور ۾ مونکي سانگيٽڙا نانگ بلا جي پرواهه نه ڪندي، اگهاڙي پيرين پنڌ ڪندي ٿا نظر اچن يا ڪنهن ڪيڪڙي ۾ واڙيل ٿا نظر اچن ۽ جي وائڪا ويهڻ چاهين ٿا ته اُن جي جوڪائي ڇت تي جڪڙجي ويهن ٿا. جنهن ٿر جي بس تي ”ڪيڪڙو“ نالو رکيو هو، اهو ڪنهن چپاني هائڪو نويس کان به وڏو مصور شاعر هو.

اهو سارو وقت جمال خاموش هو. اڄ تائين لڳندو آهي ته هو نوح جي ڪشتيءَ ۾ سيلابِ فنا کي حيرت سان ڏسي رهيو آهي. هو مون سان گڏ ڪراچيءَ ۾ پڙهندو هو. مان علامه اقبال وانگر ”دوڙ پيڇهي کي طرف، اي گردش ايام تو“ چئي، جمال جي اٿاهه خاموشيءَ تي لکڻ چاهيان ٿو، پر ٿر جي سفر جو سلسلو منقطع ٿي ويندو. في الحال مان هن جي باري ۾ فقط صائب جو شعر لکان ٿو:

خوب مي گوید سخن هرکس که گفتارش کم است،

ميوه نيکو پر وَرَد هر شاخه اي بارش کم است

(ترجمو: جيڪو گهٽ - ڳالهائڻو آهي، ڪهڙو نه چڱو ٿو ڳالهائي،

جنهن ٿاريءَ تي برسات گهٽ پوندي آهي ان تي ميوو ڀلو ٿيندو آهي.)

هن اوچتو ڳالهايو: ”اياز! جڏهن مان ٿر ۾ سب جج هوس، تڏهن هڪ ٿريءَ کان پڇيو هيم، ”اوهان ٿري ڪٿڪ نه کائيندا آهيو ڇا؟“ هن جواب ڏنو هو، ”سائين! اسان کي ته ڏٺ به نه ٿو ملي، ڪٿڪ ته ميوو آهي.“

انهيءَ هڪ ست ۾ هن ٿر جي صدين جي پيڙا سمائي ڇڏي هئي. هو مختصر لفظن ۾ هڪ ڪائنات سمائڻ جو وڏو ماهر آهي. اها ڳالهه هن جي ڪهاڻيءَ ”پيراڻيءَ“ مان ظاهر آهي. ساري دنيا ۾ دڪي انسانيت جي باري ۾ لکيل ڪهاڻيون انهيءَ ۾ سمائجي ويون آهن. هو ٿورو ڳالهائي جڏهن ٻڌندڙ کي ڏسندو آهي، تڏهن پٽائيءَ جي سُراڻي ۾ مومل جي مجاز جي باري ۾ ”اکين ۾ انبور“ ڏسڻا هجن ته جمال جون اکيون ڏسي. اهي نظرون روت وانگر ڪيترين دلين ۾ ڪُپي ويون هونديون، ان جي باري ۾ جمال بڙڪ نه ٻاڦيندو آهي. ”ٻاهر ٻاڦ نه ڪري“ بي پٽائيءَ جي ست آهي، جنهن جو جمال مجسم ثبوت آهي. مان پانيان ٿو اهوئي سبب هيو جو هن جي سڄي هٿ اوچتو ڪم ڪرڻ ڇڏي ڏنو (هو ان سان لکي نه ٿي سگهيو)، ڊاڪٽر ان کي ”اڊيب جو مرض“ (Writers Disease) چوندا آهن. شايد جمال جي تحت الشعور بهانو ٿي ڳوليو، جيئن هو اُهي وارداتون نه لکي سگهي جي هُن لکڻ ٿي چاهيون.

مون کي زندگيءَ ۾ ٻيا به خاموش انسان به مليا آهن، جن مان هڪ شاعر ۽ دانشور هو ۽ ٻيو نثر نويس، مورخ ۽ دانشور هو ۽ ٻئي اشتراڪي هيا ۽ منهنجا گهرا دوست هيا. مون کان عمر ۾ ڏهه پندرهن سال وڏا هئا. اهي هئا ”فيض احمد فيض“ ۽ ”سيد سبط حسن“ فيض ته منهنجي منتخب شاعريءَ جي منظوم پنجابي ترجمي جو پيش لفظ لکيو آهي. مون کي منهنجي مترجم ۽ دوست احمد سليم ٻڌايو ته جڏهن هو منهنجو قلمي نسخو فيض وٽ کڻي ويو تڏهن فيض هن کي چيو هو:

”اهو ترجمو مون وٽ ڇڏي وڃ! اياز منهنجو دوست آهي، پر مان سنڌي نه ڄاڻان ۽ هن جي شاعري رڳو اردوءَ ۾ پڙهي آهي. صبح جو مون وٽان پيش لفظ سان پنهنجو قلمي نسخو کڻي وڃجانءِ.“

احمد سليم مون کي ٻڌايو هو ته هن کي تعجب لڳو جڏهن صبح جو فيض پيش لفظ لکي، کيس ڪتاب موٽائي ڏنو، ڇو ته ٻين جي ڪتابن تي پيش لفظ لکڻ لاءِ فيض گهٽ ۾ گهٽ هنن کي هڪ سال ريٽائيندو هو. احمد سليم اهو به ٻڌايو ته فيض فقط هڪ نظم کي نشان ڏئي ڇڏيو هو ۽ مون کان پڇيو هو ته احمد سليم ان نظم مان اياز جو مطلب ڇا هيو؟ اهو هي هيو:

”جي انهن جي

بج مان

آفيم نه ٺاهيو وڃي ها

ته

هي ڳاڙها گل

ڪهڙا نه پيارا ها!

مون مُرڪي احمد سليم کي جواب ڏنو: ”مون اهو نظم ڪميونزم جي باري ۾ لکيو آهي.“

سبط حسن به فيض وانگر گذاري ويو آهي ۽ چڱو جو اهي ٻئي يو. ايس. ايس آر جي خاتمي کان اڳ راهِ رباني وٺي ويا، نه ته هو ڏاڍو مايوس ۽ دلشڪست ٿين ها. سبط حسن ڪيترن ئي ڪتابن جو مصنف هو. ”ليل ونهار“ هفتيوار لاهور مان ڪڍندو هو ۽ ڪراچيءَ مان ”پاڪستاني ادب“ رسالو ڪڍيو هيائين، جنهن جي سعيده گذر سان گڏ ادارت ڪندو هو. هڪ ڀيرو بين الاقوامي سطح تي ڪميونسٽ امير خسروءَ جي پنج سئو ساله ورسِي ملهائي رهيا ها. ”پاڪستاني ادب“ به امير خسروءَ تي خاص نمبر ڪڍي رهيو هو. سعيده گذر مون کي خط لکيو ته مان کيس امير خسروءَ تي نظم موڪليان. مان امير خسروءَ جو اڳيئي مداح هوس ۽ جڏهن 1963ع ۾ دلي ويو هوس تڏهن رشيد پٽي، راج گيتا ۽ سترام سان گڏ شمعون ٻاري، خسروءَ جي مزار تي فوٽو ڪڍايو هوم، جو پوءِ ”نئين زندگي“ رسالي ۾ مرحوم مولانا عبدالله ڇپايو هو. موٽي اچي مون خسروءَ تي هڪ نظم ”تنهنجو نالو ڪانتي“ لکيو هو، جو پوءِ ”وچون وسڻ آيون“ ۾ ڇپيو. مون نهايت آسانيءَ سان ان نظم جو لڳ ڀڳ يورپي زبان ۾

ترجمو ڪيو ۽ اهو سبٽ حسن ڏانهن ڌياري موڪليم. هن يڪدم خط لکيو ته هن کي اهڙا چار ٻيا نظم به موڪليان. هن ٻي ڪنهن به اردو شاعر کي امير خسرو نمبر ۾ شريڪ ڪرڻ نه ٿي چاهيو، ڇو ته اردو شاعر ته امير خسروءَ تي رڳو قصيده لکي رهيا ها. مون خسرو تي چار ٻيا اردو نظم لکي هن ڏانهن موڪليا جي هاڻي منهنجي ڪتاب ”نيل ڪنڙهه اور نيم کي پتي“ ۾ شايع ٿي چڪا آهن، جو مڪتبہ دانيال وارن شايع ڪيو آهي (جن سبٽ حسن جا سڀ ڪتاب شايع ڪيا آهن). سبٽ حسن فقط منهنجا اردو نظم پاڪستاني ادب جي امير خسرو نمبر ۾ شايع ڪيا.

جمال ابڙو، فيض احمد فيض ۽ سبٽ حسن منهنجا آهي دوست هيا، جن سان فرخي سيستانيءَ جو هيٺيون شعر ٺهڪي اچي ٿو.

خاک را چون ناف آهو مشک زايد بي قياس،

بیدار چون پر طوطي برگ روید بشمار.

ترجمو: (جيئن مٽيءَ کي هرڻيءَ جو ڏن گهڻي ڪٽوري ڏئي ٿو،

۽ بيد جي وڻ ۾ طوطي جي پرن وانگر ڪيئي پن پيدا ٿين ٿا). بيد جي پن جي طوطي جي پر سان ڪيڏي نه سهڻي تشبيهه آهي!

مان وري زمان و مڪان جي قيد مان زنجير چني ٻاهر هليو ويو هوس، ماضي ۽ مستقبل ۾ گهوماتيون کائيندو رهيو هوس، پر اوچتو گاڏيون بينيون ۽ ياد آيو ته وٽن ۾ مٺيءَ پهچي چڪا آهيون. ابراهيم، چانگ سان اڃا گفتگو ڪري رهيو هو ۽ چئي رهيو هو ته:

”يارهين صديءَ ۾ ڍات ۾ مڪواڻن جي حڪومت هئي، جنهن جي گاديءَ جو هنڌ ڪيرتي هيو، جو مٺيءَ کان سورنهن ميل اوڀر طرف آهي. ان طرف ڪيترائي راجپوت ڪڇ مان لڏي ٿر جي ڏاکڻي پاڳي ۾ رهيا ها. هتي اڳي مهري قوم جي راجپوتن جي هڪ چوڪريءَ مهرڪماريءَ جي شادي، ڪڇ جي راجا لاکي ڦلاڻيءَ سان ٿي هئي. ڇا اهو لاکو ڦلاڻي ساڳيو هو، جنهن جو شاه لطيف ذڪر ڪيو آهي يا ان کان اڳ ۾ يا پوءِ ٻيو به ڪوئي لاکو ڦلاڻي پيدا ٿيو آهي؟“

ان وقت ابراهيم سنڌ جي تاريخ اسان سڀني کان وڌيڪ ڄاڻيندو هو. هن بمبئي جي گزيٽيئر تان چوڏهن پندرهن جلد تائين ڪرايا ها (تن ڏينهن ۾ فوتو اسٽيٽ ڪاپنگ مشينون ڪونه هونديون هيون) هن چچ نامو، تاريخ طاهري، تحفه الڪرام وغيره ڪتاب ادبي بورڊ جي ذريعي ڇپايا ۽ ٿر جو هر پڙو، هر پٽ، هر قوم، ٻولي، رنگ ۽ نسل هن جي دلچسپيءَ جو باعث هيا ۽ هو چانگ کان انهن متعلق اڪيچار سوال پڇي رهيو هو. مان جڏهن به وئڪيشن ۾ يا ٻئي ڪنهن موقعي تي حيدرآباد ايندو هوس ته پهريائين پنهنجي ڪار ابراهيم جي تلڪ ڇاڙهيءَ واري فليٽ تي روڪيندو هوس. ان ۾ ڪوئي شڪ نه آهي ته ادبي بورڊ جي اها اهميت نه هجي ها، جي ابراهيم ان ۾ سيڪريٽري نه هجي ها. هر انسان ۾ ڪميون بيشيون آهن ۽ جيتوڻيڪ هاڻي ابراهيم جي مون ۾ دلچسپي گهٽجي وئي آهي ڇو ته منهنجي، هن ۽ سويي جي سياست ۾ دلچسپي بنهه نه رهي آهي، تڏهن به جي خدا لڳ ڳالهه ڪبي ته ابراهيم جو نئين سنڌي جي شعور ۾ ڪافي هٿ رهيو آهي. پاڻ کان مٿي اُپري ڪنهن کي ڏسڻ ڏکي ڳالهه آهي. ذاتي شڪوه شڪايتون دوستيءَ ۾ روڻ وجهي ٿيون ڇڏن، پر اها روڻ بروقت نه روڪي وئي ته بند ۾ وڏو شڪاف ڪري وجهندي. سر ٿامس برائون (1605ع کان 1682ع تائين) کٽي چيو هو:

”هر ماڻهو پنهنجو وڏي ۾ وڏو دشمن آهي، جڻ هو پنهنجو جلاد پاڻ آهي.“ [3]

نه ڄاڻان اهو منهنجي باري ۾ صحيح آهي يا ابراهيم ۽ سويي جي باري ۾ صحيح ڪٿي آهي يا تنهي جي باري ۾ صحيح آهي! الاڻجي هو منهنجي اها ڳالهه ڇو نه ٿا سمجهڻ چاهن، جنهن تي مون کي سينت پال سان اتفاق آهي:

”اسان هن دنيا ۾ ڪجهه نه آندو هو،

۽ ان جي به پڪ آهي ته ڪجهه به نه کٽي وينداسين.“

وٽن مان نڪري منهنجي من ڪافي چڪر ڏنا آهن، ان ڪري سفرنامو اڳتي ٿو وڌيان. مٺيءَ مان ڏيپلي ڏانهن ويندي ويڙهي جهپ وٽ ترسياسين، جنهن جو شاه لطيف پنهنجي شاعريءَ ۾ ذڪر ڪيو آهي. مون کي مٺيءَ جي جاگرافي نه ڏيڻي هئي نه وري ان جي ڊگهائي ڦاڪ ۽ ويڪرائي ڦاڪ ڏيڻي آهي، اها پڙهڻي هجي

ته رائجند جو ڪتاب ”تاريخ ريگستان“ پڙهيو وڃي، جو 658 صفحن جو ڪتاب آهي ۽ جو ٿاڊ (Todd) جي ”Annals of Rajistan“ وانگر آهي، جو مون سال 63ع ۾ دليءَ مان خريد ڪيو هو. جڏهن مان سنڌ يونيورسٽيءَ جو وائيس چانسلر هوس. تڏهن جيڪڏهن ڪوئي به مون کي ياد ڏياري ها ۽ يا ان ڏس ۾ تحرڪ وٺي ها ته مان سنڊيڪيٽ کي آماده ڪيان ها ته رائجند کي ان ڪتاب تي پي-ايڇ-ڊي جي ڊگري ڏني وڃي ها. هي ڪتاب انهن سڀني سنڌي ڪتابن کان سٺو ۽ وڌيڪ محنت سان لکيل آهي، جن تي سنڌ يونيورسٽيءَ جي پي. ايڇ. ڊي جي ڊگري ڏني وئي آهي.

مان ته هن ڪتاب ۾ پنهنجا تاثرات ڏيڻ ٿو چاهيان ۽ ٿر جي هڪ صورت پسند تصوير ڪڍڻ ٿو چاهيان. مون لاءِ اها وڏي ڳالهه نه آهي ته هتي ٽالپرن به قلعا ٺهرايا هئا، جن مان هڪ جو نالو ”فتح ڳڙھ“ رکيو ويو هو. ول ديورانت جي دنيا جي تمدن جي تاريخ پڙهبي يا ٿوئن بي جي دنيا جي تاريخ پڙهبي ته اهڙا لکين فتح ڳڙھ ملندا جي ڪنڊر ٿي چڪا آهن. جڏهن مان، بانو قدسيه ۽ خاطر غزنوي سمر قند يا تاشقند ۾ ڪي اسلامي دور جا ڪنڊر ڏسي رهيا هئاسين بانو قدسيه هڪ ٿڌي ساهه سان چيو هو:

آثار پديد است صناديدِ عجم را

عجم جي وڏن واقعن جا آثار نظر اچن ٿا

پر اهڙا آثار ته سنڌ ۽ راجستان ۾ سوين آهن.

هائو مون کي اهي ماروڙا ياد اچن ٿا. اهي مينگهواڙ [4] گرڙا، مالهي، مهيشوري، برهمڻ، بجير وغيره جن مان ڪيترن کي پنيون ڏاڙهيون هيون. ٿر ۾ اچوتن ۾ مينگهواڙ سڀني کان گهڻا هيا، انهن ۾ ٻيا اچوت، ڪولهي ۽ پيل هئا. هاڻي ته هندستان ۾ ائمبيڊڪر جا پوئلڳ اچوت پاڻ کي مهاتما گانڌيءَ جو ڏنل نالو ’هريجن‘ به ڏکارن ٿا ۽ پاڻ کي ’ڏلت‘ چون ٿا. مون ڏلت ادب تي هڪ مضمون لکڻ چاهيو، جو هندستان جو مخصوص بغاوتي ادب آهي. مشهور اديب وي. ايس نپال (V.S. Naipal) پنهنجي تازي لکيل ڪتاب ”هندستان- لکين غدر“ (India A milion Mutinues Now) ۾ ڏلت ادب جي باري ۾ تفصيل سان لکيو

آهي ۽ بمبئيءَ جي مشهور دلت شاعر نامديو سان اڪيون ڪوليندڙ انٽرويو ڏنو آهي. تازو روزاني ”ڏان“ ۾ زينو (Zeno) جو دلت ادب تي مضمون آيو آهي، جنهن ۾ چاليهن واري ڏهاڪي جي اشتراڪي شاعر انا پائو ساڻيءَ جو نظم ڏنو اٿائين.

”دنيا ۾ مترڪي کي مٿي ڪيو

پيم راءِ [5] ائين چيو هو،

هاڻيءَ کي ڳپ ۾ ڇو ڳپايو وڃي؟

پنهنجي بدن کي چنڊڪو ڏيو ۽ ٻاهر اچو،

مٿي ٽپو ڏيو ۽ پاڻ کي اُپاريو،

شاهوڪارن اسان کي ڦريو آهي،

برهمڻن اسان کي پيڙا ڏني آهي،

ڄڻ پٿرن هيرن کي ڳڙڪايو آهي،

۽ چور سُپيتاشهري ٿي اُپريا آهن،

انهن ئي فيصلو ڪيو آهي ته اسان گهٽ ذات وارا اُپوتر آهيون،

انهن اسان کي هزارين سال غلام بڻائي رکيو،

انهن اسان جي جيون کي پرڻائي ۽ ۾ ويڙهي ڇڏيو،

۽ اسان جي راه ۾ رندڪون وڌيون،

هاڻي اسان کي ٻڌيءَ جي رت ۾ گهٽ سفر ڪرڻ گهرجي ۽ اڳتي وڌڻ گهرجي،

جيئن اسان مليل جليل مهاراشتر ناهي سگهون

۽ پيم راءِ جي نالي کي امرتا ڏئي سگهون!“

”زينو“ وڌيڪ لکيو آهي ته اهو هڪ مٺي فيسٽو هو جو ائمبيڊڪر کان پوءِ

اچوتن جي ٻي نسل جو (پڌرنامو) هو، جيڪو ڪافي بي ترتيب ۽ تضاد ڏيکاري

رهيو هو، جيتوڻيڪ اُن جي اڃا تائين بيحد عزت ڪئي ويندي آهي، پر پر دلت

ادب پلنگ (Pathers) هڪ نئين نسل سان واسطو رکن ٿا ۽ انهن کي پنهنجا نظريا

آهن. اهي نه مارڪسزم جا مخالف آهن، نه سوشلسٽ آدرش جا، پر اهي هر قسم

جي ڪميونسٽ مان مايوس آهن. انهن ۾ سڀني کان وڌيڪ نامور نامديو ڏاسل

آهي، جنهن نئين دلت شاعريءَ جو بنياد وڌو آهي. هو اناپاؤ جو ساڻي ۽ امر شيخ

جهڙي مسلمان شاعر جو ادبي وارث آهي. هن امر شيخ جي ڌيءَ ملڪا سان شادي به ڪئي هئي پر هو اهو مسترد ٿو ڪري ته ڪميونزم دلت قوم جي نجات آهي. هڪ نظم ۾ هن چيو آهي:

”هن دنيا جي سوشلزم
هن دنيا جي ڪميونزم
۽ ان جون سڀ ڳالهيون،
اسان انهن سان تجربو ڪيو آهي
۽ نتيجو اهو آهي

ته رڳو اسان جو ئي پاڇو اسان جي پيرن کي ڍڪي ٿو.“
سال 1988ع ۾ ڪشور ناهيد مون ڏانهن ماهِ ٿو جو ”سارڪ ادب“ تي سالنامو موڪليو هو، جنهن ۾ رضي عابدي جو هڪ مضمون آهي ”نڪرايلن جو ادب“ جنهن ۾ نامديو جي مٿين نظم سان گڏ ڪجهه ٻيا نظم به آهن، هڪ نظم نارائڻ سوردي جو ”ڪارل ماکس“ تي آهي، جنهن ۾ مارڪسي نظريي ۽ مارڪسي خطابت جو ذڪر ڪندي هو لکي ٿو:

”مان هڪ جلسي ۾ تقرير ڪري رهيو هوس

”...ته هيءَ پسماندگي ڇو؟

”غريبي، ان جو بنياد ڇا آهي؟

”ان تي مارڪس سامهون آيو

”۽ هن چيو: ”مان توکي ٻڌايان ٿو...“

”پوءِ هو ڳالهائيندو ٿي رهيو،

”ٻئي ڏينهن جلسي گاهه جي دروازي تي هو منهنجي تقرير ٻڌڻ بيهي رهيو،

”...اسان ئي هن تاريخ جا هيرو آهيون

”اڄ کان پوءِ جي اتم ڪهاڻيون لکيون وينديون

انهن جا به ...

”سڀ کان اول هن تاڙيون وڄايون - پوءِ-

”تهڪ ڏيندي

”منهنجي ڪنڌ تي هٿ رکيائين ۽ چيائين،
 ”تون ڪوئي شاعر ٻائر آهين
 ”عجب – ڏاڍو چڱو
 ”مون کي به شاعري پسند هئي.
 ”گوڻي ڏاڍو چڱو لکندو هو.“
 ڪي ڪي دلت نظم بغاوت سان ڀريل آهن ۽ ٽين دنيا جي هالو چالو شاعريءَ
 جهڙا آهن، جنهن ۾ گروپ- پوڄا (Cutr of the Ugliness) آهي، مثال طور:
 ”ويدن کي اُچاريندي
 ”هو پنهنجيءَ چوٽيءَ کي مڪڻ لائيندي
 ”اسڪول جو برهمڻ ماستر
 ”رڙ ڪري چوي ٿو منهنجي پوتر ٻولي ڳالهائ
 ”رنديءَ جي اولاد“
 ”هاڻي تون ئي چئ
 ”ته مان ڪهڙي ٻولي ڳالهايان.“
 هڪ ٻئي دياپوار نالي شاعر جو هيٺيون نظم آهي:
 تو لاس اينجلز مان لکيو
 ”هتان جي استورن، هوٽلن ۽ ڪلبن ۾،
 هندستانين ۽ ڪُتن کي هڪ ئي نظر سان ڏٺو وڃي ٿو،
 نيگرو، سياه فام، اُهي سڀ مون کي گاريون ڏين ٿا
 ۽ منهنجي دل جي گهرائين ۾ هزارين وڃون ڏنگ هڻي رهيا آهن.“
 ”مون اهو پڙهيو ته مون کي ڏاڍو چڱو لڳو
 هاڻي تو به انهيءَ ڳالهه جو مزو چڪيو آهي، جا اسان سهندا رهيا آهيون.

□ مان ۽ جمال ته لاهوت لامڪان تائين ويا هئاسين، جنهن جو ذڪر اڳتي ايندو، پر جمال جو پٽ
 بدر ابڙو پنهنجي ليکي نه رڳو لاهوت پر هنگلاج تائين ويو هو ۽ تازو هڪ دلڪش ڪتاب
 ”هنگلاج ۽ لاهوت“ لکيو اٿائين، ان ۾ صفحي 68 تي لکيل آهي:

”انيل ڪن ڏانهن ويندي، گورڪنات جي ڌوڻي اچي ٿي. گور ڪنات سان منسوب جبل سنڌ ۾ مختلف هنڌن تي آهن. خاص ڪري جوهيءَ لڳ هڪ جبل پنهنجي ٿڌڪار ۽ اُچائيءَ سبب گهڻو مشهور آهي. ٻيو جبل لاهوت لامڪان وٽ آهي. شري گورڪ جو هڪ جدا پٽ آهي ۽ هن ان پٽ جو بنياد وڌو هو. سندس مول متو هو ته دنيا ۾ ڪوئي اُچ نيچ نه آهي. شري گورڪنات وڏي حشمت وارو ماڻهو هو. هو پنهنجي پٽ سان گڏ هنگلاج ديويءَ جو به وڏو پرچارڪ هو.“

² ”گورڪنات پاڻ، راجا روي چند ۽ راجا پرترتي سيئي هڪ گرو، شري رامچندر نات جا چيلا هئا، پر گورڪنات جاڻ ۾ استاد کان اڳتي نڪري ويو. هن پنهنجو وڏو مرڪز سيوستان کي ٺاهيو هو ۽ ٻيا مرڪز شاهه لاهوت، ڪراچي ۽ ماڙپور جي وچ ۾ اڄوڪي گورڪ مڙهي يا آمري تلاءَ ۽ هنگلاج وٽ ٺاهيا ها. هنگلاج وارو انيل ڪوهه گورڪنات سان منسوب ڪيو وڃي ٿو (راجاپرترتي، اڃين نگريءَ جي راجا گنڌر سين جو ٽيون نمبر پُٽ هو. تنهي پٽن هڪ ٻئي پويان اڃين جي گادي سنڀالي هئي پر هڪ ٻئي پويان سنڀاس به ورتو هيائون.“

(ڪتابڙو: پرترتي هري- سندر شيوا منڊ)

^[2] تازو مون هندستان مان انگريزيءَ ۾ پرترتي هريءَ بلهانا تي ڪتاب ورتو هو، جنهن ۾ نه رڳو ”پوترتي هري“ ۽ ”بلهانا“ جا سنسڪرت جا نظم ترجمو ٿيل ها، پر انهن جون مختصر اتم- ڪهاڻيون به ڏنل هيون. پرترتي هريءَ جي نظم جا نمونا به آهن:

هاڻي به

مون کي هن جون اڪيون ياد آهن،

جي ڪنبي رهيون هيون ۽ پيار ۾ پورجي ويون هيون،

هن جو سرير سنهڙو ٿي لڳو،

جنهن تي عمدو لباس پيو هو ۽ وار چڙيل ها،

هوءَ هنس وانگر لڳي رهي هئي

ڪام روپي ڪوڙين جي جهُمت ۾

مان هُن کي نه رڳو ٻئي جنم ۾

پير سَمءُ جي انت تائين ساريندس.“

يا

”جڏهن چند جو سهائو پڪ

هن ڪامڻيءَ جي ڪنول- مُڪ تي

چمڪي ٿو،

تڏهن هن جي چپن ۾ ماڪي سمالي لڳي ٿي،

پر هاڻي جيڪو ايرائونءَ جي وُل تي،

ڪچي ڦل وانگر

جڳو چڙڪو لڳي رهيو آهي،

جڏهن سمءُ وهامي ويندو
تڪي وه وانگر پاسندو.

“Yet is everyman is his greatest enemy and as it were his own executioner” ^[3]

(Sir Thomas Brown)

^[4] نوٽ: گرڙا اچوت قومن جا گرو آهن.

^[5] پير راءِ: ڊاڪٽر ائمبيڊڪر جو نالو

هن ديس ۾ پيڙهيءَ به پيڙهيءَ .“

پر اڄ ڪلهه اهڙي شاعري جا غير مارڪسي آهي، اُن جو رواج به گهڻيو وڃي ٿو. اسان وٽ مينگهواڙ، ڪولهي ۽ پيل اُچوت آهن. ساري ٿر رائجند ۽ ولي رام ولپ کان سواءِ ڪوئي نالي وارو غير مسلم اديب پيدا نه ڪيو آهي. تازو مون کي ولي رام ولپ جو ايس. ايس. ساردا ۽ دليپ بوس جي ڪتاب جو ترجمو ”ڀڳوت گيتا، هڪ اڀياس“ جي نالي سان مليو آهي، جنهن لاءِ اُتساهه، بقول مترجم، هن کي سويي گيانچنداڻي ۽ ابراهيم جوئي ڏنو آهي ۽ جنهن ۾ گيتا تي ڪڙي تنقيد ٿيل آهي. هونءَ ٿر جي اچوتن ۾ بغاوت جو ادب ته ڪجا معمولي تعليم به ڪانه آهي.

مٺيءَ کان ويڙهي جهپ ۽ ويڙهي جهپ کان ڏيپلي ڏانهن ويندي اسان کي پيل ۽ مينگهواڙ گڏيا. هيٺيان هڪ ڪٽيءَ جو گوڏ ۽ مٿي تي ليڙون ليڙ پٽڪو. هنن جا پٺا اگهاڙا هيا ۽ سج ۾ ٽامي وانگر چمڪي رهيا هئا. شايد هو سياري جي مند ۾ ڪلهن تي کٽو ڪٽندا آهن. هو فطرت جو حصو ٿي لڳا ۽ ائين ٿي لڳو ته ڪپڙ ۽ ٻيهر رستي تي وڃي رهيا ها، جن جي اکين ۾ ٻيهر جي چيچڪن جيتريون چپيون هيون. مڙس هونءَ جاننا ۽ جاکوڙي ٿي لڳا، سنهال، سنرا روهيڙي جي ڪاٺيءَ وانگر جهالاڻو. انهن سان گڏ جي زالون هيون انهن کي رنگا رنگ پڙا، گج ۽ مٿي تي ٿلهيون رڱيل اوڏيون هيون. اُهي روهيڙي جي گلن وانگر ٿي لڳيون، جن ۾ بسنت رُت ۾ ڳاڙها، پيلا ۽ سونهري گلن وارا گل جهولندا آهن. سڀئي ٻانهيون پاتل هيون. سندن پيرن ۾ چانديءَ جون ڪڙيون تيج جي چنڊ وانگر ٿي لڳيون. ڪن کي گچيءَ ۾ ڪنڊيون ۽ هس هيا، نڪ ۾ روچي ڦلي يا نت ۽ ڪن ۾ پٽا هيا. پيلٽين ۽ مينگهواڙين پنهنجا وار جهوني مصري انداز ۾ ويڙهيا ها ۽ انهن کي اڳيان نرڙ تي روپو ويندو پيو هو. (مون اهڙا بت لنڊن جي مصر واري حصي ۾ ڏٺا ها.) هو وسڪاري کان پوءِ اس ۾ ٿڙي پيون هيون. اڃا ته چنڊون پيون هيون پر پوءِ به هنن جو رنگ نڪارجي پيو هو. ڏهريون ۽ پٽون ساوڪ ٿي ويون هيون. هنن کي ويندو ڏسي ائين ٿي لڳو جڻ کي سُرهيون ٻوٽيون پنڌ ۾ هيون. ڪنهن ٻڪرار پٽ تي چڙهي بنسري ٿي وڃائي ۽ اُن کي

ڄڻ ڪڪر آڪاس ۾ دم روڪي ٻڏي رهيا ها. پانڌيئڙا ۽ پانڌيئڙيون به وڪون ائين وڌائي رهيون هيون، ڄڻ بنسريءَ جو سُر انهن کي ڪنهن رسيءَ وانگر ڇڪي رهيو هو. وسڪاري وڻ تڻ ۽ ٻوٽا ڦلاري ڇڏيا ها.

رستي تي هڪ جڇ نظر آئي. نه ڄاڻان ڪيڏانهن وڃي رهي هئي. چاليهارو مرد، عورتون ۽ ٻار هيا. اُنن کي روپا مهرا، گچيءَ ۾ ٿورن سان پٿيون، پيرن ۾ گهنگهرو ۽ گوڏن ۾ گوڏيا هيا جي ڀرت سان ڀريل هيا. انهن جي پُٺيءَ تي جُهليون سوٽي هيون ۽ پاڪڙا پيتلي هيا، جن تي چانديءَ جون ڦلڙيون نڪتل هيون، ٻه گهوڙا به ساٿ ۾ هيا. زالن کي جي پڙا ۽ پوتيون پيون هيون، انهن تي ڄڻ سڻ جا اڇا ۽ پيلا گلڙا هيا. سڻ جون وليون جي چوڌاري پڪڙيون پيون هيون، انهن سان هم - قافيا ۽ هم - رديف لڳي رهيون هيون. مون سوچيو ته مئي کان پوءِ جي خدا مون کي بهشت ۾ قيد ڪيو ته مان ان جي دري پڇي ٿر واديءَ تي ٽپو ڏيندس.

ويڙهي جهپ وٽ پهتاسين ته شايد اُتي ڪو پاڻيءَ جو کوهه هو ۽ گهاٽا وڻ به هيا. چانگ ٻڌايو ته کوهه ۾ پيئڻ بلائون رهنديون آهن، جي ننڊ ۾ ماڻهوءَ جي ساهه ۾ زهر ڦوڪي وينديون آهن ۽ ماڻهو اوچتو جاڳي پوندو ته اندو ٿي پوندو آهي. پيئڻ جو سچ پچ وجود آهي. مون ان باري ۾ روزاني ”ڊان“ ۾ ڪجهه خط به پڙهيا آهن، پر پيئڻ جي باري ۾ پوري معلومات نه آهي. اسان ويڙهي جهپ وٽ نانگ جي ڏوڪر ٻڌي، پر نانگ نظر نه آيو. هونءَ ته ٿر ۾ واسينگ، ڪپر، لنڊيون ۽ ٻيا ڪيئي نانگ آهن. مون نانگ سان مور جي ويڙهه ڏسڻ پئي چاهي. مون کي مطلبي اسلام پسند اديب پئي ياد آيا جي مون کي ۽ سنڌ ۾ صحتمند ادب جي حامين کي وڇڙي ويا هئا، پر مون اها ويڙهه به ڪٿي نه ڏني.

جڏهن ڏيپلي پهتاسين ته ننڍا ٻار پيون ڪٽي آيا، جي اسان هنن کان ڪجهه پئسا ڏئي ورتيون. ڏيپلي ۾ پاڻي ٽن پُرهن تي آهي. پُرهه ۾ اٽڪل 5 فوٽ ٿين. ٿري ماڻهوءَ جو قد به ايترو ٿيندو آهي، مٺيءَ ۽ انهيءَ ڏيپلي واري پاڻي کي سامروٽي چئبو آهي، جو ٿر جو ڏاڪٽو، هيٺاهون پاڳو آهي. پاڻيءَ جي اونهائي ڪٿي ست پُرهه، ڪٿي ڏهه پُرهه آهي. جيئن اتر ڏانهن وڃبو تيئن کوهه وڌيڪ اونهائي ٿيندا

ويندا. هاڻي جڏهن مان ماضيءَ ۾ ٿو ڏسان ته سارو ٿر اکين اڳيان آهي. پارڪر ۾ ڏهن پندرهن پُرهَن تي پاڻي هو. ويرا واه ۾ کوه اٽڪل 14، 15 پُرهَ اونها هئا. ڇاچري، اسلام ڪوٽ ۽ مٺي ۾ ويهارو پُرهَ، گڏڙي ۾ سٺ پُرهَ اونها هئا جن کي سانيڪا ٿي چيائون. اهي کوه ماڻهوءَ جي من وانگر هئا، ڪن جي اونھائي ٿوري هئي ته ڪن جي گهڻي. مون اهڙا ماڻهو به ڏٺا آهن، جي سانيڪن وانگر اونها هوندا آهن. انهن مان ڪجهه ڪيڏ لاءِ ڄڻ وڏو ورت ۽ پارِي ڪوس چڪڻو پوندو آهي. ڪي ماڻهو ته واريءَ جي گرڻ وانگر ٿيندا آهن، ٽنهنجو پير اُن ۾ لٿو ته چُٽين، پر ماڻهوءَ جي من ۾ گرڻ مون گهڻو ڪري شهرن ۾ ڏٺي آهي، ٿري ماڻهو جو من ته گهڻو ڪري گڏانگڙي جهڙو آهي.

هي سفرنامو آهي، جغرافيءَ تي ڪتاب نه آهي ته مان ڏيپلي جي حدن، ويڪر ۽ آدمشماريءَ تي لکان. هتي ”چيلهاريا ميمڻ“ گهڻا آهن جي لاڙ کان لڏي آيا آهن. لُهاڻا، لنگها، بجير، مينگهوڙ، گرڙا ۽ ڪلر به رهندا آهن. هڪ بجير چوڪرو حنيف، جو ڪارڊيو ويسڪيولر انسٽيٽيوٽ ۾ ملازم آهي، هن منهنجي بيماريءَ ۾ ڏاڍي خدمت ڪئي هئي، جڏهن ڪجهه سال اڳ مون کي چار پيرا هارت ائٽڪون ٿيون هيون. هو مون کي ٿر جي باري ۾ احوال ٻڌائيندو هو، جڏهن مان چاق ٿيندو هوس ته هو ويل چيئر ۾ ويهاري، ويل چيئر منهنجي ڪمري مان ٻاهر اسپتال جي وڌاوڙي تائين آڻيندو هو. بيماريءَ جي بستري مان نڪري، ٻاهرين دنيا ڪيڏي نه عجيب ٿي لڳي! ڪيترو نه تن کي تر و تازه ٿي ڪري ڇڏي!

وڌاوڙي جي هيٺان لان ۾ سائي چپر آهي، جنهن تي سوين عورتون، ٻار ۽ مرد ويٺا هوندا آهن. ڇهل پهل لڳي پئي هوندي آهي. ڪي ايندا آهن، ڪي ويندا آهن. اهي گهڻو ڪري انهن اندرين مريضن (Indoor Patients) سان ملڻ ايندا آهن، جي سندن مائٽ يا واقفڪار هوندا آهن. لان ۾ ناريل جا وڻ به آهن، جن تان ڪويليون ڪوڪنڊيون آهن. اسپتال ۾ انهيءَ بجير جي صحبت مون لاءِ غنيمت هوندي هئي، جو مون منهنجي ننڍڙي ڪمري ۾ وصال واري ۽ آڪاس ڪٽي ايندو

هو ۽ ائين لڳندو هو ته منهنجي اکين ۾ ڏهرن جا ڏيئا تمڪي اُٿيا آهن. مان هن کان ٿر جي وٽن ۽ ولين جا نالا پڇندو هوس. هُو چوندو هو:

”سائين! ائين ته کپُ، سڻ، مُرت، لاڻا ۽ لاڻيون، گهاٽون، گگراڻ، ٻائوري، توهر، پيرڙي، ڪرڙ، ڪنڊا، ڦوڳ، اڪ، ٻٻر، سرنگهو، روهيڙو، نمر، ڪوئيٽ، بڙ، سرنهن، گيدوڙي، آمڻ پير، سوانجهڙو وغيره اهي ٿر جا ننڍا ۽ وڏا وڻ آهن، جن مان ڪن وٽن ۾ رڳو رنگارنگ گل ٿيندا آهن، پر انهن جي ڪاٺ مان به ڪيئي ڪم وٺندا آهن. دراصل ٿر جي ماڻهو جا پير ڌرتيءَ ۾ کوڙي، هن جا وار جهنڊولا ڪري ڇڏيو ته هو به ڪنهن وڻ وانگر لڳندو. ٿر ۾ ڪڏهن ماڻهو وڻ جو وڏو پاءُ آهي ته ڪڏهن ننڍو پاءُ آهي. وليون جڻ هن جون پينر آهن. ٿر جا وڻ ٽڻ، پڪي پڪڻ، جيت جڻيا، ماڻهو چيڙهون، سڀ هڪ خاندان جا فرد آهن. جڏهن طوفان ۾ ريت اڏامندي آهي ته سڀني جي مُنهن کي چُميون ڏيندي آهي، جڏهن ڦڙيون وسنديون آهن ته سڀني جا چپ آسائتا هوندا آهن.“

هي منهنجي ٻولي آهي، پٽائيءَ جي وحدت الوجود جي ٻولي آهي، ابنِ عربيءَ جي فلسفي جو سنڌي ترجمو آهي. حنيف بجير پنهنجي سوليءَ ٻوليءَ ۾ ٿي چيو:

”سائين! هر شيءِ لاءِ نالو آهي. هيءُ تهذيب ايتري قديم آهي جو چپي چپي، چيز چيز لاءِ نالو آهي. هر لُڪ لاءِ نالو آهي، لُڪ جي هر حصي جو نالو آهي. هر ڪوه لاءِ نالو آهي، ڪوه جي ذري پرزي لاءِ نالو آهي. ننڍا ٻوٽا به اڪيچار ٿين ٿا. انهن جا به الڳ نالا ٿيندا آهن. گرامڻو، جهرڪلي، ڪيت، ويس وني، گرسڻ، ڪيرول، اُبت ڪنڊڙي، جوڳيڙو، ڪُنٽي، ساٿوڙو، جوئي، ڍاماسو، هرڻ چڙي، سنهاري، سوئيل، ٻائيءَ جا ٻاٽيا، هاڏو اڪراڙ، لوڻي، رينگڻي، مُنڊيري. سائين چانڊوڪيءَ جا ڪرڻا جڏهن پونم رات جو مُنڊيري تي پوندا آهن، تڏهن من موهي ويندا آهن.“

ان تي مون کي اسرائيل جي تهذيب ياد آهي، جنهن جو ذڪر عبراني انجيل ۾ آهي ۽ حيرت به آئي ته هن ڌرتيءَ تي پراڻي عهدنامي جهڙي صحيفي جو نزول ڇو نه ٿيو هو! اهو به سمجهه ۾ آيو ته هر صيهونيءَ جي اُن جي پٽ پٽ سان ايتري محبت ڇو آهي ۽ جيئن انهن صحرا کي سرسبز ڌرتيءَ ۾ تبديل ڪيو آهي، ايئن اسان به ٿر کي گل وگلزار بڻائي سگهون ٿا. آخر ڪجهه پنڌ تي ئي ته

راجستان ۾ ڏهه هزار اوڏ روز واهه جي کوٽائيءَ تي مصروف آهن، جو هو مانسرو سان يا ٻي پاڻيءَ جي ذخيري سان ملائي رهيا آهن. مون اهڙو مضمون آمريڪا جي ”ٽائم“ رسالي جي پهرين صفحي تي پڙهيو هو.

هاڻي مان جڏهن هي مضمون لکي رهيو هيس تڏهن ٿر ۾ ڪيئي ارب ٽن ڪوٽلا لڏا ويا آهن. وچ ۾ اڳئين وزير جاويد جبار مونکي فون ڪري ٻڌايو هو ته، هو ٿر کي وسائڻ لاءِ ڪيتريون ڪوششون ڪري رهيو آهي ۽ ان متعلق مون کي خبرنامو ۽ اشتهار به موڪليا هيائين.

مان پنهنجي سوچ ۾ گم هيس ته حنيف پنهنجي گفتگو جاري رکندي چيو: ”منديري ڏاڍي فائدي واري ٿيندي آهي.“

پوءِ هون مونکي ويجهو اچي چيو ته:

”سائين! اوهان کي اهڙي سڪل منديري ڏاڍو فائدو ڏيندي.“

”ڇا کي فائدو ڏيندي؟“ مون هن کان پڇيو.

”سائين، سمجهي وڃ نه.“ هن چيو.

”مون ته چيو ٿي ته مون ايلورا ۽ کاجو راهوءَ جون گڏائون ڏنيون آهن ۽ ڪام شلپا ۽ ڪام ڪلپا ڪتاب پڙهيا آهن.“ مون ڳالهه لنوائيندي چيو.

”پلا بيون ڪهڙيون وليون ٿينديون آهن؟ اڃا ٻيا ڪي نالا ياد اچن ٿا؟“

”ها ملير ميندي ٿيندي آهي، جا اڃا گل ڪندي آهي ۽ گرميءَ ۾ گهوٽي پيئي آهي ته مٿاني کي فائدو ڏيندي آهي.“ هو ٿورو ڪليو ۽ چيائين:

”سائين اهي شيون به ته زندگيءَ جو حصو آهن. پر ڇا ڪجي، جيستائين ماڻهوءَ کي دل جي بيماري آهي ته انهن شين جي ويجهو وڃڻ چڱو نه آهي.“ مون کي بجير چيو.

”ڪڻڪ جي داڻي هونءَ به آدم کي بهشت مان ڪڍايو هو. مون کي ته سڌو دوزخ ۾ موڪليندو.“ مون سوچيو.

مان بستري تي لٽيو پيو هوس. حنيف مٿي کي زور به ڏئي رهيو ۽ چئي رهيو هو:

”سائين! هتي ته ناشتي ۾ ٿوسٽ ۽ چاءُ، منجهند ۽ رات جو دال، ننڍي ڪونهين جو گوشت کائي بيزار ٿي پيو آهيان. چڱو جو تون ماني گهران گهرائيندو آهين. هتان جو چڪن سوپ (چوزي جو شورو) به واهيات آهي. ٿر جا لُڙ، مريڙا، ڪنيون، پون، ميهه، هنداڻا، گدريون، چيڙ، متيرا، گدو، ڪريلا، پيا ياد ايندا آهن. ڪهڙا نالا وٺي ڪهڙا نالا وٺان. چاپرو پير، سگر، پيرون، گهانگهيٽا، گولون، چاچا نه آهي ٿر ۾! وات ۾ پاڻي پرڃي ٿو اچي.“

موڪل ملندي آهي ته گهر پڇندو آهيان. هتي ڪرستان نرسين جو بدن ننڍي ڪونهين جي گوشت وانگر آهي، جنهن جو ڏانقو بدن ۾ ڌرڙي وجهي ڇڏيندو آهي. سائين ڪولھڻ جهڙي رن توکي روءِ زمين تي نه ملندي. ريڙ هوندا اٿس ريڙ!

بجير مون کان عمر ۾ گهڻو ننڍو هو ۽ مون هن سان وڌيڪ گستاخ ٿيڻ نه پئي چاهيو. دل چيو:

”اهي شيون ڏسڻ جا توهه آهن. وقت گذري ٿو وڃي، هر شيءِ کي فنا آهي. ڏاڻقي کي عمر آهر بدلائڻ گهرجي. هر وقت ست رڃيءَ ته هيءُ دل جي بيماري ڏني آهي. مون پڪو پهه ڪيو ته هر پرهيز ڪري مان بيماريءَ تي قابو پائيندس، مونکي اڃا گهڻو ڪجهه لکڻو آهي ۽ ان لاءِ زنده رهڻو آهي.“

حنيف بجير جون ڳالهيون مون کي گهٽائڻ ۾ اڏائي ويون ۽ مان وڃي ڏيپلي ۾ پهتس. جڏهن ڪارا ڪڪر ڏسي ڪي ميمٽياڻيون گهرن ڏانهن تيزيءَ سان وڃي رهيون هيون. مون جيڪي ڏيپلي ۾ ميمٽياڻون وينديون ڏٺيون، اُهي وڃينءِ وهيءَ جون هيون. هنن جا پيٽ ۽ پٺيون ماسيريون ۽ بيدوليون هيون.

اوچتو مونکي اها خوبصورت بوري چوڪري ٿي ياد اچي، جا منهنجي دوست جي زال هئي ۽ مان اسلام آباد ۾ آقاء جعفر محبوب، ڪلچرل ڪائونسلر ايران ۽ هن جي زال خانم اقبال، جا منوچهر اقبال، ايران جي آئل چيف (Oil Chief) جي قريبي رشتيدار هئي، جي گهر ويٺو هوس ۽ هنن ۽ ربانيءَ سان گڏ گوناگون شراب پي ۽ کاڌا کائي رهيو هوس. خانم اقبال کي ايراني شاعري ڏاڍي ياد هئي،

جا هوءَ مونکي لڳاتار ٻڌائي رهي هئي. هڪ شعر ته اڃا ياد آهي، جو هن مونکي
ڪافي پيتل ڏسي چيو هو. اهو شعر حسين دودي اصفهانيءَ جو هو:

زمن مڀڙس ڪهه مست و خراب از چه شدي

از آن مڀڙس ڪهه داد اين پيالھ بردستم.

ترجمو: (مون کان نه پڇ ته ڇا کان مست ۽ خراب ٿيو آهين،

انهيءَ کان پڇ، جنهن هي پيالو منهنجي هٿ تي رکيو آهي.)

۽ پوءِ وسڪيءَ جو پورو ڪلاس پري، مون کي ڏنائين، جو مان به ساهيون ڪري
پي ويس. هن جو ماتحت ثقافتي ڪانسل فرجاد جو به اسان سان گڏ پي رهيو هو.

تنهن ايران جي پڳل پستن جي پليٽ مون ڏانهن وڌائي، جا مون هن کان وٺي
پنهنجي دوست جي زال ڏانهن وڌائي. هن جي صورت ڪُنڀيءَ ململ جهڙي هئي ۽

جواني هن جي انگ انگ مان چلڪي رهي هئي. هڪ لبريز جام جهڙي صورت
ڏسي، منهنجيون اکيون هن تي ڪُپي ويون. هن پليٽ مون کان وٺي مڙس ڏانهن

وڌائي، جنهن جي منهن تي رنجيدگيءَ جا آثار ها ۽ جو خود به ڪافي پي ويو هو.
بهر صورت مون کي پيتي کان پوءِ سقراط وانگر ضابطو هوندو آهي ۽ مان

پنهنجي وهه ۾ وهي نه ويندو آهيان. تڏهن به منهنجيءَ ڪيفيت جو اندازو ڪري
خانم اقبال مون تي هڪ شعر لپاٽ وانگر وهائي ڏنو:

شراب و مطرب و دلدار در مقابله بود

ميان ديده و دلدار شرم فاصله بود.

ترجمو: (شراب، مطرب ۽ دلدار سامهون پر اکين ۽

دلدار جي وچ ۾ شرم فاصلو پيدا ڪري ڇڏيو هُيو.)

پوءِ جڏهن هوءَ مڙس سان گڏجي مون وٽ ڄامشوري آئي هئي ۽ اسان پيتو ٿي
تڏهن مون هن کي اُن شعر جي دهرائڻ لاءِ چيو هو. هن مونکي نه رڳو اهو شعر

لکايو هو، پر چيو هو ته اهو شعر نوعي خوشانيءَ جو هو. شعر ته حاجي محمود
خادم جي ڪنهن شعر وانگر معمولي هو پر وقت تي گليل جو ڪم ڪيو

هيائين.

ان ڳالهه کي ڪيئي سال ٿي ويا. (اها سن چاهتر جي ڳالهه آهي، جڏهن مون ۾ مرزا غالب فقط ساغر ۽ مينا سامهون نه رکنڌو هو ۽ نه رڳو اکين ۾ دم پر هٿ ۾ جنبش به هوندي هئي.) مان هڪ پيري بوري بازو ڪراچي ۽ ۾ ويس ته هو ۽ اوچتو منهن پئي. ”مار“ مون سوچيو: ”هيءَ ڇا مان ڇا ٿي وئي آهي؟“ هن جي ٿولھ ضرورت کان زياده هئي ۽ هن جي پٺ ٿول وياھي وانگر ٿي لڳي ۽ هن جي چھري ۾ به اها رعنائی نه رھي هئي. مون ٿڌو ساهه پري سوچيو ته ڪنھن وقت هيءَ مير جي شعر وانگر هئي:

مير ان نيم باز آنڪھون مين

ساري مستي شراب کي سي هي.

جيتوڻيڪ هن جي اکين ۾ اڃا به ڪجهه ڪشش هئي، پر شراب واري مستي نه رهي هئي. حافظ هونءَ ته صحيح چيو آهي:

لطيفه ايست نهاني ڪه عشق آزو خيزد،

ڪه نامِ آن نه لبِ لال و خطِ زنگارِيست

جمال شخص نه چشم است و زلف و عارض و خال

هزاره نڪته در اين کاروبارِ دلدارِيست.

مون جڏهن هن سان ڳالهايو ته هن جو پيارو لهجو دل ۾ پيهي ويو، پر هن تي عمر جا پيرا ڏسي، مون هن کان موڪلايو. ڪيئن چئجي ته هو منزل جي ڪيترو قريب پهچي چئي هئي! شاعر جي حساس دل لاءِ اهڙي چوٽ بي ڪائي نه آهي جو هو ڪنهن پراڻي محبوبه جي جواني کي جهرندو ڏسي!

مون کي بمبئيءَ جي اها رات ياد ٿي اچي، جڏهن منهنجي هڪ پراڻي شاعر دوست، پنهنجي گهر منهنجي دعوت ڪئي هئي. هن جي ڌيءَ وهيءَ کان مٿي چڪي هئي، گهاٽي سانوري رنگ جي هئي ۽ هن جي ڳڻن ۾ ڪڏون پئجي رهيون هيون، پر جنهن وقت هو ساقِي گري ڪري رهي هئي ته هن جا نقرئي قهقهه ٿل ٿل مينا جيان ٿي لڳا ۽ جڏهن هن مذاق ٿي ڪيو ته ڪمري ۾ روشني وڌي ٿي وئي. اهڙي شهد آميز شخصيت مون اڃا تائين نه ڏني آهي. وقت هارائي ويو هو ۽ عمر هن کا لطافت ڪسي نه سگهي هئي. دوست جي ڌيءَ هئي. ڪيتري

به گهاٽل مائل ٿي وئي هئي، پر حجاب مانع هو ۽ هوءُ اُڏيءَ اک کان محفوظ هئي.

بهر صورت اها ڳالهه مون کي کائيندي رهي آهي ته سونهن ٽاڪڻين آهي. هن بيماريءَ دوران مان سکر ويس ته ادبي سنگت مون سان ڪچهري ڪئي ۽ ٻئي ڏينهن تي فتاح ملڪ ۽ ڪجهه ٻين دوستن هڪ فائيو اسٽار هوٽل ۾ دعوت ڪئي، جتي مون کي شعر پڙهڻا پيا. (مان ڪافي وقت کان پوءِ سکر ويو هوس پر طبيعت جي خرابيءَ سبب فقط ٻه ڏينهن رهي سگهيو هوس.) ان ڏينهن هوٽل جي خوبصورت هال ۾ ڪلهي گس هئي. ٻه ٽي سئو ماڻهو ڪُرسين تي ويٺا ها، جي بنا دعوت جي آيا ها يا دير سان آيا ها سي بيٺا ها. مان هميشه وانگر فقط هڪ شاعر جو مشاعرو هوس ۽ مون ڪلاڪ ڏيڍ شعر پڙهيا. منهنجي سامهو ويهه پنجويهه عورتون ويٺيون هيون. رشيد پٽيءَ جي گهر سنڌياڻي تحريڪ جي گڏجاڻيءَ کان پوءِ اها سکر ۾ پهرين گڏجاڻي هئي، جنهن ۾ ايتريون عورتون برقي بنان آيون هيون. مون هميشه سوچيو آهي ته جيستائين عورتون مودوديءَ جي ”پردي“ تي ڪتاب کي مسترد ڪري، استنبول جي مسلم عورت واري آزادي حاصل نه ڪنديون، تيستائين مسلم عورتن تي صديون پراڻا غلاميءَ جا زنجير رهندا. حوا آدم جي غلام ته نه هئي. مغربي مصوريءَ ۾ انجیر جي پن کانسواءِ هن جو ڪوئي مصور هن کي ٻيو لباس نه ٿو ڏيکي. عورت نه رڳو مرد جي برابر آهي، پر برابر کان به ڪجهه وڌيڪ آهي. هن کي رڳو ماڊل گرل نه سمجهيو وڃي، هن ۾ مرد جو سڀ صلاحيتون آهن. مون فتاح ملڪ وارن جي دعوت ۾ هڪ عورت ڏني جا نه رڳو ڪارائتي چُڪي هئي، پر ٿوڙجي به پئي هئي. مونکي شڪ پيو ته هيءُ فلاڻي آهي، جنهن تي ڪافي سال اڳ مان گهور ويندو هوس ۽ جنهن کي رابيل جهڙا انگ هوندا ها ۽ جنهن جو چاتيون کاجو راهوءَ جي مورتين جي ياد ڏيارينديون هيون.

منهنجو شاعريءَ تان ارواح ئي پلجي ويو.

هاڻي سکر مان موٽي ڪراچيءَ جي اسپتال ۾ ٿو اچان جتي حنيف بجير منهنجي ڪمري ۾ آهستي ڳائي رهيو آهي:

بوند برهه جي بهار لڳي

درد ونديءَ جو ديس وڃي پيو.

منهنجي تصور جو شيش محل ٽڙڪي پيو. درد وندي جو ديس به منهنجي شاعريءَ جو حصو آهي. اهو خدا جو بهترين مظهر آهي. منهنجي شاعري ان جي ڪٽ ڪٽ کي ستارن وانگر ڇمڪائڻ ٿي چاهي. مون بجير کي چيو: ”تو ٿر ۾ ڪهڙا گل ڏٺا آهن؟“ پوءِ دل ۾ سوچيو ته هت مغل باغات وارا گل ته نه هيا، جن جي باري ۾ اردو ۽ فارسي شاعرن غزل لکيا ها ۽ انهن کي تشبيهن لاءِ استعمال ڪيو هو. اهي ته هيا گل لالا، گل نرگس، گل شبو، بيد مجنون، گل بنفشه، گل انار، گل سوسن، گل نسرين، گل سمن وغيره. ٿر ۾ ته وڻ، ٻوٽا، وليون ۽ گاهه هوندا آهن، جن ۾ قدرتي گل مونا ليزا جي مرڪ وانگر ٿي پوندا آهن.

بجير چيو:

”ڪنڊا بهار ۾ پوربا آهن. ڪنڊيءَ جا پن جڏهن ڪچا هوندا آهن، انهن جو رنگ پيلو ٿيندو آهي.“

مون دل ۾ سوچيو:

”ڪاش! اهي وان گوگ ڏسي ها!“

بجير ڳالهه جاري رکي، ”ڪنڊي کي بهار جي موسم ۾ پور لڳندو آهي. اسان ان کي مڃر

چوندا آهيون. نم ۾ به اچو پور ٿيندو آهي، جنهن ۾ ننڍا اڇا گل هوندا آهن جي واءِ تي ڇڻي پوندا آهن.“

مون کي ياد آيو ته شڪارپور ۾ منهنجي گهر سان لڳ نم جو وڻ هوندو هو، اسان جي ٻه ماڻ ڪوئي کان تيارو فوت مٿي ويندو هو. مان ان جي ڌارن تي چڙهي وينديو هوس ۽ ڪڏهن ڪڏهن مرزا قليچ بيگ وانگر انهن تي ويهي ڪتاب پڙهندو هوس. ان مان نموريون ڪري ڪڏهن اسان جي آڳر ۾ ڦٽي پونديون هيون. اسان جي پاڙي ۾ ٽي وڻ هئا ۽ ٽئي نم جا هئا. اهي جڏهن پور سان جهنگهجي پوندا هئا ته انهن جي خوشبوءِ چوڌاري ڦهلجي ويندي هئي. مون 1986ع ۾ نيشنل جاگرافڪ جي پرچي ۾ ”گهاتيءَ واس - رس“ (The Intimate

(sense of smell) تي 35 صفحا هڪ مضمون پڙهيو هو، جو رديار ڪپلنگ [1] (Ridyard Kipling) جي هيٺئين شعر سان شروع ڪيو ويو هو:

Smellare Surer

Than Sounds or Sights

To make Your

Heart Strings Crack

(واس، ڏنن ۽ ونن کان وڌيڪ

اڻ گس آهن،

تنهنجي من - وينا جي تارن کي

ٽڙڪائي ٽوڙڻ لاءِ)

ماضيءَ ۽ مستقبل کي آڻ تارچ وسائي، وري وران ٿو ٽر ڏانهن.

ٿر ۾ جارءِ ڪٻڙ ۾ مڪ ٿيندي آهي، جا اُٺ کائيندا آهن ۽ ڳاڙها، پيلا پيرون به ٿيندا آهن. ٻيڙ جا پيلا گل ته ڇڻ وڻ شفق مان چني وٺندا آهن. اهي وڻ هڪ ڏينهن پوءِ اسان نگر پارڪر ۾ جامر ڏنا هئا. ڇڻ فطرت هڪ ڪُنوار وانگر نڪ ۾ ڦڙيون پاتيون هيون. اهي اُتر ۾ به ٿيندا آهن. مان جڏهن سکر کان گهوٽڪي يا ميرپور ماٿيلي ڪيس هلائڻ ويندو هوس ته رستي ۾ انهن جا پن، پلڙا، چيچڪا مون کي ڏاڍا وڻندا ها. انهيءَ ئي احساس مون کان هيٺين سٽ لکائي هئي:

ڪنڊيءَ نه سگري، ٻيڙ نه پلڙو

چانگون نه چيلڙا،

مارو اڪيلڙا

مارو اڪيلڙا.

منهنجي شاعري اُتر، وچولي، لاڙ ۽ ٿر، سنڌي جي سڀني حصن جي عڪاس آهي، مان گهمي نه سگهان ها جيڪڏهن چاليهارو سالن کان مون کي هر وقت پنهنجون هڪ يا ٻه ذاتي ڪارون نه هجن ها. اوچتو مان سوچيان ٿو ته مون، جنهن پنج يا ڇهه لک ميل ڪار ۾ سفر ڪيو آهي ۽ ڪيئي ڪارون ڍنگر وانگر ڦٽي ڪري

چڏيون آهن. اڃ هڪ پراڻي گنل ڪار وانگر گئريج جهڙي ڪمري ۾ پيو آهيان!
افسوس، صد افسوس!

بجير مونکي پنهنجي پُور مان ڪيندي چوي ٿو:

”گل ته روهيڙي جا. سائين، جن سان سارا ڏهر پرڃي ويندا آهن. انهن کي ڏسي
اوهان کي يقين ٿي ويندو ته خدا عظيم ترين مصور آهي.“ مون مٺيءَ ڏيپلي ۾ به
روهيڙا ڏنا هئا ۽ مهراڻي ۽ چاچري ۾ به ڏنا هئا. چانه گاڙها، پيلا ۽ سونهري گل
هئا انهن وٽن ۾! جي اسلام مصوري تي بندش نه وجهي ها ته هتي ڪيترا
رينمبرانت، ڪيترا رونوا (Renior)، ڪيترا پال گوگين (Pall Gaugin)، ڪيترا بوتلي
چلي (Botti cilli) وغيره پيدا ٿين ها! (تهتي پيٽ تي جي ٿلهن چين واريون
عورتون پال گوگين ۽ وان گوگ پنهنجي مصوريءَ ۾ انديون هيون، انهن کان ته
ٿريچاڻيون هزار پيرا وڌيڪ خوبصورت هيون!)

ولنديزي فنڪار وير ميئر (Veer mear) جي هڪ ڳنوارڻ جي ڏول ۾ مون اهڙو
قدرتي پٿو ڏٺو جهڙو جهنگلي وڻ ۾ هوندو آهي. اي ڪاش ويرميئر ٿر ۾ پيدا
ٿئي ها ۽ اسان جون پونهاريون ۽ پاڻياريون مصور ڪري سگهي ها! لاتور
زورج (Latour Georges) گهاٽا رنگ دل کولي استعمال ڪيا آهن. ائين ٿو لڳي
جيئن ڏيپلي ۾ ٻارن کي گاري ۽ ڪيل سان لطف ٿي آيو!

ساري دنيا جا سارا آرٽسٽ ساريون زندگيون پوريون ڪري چڏيندا، ته هو ٿر ۾
جيترا وڻ آهن، انهن ۾ جيتريون تاريون، پن ۽ ڌار آهن يا جيترا ٻوٽا آهن، وليون
آهن، گل آهن ۽ گلن جهڙيون ناريون آهن، انهن سڀني جون تصويرون نه ڪڍي
سگهندا. ٿر اڙلي نقاش جو حقيقي نقش آهي، اڙلي مصور جي مصوري آهي،
اڙلي صنم تراش جا ٺاهيل سڊول جسم آهي، جي هزارين ليو نارڊو ڊاونچي
گڏجي پيدا ڪري نه سگهندا آهن. ٿر اڙندورا ڊنڪن ۽ نيورو فيف جو رقص
آهي ۽ اهي لوڪ گيت آهي، جن تي خود يوناني ديوتا ڊايوني سس (Dionysus) به
رقص ڪري ها ۽ جي شُو ڏسي ها ته هو جنگ بدران امن جو رقص ڪري ها.
بجير منهنجي خيالات جي رَو کي ڪٿي چئي رهيو هو:

”سائين اوهان نگر پارڪر جي اُتر ۾ ڪننو ڏٺو؟ ڇاڇرو ڏٺو هو؟ مُهراڻو ڏٺو هو؟ ۽ جي اهي ڏٺا ها ته اوهان ڪونيت جا وڻ ڏٺا جي پري کان چٽيءَ وانگر لڳندا آهن. وسڪاري کان پوءِ انهن ۾ اڇيرو پيلو پور ٿيندو آهي ۽ اهي پور سان ٻوڪجي ويندا آهن.“

اوچتو مون کي مصور پيٽر بليوم (Peter Blume) ياد اچي ٿو. هن پنهنجي تصوير ”لاله زار“ ۾ پنهنجن ٻوٽن ۽ گاهه جي نوڪيلين پتين کي وڏي احتياط سان مطالعو ڪرڻ کان پوءِ بڻايو آهي. جيئن ماڻهن جا چهره مختلف هوندا آهن، اهڙيون پن ۽ پتيون به جدا جدا قسمن جون هونديون آهن. ان تصوير وانگر پٽ جو مٿاڇرو ڪهڙو نه ور وڪڙ ۽ جهونو نظر ٿو اچي! ان جي سامهون نازڪ ۽ هوا ۾ جهومندڙ گل آهن، جي گهڙيءَ لاءِ پنهنجو بهار ڏيکارين ٿا.

پيٽر بليوم جي تصوير ياد ڪري مون کي ڍاڪا، بنگلاديش جو هڪ باغ ياد اچي ٿو، جو هڪ بنگاليءَ ارب پتيءَ (هن جو نالو منهنجي ڪنهن نوت بُڪ ۾ لکيل آهي، پر هاڻي ياد نه ٿو اچي) ٺهرايو هو ۽ جتي ساري دنيا مان وڻ ڪٺا ڪري هڻايا هيائين، جن ۾ هڪڙو وڻ اهڙو به هيو، جنهن جا پن هڪجهڙا نه هيا.

وڏا، وشال ميدان، سمندر، آڪاش مون کي ڏاڍو وڻندا آهن. شهر ۾ ته منهنجو هانءُ گهٽجي رهيو آهي. ايئر ڪنڊيشنر ڏسي مون کي هانوءَ-بوسا ٿي ٿئي. مان شهري ماڻهو نه آهيان. بهراڙي منهنجي نس ۾ آهي. مصور پال گوگين پيدا ته پيرس ۾ ٿيو هو، پر اتان جي اونداهي آسمان ۽ پراڻي شهر جي سوڙهين گهٽين مان اهڙو ته ڪڪ ٿي پيو هو جو بحر اوقيانوس (پونوچ سمنڊ) جي ڏاکڻن ٻيٽن ۾ رهڻ لاءِ هليو ويو هو. ماريڪيز ٻيٽ ۾ هن نوا جي عنوان سان تصوير بڻائي. مصور ٻيٽ جي ڊگهن وڻن، اتان جي پانت پانت گلن ۽ اُتان جي رهواسين تي موهت ٿي پيو هو، جيئن آءُ ٿر تي موهت ٿي پيو هوس. هُن پنهنجي ڪم مان هڪ دنيا ٺاهي هئي ۽ ان کي اهڙا رنگ بخشيا هئا، جي ماڻهن اڳي ڪڏهن به نه ڏٺا هئا.

هي ته مصور آهن، جن کي ڪشاديون فضاون وڻنديون آهن. جن لارنس آف عربيا جو ڪتاب ”سياڻپ جا ست ٿنبا“ پڙهيو آهي، انهن محسوس ڪيو هوندو ته

دشت جي پهنائيءَ آسمان جي بيحد و حساب ڦهلاءَ هن کي ڪيترو نه متاثر ڪيو هو ۽ انهيءَ نتيجي تي پهتو هو ته صحرائي دنياڻي وحدت پرست پيغمبر پيدا ڪري سگهي ٿي. اهو ضروري نه آهي ته صحرا پسند شاعر جي طبيعت ۾ ويراني هجي. مصور مائڪل اينجلو (Michel Angelo) تيز چيڙيءَ سان سنگ مرمر کي چلي ٻار جو مٿو ٺاهيو هو، جو نهايت نرم ۽ نازڪ ٿو لڳي ۽ جڻ اهو ڪڪرن ۾ ٿو نظر اچي. اهو بي بي مريم ۽ يسوع جي مجسمي جو ٿورو حصو آهي. (اها مصوريءَ سان آشنائي منهنجي عزيز دوست پروفيسر مس مسرت مرزا جي عنايت آهي، جا منهنجي ڳوٺ سکر جي آهي ۽ اڃا تائين سنڌ يونيورسٽيءَ ۾ فائين آرٽس جي پروفيسرياتي آهي ۽ جنهن سان ڏينهن جا ڏينهن مان فائن آرٽ جي باري ۾ ڳالهائيندو هوس.)

ٿر کي ياد ڪري مون کي فريڊريگو (Fredrigo) جو نقش ياد آيو، جو مصور فرنجيا (Fiancia) ٺاهيو آهي، جنهن کي مخملي لباس پيل آهي ۽ جنهن جي مٿ ۾ تلوار جو هٿيو آهي. پس منظر ۾ بهار جا نوان ڳوٺچ ۽ اطالوي پهڙين جو پس منظر هن سان زياده نهڪي اچي ٿو. مصور اشارن ۾ ظاهر ڪيو آهي ته ان چوڪري کي آسودگي انسانن جي صحبت کان وڌيڪ رين چارڻ ۾ ملي ٿي. مون ان ڳالهه تي حيرانيءَ سان سوچيو آهي ته اسان وٽ گذارا ۽ ٽڪسلا وانگر صنم تراشي چونه آهي؟ سنڌ هاءِ ڪورٽ جو جج جناب فيروز نانا جو پوءِ پئرس ۾ اوچتو گذاري ويو، منهنجو گهرو دوست هو ۽ مون کان سواءِ ورلي ڪنهن مهمان سان گفتگو ڪندو هو. جڏهن هو سکر ۾ سيشن جج هو ته هن هڪ ڊچ اسڪالر جي پنهنجي گهر ۾ رات جي ماني ڪئي هئي ۽ ان تي رڳو مون کي دعوت ڏني هئائين. مان هونءَ هن سان هن جي چيمبر ۾ به ڪچهري ڪندو هوس. (هن کي سکر ۾ آئي رڳو ٻه مهينا ٿيا هئا) مان جڏهن هن جي گهر اندر گهڙيس ته چوڌاري ڏسي وائڙو ٿي ويس. ان ۾ ٻڌ ۽ شو جا نهايت خوبصورت بُت هيا، جي سليقي سان رکيل هئا، ديوارن تي تصويرون هيون. سنڌي، فارسي، عربيءَ جا قلمي نسخا هئا ۽ اهڙيون نادر ۽ خوبصورت شيون هيون جي سمنڊ ۾ ۽ پهڙن تي ملنديون آهن. مون مهمان جي سامهون فيروز نانا کان اهو پڇڻ

مناسب نه ڄاتو ته هن اهي ڪٿان هت ڪيا ها، پر هن کان وڌيڪ مهذب ۽ ثقافت دوست جج مون اڃا نه ڏٺو آهي. مون ان وقت سوچيو ته سنڌ جا مجسما ڪٿي آهن؟ ڇا هتي صنم تراشي نه ٿيندي هئي؟ يا اها ڪيئي سئو سال عربن جي حڪومت ۾ نيست و نابود ڪئي وئي هئي ۽ ڇاڪاڻ جو سنڌ کي هند کان هاڪڙو نڍي جدا ڪندي هئي، ان ڪري هند کي تلف تاراجي ۽ جو پتو نه هيو؟

مون جيڪي به مندرن ۾ بُت تراشيءَ جا نمونا ڏٺا ها، انهن ۾ ايتري بد ذوقي هئي، جو مون کي ڪنهن به مذهب سان نفرت جي عدم موجودگيءَ جي باوجود انهن بتن کان ڪراحت اچي وئي هئي. ساڌ پيلي ۾ جي سنگ مرمر جا بُت ها، اهي ڏسي به فني حس کي ضرب ٿي آئي. صنم تراشن سنگ مرمر مان ڪهڙا نه شهپارا پيدا ڪيا ها! جڏهن مان گلف آف فنلئنڊ جي ڪناري پيٽراعظم جو باغ ڏسڻ ويو هوس، تڏهن خاص ڪري آدم ۽ حوا جا بُت پورو ڪلاڪ ڏسندو رهيو هوس ۽ سوچي رهيو هوس ته هوءَ انجیر جي پن سان جو ڪجهه ڍڪي رهي آهي، ڇا انهيءَ پٽڪڙيءَ شيءِ ساري انسان ذات جي تخليق ڪئي آهي. سنڌ ۾ مصوري به ڪانه آهي، جيتوڻيڪ پنجاب ۾ لاهور فورٽ ۽ لاهور ميوزيم ۾ مون ڪيئي راجستاني تصويرون ڏٺيون هيون، جي مغليه دور جون تخليق ٿيل هيون. سنڌ راجستان جي لڳ آهي ۽ راجستان کي الڳ اسڪول آف آرٽ آهي، جنهنجون ڪيئي تصويرون مون بمبئيءَ جي ميوزيم ۾ ڏٺيون هيون. مون اُتان راجستاني آرٽ تي به ڪجهه ڪتاب ورتا هيا پر جڏهن گيتا اهي مونکي پوست ذريعي موڪليا هيا، تڏهن مون تائين پهچي نه سگهيا هيا. رڳو هڪ ڀيري مان رباني، غالب تنوير يا جويو ۽ رشيد پٽي نئن گاج تي وڃي رهيا هياسين ته رستي تي اسان کي ڪنهن قبرستان ۾ اونچا گنبذ نظر آيا ها ۽ جڏهن اسان اندر ويا هياسين تڏهن انهن گنبذن ۾ ديوارن تي راجستاني آرٽ جون تصويرون ڏٺيون هيون سين، جي وقت ڪجهه زبون ڪري ڇڏيون هيون. سنڌ ۾ ٻيا فن لطيف ڪنهن نه ڪنهن ريت نهوڙيا ويا آهن. فقط شاعريءَ ئي بچي وئي آهي، جو اُن جي بچاءَ ۾ لطيف ۽ مون بي جگريءَ سان مقابلو ڪيو ۽ ايترو طوفان ڪڙو ڪيو جو مخالف ان جي دڙ ۾ دٻجي ويا.

اسپتال ۾ حنيف بجير مُنهنجن پيرن کي زور ڏيئي رهيو هو. اوچتو مون هن کي چيو:

”بجیر! تون ڳالهه جاري رک. ٻيا تو ڪهڙا گل ڏنا؟ جيڪي تو ٻڌايا اهي ته منهنجا اڳ ئي ڏنل ها.“

موت اسان جي قطع ڪلامي نه ڪئي ۽ مون ڏٺو ته ڪنهن ڏيوالي وانگر پني ڏئي موٽي ويو، جڻ سمجهيائين ته هن آساميءَ مان ڪجهه وصول ٿيڻ وارو نه آهي.

”بجیر! مون ٿر ۾ ڏٺو ته وڻ آسمان کي چميون ڏئي رهيا ها ۽ هر چُمي هڪ گل ۾ تڙي پئي هئي. مونکي ٻين گلن جا نالا ٻڌاءِ بجیر! ٿر ۾ هر شيءِ لاءِ نانءُ آهي، هر پت لاءِ نانءُ آهي، هر واريءَ جي لڪ لاءِ نانءُ آهي، هر ڪوهه لاءِ ۽ ان ۾ استعمال ٿيندڙ هر شيءِ لاءِ نانءُ آهي. پکي پسون، نانگ بلائون، جيت جڻيا، هر شيءِ کي نانءُ آهي. توکي شايد معلوم نه آهي ته نانءُ ان شيءِ کي ڏبو آهي، جنهن جي وجود تسليم ڪيو آهي. پر گل منهنجي ڪمزوري آهن. اهي مون کي منهنجي محبوبائن جي گلن ۽ چپن وانگر لڳندا آهن. دراصل انهن جي انگ انگ کي ڪنهن گل سان تشبيهه ڏئي سگهبي آهي. مان معلوم ڪرڻ چاهيان ٿو ته ڇا مون ڪنهن اهڙي گل جي باري ۾ لکيو آهي ڇا جو مون نه ڏٺو آهي. آخر مان غالب ۽ اقبال ته نه آهيان، جن جي الفاظ جو ذخيرو رڳو مطالعي تائين محدود هو.“

بجیر چيو:

”سائين! مون اوهان کي روهيڙي ۽ ڪونيت جي باري ۾ ته اڳ ئي ٻڌايو آهي، اوهان ولايتي پير ته ڏني هوندي؟ ان ۾ ٻارنهن مهينا ئي پور لڳندو آهي، اها سائي رنگ جون ڦريون ڪندي آهي، جي پچنديون آهن ته پيليون ٿي وينديون آهن.“

مون کي ياد آيو ته جڏهن اسان ون- يونٽ ڏاهي رهيا هئاسين ته حفيظ قريشيءَ پنهنجي تقرير ۾ منهنجو شعر پڙهيو هو:

مون مرڪي پنهنجو پاند ڏٺو،
رُت آئي گاڙهن پيرن جي.

۽ هن چيو هو ته:

”شاعر جو مشاهدو ڪيترو نه تيز آهي. جڏهن بهار ايندو آهي ته پهريون وڻ جو ڦٽندو آهي، اهو پير جو هوندو آهي.“

پر مٿيون شعر ته مون سنڌي پير جي باري ۾ لکيو هو. حفيظ قريشي پنهنجين ارڏين ۽ اڙپنگين ڳالهين جي باوجود هڪ نهايت پيارو ۽ منفرد ذهانت وارو محب وطن آهي، جنهن جي تقرير ۾ بي انتها رواني، تسلسل، منطق، دور رس نگاهه ۽ سنڌ ڌرتيءَ سان بيحد محبت هوندي آهي. هو اصل خاڪسار هو ۽ مان پانيان ٿو ته اڃا جمال ابڙي جو دوست آهي. دراصل ون يونٽ واري دؤر ۾ حفيظ قريشي ۽ رسول بخش پليجو سنڌ جا بهترين مقرر هوندا هئا، جيتوڻيڪ پوءِ ٻنهي جا دڳ الڳ الڳ ٿي ويا. قريشي ۽ پليجي جي مشترڪ نفرت جي اظهار جو مرڪز هوندا هئا، ڪي ڪارڙا، ديندڙا، ڪلوا، اشتراڪي، اهو اظهار ميراجيءَ جي هڪ نظم ۾ ”ڪل موا، ڪالا ڪلوڻا، ڪاجل“ کان مختلف مخلوق جي باري ۾ هيو، جنهن کي پنجابي نفرت وچان ٽلير چوندا آهن ۽ جن جي اهميت کي ابراهيم جويو هاڻي ٿو محسوس ڪري، ڪيتري نه دير ٿي وئي آهي هن کي!

”ها بجير، مون ولايتي پيريون پارڪر ۾ ڏٺيون هيون.“ مون حنيف کي جواب ڏنو.

”نه نه، اهي منيءَ ۽ چاچري ۽ ٻين ڪيترن هنڌن تي به هيون. بجير! مون کي سرنگهو جي وڻ ۾ تارين جي چيڙي تي سايون مڪڙيون به ڏاڍيون وڻيون هيون، انهن ۾ توتارن جهڙا اڇا گل هيا. اهي اڇا گل جڻ صدين جي امن جا توتارا هيا.“

”تر ٿوهر، گهر جهوپڙا...“ بجير پٽائيءَ جي اڌ ست پڙهي. مون کيس چيو ته:

”ڄامشوري جي وي. سي هائوس ۾ مون به ٿوهر جا وڻ پوکايا ها، رڳو تر جي يادگيري محفوظ رکڻ لاءِ. ها ليسوري جو وڻ اتي اڳيئي هو.“

مون کي ان وقت ٻائوريءَ جون پيليون ڦلڙيون ياد آيون، جي وڻن جڻ لهندي سج کان ڪسي ورتيون هيون! پوءِ ته حنيف بجير گهانگهيٿين، موراڻين، ٻوهه، ڪپ

سڻ جو ذڪر ڪيو، جنهن ۾ اڃا گلڙا ٿيندا آهن. اڃا دل نه ڍاپي. مون چيو سارو
 ٿر غاليچي وانگر ويڙهي اسپتال ۾ کڻي اچان ۽ اتي پٿاري ڇڏيان. پُرت، مُرت،
 پٽ ڪنوار ۽ ٻيا سارا ٻوٽا اڪيڙي اچان ۽ ڪمري ۾ پوکيان. قدرت جو ايترو
 گهيراڙ ڏسي موت پڄي ويندو.

رديارڊ ڪپلنگ: (1865ع کان 1936ع تائين) برٽش ناول نويس، ڪهاڻي ڪار ۽ شاعر. هو هندستان ^[۱]
 ۾ ڄائون هو ۽ هن جي تعليم انگلنڊ ۾ ٿي هئي. 1882ع کان 1889ع تائين هو هندستان ۾ صحافت ۾
 مصروف رهيو. هن جي مضمونن ۽ نظمن جا ڪافي مجموعا شايع ٿي چڪا آهن، جن ۾ هندستانين ۽
 برٽش راج جي رسم و رواج جي عڪاسي آهي.

مان اسپتال کي پري هٽائي، وري چوان ٿو:
 ذرا عمرِ رفتھ ڪو آواز دينا.

۽ وري ڏيپلي موٽي ٿو اچان. مون کان هڪ ڳالهه شايد وسري وئي آهي.
 جڏهن پهريون ڀيرو اسان ميرپورخاص کان مٺي ٿي آياسين، ته ڪوئي آواز
 ڪوئل جي ڪوڪ وانگر آسمان کي چيري رهيو هو. اسان ڏٺو ته ڪجهه پيل
 لڏاڻ (گڏ) ڪڍي رهيا ها ۽ ”همرچو“ به ڳائي رهيا ها. مون ”همرچو ڙي“ لوڪ
 گيت لکي، ان کي پنهنجي ترتيب ته ڏني آهي پر لوڪ گيت لکڻ لاءِ نه آهي،
 ڳائڻ لاءِ آهي. جيتوڻيڪ بيدل مسرور ۽ هن جي مردن ۽ زالن جي ٽولي مون
 وارو لکيل ”همرچو“ ڪراچي پريس ڪلب ۾ نهايت سُريلي لهجي ۾ ڳاتو هو، پر
 ٿري همرچي جا لفظ دل مان چيرجي ٿا نڪرن، انهن کي تراش خراش نه آهي،
 قافيا نه آهن، بحر وزن نه آهي. جيئن ڌرتيءَ مان گل از خود ڦٽي پوندا آهن، اهي
 ٻول دل مان ڦٽي ٿا پون. اسان جيپون روڪي انهن پيلن سان ڪچهري ڪئي
 هئي. گيت انهن جي دل ۾ ائين ٿي آيا جيئن سانوڻ جا بادل آگر ڪري ٿي اُڀريا.
 هو ڳائي رهيا ها:

همرچو، روڪيو ميڙيو لا،

(گڏجي اچڻ جو هي ميڙ آلا)

الا همرچوڙي لا.

ڏور رهيو آڏيسڙو لا
 (ديس کان ڪو ديس پائي ايندو)
 الا همرچوڙي لا.
 آسي ڪڏهن اوهان اونڙو لا
 (ايندو ڪڏهن اتان اونڙو)
 الا همرچوڙي لا.
 ڪاسي ڪبر لاسي ڪاهوڙي لا
 (ڪاهڙ جي خاصي خبر آڻيندو)
 الا همرچوڙي لا.
 لاسي مائيڙان راسنيهڙا هو لا
 (سانگين جا ڪي سنيها آڻيندو)
 الا همرچوڙي لا.
 آڏيءَ اٿي اونان ڪران ڙي لا
 (آڏيءَ جو اٿي ورلاپ ٿي ڪيان)
 الا همرچوڙي لا.
 هُون اٿ هڪلڙي ٿي ڦران لا
 (آءُ هت هڪلي ٿي گهمان)
 الا همرچوڙي لا.
 آسي مان جو جانيڙو ڙي لا
 (شال منهنجو جاني ايندو)
 الا همرچوڙي لا.

الاڻي ڪيترن صدين جي پيڙا هئي ان لوڪ گيت ۾! الاڻي ڪيترن ماڻهن ٻول
 وڌايا ها ان لوڪ گيت ۾! لوڪ گيت جا ٻول ڪو هڪ ڪلاڪار جا نه هوندا
 آهن. ان ۾ سَوَن ماڻهن جي صدين جو پورهيو هوندو آهي! سڀئي هر- هاري
 گڏجي چون پيا:

”همر چوڙي لا“ پوءِ ٽولي جي مُڪ پئي چيو:

آئي موسم مينهارن ري لا....

۽ ٻين وراڻي ٿي ڏني:

”همر چوڙي لا“

لوڪ گيت نڙين مان ائين ئي ڦٽي نڪرندو آهي، جيئن ڌرتيءَ مان ٻاجهر ڦٽي نڪرندي آهي، جنهن جي سنگن کي ٻليءَ جي نرم ۽ نازڪ بچ هوندي آهي.

انهن هارين کان ٿر جي ٻين لوڪ گيتن لاءِ پڇيو ته وراڻيائون:

”زالون ڪوئل ڳائينديون آهن، جڏهن ڪم ڪار ۾ هٿ وٺائينديون آهن. هر موقعي مهل لاءِ ڪوئي لوڪ گيت آهي. مڱڻي پرڻي لاءِ، ونواھ ۾ ويهارڻ لاءِ، جاجيءَ لاءِ، لائون لھڻ لاءِ لوڪ گيت آهن. لاڏيلي ۾ زيورن جو ذڪر آهي، مور-ڪتورو تڏهن ڳائبو آهي جڏهن گھوٽ اُٺ يا گھوڙي تي چڙهندو آهي. ڦوٽائي ۾ من موھڻيءَ ڪنوار سان چيڙچاڙ آهي.“

ٻين گيتن جو ذڪر پوءِ سيٺ نهال چند، اسلام ڪوٽ ۾ ڪيو هو جو پوءِ لکنئس. في الحال ”همرچوڙي لا“ لوڪ گيت ياد ڪري مون کي اسلام آباد جي اُها شام ياد اچي رهي هئي، جڏهن مان وائيس چانسلر جي حيثيت ۾ يونيورسٽي گرانٽس ڪميشن جي ريسٽ هائوس ۾ رهيل هوس. صبح سامهون پهائڻ تي پهچي چڪو هو ۽ مان ريسٽ هائوس ٻاهران وڏي پٿر ۾ تھلي رهيو هوس، جو خود پهڙيءَ تي نهيل هو. مونسان هڪ پنجابي چوڪيدار گڏ تھلي رهيو هو. ٻه ٽي ڏينهن اڳ پُٽي صاحب کي ڦاسي اچي چڪي هئي ۽ هو ڳوڙها اُگهي مون کان پڇي رهيو هو:

”سر (Sir) هي ڇا ٿي ويو؟“

مون هن کي چيو ته:

”موت ڪڏهن ڪيئن ٿو اچي، ڪڏهن ڪيئن ٿو اچي. ان جا ڪيئي بهانا آهن ۽ قدرت اهو انسان جي ڄم کان اول طئي ڪري ڇڏيو آهي.“

ايتري ۾ ڪجهه پنڌ تان مڪئي جي کيٽن مان ڏاڍو منو آواز آيو. اهو ٻڌي مون کي چوڪيدار چيو:

”پختون ڪسان ٻنيءَ ۾ ٽپا ڳائي رهيا آهن.“

”ٿپا“ هڪ پشتو لوڪ گيت آهي. چوڪيدار جو پشتو ڄاڻندو هو، تنهن مونکي اهي ڪجهه ٿپا ترجمو ڪري ٻڌايا. (انهن ۾ بحر وزن ۽ قافئي جي پابندي نه هئي ۽ پهرين سٽ ٻي سٽ جي اڌ جيتري هئي) اهي ٿپا هيا:

1- آزاديءَ جا ٻه ڏينهن ڪافي آهن
غلاميءَ جا هزار سال به مونکي قبول نه آهن.

2- جڏهن ڪوئي شخص ڪنهنجو فرياد نه ٿو ٻڌي
تڏهن دل ۾ اچي ٿو ته ان جا ڪن ڪٿي وٺان.

3- اي آزاديءَ جا موت، مان توتي خوش آهيان،
غلاميءَ جي زندگي وڌي هجي تڏهن به ان تي لعنت آهي.

4- آزاديءَ جي معشوقه چوي ٿي ته
مان غلام يار کي چمي نه ڏيندس.

5- اي الله مون کي سؤ پيرا زندگي ڏي ته
مان ان کي وطن تي قربان ڪيان!

6- منهنجي محبوب، وطن جي راهه ۾ سر ڏنو آهي،
مان پنهنجن زلفن سان هن جو ڪفن سبند سرهيو هو، جو ٿر ۾ مون گڏ ڪيڙ
وقت، پيل هارين کي ڪندي ٻڌو هو. مون چپراسيءَ کان پڇيو:
”ڇا هن کي به پٽي جي قاسيءَ جي خبر آهي؟“ چپراسيءَ جواب ڏنو:
”سر! اها خبر ته پاڪستان جي ٻڄي ٻڄي ڪي آهي.“

مان موت جي فلسفي تي سوچي رهيو هوس. هڪ ٻوڏي ڪتاب ۾ آهي ته:
”اسان موت کان ڪهڙيءَ طرح محفوظ رهي ٿا سگهون، جڏهن چارئي پهر هو
هڪ قاتل وانگر اسان جي خلاف تلوار کڻي ٿو ڦري.“

مان پانيان ٿو ته اهو نظريون گذارا تهذيب ۾ جذب ٿي چڪو آهي. اهوئي سبب آهي جو ايتري بي تحاشا پيسي ۽ هٿيارن جي باوجود روس افغانستان ۾ شڪست کائي ويو.

مون کي هيٺيون ٽي ٻڌي، خليفي نبي بخش جو بيت ياد آيو، جو هوبهو ائين هو:

”آواز آيو ته منهنجي محبوب کي چارپائيءَ تي آڻي رهيا آهن. منهنجي دل ويهڻ لڳي. متان ائين هجي ته منهنجي محبوب کي پُٺ ۾ زخم هجي!“
شايد اهو ٽپو ڪرڙيءَ جي ميدان جنگ مان شڪست کان پوءِ شاه شجاع جي ڪنهن پٺاڻ سپاهيءَ ڳاتو هو.

بهرصورت منهنجو مطلب اهو آهي ته لوڪ گيت کي ازلي ۽ ابدي ڪيفيت آهي. ان کي شاعريءَ جا ساز وسامان نه آهن، پر اثر آهي جو ڏاهر جي ٽنگر تير کي هو، جنهن زنگي سپاهيءَ جي گردن اڏائي ڇڏي هئي، جيڪو ”چچ نامي“ موجب ارادو ڪري آيو ته هن کي اڄ ڏاهر جو سرُ لاهڻو آهي.

افلاطون جي ڪتاب ”ريپبلڪ“ ۾ ڪردار ڏيکاريل آهن، جي پردي پٺيان ڏسن ٿا، جيڪي ٻاهران وهي واپري پيو. ماضيءَ ۾ جهاتي به ڪجهه ائين پسائي ٿي، حقيقي غير حقيقي لڳي ٿو. اها ٻي ڳالهه آهي ته مون ازل ۾ اوڪ ڊوڪ کانسواءِ ڪڏهن به وقت نه گهاريو آهي ۽ نه وقت کي ويريءَ وانگر ماريو آهي. عيش توڙي طيش ۾ مون کي اها چوراڪورا لڳل هوندي آهي، ته مان ڪير آهيان، مان ڪيڏانهن وڃي رهيو آهيان ۽ منهنجي منزل ڪٿي آهي؟ جڏهن به رهوار سست رفتاري ڏيکاري آهي، تڏن مان ان کي اڙيءَ تي اڙي هڻي، آسمان ۾ سڄ ۽ چنڊ سان شرط پڄائيندو رهيو آهيان. مان جگر مراد آباديءَ وانگر پاڻ سان رمي ڪيڏي وقت گذاري نه سگهندو آهيان ۽ نه ميراجيءَ وانگر هٿ ۾ لوهي گولا رکي يا فيض وانگر پيالا پري ۽ خالي ڪري سارو وقت کاتي سگهندو آهيان. مون لاءِ شاعريءَ کانسواءِ ٻي ڪا ئي تفريح نه آهي ۽ مطالعي کانسواءِ ڪا ئي مصروفيت نه آهي. پوءِ اهو انساني دنيا جو مطالعو هجي يا ڪتابي دنيا جو.

غالب ۽ فيض سئميوئل بٽلر [1] جي قول جا انمول مثال ها، جنهن چيو هو ته:
 “To do a great work, a man must be very idle as will as very industionus.”

ترجمو: (ماڻهوءَ کي ڪوئي عظيم ڪم سرانجام ڏيڻ لاءِ نهايت ڪاهل ۽ نهايت محنتي ٿيڻ ضروري آهي.)

مان ته پٽائيءَ جي ”تتيءَ تڏيءَ ڪاهه، ڪانهي ويل ويهڻ جي“ جو مثال آهيان. جڏهن رات جا ٻارنهن وڃندا آهن تڏهن گهڙيال جي سُئي مون کي ٻئي هٿ ٻڌي وينتي ڪندي آهي ته ”لڪندو ره! متان سمهين پئين ۽ وري نه اٿين.“ مون سفر ۽ حضر ۾ ڪڏهن نه وساريو آهي ته هيءَ زندگي هڪ اڪٽ مطالعو ۽ مشاهدو آهي. منهنجي اکين جي جهول ڪڏهن به نه پري آهي ۽ مون سدائين هن ڪائنات کي هڪ لالچي بڪاريءَ وانگر ڏٺو آهي. پيريءَ ۾ مان پنهنجا ادبي ڪشڪول ائين ڏسي رهيو آهيان، جيئن محمود غزنويءَ موت کان اڳ فرمائش ڪئي هئي ته اهي هيرا منهنجي اکين اڳيان آڻي رکو جي مان سومنات جي بُتن جي اکين مان ڪڍي آيو هيس ۽ ٻيءَ ڦرلٽ ۾ هٿ هيم. هن جي فرمائش پوري ڪئي وئي هئي. ٻئي ڏينهن تائين اهي هيرا تڪيندو رهيو هو، جيستائين هن جون اکيون اُجهامي ويون هيون. ڪوهنور ساڳيو آهي، تاج ۽ تاجدار بدلجي ويا آهن ۽ اُن جي چمڪ هنن جي انت تي مُرڪندي رهي آهي. منهنجي ساري زندگي، البيرونيءَ واري هٿ هٿان ۽ ڌوڪ ڌوڪان ۾ گذري آهي. ٻاهريون سفر ايترو گهڻو نه آهي، جيترو اندريون سفر آهي ۽ پٽائيءَ وانگر ”جان جو پيهي پاڻ ۾ ڪيم روح رهاڻ“ منهنجو مرغوب مشغلو رهيو آهي. هاڻي ته اهو وِتر وڌي ويو آهي جڏهن مان سياست کان ڪناره ڪش ٿي، پنهنجو ڪشڪول اونڌو ڪري، پنهنجي ميڙي چونڊي ڏسي رهيو آهيان ۽ حافظ وانگر محسوس ڪيو اٿم ته:

رموزِ مملڪت مُلڪ راشهان دانند،

گدائي ڪوچ نشيني تو حافظا مخروش.

ترجمو: (سلطنت جي مرزن کي بادشاهه ڄاڻندا آهن
 اي حافظ! تون ته هڪ ڪوچ نشين فقير آهين تون رڙيون گهٽ ڪر.)

اي حافظ! تون ته هڪ ڪوچ نشين فقير آهين تون رڙيون گهٽ ڪر.

ڪنهن چيو هو ته ”ليودر (Luther) ٻه وڏا ڏوهه ڪيا ها: هڪ هن پوپ (Pope) جي تاج تي وار ڪيو هو ۽ ٻيو پادرين جي ڍڍ تي!“
هڏي مٿان هوڏ ڪڏهاڪر، ڪٿن جي،
هڏي ساڳي لوڏ، چوپيندڙ چلي ويا.

اهو بيت اسان کي هڪ عام ٿريءَ ٻڌايو هو، جڏهن اسان مٿي ذڪر ڪيل همرچو وارو گيت ٻڌي، گاڏين ڏانهن موٽيا هي اسين، جي هڪ چاءِ جي پڙيءَ ڀرسان بيهاريون هيون سين. شايد اهو شعر اسان کي انهيءَ هوٽل جي پڙيءَ واري ٻڌايو هو. دل ۾ اچي ٿو ته هر سياستدان ۽ مال، دولت ۽ اقتدار جي هوس رکڻ واري جو در ڪٽڪائي، کيس ننڊ مان اُتاري اهو شعر ٻڌايان ۽ جي هو سنڌي ٻولي نه سمجهي ته کيس اردوءَ يا پنجابيءَ يا انگريزيءَ ۾ ان جو ترجمو ٻڌايان. ان کان وڌيڪ ڏاهپ وارو شعر مون هن مهل تائين ڪنهن به ديس جي ادب ۾ نه پڙهيو آهي. ڪوئي پتو نه آهي ته اُن جو خالق ڪير هو! ڪوئي ڪائنات جي خالق وانگر اُن کي خلقي چڻي ويو هو. دراصل عقل جي ميراث دنيا کي آچي، پاڻ الڳ ٿي وڃڻ جهڙي عقلمندي ڪائي نه آهي. غلام رباني ويجهڙائيءَ ۾ مون وٽ آيو هو ۽ ڳالهه شاعر جي نانوَ ناموس جي ٿي رهي هئي. مون هن کي چيو ته: ”منهنجي موت کان پوءِ جيڪڏهن ڪوئي ستم ظريف منهنجي لحد تان سنگ لحد لاهي ٻئي ڪنهن جي لحد تي هڻي اچي ته منهنجي پونجي ته ائين وئي جيئن ستي ۾ ستوڙيءَ جي هارائجي ويندي آهي.“

وليم شيڪسپيئر پنهنجي ڊرامي ”بادشاهه هينري اٺون“ ۾ پنهنجي ڪردار وولزيءَ (Wolsey) کان چورايو آهي:

”الوداع! ڊگهي الوداع! پنهنجي ساري عظمت کي.“

هي ته ٿيو شاعر جو موت جنهن جي شاعري رهجي ٿي وڃي، جيتوڻيڪ ان جي ثابتي نه ٿي رهي ته ڪهڙي ڏن هن جي ڪهڙي هڏي جي شهنائيءَ جي تخليق آهي. پر سياستدانن جي ته ڳالهه ئي بي آهي. ٿامس ڪارلايل ڪهڙو نه ڪنهن

سياستدان جي قبر تي چيو هو: ”هن مقرر جي زندگيءَ کان وڌيڪ خوفناڪي شيءِ ڪهڙي ٿي سگهي ٿي، جو هاڻي سچ به چئي نه ٿو سگهي.“
ان ڪري مون کي اهو ڏاهو چاءِ جي پڙيءَ وارو ياد ڪندي ”حافظ“ جو شعر ٿو ياد اچي ته:

خاکساران جهان رابه حقارت نه نگر

ترجمو: (جهان جي خاکسارن کي حقارت سان نه ڏس!

تو کي ڪهڙي خبر ته هن دڙ ۾ ڪوئي سوار ايندو هجي!)

سئربين ۾ وري منظر ڦري ٿو. اسان ڏيپلي ۾ پهراڙيءَ جون ڀايون ڏسي، انهن جي عاج جا ڪنج ۽ چانديءَ جا پنڙا، مٿي تي ٽڪن لڳل سينهون ۽ انهن تي پاڻيءَ جا دلا ڏسي ۽ ڪن ڪن جي پيشانيءَ تي سوني آلي، ڪنن ۾ ڦليلون ۽ نڪ ۾ بولو ڏسي، رستي تي گوسيءَ جو منو، هڙڪاري جو آلاپ ٻڌي، ڏيپلي کان ڇهن ميلن تي سارڻ ڍنڍ تي آياسين جا جڻ سنڌ جي تاريخ وانگر ڪاري هئي، جنهن ۾ ميناڄ ڳوليو نٿو لپي، توڙي اسان سنڌين سنڌ تي ست سئو سال حڪومت ڪئي آهي. توهان ئي ٻڌايو ته ڪلهوڙا، سما، سومرا، گهڻيون صديون هيا؟ ممڪن آهي ته منهنجي حساب ۾ ٿوري غلطي هجي! سارڻ ڍنڍ مان قدرتي لوڻ پيدا ٿئي ٿو. اُتي سالت کاتي وارن جي آفيس به هئي. ممڪن آهي ته اهو مون کي پڙهيو آهي ۽ اهڙي آفيس ان وقت موجود ڪانه هئي! لوڻ جي ڍنڍ کي سنڌ به چوندا آهن، ٿر جي ٿن تعلقن ۾ (چاچري کانسواءِ) اهڙيون ڍنڍون آهن ۽ انهن ۾ اڻ ميو لوڻ آهي، پر اسانجي صدين ۾ جيتري نمڪ حرامي، سُتاسور، ۽ ٽڪاڻ آهي، اوتري ان ساري لوڻ ۾ نه آهي. هاڻي ته اربين ٿن ڪوئلو لڌو ويو آهي. پانيان ٿو ته ان جي واپار مان هٿ اڇا رهجي ويندا. سنڌ ۾ ايترو پيٽرول نڪتو آهي، پر اسان کي ڪيترو مليو آهي! ان توانائيءَ جي ذريعي مان ڪيتري توقع رکي سگهجي ٿي! دنيا ۾ نيت سان ونڊ وراهه جي اصول کان بهتر ڪو اصول ڪونه آهي، پر هوس راني هر مُلڪ راني جو اٿوٿ انگ آهي. جي ائين نه هجي ها ته يو. ايس. ايس. آر رومن سامراج وانگر ختم نه ٿي وڃي ها.

ڏيپلي ۾ رهي مرحوم محمد عثمان ڏيپلائيءَ تي نه لکڻ مان گناهه برابر ٿو سمجھان. پر مون اڳيئي ڏيپلائيءَ صاحب تي مضمون لکيو آهي، جو منهنجي هڪ ڪتاب ۾ ڇپيل آهي.

اسان ان ڏينهن ڦري مٺي آياسين پر مٺيءَ ۾ ترسياسون ڪونه. مان ۽ جمال جڏهن هن ڪتاب لاءِ يادگيريون پئي ڪڍيون ڪيون، تڏهن اسان کان اهو نوٽ وٺڻ وسري ويو ته ميرپورخاص ۾ اچي، پهرين رات اسان مٺيءَ ۾ ڪنهن مختيارڪار جا مهمان ٿيا هياسين ۽ ٻئي ڏينهن ڏيپلي ويا هياسين. اروده جو مشهور شعر آهي:

غزل اس ني چهڙي مجھي ساز دينا
ذرا عمر رفتھ کو آواز دينا

مختيارڪار جي مانيءَ تي اسان کي ٻوڙ پلاءِ سان گڏ نيٺ ٿري کاڌو ڪنيون، ڏونرا ۽ ڇيڙ به کارايا ويا. مان پانيان ٿو ته ڏورن جي ڪٿاڻ ۽ ڇيڙن جون تريل ڪچڙيون به هيون. جيتوڻيڪ مانيءَ کان پوءِ مونکي جهليائون ته ٻاهر پٿر ۾ نه وڃ چو ته ٻاهر ڪنهن لُنڊيءَ، ڪپر، ٻه مُنھين، گهوڙيال يا ٻئي سُڙي جو پوڻ ٿي سگهيو، پر چند انسان کي ائين چڪي ٿو، جيئن گھنگھر سان ٻانهي کي چڪبو آهي. مونکي پونم جو چند ڏاڍو وڻندو آهي. ان جا سیتل ڪرڻا من ۾ سُتل سور جاڳائيندا آهن. ڪيڏون نه سارون انهن ڪرڻن مان تيرن وانگر اينديون آهن جي من کي بي چئن ڪنديون آهن!

ان ڏينهن الهڙ جواني پئي ياد آئي. مان جڏهن به شڪاپور ۾ بهار جي مند ۾ هن جي گهر ويندو هوس، تڏهن لکيدر تان رابيل جون ڪنديون وٺي ويندو هوس ۽ اسان چانڊوڪيءَ ۾ واڻ جي ڪٽ تي اڪٽ ڳالهيون ڪندا هياسين تان جو رات جا ٻه وڃندا ها ۽ مان گهر موٽي ويندو هوس. ريشم مونکي گهڻيءَ جي موڙ تائين ڇڏڻ لاءِ ايندي هئي. ساري دنيا ننڊ ۾ آلوٽ هوندي هئي پر ريشم کي پوءِ هوندو هو ته اهڙي اوڀري وقت مونکي هن جي گهر مان نڪرندو ڏسي، غلط فهميءَ ۾ هن جو ڪوئي مائٽ مون کي ڪارو ڪري نه ماري وجهي. هُن اهاڳالهه مون سان ڪيئي ڀيرا ڪئي هئي ۽ چيو هيائين ته ”ساجهر گهر ويندو ڪر، ائين هئو“

مئو تاري نڪرڻ چڱو نه آهي.“ پر چاندوڪي ۽ پيار کي چقمق جي ڪشش هوندي آهي. انسان ڪٿ جي ايس تان اٿي نه سگهندو آهي ۽ ڪوئي زنجير هن کي اُن سان جڪڙي ڇڏيندو آهي. وقت کي چڪور جا پر هوندا آهن، ڏاڍو تيز اڏامندو آهي، پر ٿڪجي نه ٿڪبو آهي. گوشتي جي فائوسٽ تڏهن ته ميفسٽوفلس جي اڳيان اها اڇاڪئي هئي ته مون کي جواني موٽائي ڏي! هاڻي ته مرحوم مون کي ائين ياد ايندي آهي جيئن جهڙ ۾ تارا هوندا آهن. هوءَ هن ڌرتيءَ تي ٻئي ڪنهن گهر تي آهي يا اُٺلو سرشتيءَ ئي ڪنهن ٻيءَ ۾ آهي، اهو ڪيئن چئجي! ڪوئي وڃي موٽيو ته نه آهي جو ڪنهن جو ڏس ڏئي سگهي، پر دل چئي ٿي ته هن کان اڳتي به اڪٽ زندگيون آهن، جي کڻي نه کڻيون آهن.

مٺيءَ ۾ اُن رات مان ڪافي دير تائين اڱڻ ۾ تهلندو رهيس. مون ساري زندگي نند تمام گهٽ ڪئي آهي ۽ هڪ نظر ۾ پنهنجن چپرن کي ڪنهن مزدور جي ڳورين ڳوٺين سان تشبيهه ڏني آهي. ان کان وڌيڪ سچي تشبيهه مون سڄيءَ شاعريءَ ۾ نه ڏني آهي. هن عمر تائين مان رات جي ٻي ٽين بجي تائين لکندو آهيان. تڏهن ته جواني هئي جڏهن مان مٺيءَ ۾ تهلي رهيو هوس ۽ ڪجهه ڏينهن اڳ مون پنهنجي تازي وائي ”دلڙي ٿي ديواني ڙي“ لکي هئي. ان رات مون کي پڌر ۾ ڪوئي سڀ نظر نه آيو. دراصل مون کي خاطري هئي ته مقدر منهنجي حصي ۾ جا شاعري ڏني آهي، اها جيستائين مان لکي پوري نه ڪندس، تيستائين نه مرنديس. مان ڪيترا ڀيرا موت جي منهن ۾ وڃي بچي ويو آهيان ۽ منهنجو وار به ونگو نه ٿيو آهي. اهڙو ڪجهه ذڪر ”ڪتين ڪَر موڙيا جڏهن“ جي پهرين ڀاڱي ۾ (مهاڳ ۾) ڪيو آهي. وڌيڪ ٻئي ڪنهن ڪتاب ۾ لکندس.

انهيءَ مختيارڪار جو نالو وسري ٿو وڃي. نه وري جمال ۽ ابراهيم کي ياد آهي. رشيد پٽي وڃي پنهنجي رب کي پهتو آهي. هُن اسان کي ٻڌايو ته جي اسان ساجهري سويري گهران نڪرنداسين ته ڪوهن تي نهايت خوبصورت نظارو نظر ايندو. ان ڪري مان صبح جو چئين بجي اُٿي، ڇهين بجي تائين وهنجي سُهنجي تيار ٿي ويو هوس. چار ڪلاڪ نند منهنجي اڳتي سفر لاءِ نئين جلاڻو مادي (re-fueling) لاءِ ڪافي هئي. ڪنهن وقت مون سوچيو آهي ته جي زندگي ايتري

مختصر آهي ته انسان نند ڇو ٿو ڪري؟ منهنجو وس پڇي ته جيڪر نند نه ڪيان نند ته موت جي پيٽ آهي. ماڻهو صدين جي پُل پلڻيان ۾ گم ٿي ٿو وڃي، انهيءَ ڳوڙهيءَ ڳجهارت ۾ جنهن جي ڪائي پڇڻي نه آهي. پر ڇا ڪجي، نند سمند جي وير وانگر هر شيءِ واري ٿي وڃي. اها ته موت جي تختي تي به اچي وڃي ٿي. مونکي هن وقت شهيد ٿئي جي پوئين رات ياد اچي رهي آهي. چون ٿا ته هن ڏاڍي گهري نند ڪئي هئي ۽ قاسيءَ کان اڳ هن کي فقط هڪ خواهش هئي ته ڏاڙهي ڪوڙي ونان. هو زندگيءَ ۾ نهايت خوبصورت هو ۽ هن نه ٿي چاهيون ته هو موت کي ڪو جهو نظر اچي. شايد ڪمال اتاڻرڪ به ساڳي حالت ۾ هجي ها ته اهڙيءَ خواهش جو اظهار ڪري ها. ملائڪن سان ملاقات لاءِ ماڻهوءَ کي منهن تي ملائڪ وارو ڏيکُ هجڻ گهرجي. هو به مون وانگر نند ۾ وقت ضايع نه ڪندو هو. ايوب خان کي استعفا ڏئي جڏهن هن اليڪشن لاءِ دورا ڪيا، تڏهن هو نند فقط پنهنجيءَ ڪار ۾ هڪ شهر کان ٻي شهر ڏانهن ويندي ڪندو هو. شايد هو به مون وانگر محسوس ڪندو هو ته نند هئي! هڪ فضول شيءِ آهي. زندگي نيٺ ته ڪنهن قاتل پاتل وانگر ڦٽي ڪرڻي آهي. اُن مان جيترو ڍڙ ڪجي، ڪري ونجي. چون ٿا ته هن ۾ ڪمزوريون هيون، هونديون. چون ٿا ته هن جو نصب العين صحيح نه هو هوندو. مون ته جڏهن به هن کي ڏٺو هو، هڪ تروتازه گلاب وانگر ڏٺو هو ۽ چون ٿا ته موت ۾ به هو ائين لڳي رهيو هو جڻ تازو ڪنهن هن کي ٿاريءَ تان ڇڳو آهي. ذاتي زندگي اُن دور ۾ اسان ڪنهنجي ڏني هئي؟ چرچل جي، ڊيگال جي، روزويلٽ جي، اسٽالن جي، مائو جي، سوئڪارنو جي، مارشل ٽيوٽو جي؟ ڪهڙي ليڊر جو ڪوئي صحيح اکين ڏٺو شاهد آهي. تاريخ نويسن هنن جون زندگيون ڪنهن رليءَ وانگر ڏينهن ڏينهن جون چٽيون ڳنڍي جوڙيون آهن. پوءِ به ڪهڙي تاريخ نويس کي خبر آهي ته هو رات ڪيئن گذاريندا ها؟ جيڪي ڳالهيون اسان هن جي باري ۾ ٻڌيون آهن، ممڪن آهي ته ڪوڙيون آهن. هن جي پوئين قيدوبند جي باري ۾ جيڪي ڄاتو ويو آهي. انهيءَ مان ته ظاهر آهي ته هن عزت جي موت کي ذلت جي زندگيءَ تي ترجيح ڏني هئي.

هو بنيادي طرح هڪ عملي فلاسفر هو. سقراط وانگر مُرڪندي هيملڪ پي سگهندو هو. اطالوي شاعر ۽ مفڪر برونو وانگر، شعلن جي لپيٽ ۾ اچي، خوشيءَ سان شعلو ٿي سگهندو هو. پروانا پنهنجي تقدير تي نه روئيندا آهن. قاضي عابد مون کي هن جي سپريم ڪورٽ ۾ ڪيل آخري تقرير ٻڌائي هئي، جنهن جا پويان لفظ اهي هئا ته: ”ماءُ لارڊ! جي مان واجب القتل آهيان ته منهنجي مٿي کي منهنجيءَ ڪمر وٽان ڪپيو وڃي، جيئن هن وقت تائين جيڪي سر ڪپيا ويا آهن، انهن کان منهنجو سر اوچو نظر اچي.“

هي انا هئي يا هماليه جي چوٽي اٿنا پورنا هئي! مون شاعري لکي آهي، هن جي زندگي شاعري هئي. هن جو موت به هڪ شاعر جو موت هو، نه هن جو موت خود هڪ خوبصورت نظم هو، اهڙو نظم جو شيڪسپيئر جي ڪنهن به ڊراما ۾ ڳاتو نه ويو آهي ۽ سياست جي ڊراما جو هڪ اٿوٽ انگ ٿي چڪو آهي. هر انسان ۾ لڳايون آهن، هن ۾ به هونديون، ماڻهو لڳائيءَ جو تاجي پيٽو آهي، پر مون هن جون فقط چڱايون ڏنيون هيون، هن سان گڏ ساهيوال جيل کان ٻاهر ۽ جي بيو نه ته منهنجي هڪ مرثئي جو حقدار هيو، جو مان هن تي لکي چڪو آهيان، جو پنهنجي نوعيت جو واحد مرثيو آهي ۽ عابده پروين ڳائي چُڪي آهي: واويلا وڻڪار.....

۽ نه طنز ڪندي ڪنهن باعصمت عورت کي گيٽ ڪيپر (Gate-keeper) ڪوٺيو آهي. هن وقت مون کي احساس آهي ته جنسي بغاوت جو دؤر مغرب ۾ ختم ٿي رهيو آهي. اُتي نوجوان قربت (Intimacy)، جوڙن جي ڳانڍاپي (Pair-bonding)، تعلقات قائم رکڻ (Working at relationships) ۾ اعتبار ڪري رهيا آهن. جنسي تعلقات ۽ سُپاءُ، گڻ ۽ لڇڻ، جهجهائيءَ ۾ گهٽ-اُڪاس کان وڌيڪ پاري ۽ وزنات سمجهيا ٿا وڃن، جنس جي خسيس - پٽي خلاف سخت رد عمل آهي. ان دؤر ۾ ته هينري ملر (Henry Miller) ۽ فرانسوا ساگان (Francoise Sagan) جي آتم ڪهاڻين ۽ ناولن مغرب جي ذهن کي ڪافي لوڏي وڌو هو، جنهن جو ڪنهن حد تائين برصغير جي پڙهيل ڳڙهيل طبقي تي به اثر پيو هو. جيتوڻيڪ ڪافي وقت پوءِ هينري ملر پنهنجي انٽرويو ۾ چيو هو ته: ”انسان کي ايتري جنسي آزادي

ملي چُڪي آهي جو ان تي وڌيڪ لکڻ فضول آهي.“ ۽ خط سرطان (Tropic of Cancre) ۽ خط جدي (Tropic of Capricorn) ۽ جنسي بي راهه رويءَ جي ٻين ڪتابن جو عظيم مصنف ان ڪري خاموش ٿي ويو هو. پاڪستان کان اڳ ته اسان جي ذهنن ۾ ڪرشن چندر، راجيندر سنگهه بيدي، عصمت چغتائي ۽ سعادت حسن منٽو، سرايت ڪري ويا هئا ۽ اڃا تائين انهن جو نئون، خوبصورت ۽ نهايت مهانگيون اشاعتون نڪري رهيون آهن. ان دؤر ۾ مون ۾ پاڪيزگي ۽ گناه لاءِ ڪشمش هڪٻئي سان مُندو اٽڪائينديون هيون. ڪڏهن مان مڙي ويندو هوس ۽ ڪڏهن ماڪيءَ ۾ مک وانگر ڦاسي پوندو هوس پر مان ايمانداريءَ سان ٿو چوان ته ٿر ۾ مون کي هر عورت مارئي لڳي رهي هئي، بي بي حوا جي ڌي جنهن تي انجیر جو پن مون کي وڻي رهيو هو.

¹⁴ سميٿل بٽلر (1835ع کان 1903 تائين): انگريز نثر نويس

جواني ديواني ٿئي ٿي. مان ڪو فرشتو نه آهيان، مون ۾ به انساني ڪمزوريون رهيون آهن. هڪ ڀيري مان بنگلاديش ۾ (جو اُن وقت اوڀر پاڪستان هو) رائٽرس گلڊ جي اجلاس مان اوچتو گم ٿي ويس ۽ ڪيئي سَو ميل دريائي سفر ڪري وڃي ڳلنا نڪتو هوس، جنهن جو تفصيلي ذڪر مون پنهنجي ڪتاب ”جي ڪاڪ ڪڪوريا ڪاڙي“ ۾ ڪيو آهي. ڳلنا کان پوءِ سندر بن گهمي، جتي نو سو واگهه هوندا هئا، مان موٽي ڳلنا آيو هوس ۽ ڊڪونا جهاز ۾ چاڻگام هليو ويو هوس. اتي مون ڊاڪٽر نعيم دريشاڻيءَ کي ميڊيڪل هاسٽل ۾ ڳولي لڌو هو، جو سنڌي شاعر هو ۽ منهنجو مداح هو. چاڻگام ۾ ڏاڍي بارش پئجي رهي هئي، مون نعيم وٽ سامان رکي، شايد هاسٽل ۾ ماني کاڌي. بارش ڪجهه گهٽ ٿي وئي هئي. مون کي عورت جي جسم جي ڏاڍي بک لڳي هئي، سو نعيم کي پاتر پاڙي (قحبه خاني) ڏانهن چڪي وئي ويس. اسان اڃا ان جو ڏس پئي پڇيو ته بارش زور سان ڀوڻ لڳي. اُن به منهنجي تشنگي دُور نه ڪئي. نيٺ هڪ جاءِ تي پهتاسون جتي بارش جو پاڻي نالا ڪري وهي رهيو هو ۽ رستي تان اُڪرڻ لاءِ وڏا تختا رکيا ويا هئا جن تان ڪي بنگالي اُڪري رهيا هئا. ٿوري پنڌ تي لائين ٽمڪي رهيا هئا، جن جي روشني تختي تي ۽ اُن جي هيٺيان پاڻيءَ ۾ جڳنو

جلائي رهي هئي، جتي لائين پري رهيا هئا، اها جاءِ پاتر پاڙو هئي، جنهن جي تلاش ۾ اسان مٿن تي برساتون رکي خوار خراب ٿياسين. مان ته ذري گهٽ تختي تان پاڻيءَ ۾ ڪريو هوس، جو هڪ فوت ويڪرو هو ۽ اُتان هڪ ماڻهو به مشڪل سان وڃي ٿي سگهيو. جڏهن اسان تختي تان لٽاسون ته ٿلهي تي پنهنجي پنهنجي ڪمري ڀرسان بيسپائون (بنگاليءَ ۾ وئشيانن کي چئبو آهي) وينيون هيون. سانوريون، سلوٽيون، شرت چندر چئترجيءَ جي ناولن جي ڪردارن وانگر. مون هڪ کان پڇيو ته ”گهڻو وندينءَ“ چيائين ”تي رپيا“ اوچتو مون کي هن جي بي وسي ڏسي هن تي ايترو رحم آيو ۽ پاڻ کان ايتري نفرت ٿيڻ لڳي جو مون نعيم کي چيو: ”مان تڻگور جي ديس جي توهين نه ٿو ڪرڻ چاهيان. هل ته موٽي هلون.“ نعيم منهنجو ردِ عمل ڏسي خاموش ٿي ويو ۽ اسان وري ساڳئي تختي تان مٿي تي برساتون وجهي موٽي آياسين. پوءِ مون نعيم کي رخصت ڏني. سکر موٽي مون بنگلاديش جي وئشيا کي ڪام ڏينوءَ سان تشبيهه ڏني، هن تي هڪ نظر لکيو هو جو منهنجي ڪتاب ”ڪلهي پاتم ڪينرو“ ۾ شايع ٿيو هو.

ان سفر دوران مون کي قدرت الله شهاب جو خط هيو، جو رائيٽرس گلڊ جو سيڪريٽري جنرل ۽ صدر ايوب جو سيڪريٽري هو، ته هر ڊپٽي ڪمشنر مون لاءِ رهائش جو بندوبست ڪري، چوٽه مان پاڪستان رائيٽرس گلڊ جي مرڪزي ڪاميٽيءَ جو ميمبر آهيان. سو آئون چاڻگار جي انهيءَ ڊپٽي ڪمشنر سان ملاقات ڪئي، جنهن کي چمڪا ۽ ماڳه قوم جي ماڻهن کي، انهن جي گهرن ۽ ٻنين لاءِ عيوضو ڏيڻو هو، جن جا گهر ۽ ٻيون ڪرنافليءَ نديءَ مان ٺهيل ڊيم (Dam) جي وچ ۾ اچي ويا هئا. رات مون هن جي بنگلي تي کاتي. ڪچهري مندي هن مون کي ٻڌايو ته ڪرنافليءَ جي ٻيءَ ڀيري تي چڪما، ۽ ماڳه قوم جا قبائلي ماڻهو رهندا آهن. هن کي صبح ساجهري سمپان (بيٺريءَ) تي ٻيءَ ڀيري وڃڻو پوندو، چوٽه هن کي ڪجهه ماڻهن کي عيوضو ڏيڻو آهي، جن جا گهر پائجي ويا آهن. هن مون کي هلڻ لاءِ دعوت ڏني، پر فقط هڪ ڳالهه کان جهليو ۽ چيائين: ”ڪنهن عورت کان هن جو نالو نه پڇجانءِ.“

ٻئي ڏينهن اسان سڀيان ۾ سوير 7 بجي نڪتاسين. جڏهن سڀيان (پورو ياد نه آهي سڀيان هئي يا ٺوڪا هئي) ۾ بيءَ ۾ چمڪا ڳوٺڙي جي ڪناري پهتاسين ۽ جڏهن سڀيان مان ڪناري تي لٽاسين تڏهن مان اهو ڏسي حيران ٿي ويس ته ڪي ننگيون عورتون ڪناري تي سنان ڪري رهيون هيون ۽ ٻيون وري ڪپڙا ڌوئي رهيون هيون پر انهن کي به رڳو ننڍڙو پوتڙو ٻڌل هيو ۽ هنن جو ٻيو سارو بدن ننگو هو. اسان هنن ڏانهن ڏٺو پر هنن اسان ڏي ڌيان نه ڏنو ۽ پنهنجي ڪم ۾ مصروف رهيون. اُهي سورنهن کان ويهن ورهين جون گوري رنگ جو چوڪريون هيون جن جا نڪ برمي چوڪرين جي نڪن کان ڪجهه بيٺا هئا، پر بُرا نه ٿي لڳا. هنن جون چاتيون پڪل الفنسو^[1] انبن وانگر هيون. اسان ٿورو اڳتي وياسين ته هڪ سورنهن سترنهن سالن جي چوڪري ڏني، جنهن کي رڳو هيٺ تي پوتڙو ٻڌل هو. هوءَ زيتوني رنگ جي هئي ۽ جنهن جون چاتيون لاڙڪاڻي جي پڪل زيتونن وانگر ٿي لڳيون، چرخو چوري ڪجهه ڪٽي رهي هئي. اسان هن کي گهوري ڏسندارهياسين. پر هن تي ڪوئي اثر نه ٿيو. مون ڊپٽي ڪمشنر کي چيو ته: ”مون کي بنگلاديش جي باري ۾ ڪجهه لکڻو آهي، سو تون هن جو نالو پڇج!“ ڊپٽي ڪمشنر ورائيو: ”مون تو کي اڳ ۾ چيو هيو ته ڪنهن به چوڪريءَ کان نالو نه پڇجانءِ.“ مون ضد ڪيو ته هُن چوڪريءَ کي بنگاليءَ ۾ ڪجهه چيو. هوءَ اسان کي گهوري وٺي پڳي. مان وائڙو ٿي ويس ۽ ڊپٽي ڪمشنر کان پڇيم ته: ”تو هن کي بنگاليءَ ۾ ڇا چيو جو هيءَ وٺي پڳي.“ هن جواب ڏنو ته: ”تنهنجي اصرار تي مون کيس چيو ته مهمان نالو پڇي رهيو آهي. ان مان سمجهو ته تون هن ۾ دلچسپي وٺي رهيو آهين، ان ڪري هوءَ پڇي وئي. بيءَ ڪنهن چوڪريءَ کان نالو نه پڇجانءِ.“

ايتري ۾ اُتان جي چڪما قوم جو مڪي اچي ويو. ڊپٽي ڪمشنر هن کي چيو ته: ”هو تري ديوراءَ کي گهرائي“ جو چڪما قوم ۾ ماڳهه قوم جو مها منٿري هيو (هن کي پوءِ پاڪستان ۾ اقليتن جو وزير ڪيو ويو ۽ شايد بنگلاديش جي قيام کان پوءِ ڪجهه وقت پاڪستان جو وزير هيو). تري ديوراءَ هڪ ٽوئنگ (لڪڙين

جي اڏيل ڇپري) تان چوڌاري نظارو ڏيکاريو. سڀئي ننڍيون وڏيون ناريون پوتڙا
بتل هيون. اسان به انهن جي برهنگيءَ تي هري

مري ويا هئاسين. دراصل لباس کي عيب ڍڪڻ لاءِ ايجاد ڪيو ويو هو، پر اهوئي
انسان جو وڏو عيب آهي ۽ هن ۾ غلط جذبات جو باني آهي. انسان ننگو آيو
آهي، ننگو وڃڻو آهي، جي ننگو زندگي گذاري ته ڪهڙو فرق پوي ٿو؟ درخت
لباس نه ٿا پائڻ، پکي پڪڻ لباس نه ٿا پائڻ، جيت جڻيا لباس نه ٿا پائڻ ۽ نه ٻيو
ڪوئي ساهوارو آهي جو لباس ئي پائي ٿو. مان پنهنجي ٿري پيس سوت کي
نفرت سان ڏٺو. تري ديوراءِ مون کي مقامي شراب جون ٻه بوتلون تحفي طور
ڏنيون. اهو اتان جي جڙي ٻوٽين جو شراب جڏهن مون پيتو تڏهن خمار ته
ڪيائين پر صبح جو مون کي چئين بجي جاڳ ٿي، مون ائين محسوس ڪيو ته
مون تان ساري سفر جو ٿڪ لهي چڪو هو ۽ مون ۾ جواني اچي وئي هئي. مون
ڊپٽي ڪمشنر کي چيو ته هو مون کي ڪريٽ بوتلن جو گهرائي ڏي، پر هن چيو
ته ڇاڻگام تائين پهچڻ لاءِ مون کي 45 ميل پهاري علائقي مان وڃڻو پوندو ۽
چپي چپي تي ايڪسائيز پوليس وارا نه رڳو اهو شراب ضبط ڪري وٺندا، پر
مون کي به تڪليف ۾ آڻيندا. بنگلاديش جون ڪجهه ڳالهيون مون پنهنجي
ڪتاب ”جي ڪاڪ ڪڪوريا ڪاپڙيءَ“ ۾ لکيون آهن.

جڏهن مان ڇاڻگام جي پهاري علائقي مان موٽي رهيو هوس ته مون کي ڪلپنا
دت ياد آئي هئي، جنهن ”ڇاڻگام جا انقلابي“ ڪتاب لکيو آهي. منهنجي دوست
لچمڻ ڪومل آمريڪا ويندي، جڏهن پاڪستان ۾ ٽرئزنٽ ويزا تي ترسيو هو،
تڏهن منهنجي گهر آيو هو ۽ مون کي ٻڌايو هيائين ته قرات العين حيدر ۽ ڪلپنا
دت ٻئي پوڙهيون ٿي چڪيون آهن ۽ هن جون پاڙيسريائون هيون. ڪلپنا غالباً
85 ورهين جي هئي ۽ پنهنجي ماضيءَ ۾ رهندي هئي. مان اڄ سوچيان ٿو ته
ڪير ٿو چوي ته ماضي مري ٿو وڃي؟ دراصل ماضيءَ جي ياد اسان جي وجود جو
حصو ٿي وڃي ٿي ۽ اسان جي حال ۽ مستقبل کي آسان بنائي ٿي. انت حال ۽
مستقبل به ماضي ٿي وڃن ٿا ۽ تنهن ياد رهجي وڃي ٿي. اڪثر اوقات اها به نه ٿي
رهجي. سَمءُ برهمڻراوانگر گجگات ڪندو وڃي رهيو آهي، جا هر شيءِ کي پاڻ

سان لوڙهي، انت سمنڊ ۾ سمائي ڇڏي ٿي. ”انسان فاني، الله باقي“ الا! مون اها ست ”ڀونري پري آڪاس“ ۾ ڦيرائي ڇو هئي؟
 بهتر آهي ته وري ٽپي ڏئي، ٿر جي ڪنهن گِرڻ مان ٻاهر نڪران! لارنس آف عربييا کي اها خبر نه هئي ته وقت به گِرڻ وانگر آهي، جا کي کي انسان ڳڙڪائي نه سگهندي آهي ۽ هُو ان ۾ ٽپو ڏئي، آسانيءَ سان ٻاهر نڪري سگهند آهن!

اسان پوءِ مٺيءَ کان اسلام ڪوٽ وياسين، اُن ”اسان“ جو لفظ جو ڦهلاءَ به ضروري آهي. رشيد ڀٽي مون سان ان سفر ۾ گڏ هو، سکر ۾ وڪالت ڪندو هو، هن جا نقري قهقها اسٽاڪ مارڪيٽ ٿرٿلي ۾ وجهي سگهندا هئا. هو مون سان نه رڳو هندستان ۾ 1963 ع واري سفر ۾ ساڻ هو، پر پاڪستان ۽ سنڌ ۾ به ڪيئي ڀيرا سفر ۾ ساڻ هو. هن راتين جو پورهيو ڪري منهنجي ڪتاب ”خط، ايترويو ۽ تقريرون“ جي پاڳي ٻئي تي ڊگهو مهاڳ لکي پاڻ کي ٽڪائي وڌو. اڳ ئي هو ذيابطيس جو مريض هو پوءِ ته هن جي شگر ليول ايترو ڪري پئي جو هو ائمبيولينس ۾ ڪراچي پهتو مَس ته گذاري ويو. هن جي موت تي مان ڊانڊيون ڪري رنو هوس. هو منهنجو، ربانيءَ ۽ تنوير جو گهرو دوست هو ۽ ماهتاب محبوب سان به هن جي عليڪ سليڪ هئي ۽ جڏهن حيدرآباد ويندو هو ته هن جي گهر رهندو هو. هن جي ڪردارنگاريءَ لاءِ هڪ پوري ڪتاب جي ضرورت آهي.
 محمد ابراهيم جويو ڄاتل سڃاتل شخصيت آهي. هن ”شاهه، سچل، سامي“ ڪتاب لکي سنڌ تي ٿورو ڪيو ۽ سنڌ ادبي بورڊ جي سيڪريٽريءَ جي حيثيت ۾ بي بها ڪم ڪيو آهي. ڪيئي ٻيا ڪتاب هن سنڌيءَ ۾ ترجمو ڪيا آهن ۽ جي. ايم. سيد جي ڪتابن کي به نظرثاني ڪري، انهن کي ترتيب ڏني آهي. منهنجي ڌيءَ ياسمين هن جي فرزند مظفر علي جويو سان پرڻيل آهي، جو آبپاشيءَ جي محڪمي ۾ ايڪس. اي. اين آهي. جويو صاحب هن وقت اُڻياسي ورهين جو آهي، اسان سن چائيتاليهه کان دوست رهيا آهيون ۽ اميد آهي ته آخري دم تائين نڀائي وينداسين. تازو هن ساميءَ تي ٻه نهايت خوبصورت جلد ڇپايا آهن، (وقت وڻي ڏني ته تفصيل اڳتي لکندم) جي ڦڙڪي جي باڪس ۾ بند ڪيا ويا آهن ۽

جن تي خرچ سمورو راڪ هائوس واري شري دولت مهتاڻيءَ ڪيو آهي. دولت جي جاءِ تي ان ڪتاب جي باري ۾ هڪ نشست رکي وئي، جتي مون ڪلاڪ کان مٿي تقرير ڪئي، جا منهنجي پهرين اٽڪيل تقرير هئي. پهريون ڀيرو مون کي احساس ٿيو ته مان سنڌيءَ ۾ به ايتريءَ روانيءَ سان ڳالهائي ٿو سگهان، جيتري روانيءَ سان عدالتن ۾ انگريزي ۾ ڳالهائيندو هوس.

هڪ ڀيري مون هڪ خون جي ڪيس ۾ رها ٿيل ملزمن خلاف ڪيل اپيل ۾، هاءِ ڪورٽ جي جسٽس تنزيل الرحمان وٽ ٿي ڏينهن ساندهه تقرير ڪئي، ته هن مون کي چيو ته خدا جو شڪر ڪر جو توکي هن عمر ۾ به ايتري سگهه ڏني اٿائين، جو ساندهه ٿي ڏينهن ڳالهائي سگهيو آهين. ٻي طرف کان وڪيل جناب آفتاب آخوند هو جو نواز شريف جي حڪومت ۾ سنڌ هاءِ ڪورٽ جو ايڊوڪيٽ جنرل هو. اپيل مون کڻي، جيتوڻيڪ آفتاب هڪ نهايت تيز ماهر قانون آهي ۽ هن جي تقرير ۾ نه رڳو رواني پر گهرائي به آهي. قضا الاهيءَ مان ٽئين ڏينهن تي بيمار ٿي پيس، وڪالت تالان والان ٿي وئي ۽ گذريل پنجن سالن کان ڪراچيءَ ۾ گوشه نشين آهيان. رڳو لکندو پڙهندو آهيان. اهو قضا الاهي مون هڪ گهوٽڪيءَ جي رائيٽر ڪنستبل جون لکيل ايف. آءِ. آر پڙهي سڪيو هوس. جڏهن به ڪوئي خون ٿيندو هو ته واقعي کان اول ”قضا الاهي“ لفظ ايف. آءِ. آر ۾ ڪم آڻيندو هو. مثلاً:

”جوابدار ڪمند جي پوک ۾ لڪا وينا هئا. قضا الاهيءَ سان مقتول به انهيءَ جاءِ وٽان لنگهيو ۽ جوابدارن هن تي آسانيءَ سان فير ڪيو.....“

جڏهن مون اخبار ۾ تازو پنهنجي نوجوان دوستن فقير محمد لاشاري ۽ اسماعيل اديجي جي حادثي ۾ موت جي خبر پڙهي ته ٿڌو ساھ پري، اهي اڌ اڪري پوليس منشيءَ جا لفظ اُچاريا، ”قضا الاهي....“ ۽ پوءِ منهنجي اکين ۾ ڳوڙها اچي ويا.

منهنجي وڪالت جي تجربن لاءِ هڪ جدا ڪتاب جي ضرورت آهي، ان ڪري زير تصنيف موضوع تي موٽي ٿو اچان. اسان ٻئي ڀيري منيءَ نه ترسياسين ۽ سڌو اسلام ڪوٽ مڪي نهال چند وٽ وياسين، جو اُتي ڊسٽرڪٽ ڪائونسل جو

جيئرمين هو ۽ ڊپٽي ڪمشنر محمد اسماعيل نون جو دوست هو، جيڪو ان تر جو زميندا هو ۽ منهنجو به واقف هو. آگسٽ جو مهينو هو، ٿر ۾ برساتون پئجي رهيون هيون. اتر ۾ بڪرار ڪنوڻ ڪجي رهي هئي. ساري زمين وارياسي هئي ۽ پاڻي ائين ٿي ڇهي وئي، جيئن ڪنهن محبوبا جا چپ چمندي ڪو ڪڪ نه ٿيندو آهي. هڪ پيري مون ڪنهن کي اونهي گهري چمي ڏني هئي ۽ اهو سوچي منهنجيون اکيون پرڃي آيون هيون ته هن جو ساٿ ڪيستائين رهندو!

اسلام ڪوٽ ڏانهن رستي تي برسات ٻنيون لوڙهي رهي هئي ته ڪنهن چيو ٻنيون لڙهيون ته ڇا، گاهه ته ٿيندو! بارش جي تيز وهڪري پٽن جي پاسن ۾ ڌڙ ڪري ڇڏيا هئا. پوءِ به پٽ جي منهن وٽان شروع ٿيندڙ زمين جنهن کي ”ٻڪڙ“ ٿي چيائون ۽ ”پوچاندو“ جتي پٽ پڇاڙي ٿي ڪئي يا اُپي پٽ جنهن کي ”نوڻ“ ٿي چيائون، گاڏين هينان ائين لڳي رهيو هو جڻ گاڏيون ڪنهن قالين تان وڃي رهيون هيون. ان کان هڪ ڏينهن اڳ جڏهن ڏيپلي کان موٽيا هئاسين، تڏهن سج دير سان اُڀريو هو ۽ اسان ”ٿڙڪول“ ۽ ”گوچار“

جا نظارا ڏٺا هئا. ”ٿڙڪول“ پٽ جي انهيءَ پاسي کي ٿي چيائون جتي سج اُڀرڻ سان اُس جو تڙڪو ٿي پيو ۽ ”گوچار“ پٽ جي ان پاسي کي ٿي چيائون جنهن جو سج لٿي مهل پويون شعاع پئي پيو. اسلام ڪوٽ ڏانهن ويندي اسان ڏٺو ته ٿرايون ۽ توپاءِ ڏبا پاڻيءَ سان پرڃي ويا هئا. اسان جي ساٿي چانگ اسان کي ٻڌايو ته ماڻهو اهو پاڻي پيئندا رهندا آهن، توڙي اهو ڪنو ٿي ويندو آهي ۽ ان ۾ ڪيڙا پئجي ويندا آهن. ڪيڙي نه ڏک جهڙي ڳالهه آهي!

اسلام ڪوٽ ۾ نهال چند سان هن جي اوطاق تي ڪچهري ٿي. هن چيو ته ڪلهه کان ”آپوميو“ آهي يعني آڪاس جو رنگ گهاٽو نيرو ٿي ويو آهي ۽ ڪڪر هيٺ ٿا نظر اچن. اهي ٿري لفظ مون کي ايترو وڻيا جو منهنجي شعور کي ”جرهيڙيءَ“ وانگر پڙ ڏئي ويا. ”جرهيڙي“ قوس قزح کي چوندا آهن. پوءِ انهن لفظن مان ڪجهه لفظ مون ”وڇون وسڻ آيون“ ۾ ڪم آندا ۽ ڪجهه اڃا تائين ڪم آڻيندو رهيو آهيان ۽ منهنجي لغت جو حصو ٿي چڪا آهن. شاعري هونءَ ته شاعر جي تصور تي مدار رکندي آهي، پر هن جيڪي ڏيک ڏنا هوندا آهن يا هن

کي جيڪي تجربا ٿيندا آهن، سي ان تصور جي پس منظر ۾ لازمي طور هوندا آهن. جرمن شاعر رلڪي چيو هو ته:

”ڪڏهن ڪڏهن شاعر جي تجربن کي شاعريءَ ۾ اظهار لاءِ ٿيهر سال لڳي ويندا آهن.“

فرينچ شاعر بودليئر کي هڪ ڀيرو شوق ٿيو ۽ هو هندستان ۾ فرنيچ ڪالوني ”پانڊيچري“ ڏسي. پوءِ هو ان سفر لاءِ پاڻيءَ جي جهاز ۾ نڪتو، پر پونوچ سمنڊ ۾ جڏهن هن جو جهاز ماريشس ڀت پهتو تڏهن هو اُتي لهي پيو ۽ فرانس موٽي ويو. هن کي سفر سُقر ٿي نظر آيو، پر سمنڊ تي هن سج اُڀار جا جيڪي نظارا ڏٺا يا پاڻيءَ ۾ سج ٿڌڪو ڏيندي ڏٺو، اهي هن جي شاعريءَ ۾ واري واري سان تشبيهه ۽ استعاري جو يا ٻيو روپ وٺي، اظهار ٻار رهيا. ٿر ۾ غروب ۽ طلوع سان منهنجي شاعري به سٽي پئي آهي. ”ٿر سيمينار“ تي ٿيپ ڪرايل پنهنجي تقرير ۾ به مون ڪجهه اهڙي ڳالهه ڪئي هئي. جڏهن وائيس چانسلر هوس ته منهنجو من وارياسي وانگر هو جو برسات لاءِ سڪندو آهي. چارئي سال آسمان ۾ اڇاڻ تي مائل اوچائي نظر آئي هئي، پر شعر جي برسات نه پئي هئي. ڪڏهن ڪڏهن روح ۾ تاڙو تواريندو هو ۽ مور دانهون ڪندا ها، پر روح مينهن ڦڙيءَ لاءِ واجهائيندو هو. اهي نوڪريءَ وارا چارئي سال مون لاءِ اڳهاڙا سال هيا ۽ اهو محاورو ٿر ۾ ڏڪار لاءِ استعمال ڪندا آهن. مان هونءَ ته ڪڏهن به پٽائيءَ وانگر محسوس نه ڪيو هو ته:

”مون کي ڏنءُ ڏئي، ڊوليو ڍٽ قراريو“

آخر ميندرو مومل کان سواءِ ڇا آهي؟ ڇا هو کيس ڏنءُ ڏئي، ڍٽ ۾ قرار پائي سگهندو آهي؟ ڇا شاعر ذات کي ڇڏي چئن پائي سگهندو آهي. پر اهي چارئي سال مون تي مٿين سٽ چانيل رهي. مون پنهنجو ڏاڍو وس ڪيو پر نوڪري منهنجي وس جي ڳالهه نه هئي. وڪالت ۾ ڪيتريون به مجبور يون هيون، پر مان آزاد هوس، منهنجو روح آزاد هو، منهنجي شاعري آزاد هئي ۽ بقول حافظ:

فاش مي گويم و از گفتهء خود دلشادم

بندهء عشقم و از هر دوجهان آزادم.

ترجمو: (مان ڪليو ڳالهائي رهيو آهيان ۽ پنهنجي ڳالهه ۾ خوش آهيان، مان عشق جو بندو آهيان ۽ ٻنهي جهانن کان آزاد آهيان.)

ڪيترا نه وڪيل ۽ جج منهنجا وڪالت ۾ دوست هيا. ڪيترا نه پوليس ۽ جيل جا ۽ ٻيا آفيسر جي سکر جيمر خاني جا ميمبر ها، منهنجا واقفڪار يا يار ها! ڪيترا نه هاري ۽ وڏيرا ۽ شهري ڏندوڙي ۽ ڌڪاريل، لويل لتاڙيل عورتون منهنجون موڪل هيون. هو منهنجو جونيئر غلام مصطفيٰ! شاهه جو پوءِ سنڌ جو لا سيڪريٽري ٿيو ۽ جوانيءَ ۾ گذاري ويو، هو علي بخش ميمڻ جو انهيءَ سان گڏ رهندو هو ۽ هاڻي غالب خيري پور يونيورسٽيءَ ۾ سيڪريسي آفيسر آهي. جمال صديقي جو منهنجو ڪلاس فيلو ۽ ڪراچيءَ ۾ پارٽنر هو. جمال صديقي جو ذڪر نڪرڻ سان مون کي اها رات ياد اچي رهي آهي، جا اسان ٺٽي ۾ ابراهيم جوئي جي جاءِ تي گذاري هئي، جڏهن هو اُتي هيڊ ماستر هو. اسان شام جو مڪليءَ تان ڦري ڪنهن تلاءَ وٽ آيا هيٺاسين جڏهن اُن ۾ سج ٻڏي رهيو هو. پر تي وڻ بيٺا هيا، جن جا پاڇاوان تلاءَ ۾ پئجي رهيا ها. پوءِ مون ۽ جمال ٺٽي جي موتي جا هار وٺي، ڏهين بجي رات تائين ٻنل ڳلين ۾ آواره گردي ڪئي هئي ۽ نيٺ هڪ ڳليءَ ۾ پنهنجي منزل مقصود تي پڳا هيٺاسين ۽ ٻه چنڊ جهڙا چهرا ساٿ ڪنياهيٺاسين. وڌيڪ ڇا چئجي؟ هن عمر ۾ ته جوانيءَ جون ڳالهيون زبان تي به آڻي نه ٿا سگهون! پر اها چانڊوڪي رات ۽ اُن ۾ ٿيل حادثا منهنجي شاعريءَ جو اڻوٽ انگ آهن. ڪيترا حادثا مون کي زندگيءَ ۾ پيش آيا آهن، گهٽ ۾ گهٽ انهن تي پڇي ٻولي رهيو آهي ۽ پنهنجا رنگين پر پٺاڻي رهيو آهي. ٺٽي ۾ مون کي پيو به ڏينهن نه وسرندو جڏهن مون جمعيت الشعراءِ ۾ ٻاوهين ورهين جي عمر ۾ ٻه ڪلاڪ جديد شعر وادب تي تقرير ڪري، اُن وقت حاضر غزل گو شاعرن کي چيو هو ته ”اوهان وقت وڃائي رهيا آهيو.“ تڏهن ابراهيم جي قوه جواني هئي. هن جي پهرين زال گذاري چُڪي هئي ۽ اڃا ٻي شادي نه ڪئي هيائين. هڪ شاگرد پنهنجي ڪافي خوبصورت بيوه ماءُ سان هن وٽ ايندو هو. (پر مان هن سان زيادتي ڪري رهيو آهيان، ڀل هو پنهنجي آتم ڪهاڻي پاڻ لکي.)

مرحوم جمال صديقيءَ کي ياد ڪري مون کي هن جو پاءُ قادر صديقي ٿو ياد اچي، جو هن وقت سنڌ گورنمينٽ ۾ لا سيڪريٽري آهي ۽ شمس صديقيءَ جو پاءُ آهي جا اردو اديب باقر رضوي چواڻيءَ ”اردو زبان جي نهايت باشعور ماهر آهي ۽ شايد واحد سنڌي عورت آهي، جنهن کي اردوءَ تي ايترو عبور حاصل آهي.“ قادر سان گڏ حبيب الله، نظام بلوچ (جي ٻئي سکر هاءِ ڪورٽ بار جا پريزيڊنٽ رهيا آهن، نظام ته پوءِ پليجي صاحب جي عوامي تحريڪ جو جنرل سيڪريٽري هو ۽ ويجهڙائيءَ ۾ اُن تان استعفا ڏني اٿائين) حبيب الله منهنجي پڦاٽ مرحوم صبغت الله جو پٽ آهي ۽ هن جو دوست محمود صديقي جو هاڻي مشهور ٿي. وي ايڪٽر آهي ۽ پياري سنڌي لهجي ۾ اردو ڳالهائيندو آهي، اُهي ڪڏهن مونسان ڪچهريون ڪندا ها. انهن سان ٻه پنجابي پيڻرون به صحبت ۾ شريڪ هونديون هيون، جي پنهنجيءَ ذات ۾ ڪائنات هونديون هيون ۽ مجسم هير وارث شاهه لڳنديون هيون.

مرحوم حنيف منگي جو به هاءِ ڪورٽ جي بار جو صدر هو ۽ تقرير ائين ڪندو هو جڻ یتيم جو مٿو ڪوڙي رهيو آهي ۽ جنهن مونسان صلاح ڪري پاڪستان جي اڳين پريزيڊنٽ ۽ هاڻوڪي سينٽ جي چيئرمين وسيم سجاد کي سکر بار ۾ گهرايو هو ۽ هن جو دوست ٿي ويو هو. منهنجو مرحوم دوست رشيد ڀٽي، جو وڪالت گهٽ ڪندو هو ۽ جنهنجون ٻيون مصروفيتون گهڻيون هونديون هيون. آغا بدر، جو منهنجو شاگر رهيو هو ۽ سکر جو مسولني هو، جنهن جو ذڪر مون ”ساهيوال جيل جي ڊائريءَ“ ۾ ڪيو آهي. هن جو پاءُ آغا سيف الدين جو سکر پيپلز پارٽيءَ جو اهم رڪن آهي، هن کي عجيب طنز ۽ مزاح جي حس آهي. جڏهن مون کي ون يونٽ دوران ساهيوال جيل ٿي موڪليائون ته سکر پوليس پيش ٿيڻ کان اڳ، مان سکر بار ۾ تقرير ڪري رهيو هوس، تڏهن هن چيو هو: ”شيخ صاحب، تون به بجليءَ جي تار تي گتار هلائي رهيو هئين! جهٽڪو اچي ويٺ.“

هن جي والد مرحوم خان بهادر نظام الدين خان کي به ساڳيو طنز جو حس هوندو هو، جو سلطان ڪوٽ جو وڏو زميندار هوندو هو. سنڌ جي پهرين گورنر سر

غلام حسين جو رشتيدار هو ۽ سکر ۾ نهايت خوشحال زندگي گذاريندو هو. هو وسڪي مٽيءَ جي ڪُمرِي ۾ پيئندو هو ته جيئن ڪنهن کي پتو نه پئي ته هو ڇا پي رهيو آهي. هڪ ڀيري منهنجو ۽ رشيد پٽيءَ جو دوست مقبول صديقي،⁷ جنهن سکر مان اخبار ”محفل“ ڪڍي هئي ۽ پوءِ روسي سفارت خاني ۾ ملازم ٿيو هو، جو ڪافي ٿلهو هوندو هو، جڏهن مون سان گڏجي مرحوم آغا نظام الدين وٽ چندي لاءِ هليو، تڏهن مرحوم هُن کان پڇيو: ”پٽ! تون ڇا ڪندو آهين؟“

مقبول جواب ڏنو: ”سائين! مان سکر ميونسپالٽيءَ ۾ ڪلارڪ آهيان.“
 ”ڪلرڪ؟“ مرحوم آغا چرڪ ڀري چيو: ”ايڏو ٿلهو!“ جواب ٻڌي مقبول کي همت ئي نه ٿي ته هن کان ”محفل“ لاءِ چئو وٺي.

هڪ ڀيري مان آغا صاحب وٽ ويٺو هوس. مون کان اڳ هُن وٽ هن جو هڪ هاري ويٺو هو، جو سلطان ڪوٽ مان هُن سان ملڻ آيو هو. اوچتو انهيءَ هاريءَ مرحوم خانبهار کي چيو: ”سائين! بک لڳي آهي، چار آنا ڏيو ته پڳڙا وٺي ڪاوان.“

خانبهار ٺاهوڪي موڙي تي ويٺو هو، تنهن کيسي مان پائلي ڪڍي، هُن ڏانهن ڦٽي ڪئي، جا رڙهندي وڃي پٽ سان لڳي. خانبهار ڏاڍو ڳورو مڙس هو پر پوءِ به پاڻ موڙي تان اٿي، هن اها پائلي ڪٽي هاريءَ کي هٿ ۾ ڏني هئي. مون کي سندس نهٺائي ڏاڍي ڏٺي هئي. جڏهن هاري پائلي ڪٽي هليو ويو تڏهن مون خانبهار کي چيو: ”سائين! اوهان پاڻ تڪليف ڇو ڪئي، پائلي هاريءَ جي ويجهو ته پئي هئي. هو پاڻ ڪٽي وٺي ها.“ خانبهار ٽهڪ ڏئي چيو: ”بابا! مون تڪليف پٽ جي رنگ بچائڻ لاءِ ڪئي. هاري هو بُکيو، سو رانيوٽا پائي پائلي ڪٽي ها ۽ منهنجي پٽ تي نئون ڌنل رنگ خراب ڪري وجهي ها.“ پوءِ هن نڪر جي ڪُمرِي ۾ اڌ پيگ وسڪيءَ جو وجهي، اُن ۾ پاڻي وڌو ۽ مونکي ڏنو.

خدا جي مرحوم تي رحمت هجي؛ هڪ نهايت خوش طبع انسان هو.
 آغا سيف الدين جو ٻيو ڀاءُ آغا نظر علي، جو سلطان ڪوٽ ۾ پنهنجي فصل جو حصو وٺي لنڊن هليو ويندو هو ۽ باقي سال اُتي گذاريندو هو. جنهن سان گڏ مون

سال 1976ع ۾ لنڊن جي هائڊ پارڪ ۾ ڪافي بيئر پيتو هو ۽ بين الاقوامي سياست تي بحث ڪيو هو. ڪهڙا نالا وٺي ڪهڙا وٺان. سائين شمس الدين، جنهن جي باري ۾ مون اڳيئي لکيو آهي، جو ذهن سالن کان اٿندي ويهندي استالن تي هڪ گار لاهيندو ٻي چاڙهيندو هو. هو پهريائين ولي خان جي نيشنل عوامي پارٽي سکر جو صدر هو ۽ پوءِ سکر جي ڊسٽرڪٽ پيپلز پارٽيءَ جو پريزيڊنٽ ٿيو هو ۽ ساڳي وقت نهايت مصروف وڪيل پڻ هوندو هو. هن ۾ سنڪي پٽو، طعنہ زنيءَ لاءِ رغبت هوندي هئي. تاريخ ۽ فلسفو هن جو مرغوب مطالعو هوندو هو. هن کي پنهنجي به سٺي لائبريري هوندي هئي، ول ڊيورانت جو مداح هو ۽ گهڻو ڪري هن جا سڀ ڪتاب پڙهيا هيا. هن مون کان راڌا ڪرشن جا هندي فلسفي تي انگريزي ڪتاب وٺي پڙهيا ۽ انهن کان بيحد متاثر ٿيو. جڏهن اسان کيس هلائي اچي بار روم ۾ ويهندا هياسين، تڏهن هو گهڻو ڪري سياست، تاريخ ۽ فلسفي تي ڳالهائيندو هو، جو ٻيا ٻڌي بور ٿيندا ها، جيتوڻيڪ مان کيس نهايت دلچسپيءَ سان ٻڌندو هوس. شروع ۾ مون سان گڏجي ”روشنِي“ اخبار ڪڍي هئي، جنهن ۾ هن پنهنجي ڪهاڻي ”فيروزان“ شايع ڪئي هئي. اها اخبار ”المنار“ پريس سکر مان نڪرندي هئي، جنهن جو مالڪ رشيد پٽيءَ جو پيءُ مرحوم مولوي عبدالحميد هوندو هو.

فتاح ملڪ جو مشهور شاعر ۽ منهنجو پاڙيسري وڪيل هو ۽ جو اڃا تائين منهنجي آفيس جي ڀرسان وڪالت ڪري رهيو آهي. سندرائي وڪيل هوندو هو، جو چڱو زميندار هو ۽ تفريحاً وڪالت ڪندو هو. مان کيس مرڪندي چوندو هوس: ”هن پاڪستان ۾ ٻه عجوبهءَ روزگار آهن. هڪ سندرائي، ٻي جنرل رائي (جا يحييٰ خان جي محبوبه هئي)“ هو اها ڳالهه خوش خلقي سان لنوائي ڇڏيندو هو. حليم پيرزادو جو اڳيئن سنڌ اسيمبليءَ جو ميمبر هو، هينئر تازو کيس سنڌ هاءِ ڪورٽ جي ايڊووڪيٽ جنرل جي عهدي تان هٽايو ويو آهي ۽ هن جو دوست امداد اعواڻ جو ڪيئي ڀيرا ڊسٽرڪٽ بار ائسوسيئيشن جو پريزيڊنٽ ٿيو هو ۽ پراوينشل بار ڪائونسل جو ميمبر هوندو هو ۽ هاڻي سينيٽر چونڊيو ويو آهي، سي به اهم وڪيل ها. انڪم ٽئڪس جو ماهر مرحوم ڪامريد عثمانجي جو

سکر نئشنل عوامي پارٽيءَ جو سيڪريٽري جنرل هو، نهايت پڙهيل ڳڙهيل مهاجر هو، جو اسان وانگر سنڌي ڳالهائيندو هو ۽ پنهنجي گهر جو نالو ”شانتِي ڪُنڇ“ رکيو هيائين. هو ڪميونسٽ هو ۽ ون يونٽ وقت به ٿي پيرا ڪامريڊ جتوئيءَ جي دعوت ڪئي هيائين. گل خان نصيرهن جو دوست هو ۽ ڪامريڊ نازش به هن جو دوست هو، جو سدائين اندر گرائونڊ هوندو هو ۽ جنهن کي لينن ڪٽ ڏاڙهي هئي ۽ هن وانگر لڳاتار پائپ پيندو هو. هميشه مزدور تحريڪ جا قصا ڪهاڻيون ايئن ٻڌائيندو هو ڄڻ ته اسان اندران در کي ڪڙو ڏئي بيٺا آهيون ۽ ٻاهران لينن در ڪڙڪائي رهيو آهي، ڇڙو در ڪولڻ جي دير آهي. هن وٽ ڊاڪٽر اعجاز، برڪت علي آزاد ۽ ٻيا ڪامريڊ به ايندا ها ۽ هو پنهنجي گهڻي ڪمائي ڪميونسٽ پارٽيءَ تي وڃائي ڇڏيندو هو.

غالب ڪامريڊ عثمانيءَ جي ذريعي منهنجي واقفيت عبدالغور عابد جوڻيجي سان ٿي هئي، جو ان وقت سکر ۾ انڪم ٽئڪس آفيسر هو. هو سنو شاعر آهي ۽ علم ادب سان هن جو لڳاءُ رهندو آيو آهي. سندس والد مرحوم مولوي احمد ملاح جو دوست هيو جو بدين جو هڪ صاحب طرز شاعر هو ۽ جنهن جي شاعريءَ ۾ درياھ جي رواني هئي. جوڻيجي صاحب مون کي احمد ملاح جا سڀئي ڪتاب تحفي طور ڏنا ها، جي مون غور سان مطالع ڪيا ها. هو هڪ موحد هو. حيرت جي ڳالهه ته اها آهي هن قرآن شريف جو سنڌيءَ ۾ منظوم ترجمو ڪيو هو ۽ سو به بيتن ۾! پر اهو ترجمو جوڻيجي صاحب مون کي نه ڏنو، ڇو ته ان وقت هن وٽ ان جي ٻي ڪاپي نه هئي. هاڻي جڏهن جوڻيجو صاحب، سنڌ جو انڪم ٽئڪس ڪمسنر ٿي ڪراچيءَ آيو ته هو ڪجهه وقت اڳ مون وٽ آيو هو. مون ڏٺو ته هن جو مذهبي مطالعو نهايت گهرو ٿي ويو آهي ۽ هو نبيءَ اڪرم صلي الله عليه وسلم ۽ حضرت علي ڪرم الله وجهه کان وٺي امام الهندي شاهه ولي الله ۽ هن جي فرزند شاهه عبدالرحيم تائين نهايت فصاحت سان ڳالهائي ٿي سگهيو.

هن مون کي ڳالهه جو ذري گهٽ تسلي بخش جواب ڏنو، جڏهن مون هن کي چيو:

”جوڻيجا صاحب! مون قرآن شريف ۾ ٻه ڀيرا پڙهيو آهي ته ”مان اوهان کي بار بار زنده ٿو ڪيان“ مذهبن جي تقابلي مطالعي وارا ان کي تناسخ جي نظرئي جي تائيد ٿا سمجهن. اوهان جو ڇا خيال آهي؟“

هن يڪدم جواب ڏنو،

”ائين نه آهي ته نند نديو موت آهي! ڪنهن کي خاطري آهي ته هو نند مان اٿندو به يا نه. سو الله تعاليٰ انسان کي جڏهن بار بار نند مان اٿاري ٿو، تڏهن ڄڻ هن کي بار بار زنده ڪري ٿو.“

ڪائنات جي وسعت تي ڳالهائيندي هن وڌيڪ چيو ته ”جيڪو قادر مطلق آهي، اهو هڪ ڌرتيءَ سان مطمئن هوندو؟ انهيءَ ڪروڙين ڌرتيون پيدا ڪيون هونديون، جتي ڏي شعور مخلوق رهندي هوندي.“

مون ٿورا آفيسر ڏٺا آهن جي هن وانگر مذهب تي ڳالهائيندا هجن. هن جي ويڃڻ کان اڳ مون کي اوچتو خيال آيو: ”جو قادر مطلق آهي، اهو وڏي موت مان به ته بار بار اٿاري سگهي ٿو!“

پر هن چيو ته، ”نه. اسلام تناسخ کي نه ٿو مڃي.“

ڪامريڊ رڪن الدين قاسمي به سکر ۾ وڪالت ڪندو هو. هن پوءِ پنهنجي نياڻي ڄام ساقيءَ کي نڪاح ۾ ڏني. ڪامريڊ حسن حميدي، جو نه فقط هڪ چڱو وڪيل هو، پر اردوءَ جو ڪافي چڱو ترقي پسند شاعر هو. هن کي اردوءَ تشبيهه ۽ استعاري تي وڏي مهارت هئي ۽ هن هڪ پورو نظم جو ڪتاب ڪامريڊ نذير عباسيءَ جي شهادت تي لکيو آهي. ڪراچيءَ مان نڪرندڙ رسالي ”طلوع افڪار“ جنهن فيض ۽ سبط حسن نمبر ڪڍيو هو، تنهن حسن حميدي نمبر به ساڳي آب تاب سان ڪڍيو آهي. ”طلوع افڪار“ مظهر جميل، مسلم شميم ۽ نڪهت بريلوي ڪڍندا آهن، جي منهنجا پراڻا دوست آهن. مظهر جميل مون سان گڏ سکر ۾ وڪالت ڪندو هو هاڻي يو. بي. ايل جو وائيس پريزيڊنٽ آهي، جنهن جو ڪنهن وقت صدر مقبول سومرو هيو، جو به پهريائين سکر ۾ وڪالت ڪندو هو رشيد ڀٽي ۽ حنيف منگيءَ جو گهرو دوست هو.

حسن حميدي منهنجو دوست ۽ ساٿي هو ۽ سٺو شاعر به هو. ان ڪري هن جا
ڪجهه شعر هيٺ ڏيان ٿو:

هي ششدر وقت ڪا بوڙها مورخ[2]،
نئي تاريخ ڪي اوراق هين يه.

مين اُن سي ملتا هون اڪثر²
پسيني ڪي هري ڪهيتي سي جو نغمه اُگاتي هين
زمين ڪا بوجهه اُٿاڪر موسمون ڪي ساڻه ڪهيتي هين
همين لکنا سگهاتي هين

هم ايڪ اندهي ڪنوين ڪي قيدي[3]
گرفتِ ديوار اتي محڪم
خيالِ جنبش سي جان نڪلي

انهيءَ ساڳيءَ نظم ۾ آهي:

اس ڪنوين ڪي منڊير پر اب
نئي درختون ڪي بازون مين
دهنڪ، شفق، تتليان شگوفي
نئي فضا باثمر بني هي
زمين قدمون ڪي هم سفر هين.

موت جس ڪو ڪهتي هي[4]
اڪ فريب محمل هي
موت ايڪ لمح هي

زندگي مسلسل هي
مين تمهاري پيڪر مين
ڪائنات فردا هون
مين ثباتِ عالم هون
مين حياتِ فردا هون
ميري پھول سي بچو!

تمهاري داد، تمهاري نانا، تمهاري ابو ني [5]
سب ني مل ڪر

نه جاني ڪٿي دنون ڪي اڏيتون سي
لهو ڪي دريا ڪي آبشارون سي
اپني اسلاف ڪي مزارون سي
بس ايڪ چڙيا دعا مين مانگي

نسيم بهار جي سي
تبسم لاله زار جي سي
ترنم صد هزار جي سي

ڪهان هي چڙيا
انوکهي چڙيا
ترنم صد هزار جي سي حسين چڙيا
همين بهي اس ڪي جهلڪ دکهادو

مين آج زندان ڪي تنگ ڪهولي مين سوچتا هون [6]
نه جاني ذهنون ڪي سادگي ڪو

ڪهانيون ڪي خمار آلود خواب گاهون سي
ڪس صدي مين امان ملي ڪي.

نظامِ جمهور ڪيا يهي هي؟ سرون په تلوار ناچتي هي،
هر ايڪ در پر، هر ايڪ گهر مين بلائي خونخوار ناچتي هي.
لب هون خاموش، تو زخمون ڪي دهن بولتي هيڻ [7]
بولني والي سر دارو رسن بولتي هيڻ.

حسن حميدي نه رڳو منهنجو دوست هو پر منهنجو پاڙيسري به هو. هُن جو گهر
۽ آفيس منهنجي پراڻي سکر واري گهر کان پنجاه قدمن تي هئا. هو ون يونٽ
واري دور ۾ ولي خان ۽ محمود علي قصوريءَ جي آل پاڪستان نيشنل عوامي
پارٽيءَ جو جوائنٽ سيڪريٽري هو ۽ اُن وقت ولي خان ۽ قصوريءَ جا مون سان
ڪافي تعلقات هئا. مرحوم ڊاڪٽر حُسان (ڪراچيءَ ۾ فيض واري اُردو ڪاليج
جي وائيس پرنسپال)، اجمل خٽڪ، گل خان نصير، حسن حميديءَ، مون ۽
ابراهيم جوڻي عوامي ادبي انجمن جو سکر ۾ گڏجي منشور ٺاهيو هو، جو
ضميمي جي حيثت ۾ هن ڪتاب سان گڏ آهي.

پراڻي سکر ۾ منهنجو گهر مهاجرن جي پاڙي ۾ هو. چوڌاري پنج هزار مهاجر
رهندا ها. هونءَ ته انهن سان رستو چڱو هوندو هو، وڪالت جي معاملي ۾ يا ٻيءَ
ڪم ڪار ۾ منهنجي مدد وٺندا ها. جيتوڻيڪ منهنجي خلاف پروپيگنڊا اها
هوندي هئي ته مان دهريو آهيان ۽ پراڻي سکر جي مسجد ۾ ڪڏهن به نماز نه
پڙهي اٿم ۽ نه ڪڏهن عيدگاهه ۾ ڏٺو ويو آهيان. ها! ڪڏهن ڪڏهن نماز جنازه
۾ شريڪ ٿيندو آهيان، جنهن ۾ جُھڪڻو نه پوندو آهي. دراصل مونڪي جوانيءَ
۾ گوڏن ۾ سور پوندو هو ۽ نماز پڙهندي جهڪڻ ۾ تڪليف ٿيندي هئي. هونءَ
به مان مذهبي رسومات کي زياده اهميت نه ڏيندو هوس ۽ ڪائنات ڏانهن منهنجي
نڪتہ نگاهه هڪ صوفيءَ واري هئي. مٿي-تيڪ نه مون ڪلهه ڪئي هئي، نه اڄ
ڪندو آهيان. منهنجو خدا جو تصور صوفيانه ۽ فلسفيانه آهي. مان مڃان ٿو ته

اهو تصور قلب کي ايتري تسڪين نه ٿو آچي ۽ اُن جو ايترو پرجهلو نه آهي، جيترو مصليٰ تي ڪنهنجي حضور ۾ سجده ريزي آهي، پر مان ڇا ڪيان، مان پنهنجي فطرت بدلائي نه ٿو سگهان.

مون ڳالهه ٿي ڪئي ته جڏهن ايم. ڪيو. ايم جا جلسا پراڻي سکر ۾ ٿيڻ لڳا ته پهريون ته اُهي خاموشيءَ سان ڪيا ويندا ها، پر پوءِ ايم. ڪيو. ايم جو اصل مقصد ظاهر ٿي پيو، ڇو ته انهن بي انداز هٿيار ڪنا ڪيا. هڪ پيري مان حسن حميديءَ جي گهر ويس. هن جي سورنهن سترنهن ورهين جي ڌيءَ، جنهن جي ڪراچيءَ ۾ شادي ٿيل هئي ۽ شايد مونکي نه ٿي سڃاتائين، پيءُ کي چئي رهي هئي: ”ابو! اسان هنن سنڌين کي ايئن ختم ڪري ڇڏينداسين، جيئن ريڊ انڊين ختم ڪيا ويا ها. هونءَ به هي ڪائي مهذب قوم نه آهن.“ حسن حميديءَ منهنجو هن سان تعارف ڪرائي چيو: ”اياز! هن کي خبر نه آهي ته اسان گڏجي سنڌ جي صوبي جي بحاليءَ لاءِ جدوجهد ڪئي آهي ۽ هتي ڪوبه فاشزم برداشت نه ڪنداسون.“ هوءَ چرڪي چُپ ٿي وئي. مان حسن حميديءَ کان ٿوري دير ۾ موڪلائي گهر آيس. هو اُن وقت ڪراچيءَ مان چوٿين هارٽ ائٽڪ جو علاج ڪرائي گهر آيو هو. ڪجهه مهينا پوءِ مون کيس هاءِ ڪورٽ ۾ ڏٺو، جنهن بعد هو پنهنجي آفيس ۾ ويٺو هو ته هن کي دل ۾ سور پيو ۽ گهر ويو ته گذاري ويو. مان هن جي تڏي تي ويو هوس.

ڇڱو جو حسن حميدي، فيض ۽ سبط حسن وانگر يو. ايس. آر جي ٽن کان اڳ مري ويو. هو خوابن جي دنيا جو رهواسي هو، هن پنهنجي آدرش لاءِ قيد بند ڏنا ها ۽ صعوبتون سٺيون هيون. هن جا سڀ خواب چڪنا چور ٿي وڃن ها ۽ هو دلشڪستو ٿي مري وڃي ها. ڪامريڊ عثمان به پوري وقت تي مري ويو. جيتوڻيڪ اُن وقت ۾ گورباچوف جو ڪتاب ”پرسترائڪا“ اچي چڪو هو ۽ جنهن وقت هو ان باري ۾ ڊاڪٽر اعزاز سان ڳالهائي رهيو هو ته مان ويٺو هوس. مونکي ائين محسوس ٿيو ته هو اڃا ڏنڌ جي دنيا ۾ آهي ۽ ٻين ڪميونسٽن وانگر حقيقت کي نه ٿو ڏسي. اُن وقت ڪنهن به ڪميونسٽ پارٽيءَ جي ميمبر جي خواب خيال ۾ به نه ٿي اچي سگهيو ته ڪميونزم ڦڙڪي جي گهر

وانگر ڇهڪو ڏئي ڊهر ٿي پوندي. جي مياڪوفسڪي ختم ٿي ويو، پال اليوار، لوئي آراگون ۽ ڪئاسي مودو جي ڪميونسٽ شاعري ختم ٿي وئي ۽ وڃي سرٽيلسٽ شاعري رهي، جي اٽيلاجوزف جي شاعري بي معنيٰ ٿي وئي، شولوخوف ۽ اليڪسي ٽالسٽاءِ جا ڪميونسٽ ناول اهميت وڃائي ويٺا ته انهن جي پيٽ ۾ حسن حميدي ۽ فتح الله عثمانی ڇا ها! (فتح الله عثمانی نثر نويس هو) ائين آهي ته ٽين دنيا ۾ استحصال ائين ئي آهي ۽ انسان اڃا ساهه نه پٽيو آهي، تنهنڪري اهڙي نثر ۽ نظم جا پڙڏا ڪجهه وقت رهندا. اُتي به جڏهن ماڻهو لڪ لتاڙي، اڳتي وڌيا تڏهن اهي پڙڏا گم ٿي ويندا ۽ فيض جي ست ”هر تو تاريخ راهون مين ماري گئي“ هڪ ابدي الميو ٿي اُپري ايندي، جو ڪربلا جي اهميت جو حامل نه آهي.

مجيب پيرزادو، جو هن وقت ڪراچيءَ جو مشهور وڪيل آهي ۽ برڪ سياستدان حفيظ پيرزادي جو پيءُ آهي ۽ سنڌ جي سابق چيف منسٽر مرحوم عبدالستار پيرزادي جو پٽ آهي، منهنجو جونيئر ۽ پاڙيسري هو. نبي بخش کوسو، جو ڪجهه وقت اڳ سنڌ ۾ سيڪريٽري انفرميشن هيو ۽ هاڻي پاڪستان گورنمينٽ ۾ جئائنت سيڪريٽري آهي، اهو به منهنجو جونيئر هو پر رنگين راتيون منهنجون غلام مصطفيٰ شاهه، علي بخش، حبيب الله شيخ، نظام بلوچ، غني شيخ (ڳاڙهي موري، تعلقي خيرپور وارو ۽ پاڪستان جي اڳئين ڊفينس منسٽر جناب غوث علي شاهه جو پاڙيسري) ۽ فتاح ملڪ سان گذرنديون هيون، جي سڀئي بلا نوش ها ۽ ساڳي وقت سياست ۾ ڪافي فهم و فراست رکندا ها ۽ هنن جي ادب سان به خاص ڪري نظام ۽ فتاح جي گهري دلچسپي هئي.

الفنسو انب خاص ڪري بمبئيءَ ۾ ٿيندو آهي. ورهاڱي اڳ اهي انب شڪارپور جا آڙ هتي گهرائيندا هئا ۽ نه رڳو مهانگائيءَ ۾ مهانگا انب هوندا هئا، پر سارو سال ملي به سگهندا هئا. اسان شڪارپور ۾ انهن کي ”هاپوسي“ انب چوندا هئاسين.

ترجما: وقت جو ٻڌو تاريخ نويس ششدر آهي.
هي نئينءَ تاريخ جا ورق آهن.

² مان انهن سان اڪثر ملندو رهندو آهيان
پنهنجي پگهر جي سائيءَ پوک ۾ جي گيت پوکڻ ٿا
۽ ٻنيءَ جو بوجه ڪٿي هر رُت سان گڏ ڦٽي پون ٿا
۽ اسان کي لکڻ سڀڪارڻ ٿا.
^[3] اسان هڪ انڌي ڪوه جا قيدي
پت جي پڪڙ ايتري ڪنن آهي
جو ڌيان جي چرپر سان ساهه ٿو نڪري
انهيءَ ڪوه جي ٻني تي
نوڻ وڻن جي ٻانهن ۾
وڻ، جرههڙي، پوپٽ، مڪڙيون
نئون وايو منڊل ڦلندو ڏٺو آهي
۽ ڌرتي وڪڻ سان گڏ وانهڙو آهي.“

^[4] جنهن کي موت چون ٿا
هڪ دوکو آهي
موت ته هڪ پل آهي
زندگي ساندهه آهي.
مان اوهان جي سرير ۾

سپاڻي جي سرشتي آهيان
مان هن سنسار جي امرتا آهيان
مان ئي نؤ جيون آهيان،
منهنجا گلن جهڙا ٻارڙو

^[5] اوهان جي ڏاڏي، اوهان جي ناني ۽ اوهان جي پيءُ سڀني گڏجي

نه ڄاڻان ڪيترن ڏينهن جون پيڙائون سنيون هيون
لهوءَ جي درياهن کان، جهرڻن کان
پنهنجي وڌڻ جي ٻنن کان
بس، هڪ جهڙڪڙي، دعا ۾ گهري وئي.

پر ه جي هير جهڙي
قلواڙيءَ جي مُرڪ جهڙي
سو بُريلين جي لاندجهڙي

ڪٿي آهي اها جهڙڪڙي
انوکي جهڙڪڙي
سون بُريلين جي لاندِ جهڙي لاڏلي جهڙڪڙي
اسان کي اُن جي جهلڪ ڏيکار،

[6] مان بندي خاني جي تنگ کوليءَ ۾ سوچان ٿو
نه ڄاڻان ڇت من جي پورڙائيءَ کي
مڌماتن سڀنن جي سيج کان
ڪهڙي صديءَ ۾ سَرَن ملندي؟

² جمهور جو نظام ڇا اهو آهي؟ سَرَن تي تلوار نچي ٿي
هر هڪ در تي، هر هڪ گهر تي هڪ خونخوار بلا نچي ٿي.

[7] چَپ چُپ هوندا آهن ته ڦٽن جا مُنهن ڳالهائيندا آهن،
ڳالهائيندڙ قاسي جي رسي تان به ڳالهائيندا آهن.

مونکي سکر ڇڏي چار پنج سال ٿي ويا. مان جتي پيا سير سفر لکي سگهان ٿو،
اُتي سکر کي به پنٿي ڏسي سگهان ٿو. ساڳي طرح پنهنجي ڳوٺ شڪاپور ۽ اتر
جي ٻئي هر انهيءَ شهر کي تصور ۾ موٽي ڏسي سگهان ٿو، جنهن سان منهنجو

واسطو رهيو هو. اهو ته وقت ۾ سفر آهي جو انسان ڪهڙي وقت به ڪهڙي جاءِ تي به ڪري سگهي ٿو. آخر اهي تتا ڏينهن جڏهن کانو جي اک نڪرندي هئي، تڏهن جيڪب آباد، گهوٽڪي، ميرپور ماٿيلي، نوابشاهه، سانگهڙ، حيدرآباد وغيره کان موٽندي، منهنجي ڪار تي به ٿي ويندي هئي، جڏهن سفر ۾ نمر، سرنهن، پپل، يوڪليٽس، ڪنڊيون ۽ ڪرڙ، اونهاري جي ٽاڪ منجهند ۾ ائين ٻرندا ها، جيئن موم بتين جا چهار ٻرندا آهن ۽ ائين لڳندو هو ته انهن مان نڪرندڙ آلاپ ڏانهن اڏامي رهيا آهن، تڏهن پڪي پڪڙ اس جي ٿو کان آڪيرن ۾ وڃي لڪندا ها. مون کان اهي ڏينهن ڪيئن وسري سگهندا! ڪيئن وسري سگهندا اهي ڏينهنڙا جڏهن رستي تي پاڻيءَ جي ٿيٽيهر، ٿڀيون نظر اينديون هيون، جڏهن لُري لڳندي هئي ۽ ڍانڍيڙن جا آڪيرا ڪنڊين ۾ خالي لڙڪندا ها ۽ هوا ۾ ائين لڏندا ها جڻ انهن موسمي پڪين کي الوداع ڪري رهيا ها جي سائيريا ڏانهن وڃي رهيا ها، تڏهن شڪاپور مان موٽندي مان پنهنجي دوست عبدالستار جي لکيءَ واري باغ ۾ ڪجهه وقت زيتونن جي چانو ۾ ويهندو هوس ۽ ماڻهوءَ جي روپ ۾ هڪ ٿاري نظر ايندي هئي، جنهن تي به زيتون لڏندا ها. مون پنهنجي دوست کان ڪڏهن به هن جو نالو نه پڇيو هو. اهو معلوم هو ته هوءَ ڪائي پاڙيسڙ هاريائي هئي. هڪ پيري هن جي باغ جي ٻاهران اسان هڪ ڪاري جهنگ ڪُڪڙ ڏٺي، جا ملڪ سٻا وانگر ٿي تهلي. عبدالستار پنهنجي بندوق ۾ ٻه ڪارتوس وڌا، مون هن کي جهليو. ايتري ۾ جهنگ ڪُڪڙ ڪنهن ٻوٽي ۾ لڪي وئي. هن خار ۾ هڪ ئي فير سان باغ جي ڀرسان تلاءَ ۾ ٿيٽو ماري وڌو، جو هن جا هاري ڪٽي آيا. ”ڏس ته اهو نر آهي يا مادي آهي؟“ توکي پتو پوندو؟ ڪائنات بندوق جي آواز سان سوال وانگر گونجي اُٿي. ”ستار! تو اهو ٿيٽو ڇو ماريو؟ انهيءَ تنهنجو ڪهڙو ڏوهه ڪيو هو؟“

اٽڪل ٻه ٽي سال اڳ ستار خان جي پٽ جي شادي هئي. هُن ڪنهن فائيو اسٽار هوٽل ۾ دعوت ڪئي هئي، جتي اسان جو پورو خاندان هليو هو. زالون زرق برق لباس پائي آيون هيون. هاڻي پردي جو رسم و رواج ته رهيو نه آهي. ڀرسان منهنجي ستار جو مائٽ ۽ ڳوٺائي هاءِ ڪورٽ جو رٽائرڊ جج مغل منور علي بيٺو

هو، جو منهنجو ڪلاس فيلو به رهيو هو ۽ مون کان ٻه سال پوءِ سکر ۾ وڪالت ڪئي هيائين. ستار جي پُٽ جي شادي سنڌ هاءِ ڪورٽ جي اڳئين چيف جسٽس عبدالحق قريشيءَ جي ڏوهڻيءَ سان ٿي رهي هئي. جسٽس عبدالحق منهنجو ڪراچيءَ ۾ سال 1947ع ۾ جمال صديقيءَ سان گڏ وڪالت ۾ ڀرتي ٿيو هو ۽ جڏهن مون وائيس چانسلر شپ تان رٽائر ڪيو هو، تڏهن مون کي هاءِ ڪورٽ جي جج ڪري ڪٽڻ جي سفارش ڪئي هيائين.

ستار مون کي ڏسي چيو: ”اياز صاحب، هي جيڪي هار سينگار ڏسين ٿو انهن تي بيوتلي پارلر جو ڪيترو خرچ ٿيو هوندو؟ تو اسان به ڏينهن گذاريا ها. هي ته سارو ڪيڏا آهي.“ ”ستار خان! هي ساري زندگي ئي ڪيڏا آهي.“ مون جواب ڏنو. اها ڳالهه ستار کي واهولي جي ڌڪ وانگر لڳي. ان کان اٽڪل ڏهاڪو مهينا پوءِ ستار مون وٽ آيو هو ۽ ٻڌايو هيائين ته هن جي زال کي جيري جو ڪينسر ٿي پيو آهي ۽ هوءَ ڳري ڪڪ ٿي وئي آهي. ”هي ساري زندگي ئي ڪيڏا آهي.“ مون دل ۾ ورجايو. ڪجهه ڏينهن کان پوءِ ستار خان جي پٽ ٻڌايو ته سندس والده گذاري وئي آهي. انا لله وانا اليه راجعون. ستار خان هن لاءِ سکر شهر جي ٻاهران ڪيڏو نه وڏو بنگلو ٺهرايو هيو ۽ ان ۾ طرح طرح جا ميويڊار وڻ لڳايا هئا ۽ مون مائيءَ کي ڏيئي جي مڱڻيءَ تي ڪيڏو نه خوش ڏٺو هو.

ستار خان جيتوڻيڪ وڪيل نه هو، پر منهنجي ساري وڪيل لڏي جو دوست هو، جنهن ۾ غلام مصطفيٰ شاهه، علي بخش، رشيد پٽي ۽ حبيب الله شريڪ هوندا هئا. اهڙو هڪ ٻيو دوست شريف خان به هو جو هيو ته مهاجر پر هن جي دوستي اسان جي سنڌي لڏي سان هئي، جنهن ۾ فتاح ملڪ به شامل هو پر هن جي باري ۾ پوءِ ٿو لکان، پهريون ستار خان جي باري ۾ لکان. ستار خان سنڌو درياهه، واهن ڍنڍن ۾ مڇيءَ جا ٺيڪا ڪٽندو هو ۽ پيرزادي عبدالستار صاحب جي ماڻهوءَ سيٺ سلامت راءِ خلاف درخواستون ۽ تارون ڪري، پوسٽر ڪڍي ۽ اشتهار ورهائي، هُن کان سنڌو درياءَ ۾ مڇي مارڻ جو ٺيڪو ڪسيائين ۽ ان معاملي ۾ مون سان قانوني مشورو ڪندو هو. دوستيءَ سبب نه رڳو مون کي هو انهن هنڌن تي وٺي هلندو هو، جتي هن جا مهاڻا ۽ مهاڻيون مڇي ماري ايندا

هئا، پر مڇي توڙي نيڪيدار سان پنهنجي ڦانڊڻي به ڪندا هئا. مڇيون گهڻو ڪري ڏنڀرا، سينگاريون، پوئڪيون ۽ ڪڳا هونديون هيون ۽ جڏهن ميربحر ڄار ڪيندا هئا ته مڇيون ڄار ۾ ائين ڦٽڪنديون هيون، جيئن ڪتيون ڪائنات ۾ ڦٽڪنديون آهن.

هڪ ڀيري منهنجي نئين جونيئر شاھ بخش شاھ، اسان جي پنهن جي ڳوٺ ٻُلھاريءَ ۾ دعوت ڪئي هئي جو ڪچي جي ڪناري تي سکر کان ڏھ ميل پري آهي. مون ڪنهن انجنيئر دوست کان لانچ ورتي هئي ۽ شاھ بخش شاھ کانسواءِ ستار خان، رشيد پٽي، علي بخش، غلام مصطفيٰ شاھ ۽ شريف خان ساڻ هئا. لانچ ۾ اسان وسڪي ۽ بيئر ڪافي پيتو هو باقي ستار خان ته پيئندو ئي نه هو. جيستائين اسان منزل تي پهتاسين، تيستائين سج پاڻيءَ ۾ ٻڏي ويو هو ۽ ميتاوان پاڇاوان چيريندي لانچ ڪنديءَ تي پهتي هئي. اتي ڪچي جو ڳوٺڙو هو، جو ٻه ڀيرا پائيندڙ پاڻي وٺي هئي. شاھ بخش شاھ هڪ چيلي جي سڄي ڪرائي هئي ۽ ٻئي جو ٻوڙ رڌو هيائين. ان کان سواءِ نان، پلاءِ ۽ سوجيءَ جو حلوو ڪرايو هيائين. اسان ڪنديءَ تي نٿر جا بيت ٻڌا، جي اُتان جي شوقين ڳائڻ ڳاتا. سنڌي شاعري ڪجهه سالن کان شروع ٿي آهي نه ته لوڪ ادب ئي اسان جي شاعريءَ جو ورثو رهيو آهي. هنن اسان کي سانوڻ خاصخيليءَ ۽ مولا بخش خاصخيليءَ جا نثر بيت ٻڌايا. جڏهن مولا بخش جي هيٺين ست ٻڌايائون: ”اُتي ڏونگر ٻريون ڏيائون، لڳي لڪن کي لالاڻ“ تڏهن مون علي بخش کي چيو ته توري ڦيرگهير ۽ ڪٿ ست سان هن شاعريءَ کي خوبصورت بڻائي سگهيو آهي ۽ اها ست هيئن به چئي سگهجي ٿي: ”ڏونگر ڏيائون ٻريون، لڪن ٿي لالاڻ“

جيڪڏهن ائين پڙهي، ڪنهن کي چئجي ته اها ست پٽائيءَ جي آهي ته اعتبار ڪري ويندو! ان ست ۾ شام جي ڪيڏي نه دلڪش منظر ڪشي آهي! پرسان باهه جا ڍانڍ ٻري رهيا هئا، جن تي ديڳڙا چڙهيل هئا ۽ انهن جون چڻگون اڏامي پاٽ انداري ۾ ستارن کي چئي رهيون هيون: ”جهٽ لاءِ ئي سهي، اسان اوهان کان وڌيڪ ڪارائتيون آهيون.“ آخر انسان جي حياتي چڻنگ جو چٽاءُ ئي ته آهي! بلڪل ويجهو شريف خان دارونءَ جا ڏنگ پي رهيو هو، جيتوڻيڪ مان ڄام مان

سڀ سڀ ٿي پيتي، ائين نشي ۾ آلت ٿيڻ ۾ ڪهڙو لُطف آهي! جڏهن هن جي ڪل تڙندي هئي ته ”پتيءَ“ کي ڏسي ڪوئي گاسلتي شعر پڙهندو هو:

ساقِي! تجهي بنانا ٿي بهڻي شراب کي،

انسان بنا کي ڪيون مري مٽي خراب کي.

۽ پوءِ تهڪ ائين ڏيندو هو جڻ هن کي چاڀي اچي وئي هئي. هن جا تهڪ ياد ڪري مون کي پريزيڊنٽ هائوس راولپنڊيءَ جي رات ياد ٿي اچي.

جڏهن ٻوليءَ وارا فساد ٿيا هئا تڏهن مون کي پتي صاحب سنڌي ٻوليءَ جي نمائندگيءَ لاءِ اسلام آباد گهرايو هو ته جيئن صلاح مشورو ڪري سگهي. مان، پاڪستان جو ان دؤر ۾ لامنسٽر جناب حفيظ پيرزادو، اڳوڻو سنڌ جو وڏو وزير جناب قائم علي شاهه ۽ درمحمد اوستو، جو ان وقت سنڌ گورنمينٽ ۾ وزير هو، اُن ٻوليءَ جي بل جي هر شق تي بحث ڪري رهيا هئاسون. مير رسول بخش ٽالپر، جو ان وقت سنڌ جو گورنر هو ۽ منهنجو يار هو، به اُتي هو. يحيٰ خان جي دؤر ۾ اسان ٻئي ڪراچيءَ جيل ۾ ساڳئي سيل ۾ رهنداهياسون ۽ ڪنهن نموني ٻاهران اسڪاچ وسڪيءَ جي بوتل هٿ ڪري پيئندا هياسون. پيئڻ کان پوءِ معلوم نه آهي مير صاحب کي حيدرآباد جي ڪهڙي عامليائي جمنا ياد ايندي هئي ۽ هو پاڪستان کان اڳ واري دؤر جو ذڪر ڪندو هو. جڏهن سنڌ ۾ ٻوليءَ جي مسئلي تي فساد ٿيا هئا تڏهن هو رهيل ئي پنڊيءَ ۾ پاڪستان جي پريزيڊنٽ هائوس ۾ هيو ۽ هو انهيءَ ڪمري ۾ موجود هو جتي اسان بل بحث ڪري رهيا هياسين. دراصل اهو ڪمرو سندس بيد روم هو. مير صاحب جي اسان جي قانوني بحث ۾ ڪاٺي دلچسپي ڪانه هئي. اوچتو هن مون کي ٻانهن مان چڪي چيو: ”هن پلنگ تي ٻه منٽ لپتي پيءُ“ اسان اهو دخل درمعقولات ڏسي واٽڙا ٿي وياسين. اوچتو مير صاحب مون کي ٻانهن کان چڪي اُٿاريو ۽ پلنگ تائين چڪي آڻي چيائين هتي ٻه منٽ لپتي پيءُ، مون مجبوراً ائين ڪيو. ٻن منٽن کان پوءِ هن مون کي ٻانهن کان چڪي چيو: ”اياز! ڪوئي مزو آي؟“ مون فقط هن کي حيران ٿي ڏٺو. ايتري ۾ هن تهڪ ڏيئي چيو: ”اياز! انهيءَ پلنگ تي يحيٰ

خان بلئڪ بيوتي (Black Beauty) سان گڏ سمهندو هو. مون چيو ته تون به ان جو مزو وٺي ڏس!

اسان سڀني مرڪي ڏٺو ۽ وري پنهنجي ڪم ۾ جنبي وياسين. گهڙي نه گذري ته ته ته ٿي وئي. اسان مير صاحب ڏانهن ڏٺو ته هو خاموش هو ۽ ته ته مسلسل اچي رهي هئي. اوچتو حفيظ پيرزادي کي ڪوئي خيال آيو ۽ دور رکيل ٽيپ رڪارڊر بند ڪيائين. مير صاحب هونءَ ته نهايت سنجيده انسان هو، پر ڪنهن ڪنهن وقت هن جي خوش مزاجي حيران ڪري ڇڏيندي هئي. اُن ۾ تهڪن سان ڀريل ٽيپ هلي رهي هئي. مون کي هاڻي ائين لڳي ٿو ته شريف به انهن تهڪن وانگر تهڪ ڏيندو هو. گهڻي وسڪي هن کي ٽيپ رڪارڊر ٻڌائي ڇڏيندي هئي. هن تي غلام مصطفيٰ شاهه آلائي چو ”ٽيٽڪ خان“ نالو رکيو هو؟ شايد هو قد جو ننڍو هو، ان ڪري.

هڪ ڀيري اسان ناري واه جي پهاڙين ڏانهن، هرڻن جي شڪار لاءِ ويا هياسين. مون کي پنهنجي زيڪوسلواڪيا جي دونالي بندوق هئي. دعوت ڪنهن ڪئي هئي، ياد نه آهي. مان پانيان ٿو منهنجو ئي ڪو اصيل هو. شاهه بخش شاهه کانسواءِ ٻيا سڀئي هياسون پهرين ته ڪار ۾ ناري واه جي ڪناري سان ويا هياسون. نهايت خوشگوار موسم هئي. ڪناري تي ٽالهيءَ، پيل ۽ سرينهن جا وڻ بيٺا ها. اسان ڪار هڪ ڳوٺ وٽ روڪي ۽ ميزبان جي جيب ڪٽي هئي. ڪجهه پنڌ تي واهيون هيون ۽ اڳتي اوچيون پهاڙيون، جتي هرڻ جي شڪار لاءِ لڪي ويهڻو هو. واهن ٽپڻ لاءِ ۽ پهاڙن تي چڙهڻ لاءِ اسان کي اُنن ۽ گهوڙن تي چڙهڻو پيو. مان هڪ اُٺ تي ويٺو هوس، جو هڪ واهيءَ جي مٿان ٺاهيل نهايت تنگ پيچري تان وڃي رهيو هو. مون کي ان وقت پُو ٿيو ته جي اُٺ جو پير ٽرڪيو ته منهنجي چنگهه ٻانهن جو خير نه آهي. مان ڪوئي عادي شڪاري نه هوس ۽ شوقيه ويو هوس. دراصل مون کي شڪار سان ايتري دلچسپي نه هئي جيتري فطري نظارن سان هئي. اهڙي طرح مان ڏهرن جي سردار عبدالرزاق ڏهر جي دعوت تي اُٻاوڙي کان پري ڪينجوءَ ويو هوس جو هندستان جي سرحد کان ڪجهه اوري آهي. ماڇين جي سردار ماڇي خان جا ڪيئي ڪيس هلايا ويا، هن

جي دعوت تي مڃ ڏانهن ويو هوس، جو سنڌي ۽ پنجاب جي بارڊر تي آهي. مون سان گڏ الهورايو مرڻاس ۽ هن جو سوٽ حاجي جاويد، (جو وڪيل هو) به هيا. ائين مان ڪنڌڪوٽ ۽ ڪشمور ته ڪيئي ڀيرا ڪيسن سان ويو هوس پر بخشاپور جي ڍنڍ تائين مون کي هڪ مائٽ جناب محمد قاسم گهمائي آيو هو جو، گڊو بئرج ۾ ايڪس. اي. اين. هو ۽ جو هاڻي غالباً ڄامشوري ۾ ايس. اي آهي.

بهر صورت مون کي اهو ڏينهن چٽيءَ طرح ياد آهي جڏهن اسان ناري کان ٿورو پري هرڻ جي شڪار لاءِ انن ۽ گهوڙن تي ويا هياسين. شريف خان هڪ تتونءَ گهوڙي تي سوار هو ۽ هنکي هٿ ۾ بندوق هئي ۽ مون کي ائين ٿي لڳو ته اسان اتر سنڌ ۾ نه پر تبت ۾ ٿينزنگ سان ڦري رهيا آهيون. آخر اسان پهاريءَ تي چست پچائي ويناسين. مون دل ۾ دعا گهري ته ڪوئي هرڻ پاڻي پيئڻ نه اچي. مون کي ڪافي بک لڳي هئي پر ٻين کي هرڻ جي خون جي پياس ايتري هئي جو کين بک ۽ اڃ جو احساس ئي ڪونه هو. مون سوچيو، اهو هرڻ ته هيو جنهن دشينت کي شڪنتلا سان ملايو هو ۽ ڪاليداس جو ڊرامو هن کانسواءِ نامڪمل رهجي وڃي ها. هرڻ-اڪي عورت مون کي ڪيڏو نه وڻندي آهي. اهو ناممڪن آهي ته مان هرڻ کي بندوق هٿان! سج پهاري تي هيٺ لهي آيو ۽ اتفاق سان هرڻ ان ڏينهن پاڻي پيئڻ نه آيا ۽ اسان کي بک به ڏاڍو ستايو هو، ان ڪري ڳوٺ موٽي وياسين ۽ ماني کاڌيسين، جا وڏيري اسان لاءِ ڪرائي هئي. ياد نه آهي ته چڪي پيتي سين يا نه، ضرور پيتي هوندي.

سومر خان چوهاڻ ۽ هن جو ڀاءُ سچل خان چوهاڻ ٻئي منهنجا دوست ها. هن جو مائٽ عبدالستار چوهاڻ منهنجو جونيئر هو ۽ هيئر ڪيس انڊوڪيٽ جنرل جو عهدو ڏنو ويو آهي. سچل خان جو گهر ته بندر روڊ تي سنڌوءَ جي سامهون هو پر هو ٻيلن جا ٺيڪا باڳڙجيءَ ۾ ڪٽندو هو. سڀئي چوهاڻ گهڻو ڪري منهنجا موڪل هيا. سچل خان مون کي باڳڙجي جي ٻيلي ۾ وٺي هلندو هو. مون اُن باري ۾ هڪ ڪهاڻي به لکي هئي.

انهن جوان وڪيلن سان گڏ پوڙها وڪيل هولارام، ساڌو رام، پيرزادو عبدالمجيد، شيخ غوث بخش، ڊي. پي. پي غلام قادر بلوچ، جي سڀ ڪافي وقت کان اڳ راه رباني وٺي چڪا ها، سي به ڪڏهن ڪڏهن ياد ايندا آهن. ساڌو رام جي آفيس واليس روڊ تي هئي، جو ڪئبنس روڊ جي پٺيان هيو، جتي منهنجي آفيس هئي. هن لاءِ مشهور هو ته جي اونهاري ۾ ڪوئي بهراڙي جو اصيل اچي هن کي منجهند جو سڏ ڪندو هو ته ساڌو رام پهرين ماڙ تان پچندو هوس: ”في آندي اٿئي؟“ جي اصيل چوندو هو ته ”نه آندي اٿم“ ته ساڌو چوندو هوس: ”ساڌو هيئر هيٺ نه لهندو. ساڌو جي ننڊ جو وقت آهي.“ ۽ جي اصيل چوندو ته هن في پاڻ سان آندي آهي ته ساڌو رام ورندي ڏيندو هو: ”ٻڌو، بابا، ٻڌو! ساڌو ڪيئن نه لهندو، ساڌو جو پيءُ به لهندو!“ ساڌو رام طنزومزاح وارو وڪيل هو. شمس الدين شاه هن کي ڪيف ايران ۾ ڪيڪ پيسٽري ڪارائيندو هو ته ڪيس چوندو هيو: ”شاه! جيستائين تون ڪيڪ پيسٽري ڪارائيندين، تيستائين مان گانڌي ۽ نهروءَ کي نه، توکي نمستي ڪندس. مونکي ڪهڙي پئي آهي ته مان هندستان وڃي گجراتي مونيون ۽ مدراسي ڊوسا کاوان.“ هو ڪڏهن ڪڏهن اسان جي آفيس ۾ ايندو هو ۽ جي هولارام نه هوندو هو ته هولارام جي زال سگهيءَ سان چرچا ڪندو ۽ چرچي چرچي ۾ هن جي ستر تي زور سان ڌڪ هڻي چوندو هو: ”سگهي! وڃائي وڌ! پيهر ته اها ڳالهه ٻڌاءِ“ اهو چئي هو سگهيءَ جي ستر کي هٿ سان زور ڏيندو هو. شايد ساڌو رام جي پنهنجي زال مري وئي هئي يا هندستان موڪلي ڇڏي هياين.

ٻيو عجيب ڪردار منهنجو منشي ڏيون هو. هو گهوٽڪيءَ جي مُڪيءَ جو پٽ آهي، پيدائشي تيمورلنگ آهي، ۽ مان هن کي منشي بدران ”مُنو شينهن“ ۽ ڏيون بدران ”اي ون“ (A-one) ڪوٺيندو هوس. هو اڃا تائين منهنجي آفس جي نظرداري ڪندو آهي.

انهن مان ڪيترا وڪيل ۽ جج جيم خان ڪلب جا ميمبر ها. هو ڪرسمس تي ڪاغذ جون ٽوپيون پائيندا ها، ٻارنهن وڳي رات تائين وسڪي پيئندا ها ۽ ٻارنهن بجي ميري ڪرسمس (Merry X'mas) ڪندا ها. ڪلب جا ٻه ٽي ميمبر

ائنگلو انڊين هئا، جي آزاديءَ کان پوءِ پاڻ کي چورا چنا سمجهندا ها، پر ڪجهه جج ۽ وڪيل انهن جي اڳيان احساس ڪمٽريءَ ۾ مبتلا هوندا ها. هڪ پيري ڪارڊيرو، جو سپرنٽنڊنٽ سکر جيل هو ۽ پوءِ سنڌ جو آءِ. جي پرنس ٿيو، منهنجي پراسان ڪائونٽر تي وسڪي پي رهيو هو. مان جنهن وقت ڪافي خمار ۾ هوس، تنهن وقت منهنجي اک هن جي نوجوان ڌيءَ تي پئي جا نهايت خوبصورت هئي. منهنجون اکيون هن تي ائين ڳپي ويون ڄڻ مان هن تي مسميريزم ڪري رهيو هوس. جڏهن مان ڏٺو ته مان هن تان اکيون هٽايان ئي نه ٿو ته هوءَ رڙ ڪري اچي پيءُ کي چنبڙي.

ٻئي پيري مان هڪ سي. ايس. پي ڊپٽي ڪمشنر سان گڏ، سکر جي جمر خانہ ڪلب ۾ پي رهيو هوس ته منهنجون اکيون هن جي نوجوان زال ۾ ٿڪ ٻڏي ڳپي ويون. ڊپٽي ڪمشنر کي به طنز و مزاح جو حس هو. هن وسڪيءَ جو ٻيو گلاس ٺاهي مون کي ڏنو ۽ چيائين: ”ٻئي گلاس هڪ ڳيت ۾ پي وڃ ته وڌيڪ چڱي طرح ڏسي سگهندين.“ مان هن کي ڪيئن سمجهايان ته حسن مون کي مُنڊي ڇڏيندو آهي. اها ڳالهه مون پنهنجي هڪ دوست کي ٻڌائي هئي، جنهن مون تي خاڪو لکيو آهي.

ڳالهين مان هڪ ڳالهه ياد آئي. هڪ پيري بنگلاديش ۾ مان پاڻيءَ جي جهاز ۾ نارائڻ گنج کان ڪلنا وڃي رهيو هوس. جهاز ۾ ٻه فرسٽ ڪلاس ڪئبن هيون. صبح جو مان ننڊ مان اٿي اچي جهاز جي ريلنگ سان بيٺو هوس، ته اوچتو منهنجي ٻي ڪئبن ۾ لٿل جهاز جي مالڪ ۽ هن جي فرينڊ زال تي نظر پئي هئي، جنهن هُن سان انگريزيءَ ۾ ٿي ڳالهايو. مون هن جي زال کي ڏٺو ته ڄڻ روت لڳي وئي. ٿوري دير کانپوءِ هن پنهنجي مڙس کي چيو: ”ڏيئرا! مون کي هن شخص مان جان ڇڏائڻ لاءِ سمنڊ ۾ ٽپو ڏيڻو پوندو.“ مان لهجي تي ڪئبن ۾ هليو ويو هوس.

لنڊن جي هائيڊ پارڪ ۾ مون هڪ جهونيءَ آشنا کي چيو هو ته وڻ سان ٽيڪ ڏئي بيه ته منهنجون اکيون توکي ڪئميرا وانگر ڏسن ۽ تنهنجا هزارين فوٽو گراف ڪين. الا جي ڇو حسن مون کي محسور ڪري ڇڏيندو آهي، پوءِ اهو انسان

جو هجي يا فطرت جو! بمبئيءَ ۾ منهنجي دوست گُني سامتاڻيءَ مون کي چيو هو:

”چند لفظ جيترا پيرا تو شاعريءَ ۾ ڪم آندو آهي
وترا پيرا دنيا جي ڪنهن به شاعر ڪم نه آندو آهي.“

مون تي تنقيد ڪندي ڪنهن نيم نقاد، نيم شاعر لکيو هو ته ”اياز هن دور جديد ۾ چند سان گفتگو ٿو ڪري.“ مون کي جنهن اها ڳالهه ٻڌائي هئي، ان کي مون چيو هو: ”انهيءَ کي چؤ ته چند حسن جي شاعرانه علامت آهي. جي هي غالب کي پڙهي نه ٿو سگهي ته لورڪا کي پڙهي ڏسي.“

انساني جسم ۾ ڪائي برقي رُو ٿئي ٿي، جا ٻئي انسان تي يڪدم اثر انداز ٿئي ٿي. مون سان به ائين ٿيندو آهي ۽ علمِ سابقه جيان پهرينءَ نظر ۾ محسوس ٿيندو آهي ته هي ماڻهو مون لاءِ آهي. هُن کي ڏسي مان اڪيون جهڪائي ڇڏيندو آهيان، پر مون تي ڪٿل هن جون اڪيون مون کي ڪڏهن مجبور ڪنديون آهن ته مان هُن ڏانهن ڏسان ۽ پوءِ ڪڙو ڪڙي ۾ جڙجي ويندو آهي ۽ ڪوئي صدين جو زنجير مون کي پاڻ ڏانهن ڇڪيندو آهي. منهنجي ڪيفيت سودا جي هيٺين شعر وانگر هوندي آهي:

ڪيفيتِ چشم اُس کي مجھي ياد هي سودا،

ساغر کو ميري هاتھ سي لینا کي چلا مين.

جيم خاني ۾ منهنجو مائٽ شيخ عباس مون کي هوش ۾ آڻڻ لاءِ ڪافي هوندو هو. هو اُن وقت ايڪس. اي. اين هوندو هو ۽ انت پي. آءِ. ڊي. سيءَ ۾ چيف انجنيئر ٿي رٽائر ڪيائين. اڃا تائين ڪراچيءَ ۾ پرائيويت ڪنسلٽنٽ جو ڪم ڪندو آهي ۽ جيستائين مان بيمار ٿيس، تيستائين هن سان ۽ ڪجهه ٻين مائٽن سان رنگين شامون گذرنديون هيون. هو جڏهن آمريڪا ۾ طبيعيات ۾ ڊاڪٽوريٽ ڪندو هو، تڏهن اُنن استائن سان ڪجهه وقت گفتگو ڪئي هيائين ۽ فلسفو اڃا تائين هن جو مرغوب مطالعو آهي. شيخ عباس ”ڇلھ تي سو دل تي“ جو بهترين مثال آهي. هو دوستيءَ ۽ دوريءَ ۾ توازن رکي سگهندو آهي ۽ ڪنهن کي به گگ ٿي نه چنڊڙندو آهي. جڏهن اسان پڙهندا هياسين تڏهن ڪراچيءَ

۾ روپ وِلاس هاسٽل ۾ لڳو لڳ ڪمري ۾ رهندا هياسين، هڪ رات ٻي بجي
 نند مان منهنجي اک کلي. ڀرسان واري بالڪنيءَ ۾ عباس هڪ ماهر قوال وانگر
 پلٽا هڻي رهيو هو ۽ مون اڪيون مهڻي هن کي غور سان ٻڌو ته هو ڪلاسيڪي
 انداز ۾ ڳائي رهيو هو: ”منگهن جي گهر ۾ ٻه ڪارا ڪُٽا هيا.“ مون کي ڪنن تي
 ويساهه نه آيو ۽ هن کي چيم ته: ”عباس! هي ڪهڙو مڪو لڳو اٿئي؟“ جواب ۾
 چيائين: ”ڇو بابا! توکي جڏهن شاعري جنڊيءَ تي چاڙهيندي آهي ته تون چوندو
 آهين ”ڪارا ڪارا بادل آيا“ مون کي منگهن جي گهر ۾ ٻن ڪارن ڪتن جو تصور
 اهڙو مزو ڏئي رهيو آهي، جهڙو سانوڻ ۾ توکي ٻه ڪارا بادل ڏيندا آهن. ياد اٿئي
 ته ٻئي درجي سنڌيءَ ۾ سبق پڙهندا هياسين ”منگهن جي گهر ۾ ٻه ڪارا ڪُٽا
 هيا“ مون کي اهو سبق ٿو ياد اچي.

سکر ڄم خانا ۾ هڪ ماءُ ۽ ڌيءُ اينديون هيون. ٻئي خوبصورت هيون.
 مان جڏهن انهن ڏانهن ڏسندو هوس تڏهن عباس مون کي ڏونڌاڙي چوندو هو:
 ”گيدوڙي ۾ اٽڪيو آهين، ليسوڙي ۾؟“ منهنجا نشا ٽٽي ويندا ها. هو آمريڪا
 مان ڪنهن آمريڪن ڊرامانويس چوڪريءَ سان شادي ڪري آيو هو. هڪ ڏينهن
 هو کيس منهنجيءَ آفيس ۾ وٺي آيو ۽ مون سان تعارف ڪرائيندي چيائين:
 ”روز! هي منهنجو فلاسفر دوست به آهي ۽ مائٽ به آهي. هن ارسطو پڙهيو آهي،
 پر هن کي خبر نه آهي ليوڪريشيا ڪير هئي؟“ شايد هن جي زال روز کي خبر
 نه هئي ته ليوڪريشيا [1] ڪير هئي ۽ هو عباس جي مزاحيه طبيعت جي عادي
 ٿي چڪي هئي، ان ڪري هو خاموش ٿي وئي.

هڪ عجيب ڪردار جو ڄم خانہ ۾ ايندو هو، سو هو بردر خداداد خان
 هو. [2] Free Mason's Lodge جو ميمبر هو ۽ چاڪاڻ جو لاج جي هر ميمبر کي
 بردر ڪوٺيندا ها، تنهن ڪري هن کي به بردر ڪوٺيو ويندو هو. هن جو چاچو
 عبدالحميد خان جيئي شاهه جي سامهون ۽ مرحوم پيرزادي عبدالستار (سابق
 وزيراعليٰ سنڌ) کان ٽيهارو قدم پري ۽ مون کان اٽڪل 200 قدم پري رهندو هو.
 عبدالحميد خان جو سنڌ جي تاريخ جو پارسيءَ ۾ مصنف هو، اهو وائيسراءِ جي
 ڪائونسل جو ميمبر به رهيو هو. هو سکر جو پهريون سنڌي آنرري مئجسٽريٽ

هو ۽ هن جي جيئي شاهه جي سامهون تمام وڏي پر بوسيده جاءِ هئي. مان ڪڏهن گهر کان آفيس ويندو هوس تڏهن هو لڪڻ ٽيڪيندو پنڌ ويندو هيو. مان به ڪڏهن هن سان گڏجي پنڌ ويندو هوس ۽ رستي تان موڪلائيندا هياسين. هو لڳ ڀڳ اسي ورهين جو هو ۽ مون کي لنڊن جا احوال ٻڌائيندو هو جتي هو پڙهيو هو. علامه اقبال هن سان ساڳي ڪمري ۾ رهندو هو ۽ علامه جي باري ۾ مونکي عجيب و غريب ڳالهيون ٻڌائيندو هو.

بردر خداداد خان گهڻو ڪري هر آچر تي پنهنجيءَ زمين تان سڌو جم خانہ ڪلب ۾ ايندو هو. هن کي پئنت ۽ قميص پئي هوندي هئي ۽ هو ٻانهون گنجي بار جي ڪائونٽر تي ويهندو هو ۽ بيئر جو پنهنجي لاءِ ۽ منهنجي لاءِ آرڊر ڏيندو هو ۽ مونکي چونڊو هو ته، ”مان هن وقت پنهنجيءَ زمين تان موٽيو آهيان ۽ هڪ برٽش فارمر (ڪسان) وانگر پيئڻ ٿو چاهيان.“ هو انگريز تهذيب جو دلدادہ هو ۽ هڪ پيري ڪرسمس نائيٽ تي انگريزن وانگر ڪاري ٽاپ هٿ جا فوت کن اوچي هئي، ڌاريدار ڪاري پئنت، ڳچيءَ ۾ اسڪارف ۽ هٿن ۾ نوٽ تائين دستانا پائي آيو هو ۽ وائيس ريگل لاج ۽ بڪهنگم پئليس جي باري ۾ ڳالهيون ڪري رهيو هو. آغا آصف جنهنجو مون مٿي ذڪر ڪيو آهي، تنهن لنڊن مان بارات لا ڪيو هو ۽ هن سان ڏاڍا چرچا ڪندو هو. مون هنن کي هڪ پري فرينچ شاعر رچرڊ گئلينيني (Richard de Galliene) جو هيٺيون شعر ٻڌايو:

Ah London! London! Our delight

Great flower that opens but at night

ترجمو: او لنڊن! لنڊن، اسان جي سرخوشي،

وڏو گل جو رڳو رات جو ٿڌندو آهي.

تڏهن خداداد خان چيو: ”واھه وا! پيهر ته ٻڌائجان!“

ان تي آغا آصف کيس چيو: ”بردر خان ڪهڙي نائٽ ڪلب پسند ڪندو هئين؟“

”سڀئي نائٽ ڪلبون چڱيون هيون، نالو ته هاڻي ڪوئي ياد نه ٿو اچي!“

”پلا هائيڊ پارڪ ڪارنر ۾ هائيڊ پارڪ ڪئفي ۾ تو بيئر پيتو يا لاگر؟“

”بيئر آغا، بيئر منهنجو مرغوب مشروب آهي.“

”پلا تو ته پوش لندن (Posh London) ڏني هوندي؟“
”ها“

”پلا ڪنهن جاءِ جو نالو ٻڌاءِ؟“

”بيلي هاڻي ايتري وقت کانپوءِ ڪيئن ياد ايندو!“

”مان ٿو ٻڌايانءِ بيل گريو اسڪائر (Belgrave Square) سلون اسڪائر (Sloane

Square)، راييل ڪورٽ ٿيئٽر (Royal Court Theater) ايٽن اسڪائر (Eaton Square)،

ڪنگس روڊ (Kings Road). ڪجهه ته ٻڌاءِ اهي ڪيئن ها؟“

”بابا، چوانءِ ته اٿو، ڪيئي سال ٿيا، وسري ويا آهن.“

ائين آغا آصف جي هن کان آڏي پڇا ڪافي وقت هلندي هئي ۽ پوءِ آغا ٿي ۽ مان به ٿي ٿي بوتلون گهرائيندا هئاسين، جڏهن مان بيئر پي گهر وڃڻ لاءِ نڪرندو هوس ته آغا ڪجهه مون کي ڪن ۾ چونڊو هو ۽ مان اردوءَ جو هيٺيون شعر ياد ڪري مرڪندو هوس.

پي کي هر ٿر جو چلي جهومتي ميخاني سي

جهڪ کي اک بات ڪهي شيشي ني پيماني سي.

انهيءَ دور ۾ جرم خانا ڪلب ۾ مرحوم حيدر بخش عرف منو سومرو به ايندو هو، جو مرحوم خان بهادر الله بخش جو ٻيو پٽ، رحيم بخش سومري جو ننڍو ڀاءُ ۽ مرحوم صمد سومري جو وڏو ڀاءُ هو. صمد سومرو منهنجو هم - زلف هو ۽ هن جي منهنجيءَ ٻيءَ زال اقبال جي پيٽ سان شادي ٿيل هئي. اقبال کي پوءِ مون 1965ع ۾ طلاق ڏني هئي ۽ هن مان مون کي ٽي ٻار آهن، مونس، سرمد ۽ وينگس. مونس آمريڪا ۾ پڙهي رهيو آهي، جتان ڪجهه وقت اڳ مون کي شاعريءَ تي نوان ڪتاب جناب اشفاق قاضيءَ معرفت موڪليا هيا. هن کي انگريزي ادب تي ڪافي دسترس آهي ۽ هن منهنجي شاعريءَ جا ڪجهه ترجما انگريزي ۾ ڪيا آهن، جن مان ڪجهه ته ويو پائنٽ (View Point) هفتيوار جي پهرين صفحي تي ڇپيا ها، جنهنجو ايڊيٽر مشهور اديب ٽراٽسڪائيت طارق عليءَ جو پيءُ مرحوم مظهر علي خان هو، جو فيض جو گهرو دوست هو. وينگس

نوابشاھ ۾ ڊاڪٽر آهي ۽ سرمه به نئشنل بئنڪ آف پاڪستان ۾ ڪوئي چوٽو موٽو آفيسر آهي.

منو سومرو ڪڏهن صمد سان جمر خاني ۾ ايندو هو ۽ ڪڏهن هُن سان بئريسٽر افضل کوسو، هن جي انگريزي زال، جيڪب آباد جو ڪرستان اي. پي (نالو وسري ٿو وڃي) ۽ سڪندر پٽو (شهيد ذوالفقار علي ڀٽي جو ڀاءُ جو هن کان اڳ ۾ گذاري ويو هو) ايندو هو. انهن سڀني ۾ مرحوم سڪندر نهايت دلچسپ انسان هو. هن غالباً انگلنڊ ۾ تعليم ورتي هئي ۽ نه رڳو هن کي انگريزي شاعريءَ جو شوق هو، پر هن کي ڪيئي انگريزي شعر به ياد هوندا ها. هو جڏهن جمر خاني ايندا ها ۽ مون کي ڏسندا ها ته پنهنجيءَ صحبت ۾ سڏي وٺندا ها. مان گهڻو ڪري اڪيلو ڪائونٽر تي ورهاڱي کان اڳ جي يادگيرين ۾ غرق هوندو هوس. ان وقت مان سياست ۾ ملوث نه هوس ۽ فراريت جي ڪيفيت محسوس ڪندو هوس.

مون جڏهن هوريس [3] جي هيٺين چوڻي مرحوم سڪندر کي ٻڌائي هئي ته هو منهنجو دوست بڻجي ويو هو:

“No poems can please for long or live
that are written by water drinkers.”

ترجمو: (ڪي به نظم دلپذير ٿي نه ٿا سگهن ۽ نه زندهه رهي ٿا سگهن، جيڪڏهن اُهي پاڻيءَ پيا ڪن لکيا آهن)
سڪندر اهو ٻڌي ڏاڍو خوش ٿيو هو ۽ موت ۾ مون کي فتزجيرالڊ [4] جو هيٺيون شعر ٻڌايو هيائين:

The Grape that can with logic absolute,

The Two and Seventy warring Sects confut.

ترجمو: انگور جيڪو پنهنجي قطعي منطق سان
باهتر سمع خراش فرقن جي ترديد ڪري سگهي ٿو.
سڪندر کي فتزجيرالڊ جو رباعياتِ عمر خيام جو انگريزيءَ ۾ منظوم ترجمو
ڏاڍو وڻندو هو. هڪ ڀيري هو رات جو ڏهين بجي لاڙڪاڻي مان ڪار ۾ جمر خان

پهتو. مان ڪائونٽر تي اڪيلو ويٺو هوس ۽ جم خاني جو پنجابي آبدار جو خود هڪ دلچسپ ڪردار هو، اُن سان گفتگو ڪري رهيو هوس ته، سڪندر اچي نڪتو. مون کي هُن فٽزجيرالڊ جي موضوع تي آندو ۽ مون هن کي ٻڌايو ته ”مون کي فارسيءَ جي تعليم ننڍيءَ عمر ۾ ئي ڏني وئي هئي ۽ جڏهن اُن پنجنون يا ڇهون درجو انگريزي پڙهندو هوس، ته مون کي عمر خيام جون سڀ فارسي رباعيون ياد هونديون هيون.“

”سڀ رباعيون؟“ هن حيرت سان چيو. ”ها سڀ رباعيون“ مون جواب ڏنو، ”ڪائي رباعي فارسيءَ ۾ پڙهه“
مون هن کي هيٺين رباعي ٻڌائي:

آمد سحري نداز ميخائيهء ما

ڪه اي رند خراباتيءَ ديوانه ما

برخيز ڪه پُر ڪنيم پيمانہ زمي

زان پيش ڪه پُر ڪنند پيمانہ ما

ترجمو: باڪ جو اسان جي ميخاني مان آواز آيو ته

”اي منهنجا رند، منهنجا خراباتي، منهنجا ديوانا!

اُت ته شراب سان پئمانا پريون

ان کان اڳ جو اسان جي (زندگيءَ جو) پئمانو پرڃي وڃي.

هن حافظي تي زور ڏئي فٽزجيرالڊ جو ترجمو ٻڌايو، پر اهو ترجمو نه ڪي ٿڙ هو نه ڪي صحيح هو. اهو پنهنجي ليکي هڪ خوبصورت انگريزي رباعي (Quatrain) هئي. مان هن کي فٽزجيرالڊ ۽ عمر خيام جي باري ۾ پنهنجا تاثرات ٻڌائيندو هيس. مون هن کي چيو ته:

”عمر خيام ٻين فارسي شاعرن جي پيٽ ۾ ايڏو وڏي شاعر نه هو ۽ هن جي شاعريءَ کي مغرب ۾ گهڻو اڃايو ويو آهي. ائين آهي ته پيغمبر- شاعر پنهنجي ملڪ ۾ ورلي يا دير سان مڃيا ويندا آهن، پر فردوسي، رومي، سعدي، حافظ، جامي وغيره جي پنهنجي ملڪ ۾ ڪافي مڃتا آهي. خيام انهن کان گهٽ ڪونه هو پر هُن جي شاعري تمام ٿوري آهي. مان پانيان ٿو ته فٽزجيرالڊ، خيام جو

گهرو مطالعو نه ڪيو هو ۽ جيئن ڪراچيءَ ۾ پئراڊائيز پائنت وٽان پهڙي سوراخ مان سمنڊ ڏانهن ڏسبو آهي، ايئن هن جون رباعيون ڏنيون هيائين. صدي اڳي فٽزجيرالڊ جي شاعريءَ جي هڪ شاهڪار لاءِ بنياد پيدا ڪيو. توهان غور سان ڏسندا ته فٽزجيرالڊ جي رباعيءَ جي هيئت علحده آهي. نه وري هن هر رباعيءَ جو الڳ الڳ ترجمو ڪيو آهي، پر هن پنهنجي تلخيڪي کي پاڻ ترتيب ڏني، جو اها جڻ خيام جي زندگيءَ جي هڪ ڏينهن جي حالات جو اظهار ڪري رهي آهي ۽ جنهن مان خيام جي جذبات ۽ زندگيءَ ڏانهن ردعمل جي تصوير اُڀري اچي ٿي. سج اُڀري ٿو ۽ مٽخاني جو دروازو کلي ٿو. خيام بيدار آهي ۽ ڪجهه سوچي رهيو آهي. درجي بدرجي هو پنهنجي خيالات جي بحر ۾ غرق ٿي وڃي ٿو ۽ سارو وقت شراب نوش ڪري ٿو. هن کي ان ڳالهه تي تشویش ٿئي ٿي ته هي زندگي مختصر آهي ۽ انسان جو عقل وجود جي معمي (گجھارت) کي حل نه ٿو ڪري سگهي ۽ هو لکي ٿو:

اسرارِ ازل رانهه تو داني و نه من

وين حرف معمي نه تو خواني و نه من

هست از پس ما پردهء من وتو

چون پرده بر افتد نه تو ماني و نه من

ترجمو: ازل جي اسرار کي نه تون ڄاڻي سگهين ٿو ته مان،

هيءَ گجھارت نه ٿو پڳي آهي نه مون،

اسان جي پٺيان مان ۽ تون جو پردو آهي،

جڏهن پردو ڪڍي ٿو، تڏهن نه تون رهين ٿو نه مان.

ڪيئي مونجھارا هن جي من کي ويڙهي وڃن ٿا ۽ ڪيئي مسئلا هن جي آڏو اچن ٿا، جي هُو حل ڪري نه ٿو سگهي. پوءِ غمزده ٿي وڃي ٿو ۽ بغاوت تي لهي اچي ٿو ۽ هو پنهنجي محسوسات کي اظهاري ٿو. دير سان هن تان خمار هٽي ٿو ۽ جڏهن رات لهي ٿي ۽ چنڊ اُڀري ٿو ته هو غم جي بحر بيڪران ۾ غرق ٿي وڃي ٿو ۽ فٽزجيرالڊ جو ڪتاب پورو ٿئي ٿو جڏهن عمر خيام آخري وصيت ڪري ٿو.

خيام جي زندگيءَ جو اهو تصوراتي ڏينهن ڏيکارڻ لاءِ فٽزجيرالڊ کي نه رڳو خيام جو، پر ٻين جي رباعين جو مطالع به ڪرڻو پوي ٿو جن جي باري ۾ پڪ نه آهي ته اهي خيام جون آهن به يا نه. اهي رباعيون چونڊي هن پنهنجي خيالات ۾ پنهنجي ڪتاب کي ترتيب ڏني. فارسيءَ ۾ رباعياتِ عمر خيام کي اها ترتيب نه آهي. ترجمو بنهه آزاد آهي ۽ فٽزجيرالڊ ته ڪنهن وقت پنهنجي هڪ رباعيءَ ۾ خيام جون ڪيئي رباعيون سمايون آهن.

باقي مونکي فارسيءَ ۾ فٽزجيرالڊ جي رباعيات ۾ اهي تصويرون نه وڻنديون آهن، جن ۾ ڪائي نوجوان عورت ڪنهن معمر شخص جي ساغر کي پري رهي آهي. اُن ۾ اهو تصور، اهو ڪائنات جي اسرار تي غور ۽ فڪر ڪونه آهي. باقي فٽزجيرالڊ ترجمو نه ڪيو آهي، اها هن جي پنهنجي تخليق آهي.“

اسان اڌ رات تائين ويٺا هياسين. سڪندر مون کي جيڪو آخري شعر ٻڌايو اهو مون کي اڄ به ياد آهي:

Mait does more than Milton can

To Justify God's ways to man

ترجمو: ڳڙ جو شراب ملتن کان وڌيڪ اثرائتو آهي.

خدا جي روش جو جواز پيدا ڪري ٿو.

ٻي بچي تائين اسان مسلسل ڳالهائيندا ۽ بحث ڪندا رهيا هئاسين. آبدار ڪرسيءَ تي گهونگهرا هڻي رهيو هو. اسان دوست ٿي وياسين، پر ان رات کان پوءِ هو مون کي وري نه مليو. ڪجهه مهينا پوءِ مون کي پتو پيو ته هو گذاري ويو هو. هن زندگي خيام جي رباعيءَ وانگر ڪاٽي ۽ ختم ڪئي. مون ڪيئي سال اڳ مرحوم ذوالفقار ڀٽي سان ملاقاتين ۾ ان ڳالهه جو ڪڏهن به ذڪر نه ڪيو هو ته هن جو وڏو ڀاءُ منهنجو دوست آهي.

ان کان پوءِ ون يونٽ لڳو هو. مان حيدرآباد ويندو هيس ۽ اتي چڪتاڻ ڪيئن وڌي هئي، ان جو ذڪر مان پوءِ ڪندس. تيستائين مان رڳو اهو چوڻ ٿو چاهيان ته 1949ع ۾ جڏهن مان ڪراچيءَ کان سکر آيس ته منهنجون اردوءَ ۾ ادبي سرگرميون وڌي ويون چوٽه منهنجا دوست جي شاعر ۽ اديب ها، سي سڀ هندو

هئا ۽ سويي کان سواءِ اُهي سڀ هندستان هليا ويا. مان ۽ ٻيا سکر جا اردو اديب ڪيف ايران ۽ ڪيف نشاط ۾ ڪنا ٿيندا هياسين، جي ليوکس پارڪ جي ڀرسان هيا. آگسٽ 1962ع ۾ آفاق صديقيءَ پاڪستان رائٽرس گلڊ سب ريجن سکر پاران (ريگڏار کي موتي) ڪتاب ڇپايو هو، جنهن ۾ سرفهرست نالو منهنجو هو ۽ باقي ٻيا خيرپور ريجن جا شاعر حميد عظيم آبادي، شهزادو اياز، اشتياق اظهر (هاڻي سينيٽر ۽ پيرجي الطاف جي جاءِ تي ايم. ڪيو. ايم جو سربراھ غالب) خيرپور ۾ انفرميشن آفيسر هو، حسن حميدي، منظر ايوبي، آفاق صديقي، شيخ راز ۽ صمد رضوي هئا، جن جو منتخب ڪلام مجموعي ۾ شامل ڪيو ويو هو. منهنجي ڪلام اڳيان منهنجا هيٺيان مشغلا ڏيکاريا ويا هئا:

”صدر مجلس استقباليه اردو سنڌي ادبي ڪانفرنس 1953ع، صدر سنڌي ادبي سرڪل 1952ع کان 1955ع تائين، مجلس استقباليه ادبي ۽ ثقافتي ڪانفرنس 1956ع، رڪن مرڪزي مجلس عامله پاڪستان رائٽرس گلڊ (1959ع کان 1962ع تائين)، صدر استقباليه اجتماع مصنفين، زير اهتمام پاڪستان رائٽرس گلڊ.“

صفحي 16 تي مصنف آفاق صديقيءَ لکيو آهي ته: گذريل ٽن سالن ۾ سکر سب ريجن جي اهتمام هيٺ جي نشستون، مذاڪرا ۽ وڏا اجتماع ٿيا آهن، انهن ۾ شريڪ ٿيڻ وارن ۾ باباءِ اردو مولوي عبد الحق، سيد وقار عظيم، قوي غلام مصطفيٰ (بنگلاديش جو بنگلا ٻوليءَ جو قوي)، احسان دانش، جميل الدين عالي، طفيل احمد جمالي، اديب سهارن پوري، نظر حيدرآبادي، حمايت علي شاعر، ڪرار نوري، عبد الڪريم گدائي، قمر جلالوي، خالد عليگ، بيربل جبلپوري، بشير مورياڻي، تاج صحرائي، حڪيم شمس الحق اختر، نظر جعفري، نڪهت بريلوي، مظهر جميل، مسعود بريلوي، خاور بلگرامي، عاشق ڪيرانوي، ظهير سهواني ۽ عبد الحميد صبر آهن. اهي انهن شاعرن جا نالا آهن جي ڪتاب ”ريگڏار کي موتي“ ۾ شامل آهن.“

انهيءَ ڪتاب جي شروعات ڪندي مصنف لکيو آهي ته :

”شيخ اياز نه صرف سنڌيءَ جو صاحبِ طرز شاعر ۽ اديب آهي، پر گذريل پندرهن سالن کان اردوءَ ۾ به لکي رهيو آهي. تازو هن جي ڪلام جو مجموعو ”يونري پري آڪاس“ گلد جي مرڪزي دارالاشاعت طرفان شايع ٿيو آهي. شيخ اياز جي تصنيفن سان گڏ هن جو پهريون اردو مجموعو (بوئي گل ناله دل) 1952ع ۾ شايع ٿيو هو. ٻيو مجموعو ”ڪفِ گل فروش“ جي نالي سان جلد ئي شايع ٿيڻ وارو آهي. طبع زاد شعري تخليق سان گڏ اياز جي منظوم ترجمن کي به خاص مقبوليت حاصل ٿي آهي (دراصل اهي ترجمان هئا ۽ مون اهي پنهنجي تخليقي نظم سچل، ساميءَ ۽ سانگيءَ جي تخلص سان انهن جي شاعريءَ مان اتساه وٺي، اردوءَ ۾ لکيا هئا، جيئن فتزجيرالڊ، عمر خيام جي رباعين مان اتساه ورتو هو). 1947ع کان 1959ع تائين اياز جا نظم اڪثر منظوم ثقافتي ورثي طور ممتاز ادبي جريدن ۾ شايع ٿيندا رهيا آهن. 1955ع ۾ اياز شاهه لطيف، سچل سرمست، چئن راءِ سامي، مير عبد الحسين سانگيءَ جهڙن وڏي پائي جي سنڌي شاعرن جي ڪلام کي اردو شاعريءَ ۾ منتقل ڪرڻ شروع ڪيو. سنڌ يونيورسٽيءَ جي طرفان شاهه لطيف پٽائي رح جي پوري مجموعي ڪلام يعني ”شاهه جو رسالو“ جي منظوم اردوءَ جو ڪم به اياز کي سونپيو ويو. شاهه جي ڪلام جو هي منظوم اردو ترجمو عن قريب ظاهر ٿيڻ وارو آهي. منظوم ترجمي ۾ تخليقي ”اُڀج“ جو بانڪي پٽو، هڪ طرف اياز جي اعليٰ شاعراڻين صلاحيتن کي ظاهر ڪري ٿو ته ٻئي طرف سنڌي شاعريءَ جي راه رسم اردوءَ شاعريءَ سان وڌائي ٿو.

شاعريءَ وانگر اياز جي نثر نگاريءَ ۾ به هڪ اهڙي نواڻ آهي جنهن ۾ وڏي معنيٰ خيز سادگيءَ ۽ پُرڪاري ملي ٿي. ابتدائي دؤر ۾ اياز جيڪي افسانا لکيا، انهن افسانن ۽ هن جي گذريل ٻن ٽن سالن جي تحريرن کي ڏٺو وڃي ته حيرت انگيزي تبديلي نظر اچي ٿي.“

اهو هو آفاق صديقي جو، پراڻي سکر ۾ رهندو هو ۽ جنهن لاءِ تشڪر جو اظهار مون شاهه لطيف جي منظوم ترجمي ۾ ڪيو آهي. ان مجموعي ۾ صفحي 27 کان صفحي 48 تائين فقط منهنجي اردو شاعري آهي:

نموني طور سچل سرمست جي نالي ۾ پنهنجو اصلوڪو نظم پيش ڪيان ٿو.
پهريون نظم، جنهن جو عنوان تخليق آهي، اهو هيٺينءَ ريت آهي:

پهر ڪوئي سنگ بدست آتا هي [5]

خانہ شيشہ گران کي جانب

پهر ڪوئي نعرہ مستانه بڙها

لرزش ڪوئي امان کي جانب

پهر ڪوئي شبنم تخیل لئي [6]

چهرهء گل ٻه مهڪني آيا

[1] ليوکريشيا:

ارسطوءَ لاءِ چيو ويندو آهي ته هڪ ڀيري هن جي شاگردن ٻڌي ڪري، هن کي ڏاڍو پياريو، جڏهن هو نشي ۾ هو ته هن کي چيائون:

”استاد! اڄ تنهنجي عيش لاءِ يونان جي خوبصورت ترين چوڪري ليوکريشيا وٺي اچون؟“
”استاد! هائو ڪئي ته شاگرد ليوکريشيا کي نقاب پارائي وٺي آيا ۽ جئين هو آئي تيئن بتي وسائي ڇڏيائون. منهن انڌيري ۾ هنن ليوکريشيا کي ڪڍي ڇڏيو. جڏهن صبح ٿيو ۽ ارسطوءَ کي هوش آيو تڏهن کائس شاگردن پڇيو:
”استاد! توکي ليوکريشيا وڻي؟“

ارسطوءَ ڪنڌ ڏوٽي هائو ڪئي. ان تي سڀني شاگردن تهڪ ڏئي چيو: ”استاد! اها ليوکريشيا ته نه هئي. اها ته نقاب ۾ يونان جي قبيح ترين عورت هئي، پر توکي اوند ۾ پتو نه پيو.“
ان تي ارسطوءَ جواب ڏنو: ”برخوردارو! هر عورت اوند ۾ ليوکريشيا لڳندي آهي.“

[2] فري مئسن لاج (Free Mason Lodge): ”لاج“ انگريزيءَ ۾ ڪوٺڙي، جهوپڙيءَ يا چني کي چوندا آهن. فري مئسن لاج ۾ ويهارو کان سوين ميمبر تائين هوندا ها. اهو هڪ بين الاقوامي ادارو آهي، پر ڪجهه سال اڳ ان تي پاڪستان ۾ بندش وڌي وئي هئي، ڇو ته ان کي صيهوني ايجنٽ سمجهيو ٿي ويو. بي جنگ عظيم جي خاتمي کانپوءِ جڏهن يو. ايس. ايس آر نازي رڪارڊ هٿ ڪيا ها تڏهن ڪميونسٽن ۽ ٻين سان گڏ فري مئسن به ان لسٽ ۾ لڌا ويا ها، جنهن ۾ جاثيل ماڻهن کي هر نازيءَ کي گولي مارڻو هو. نازي رپورٽ موجب هو انگريزي سامراج جا اينجٽ ها. فري مئسنري جي اهڙي ڪا وضاحت نه آهي، جا سڀ کي قبول پئي. ان لاءِ چيو ويو آهي ته،

”اها انهيءَ اخلاقيات جو نظام آهي، جنهن تي قصن ۽ تمثيلن جو نقاب آهي ۽ جنهن کي علامتن سان چٽو ڪرڻ جي ڪوشش ڪئي ويندي آهي.“

ان ۾ رازداريءَ جو سخت تاڪيد هوندو آهي. ظاهري طرح ته اها تحريڪ فرقي ورايت کان دور هوندي آهي ۽ انسان ذات جي پلائيءَ ۽ پائيءَ سان واسطو رکندي آهي. ان جو تعداد پنج ملين کان زياده آهي، جنهن جي اڪثريت انگريزي ڳالهائيندڙ ملڪن ۾ آهي. رڳو يونائيٽيڊ اسٽيٽس ۾ اها چار ملين آهي. ائين برابر آهي ته ٻي جنگِ عظيم جي خاتمي کانپوءِ سندس تعداد ڪجهه گهٽيو آهي.

[3] هوريس (Horace) 65 ق. م يا 68 قبل مسيح ۾ ڄائو هو. هن جي موت جي تاريخ معلوم نه آهي. هو عظيم رومن شاعر هو.

[4] فٽزجيرالڊ (Fitz Gerald) (1809ع کان 1883ع) تائين. انگريزي مترجم ۽ محقق، انگريزي ۾ رباعيات عمر خيام جو مصنف.

[5] وري ڪوئي شيشي ٺاهيندڙن جي گهر ڏانهن

پٿر هٿ ۾ کڻي اچي ٿو

وري ڪوئي مستانو نعرو وڌيو

ان ڪنٺيءَ ڏانهن جا صلح سانت جي گهٽيءَ ۾ آهي

[6] وري ڪوئي تخيل جي ماڪ ڪٿي،

گل جي مک تي مهڪڻ آيو،

وري ڪوئي فانوس جي فطرت ڪٿي،

جهونجهڪڙي ۾ جهرمرائڻ آيو،

وري ڪوئي مينا جي گردن تي جهڪيو

وري ڪنهن جام جا چپ چميا

وري مورتين جو بهروپ کليو

وري مورتيون جيئريون ٿي پيون ۽ جهوميون

وري ڪائي مڌ ٺاهيندڙ اُسات

پيالي جي تري ۾ چم چم ڪندي پهتي

پهر ڪوئي فطرت قنديل لئي

صبح کاذب مين دهڪني آيا

پهر ڪوئي گردن مينا په جهڪا

پهر لبِ جام کسي ني چومي
 پهر نهان خانہ اصنام کھلا
 پهر صنم زنده هوئي اور جھومي

پهر نگاه صنم افروز کوئي
 سينہ سنگ مين پيوستہ هوئي
 پهر کوئي تشنگيءَ صہبا ساز
 تہ ساغر مين چھنڪتي پھونجي

[1] پهر جٹاؤن مين گھٹائين جھومين
 پهر کوئي ميڪده بردوش آيا
 لبِ فردا پہ تبسم نکھرا
 جب کوئي مستِ مئي دوش آيا
 متلاطم هوئي وہ تاريخي
 جس کي گھرائي نہ هوگي معلوم
 ماه و انجم کي حروفِ زرین
 جس کي هر موج پہ هونگي مرقوم

[2] راهِ طلبِ مين
 طبلِ تمنا گونج رها هي
 اهلِ سلاسل چنگ بہ لبِ رنجير بہ
 پاهين ساري غرقہ زندان
 واهين شور بپا هي

[3] سازِ نفس هر ضربِ صبا سي
 ولولي خيز آهنگ صدا هي

سينه گيتي شعله نوا هي
 لو آب ساري رستهء هستي توت چڪي هين
 اهل سلاسل چهوت چڪي هين
 فرش زمين سي عرش برين تڪ
 اک طرفه سيلاب ضيا هي
 جس مين عالم گيا هي
 راه طلب مين
 طبل تمنا گونج رها هي

هي نظم 1952ع کان اڳ لکيا ويا هئا جي رائيٽرس گلڊ جي رسالي ”هم قلم“ ۾ شايع ٿيا هئا ۽ مون کي انهن تي سال جي بهترين اردو نظمن لکڻ ڪري ”هم قلم“ ايوارڊ مليو هو.

مٿين نظم مان ظاهر آهي ته چاليهه سال اڳ به مون ۾ تصوف سان لڳاءُ هو ۽ ڪائنات کي پنهنجيءَ منفرد نڪتہ نگاه سان ڏسندو هوس. هن نظم ۾ نه لفظ سچل جا آهن، نه ترنم هن جو آهي، پر ان نظم لاءِ اُتساه مون کي سچل جي شاعريءَ ڏنو هو.

اها مشترڪ تهذيب جا اسان ٺاهي رهيا هياسون، اُن کي پوءِ ايوب خان وڌو ڇيهو رسايو، جيئن مان اڳتي هلي ذڪر ڪندس.

منهنجا پيا به جونيئر وڪيل نبي بخش کوسو، جو هاڻي پاڪستان سرڪار ۾ جوائنٽ سيڪريٽري آهي ۽ عبدالمجيب پيرزادو جو هاڻي سنڌ هاءِ ڪورٽ جو مصروف وڪيل آهي، هئا. دراصل انهن سکر ۾ ”سنڌي شام“ ملهائي هئي، جنهن مون لاءِ وڌيڪ مصيبت ٻاري هئي. هونءَ ته سال 1963ع ۾ منهنجي ڪتاب ”پونري پري آڪاس“ ۽ سال 1964ع ۾ ”جي ڪاڪ ڪڪوري ڪاڙهي“ ۽ ”ڪلهي پاتم ڪينرو“ تي بندش پئجي چڪي هئي ۽ مان زير عتاب هوس. مجيب پيرزادو حيدرآباد ۾ شاگرد تحريڪ جو سرگرم اڳواڻ هو ۽ غلام رباني آگري (هاڻي ميمبر فيڊرل پبلڪ سروس ڪميشن) ۽ نبي بخش کوسي جو دوست هو. انهن ليوکس پارڪ ۾ سنڌي شام ملهائي. پهريون ڀيرو سکر شهر ۾ هڪ

سنڌي جلسي ۾ ڇهه هزار ماڻهو ڪنا ٿيا. ان وقت فصيح الدين وردگ سکر جو ڊپٽي ڪمشنر ۽ آغا علي حيدر سيشن جج (جو پوءِ سنڌ هاءِ ڪورٽ جو چيف جسٽس ٿيو ۽ انت شريعت بينچ تي جج هو، جڏهن رٽائر ڪيو هيائين) به موجود هئا. انهن ٻنهي جي ذاتي خوشامد لاءِ انهن کي ڪجهه وڪيلن دعوت نامو موڪليو ۽ هو پاڻ سان هڪ هاءِ ڪورٽ جو جج به وٺي آيا، جو انهن ڏينهن ۾ سکر آيل هو. منهنجو دوست مقصود احمد حميدي، جيڪو حيدرآباد دکن جو مهاجر هو، اردو ادب جو سٺو پارکو ۽ فيض احمد فيض ۽ الطاف گوهر جو دوست هو. جڏهن ته الطاف گوهر ان وقت صدر ايوب خان جو انفرميشن سيڪريٽري هو، اهي به انهيءَ شام ۾ ويٺا هئا. مقصود احمد حميدي جو سي. ايس. پي هو، ان وقت سکر ميونسپالٽيءَ جو انڊمنسٽريٽر هو ۽ ويجهڙائيءَ ۾ سنڌ جو انڊيشنل چيف سيڪريٽري هو.

سنڌي شام جي ڪاروائي مجيب پيرزادي ٿي هلائي. حفيظ قريشي، حيدر بخش جتوئي، رسول بخش پليجو ۽ ٻيا اهم ماڻهو اسٽيج تي تقرير ڪري ويا ته فصيح دين وردگ جو هر سي. ايس. پي آفسر وانگر پنهنجي ضلعي کي جاگير سمجهندو هو، اتي اسٽيج تي اوچتو آيو ۽ چيائين ته ”مون کي به اکر چوڻا آهن.“ پوءِ هن چيو ته ”هتي ڪهڙو اصل سنڌي آهي. مان چوان ٿو ته شاهه لطيف جا وڏا به مهاجر هيا.“ ان تي مجيب پيرزادي هن کي وچ ۾ ڪٽي چيو: ”جي سڀ مهاجر شاهه لطيف جهڙا ٿين ته اسان کي قبول آهن.“

سنڌي قوم پرستيءَ جو اهڙو زبردست اظهار ڪڏهن به نه ٿيو هو. وردگ مون تي غصي هو ته جلسو مون ڪرايو آهي. مقصود احمد حميدي، جنهن کي منهنجن اردو منظوم ترجمن جي خبر هئي، ان مون کي چيو ته مان کين سچل سرمست ۽ سانگيءَ جا منظوم ترجما ٻڌايان. دراصل انهن ترجمن ۾ وسڪي منهنجي هئي ۽ سوڍا سچل ۽ ساميءَ جي هئي. پر ان جي باوجود هاءِ ڪورٽ جو مهاجر جج ٿڌو نه ٿيو ۽ هن وڃي خيرپور جي ڪمشنر کي دانهن ڏني ته هي ساري آگ اياز جي لڳايل آهي. ٻئي يا ٽين ڏينهن تي مون کي ڪمشنر خيرپور گهرايو ۽ چيو ته اهو

”نارائڻ شيام وارو نظم“ پڙهي، اردوءَ ترجمو ڪري ٻڌاءِ! ”مون هن کي نظم پڙهي ترجمو ڪري ٻڌايو. هن پڇيو ته:

”اهو نارائڻ شيام ڪير آهي؟“ ”هندستان ۾ هڪ سنڌي جو شاعر آهي.“ مون ڪنڌ ڍوڻ ڪري هائو ڪئي. هن چيو: ”تون وڃين سگهين ٿو، پر ڊي. آءِ. جي خيرپور سان ملندو وڃ.“ مان ڊي. آءِ. جي خيرپور سان مليس، جنهن جو نالو ياد نه آهي. ڊي. آءِ. جي مون کي اطلاع ڏنو ته: ”تنهنجي خلاف سي. آءِ. ڊيءَ جون خطرناڪ رپورٽن آهن.“ مون هن کي جواب ڏنو. ”تنهنجي سي. آءِ. ڊي ۾ ايس. پي جي عهدي تائين سڀ ادب سان ناآشنا آهن. اهي منهنجي شاعري ڇا سمجهي سگهندا؟ اهي عوام ۾ منهنجي مقبوليت ڏسي گهٻرائجي ويا آهن. هونءَ به شاعر آمريت لاءِ وڏي ۾ وڏو خطرو ٿيندا آهن.“ ڊي. آءِ. جي چيو: ”تون واقعي خطرناڪ ماڻهو ٿو لڳ، ان تنهنجي خلاف رپورٽ ڪندس.“ هو پنجابي هو. پوءِ ڪجهه سوچي چيائين: ”واقعي اهي مهاجر سي. آءِ. ڊي وارا سنڌي ٻوليءَ جون نزاکتون ڪيئن سمجهي سگهندا هوندا؟“ پوءِ مون کي هيٺيون لطيفو ٻڌايائين:

”هڪ پيري لنڊن ۾ هڪ انگريز ۽ هڪ سک وڙهي پيا. انگريز هن کي خوب انگريزيءَ ۾ گاريون ڏنيون. سک به هن کي انگريزي ۾ گاريون ڏنيون ۽ جڏهن انگريزيءَ ۾ گاريون ڏئي ٿڪو ته پوئين گار هن کي پنجابيءَ ۾ ڏنائين ”مور اوور (More over) تيري پئڻ نون (تنهنجي پيڻ کي).....“ انگريز وائڙو ٿي ويو ته هي ڇا ٿو چوي ۽ ائين جهيڙو ختم ٿي ويو. ها..... ها.....“ هن تهڪ ڏيندي چيو.

”واقعي هي مهاجر تنهنجي ٻوليءَ کي ڪيئن سمجهي سگهندا. تون وڃي سگهين ٿو، مان تنهنجي رپورٽ نه ڪندس.“

مون کي ڪيئي سال پوءِ اها ڳالهه ياد آئي هئي، جڏهن مان وائيس چانسلر هوس. ڪنهن سائنس جي پروفيسر اچي منهنجو مٿو کاڌو ۽ چيو ته ”انسان آدم جي نه پر باندر جي اولاد آهي.“ مون هن کي ڏاڍو سمجهايو ته هر انسان آدم جي اولاد ٿي نٿو سگهي. آدم جي اولاد ٿيڻ لاءِ نفس سان جهاد جي ضرورت آهي ۽ اهو انسان جي روحاني ارتقا جي حاصلات آهي. مان توسان ڪنهن حد تائين متفق

آهيان ته اڪثريت باندر جي اولاد آهي، پر هڪ ڳالهه نه وسارجانءِ، انسان ذات ۾ ڪي اهڙا به انسان آهن، جي گڏهه جي اولاد آهن. مون جڏهن هن کي اهو لطيفو ٻڌايو ته مون کي خيرپور جو مٿيون ڏي. آءٌ جي ياد آيو، جنهن کان اهو وسري ويو هو ته هن ملڪ لاءِ جدوجهد اتساهي ئي علامه اقبال جي شاعريءَ هئي ۽ هتي شاعري سياست کان زياده اهم آهي.

ڪيئي سال پوءِ مان 1970ع ۾ اوڀر پاڪستان ۾ شيخ مجيب جي گرفتاريءَ کانپوءِ، پهريائين سکر جيل ۾ ڇهه مهينا رکيو ويو هوس. ان وقت منهنجي زال زرينا ۽ منهنجي ڌيءُ روهيءَ جي ذهن کي ڪافي لوڏو آيو هو. مڪتي باهنيءَ سان جنگ اڃا هلي رهي هئي. مون هوم سيڪريٽري کي لکيو ته منهنجي نظربنديءَ جو مدو نه وڌايو وڃي. ان وقت غالباً مقصود حميدي سنڌ جو هوم سيڪريٽري هو. منهنجو مدو ٽن مهينن لاءِ وڌايو ويو، ڇو وڌايو ويو ۽ ڪنهن وڌايو؟ اهو هاڻي ڪيئن چئجي؟ ٽي مهينا پورائي نه ٿيا ته پاڪستان ٽٽي ويو ۽ ممتاز علي پٽي، جيڪو ان وقت سنڌ جو گورنر مقرر ٿيو هو، تنهن غالباً پٽي صاحب جي چوڻ تي سپرٽينڊنٽ جيل کي فون ڪيو ته: ”شيخ اياز کي يڪدم رها ڪيو وڃي ۽ رهائيءَ جا آرڊر جيل تي لکت ۾ پوءِ پهچندا.“

ٻاهر نڪري مون کي معلوم ٿيو ته سنڌ ڪلب ۾ حميدي صاحب جي پٽي صاحب سان ڪجهه وقت اڳ تلخ گفتگو ٿي هئي ۽ پٽي صاحب گورنر کي چئي هن کي نوڪريءَ تان استعفا ڏياري هئي. اها خبر غلط به ٿي سگهي ٿي.

1976ع ۾ يا 1977ع ۾ جڏهن مان وائيس چانسلر هوس، مان سنڌ هاءِ ڪورٽ جي وڪيل ايم. ايم. پيرزادي سان ڪراچيءَ ۾ جم خاني ۾ ويو هوس. پيرزادو صاحب سکر ۾ منهنجو جونيئر رهي چڪو هو ۽ رهندو ئي منهنجي آفيس ۾ هو. هونءَ ته هو شاگرديءَ واري زماني کان وٺي منهنجو دوست هو. مان جڏهن ڪراچي ۾ وڪالت ڪندو هوس ۽ حشوءَ جي فلٽ ۾ رهندو هوس، تڏهن شام جو مان ۽ پيرزادو اٺ ڏهه بيئر جون بوتلون پي، صدر ۾ ڏيڍ ٻه سير ڏنبي جو تريل گوشت کائي، هومر جا ٻه ڪردار لڳندا هيالين، جن جو ناو نوش عقل و هوش تي اثر انداز نه ٿيندو هو. هن پيري اسان جڏهن ڪراچي ۾ جم خاني ۾ گهڙياسين ته مون

ڏٺو مقصود احمد حميدي، جناب حاڪم علي زرداريءَ سان گڏ ويٺو هو ۽ ڳالهائي رهيو هو. زرداري صاحب ٻه ٽي ڀيرا مون وٽ سنڌي يونيورسٽيءَ ۾ ڪم ڪار سان آيو هو. مان ۽ پيرزادو وڃي ٻيءَ ميز تي ويٺاسين. ٿوري دير کانپوءِ حميدي صاحب اٿي آيو ۽ اچي مون کي چيائين:

”مون کي سڃاڻو نه ٿا“

مون ڪنڌ ڌوڻي هائو ڪئي ته هو ڪرسيءَ تي ويهي رهيو ۽ چيائين:

”مان ڪجهه وقت روزگار جي سلسلي ۾ وڃ اوڀر هليو ويو هوس. ڀٽي صاحب کي منهنجي باري ۾ ڪا غلط فهمي ٿي هئي ۽ هن مون کي نوڪريءَ مان ڪڍائي ڇڏيو هو.“ اهو چوندي اداس بڻجي ويو.

مون کيس چيو: ”زرداري صاحب سان به منهنجي عليڪ سليڪ آهي. مون دراصل دخل در معقولات ڏيڻ نه ٿي چاهيو ۽ ان ڪري اسان الڳ ميز تي اچي ويٺاسين. اوهان جي ميز تي ٿا هلون. مون کي ائين ٻُرو ٿو لڳي ته زرداري صاحب کي نه ڪيڪاريان.“

پوءِ مان ايم. ايم. پيرزادي کان اجازت وٺي، هن سان گڏجي ويس. حميدي صاحب کي پوءِ ٻيهر نوڪري ملي هئي. جڏهن مان وائيس چانسلر هوس، سندس بيگم اسان وٽ ڄامشوري هڪ ٻه ڀيرا مهمان ٿي هئي. تازو بيگم راشدي (ممتاز راشدي) منهنجي گهر آئي هئي. جنهن ٻڌايو ته حميدي صاحب جي بيگم گذاري وئي. مون کي ڏاڍو ڏک ٿيو. هوءَ هڪ نهايت نيڪ عورت هئي. مان به ذري گهٽ صاحبِ فراش آهيان، هن ڏانهن تعزيت لاءِ به نه وڃي نه سگهيو آهيان. هاڻي ٻڌو اٿم ته کيس اسلام آباد ٽرانسفر ڪيو ويو آهي. هونءَ مان حميديءَ جي گهر ڪراچيءَ ويندو هوس ۽ ڪڏهن ڪڏهن هن وٽ ماني کائيندو هوس.

هڪ ڀيري منجهند جو هن وٽ ويس ته هن چيو ته ماني کائي، پوءِ وڃ. هو تازو هندستان مان موٽيو هو ۽ اتان جا تاثرات ٻڌائي رهيو هو. الائجي ڪيئن شعر وشاعري جي ڳالهه تي مون هن کي پنهنجو اردو نظم:

دور ڪيلاش سي
چاند هيمنت ڪا

ميري من ڪو هميشه بلاتا رها.....

ٻڌايو ته هن بيگم صاحبہ کي سڏي چيو: ”هي اردو نظم به ٻڌ. مون اهڙو اردو نظم اڄ تائين نه ٻڌو آهي.“

حميدي صاحب کي ادب لاءِ ڏاڍو چڱو ذوق آهي. مون کي هن جي تحسين پسند آئي ۽ مون هن جي فرمائش تي هن کي نظم ٻيهر ٻڌايو.

سکر ۾ ڪيئي سيشن جج ۽ هاءِ ڪورٽ جا جج منهنجا واقفڪار رهيا آهن. ڪي ته دوست به رهيا آهن. علي نواز ٻڌائي جڏهن سکر ۾ سول جج هوندو هو ۽ پوءِ هاءِ ڪورٽ ۾ جج ٿي ويو، تڏهن انهي وٽ ڪنهن ڪنهن وقت مان چيمبر ۾ هليو ويندو هوس. هو طبيعاً فلاسفر هو ۽ ڪائنات جي رموز ۽ اسرار تي گفتگو هن جو مرغوب موضوع هو. هن وقت خبر نه آهي ته هو رٽائر ٿي ويو آهي يا ڪنهن نوڪريءَ ۾ آهي! اسان فلسفي جي موضوعن تي ڊگها بحث ڪندا هئاسين ۽ ٻنهي کان وسري ويو هوندو ته اسان جون ڪي ڪاروباري مصروفيتون به آهن.

تاج محمد ابڙو، جمال ابڙي جو گهرو دوست ۽ شايد مائٽ به هو. هو ڪامريڊ ماڻهو هو ۽ ڪامريڊ جتوئي، ڪامريڊ حيدر بخش جتوئي ۽ سويي گيانچنداڻيءَ جو دوست هو. منهنجي به هن سان ڪافي گهرائپ هوندي هئي. هو لاڙڪاڻي ۾ وڪالت ڪندو هو ۽ جڏهن مان لاڙڪاڻي ويو هوس ته هن فراخديءَ سان به ٿي پيرا منهنجي ماني ڪئي هئي. مانيءَ تي جمال صاحب جو وڏو پاءُ شمس الدين ابڙو به آيو هو، جو ڪجهه سال پوءِ گذاري، جمال صاحب کي ڏاڍي غم ۾ ڇڏي ويو. هاڻي ته جمال صاحب جو ننڍو پاءُ ڪمال ابڙو به گذاري چڪو آهي، جنهن جو ذڪر مان حيدرآباد جي سلسليوار احوال ۾ ڪندس. في الحال مون تاج محمد ابڙي جي ڳالهه ٿي ڪئي. جڏهن پتو صاحب چيف مارشل لا ائڊمنسٽريٽر ٿي آيو، تڏهن تاج محمد کي ائڊيشنل سيشن جج ڪيو هئائين ۽ هن جي پهريون تقرر سکر ۾ ٿيو هو. هو اڳي ئي مون سان گهايل مابل هوندو هو. تن ڏينهن ۾ مون وٽ ٻه موٽرون هونديو هيون، توياتا ڪارونا ۽ تويوتا ڪرولا. تقريءَ کان ڏهه پندرهن ڏينهن پوءِ هن لاڙڪاڻي وڃڻ لاءِ مون کان هڪ

ڏينهن لاءِ ڪار گهري. تن ڏينهن ۾ اڪثر جج وڪيل جي ڪار تي پنهنجو حق سمجهندا هئا، جيتوڻيڪ مون کان ڪار گهرندي ڪنهن کي ورلي همت ٿيندي هئي. مون خوشيءَ سان تاج محمد کي پنهنجي ٽويوٽا ڪرونا ڏني. فقط اُن ڪري جو هو مون لاءِ ”ڪامريڊ تاجو“ هو ۽ ان ڪري نه ته هو سکر جو انڊيشنل سيشن جج هو. هن تي چار ڏينهن لاڙڪاڻي بنا اطلاع جي ڪار روڪي ڇڏي ۽ جڏهن موٽي آيو ته ڪار کي وڏو ڇڻو هو. مون ڊرائيور کي چيو ته ڪار ڌوئاري ڪارخاني ۾ نهرائڻ لاءِ ڏئي اچي. پندرهن ڏينهن کان پوءِ هن مون کي وري لاڙڪاڻي لاءِ ڪار گهري. مون کيس چيو ته: ”ڪرولا ۾ ڪجهه خرابي آهي ۽ اُن جي نيڪ ٿيڻ ۾ ٻه ٽي ڏينهن لڳندا، باقي ڪارونا تي آئون پاڻ ڪورتن ۾ ويندس.“

هن سمجهيو ته مان کيس ڄاڻي وائي انڪار ٿو ڪريان. بهر صورت جڏهن لاڙڪاڻي مان موٽي آيو ته مان هن جي چيمبر ۾ ويس ته هن تڙي ڏئي چيو: ”منهنجي چيمبر ۾ اچين ته اطلاع ڏئي ايندو ڪر.“

مون به غصي ۾ چيو:

”تاج محمد صاحب! تون يقين ڪر ته مان نه رڳو چيمبر ۾ بنا اطلاع جي نه ايندس، پر اطلاع سان به نه ايندس ۽ تنهنجي ڪورٽ ۾ نئون ڪيس به نه کڻندس ۽ جيڪي تو وٽ پراڻا ڪيس آهن، اُهي به ڪوشش ڪري منهنجو جونيئر تو وٽ هلائيندو يا ٻئي ڪنهن وڪيل کي سپرد ڪندس.“

ڪجهه مهينن کان پوءِ جمال ابڙي مون کي فون ڪيو ته هو سکر آيو آهي. هو غالباً اُن وقت سنڌ پراونشل اسيمبليءَ جو سيڪريٽري هو. مون هن کان پڇيو:

ڪٿان ٿو ڳالهائين؟

جواب ڏنائين ته: ”تاج محمد جي بنگلي تي لٿل آهيان.“

مون کيس چيو ته: ”رات جي ماني تاج محمد سوڌو مون وٽ کائجانءِ.“

رات جو مون وٽ تاج محمد سان گڏجي پراڻي سکر آيو. هن کي خبر نه هئي ته تاج محمد ۽ منهنجي وچ ۾ ڪائي به رنجش آهي. تاج محمد جڏهن ٽي پيگ پيٽا ته وڃي آسمان تي پهتو ۽ پُٽي سان پنهنجي دوستيءَ جون ڳالهيون شروع ڪري

ڏنائين. (مان پانيان ٿو ته اُهي ڪنهن حد تائين سچيون هيون ۽ ڪجهه وڌايل هيون.) رات جو اٽڪل هڪ بجي هو مون وٽان ڪل خوشيءَ سان ويا. ڪجهه مهينن کان پوءِ مون ٻڌو ته تاج محمد جي ٽرانسفر ٿي آهي. هن جي پٽيوالي مون کي اچي چيو ته: ”تاج محمد اوهان کي سڏي ٿو.“

مون کي دل ۾ آيو ته انڪار ڪيان پر مون هن جي پٽيوالي کي ڪجهه چئي، هُن جي توهين ڪرڻ نه ٿي چاهي ۽ هن وٽ چيمبر ۾ هليو ويس. هو اٿي بيٺو ۽ مون سان هٿ ملائي چيائين:

”اياز! تون مون سان ناراض آهين.“

مون کيس چيو: ”هائو“

ان تي چيائين: ”مان ٽرانسفر ٿيو آهيان ۽ توسان ڪجهه وضاحت ڪرڻ ٿو چاهيان. جڏهن پتو وزير اعظم ٿيو ته لاڙڪاڻي ۾ مون کي چيائين ”تاجو، مان تنهنجي لاءِ چاڪيان؟ مان ساري عمر اي. بي. بي ٿي رهيو هوس، سو هن کي يڪدم چيم ته: مون کي انڊيشنل سيشن جج ڪر، جي هن کي چوان ها ته هاءِ ڪورٽ جو جج ڪر ته اهو به ڪري ها.“ پتي مون کي چيو ته، ”تاجو، تون هفتي ۾ انڊيشنل جج ٿيندين.“ پوءِ جڏهن مان سکر ۾ انڊيشنل سيشن جج ٿي آيس ۽ ڏنر ته قلم جي هڪ صحيح سان ماڻهوءَ کي قاسمي ڏئي ٿو سگهان تڏهن مان ٽرڙو ٿي پيس. معاف ڪجانءِ جو مان توسان به ٽرڙائپ سان پيش آيو هوس.“

مون سندس ڪلهي تي هٿ رکي چيو: ”تاجو، وڌيڪ ڪجهه نه چئجانءِ! اهو ڪافي آهي، تون منهنجي لاءِ ساڳيو ڪامريڊ تاجو آهين، مون کي ڪابه غلط فهمي نه آهي.“

تاج محمد پوءِ خيرپور ۾ سيشن جج مقرر ٿيو ۽ غالباً نتي ۾ سيشن جج هو ته هن رٽائر ڪيو ۽ پوءِ جلد ئي گذاري ويو. انا لله وانا اليه راجعون

هن جهڙا صاف گو ۽ صاف دل انسان مون ٿورا ڏٺا آهن.

جڏهن جمال ابڙي جي ڳالهه نڪتي هئي ته مان هُن سان وري ٿر جي سفر تي اسلام ڪوٽ موٽان ها، پر سکر ۽ خيرپور جو احوال رهيل آهي. ان ڪري اهو به ٿورو گهڻو لکندو هلان. زندگي هونءَ به مسلسل سفر آهي ۽ وقت جي گهوڙي

جي واڳ منهنجي هٿ ۾ آهي، جيڏانهن وڻي ان کي ڦيرايان. هونءَ ته مون کي شڪارپور، ڳڙهي ياسين ۽ جيڪب آباد جي سفر جي باري ۾ به ڪجهه لکڻو آهي پر اهو پوءِ موقعي ۽ مناسبت جي احوال سان لکندس. مون ۾ غالب واري ڪيفيت نه آهي ته:

هي رو مين رخس عمر، ڪهان ديهي تهمي
نا هاته باگ پر هي نه پاھي رڪاب مين
(عمر جو گهڙو ڊوڙائي رهيو آهيان، ڏسجي ته ڪٿي ٿو رڪجي، نه هٿ واڳ تي آهي نه پير رڪاب ۾)

منهنجو ته هٿ به ان جي واڳ ۾ آهي ۽ پير به ان جي رڪاب ۾ آهن. جيڏانهن وڻي ان کي موڙي ٿو سگهان پر في الحال سکر ۽ خيرپور وٽ ان جون واڳون چڪي، وري نظر ڊوڙايان ٿو.

ڪجهه وقت اڳ پاڪستان جو ڊفينس سيڪريٽري سليم عباس جيلاني به سکر ۾ سيشن جج هو، جو مقصود احمد حميديءَ جو گهرو دوست هوندو هو، ٻئي سي. ايس. پي هئا. هڪ ڀيرو ته هو حميدي صاحب سان گڏ منهنجي گهر آيو ۽ گڏجي ماني کاڌي هئيسين. ان کان پوءِ هو عدليا ڇڏي، انتظاميه ۾ هليو ويو. هو نهايت فهميدو ۽ سمجهدار انسان آهي، پر مان هن سان دوستيءَ جي دعويٰ نه ٿو ڪري سگهان. ان کان پوءِ هڪ ڀيرو مون سان ڪراچيءَ ۾ مليو، جڏهن هو ڪي. اي. ايس. سيءَ جو چيئرمين هو ۽ مون کي پاڻ وٽ اچڻ جي دعوت ڏنائين، پر مون کي ٿوري دير ۾ حيدرآباد موٽڻو هو ۽ هن ڏانهن وڃي نه سگهيس. بعد ۾ هن سان ڪا ملاقات ٿي نه سگهي.

سکر ۾ سمندر خان منهنجو جونيئر هو. هو عمر ۾ مون کان وڏو هو. هن جون ڳالهيون گل محمد شيخ مون سان ڪندو هو جو مون سان گڏ روپ ولاس هاسٽل ۾ رهندو هو ۽ پوءِ نٿي جو ڊپٽي ڪمشنر ٿي رٽائر ٿيو هو. هو سنڌ جي سنڌباد جهازيءَ ۽ مشهور مصنف انجنيئر الطاف شيخ جو پيءُ آهي. (اميد ته هو بقيد حيات هوندو) ٻئي خاڪسار هوندا هئا ۽ ان ڪري هڪ ٻئي جا دوست هوندا هئا. ڊاڪٽر نبي بخش خان بلوچ (سنڌي لينگويج اٿارٽيءَ جو اڳوڻو چيئرمين ۽ لوڪ

ادب جو ماهر) به هن جو دوست هوندو هو، چوٽه انهيءَ کي به جمال ابڙي وانگر خاڪسار تحريڪ جو پس منظر آهي ۽ مون کي ياد اچي ٿو ته جڏهن هو به پيرا سکر آيو هو ته سمندر خان جي اوطاق تي لٿو هو. سمندر خان اوچتو دل جي دؤري سبب گذاري ويو. هو مختيارڪار هو پر پوءِ پنهنجي عهدي تان استعيفيٰ ڏئي وڪالت شروع ڪئي هئائين ۽ ڪجهه وقت تريننگ لاءِ مون سان رهيو. هن کي فقط اها عادت هوندي هئي ته هر ڳالهه تي ڪلندو هو. هن لاءِ مشهور هو ته ڪنهنجي ٿڌي تي ويو ته تهڪ ڏئي چيائين:

”ها... ها... ها..... ويچارو مري ويو!“

مان پانيان ٿو، اها ڳالهه ڪوڙي هئي، چوٽه هو هڪ خداترس انسان هو ۽ صوم و صلوات جو پابند هو، پر مون سان هڪ پيري ساڳي تعدي ڪيائين، مان 1965ع واري جنگ دوران سکر جيل ۾ ٽي مهينا نظربند هيس. اها منهنجي خلاف سازش رٿي وئي هئي ۽ اُهي سازش رٿڻ وارا يا منهنجي آڏو اچڻ وارا ان وقت يا ان کان ڪجهه وقت پوءِ، از خود نيست و نابود ٿي ويا. رشيد پٽيءَ وٽ اهڙن به سئو ماڻهن جي لسٽ هوندي هئي، جن کي موت ناري واهه جي واڳوءَ وانگر ڳڙڪائي ورتو ۽ جي اُها ڪوئي پڙهي ها ته مون کي صاحبِ ڪرامت سمجهي ها. مون ڳالهه ٿي ڪئي 1965ع ۾ سکر جيل مان ڇڏي اچڻ جي. ان جو ڪي قدر احوال مون ”ساهيوال جيل جي ڊائري“ ۾ ڏنو آهي ۽ باقي مناسب وقت تي ڏيندس. هتي رڳو مرحوم سمندر خان جي باري ۾ ٿو لکان!

مان ٽانگي تي ليوڪس پارڪ وٽان وڃي رهيو هوس (غالباً منهنجو ڊرائيور بيمار هو) ۽ سمندر خان ليوڪس پارڪ وٽان پنڌاچي رهيو هو. مون کي ٽانگي تي ڏسي وڏو تهڪ ڏنائين ۽ پڇيائين:

”ها... ها... ها... جيل مان ڇڏي آئين؟“

مون هن جو تهڪ ٻڌي تهڪ ڏنو ۽ کيس جواب ۾ چيو:

”ها... ها... ها... سمندر خان تنهنجي دُعا سان ڇڏي آيس، وار ئي ونگو نه ٿيو.“

سمندر خان وري تهڪ ڏنو، جو ڄڻ سنڌ جي تاريخ تي نٿوليءَ وانگر هو.

مرحوم سمندر خان ڪنهن وقت پاڻ تي به ٽهڪ ڏيندو هو. هڪ دفعي هن مون کي ٻڌايو ته هو لاهور مان ريل ۾ فرسٽ ڪلاس ۾ اچي رهيو هو. هن جي ڀرسان هڪ شخص ويٺو هو، جو شڪل صورت ۾ سنڌي ٿي لڳو. سمندر خان هن کان نالو پڇيو. هن جواب ڏنو ”دريا خان“ هو، دريا خان کوسو هو، جو اسيمبليءَ جو ميمبر هو. دريا خان موت ۾ سمندر خان کان نالو پڇيو. هن چيو ”سمندر خان.“ دريا خان ان تي ڪاوڙجي ويو ۽ هن سمجهيو ته هن جو همسفر هن تي ٽونڪ ڪري رهيو آهي. سمندر خان ٽهڪ ڏئي مون کي ٻڌايو: ”ها... ها... مون کي هن کي مطمئن ڪرڻ ۾ ڪلاڪ لڳو ته واقعي منهنجو نالو ”سمندر خان“ آهي.“

سمندر خان منهنجو پاڙيسري هو ۽ هن جو پٽ مقصود مغل منهنجو جونيئر هو. هو به ڪلٿو ۽ رلٿو ملٿو آهي. هو صادق پٽيءَ سان گڏ منهنجو تيسٽائين جونيئر هو جيستائين مون سکر ڇڏيو. هن پنهنجي فرشتا صفت ماءُ جي ڏاڍي خدمت ڪئي هئي جا وفات کان اول ساندھ پنج سال فالج ۾ مبتلا هئي. هڪ ڪٽ تي سٽي پئي هوندي هئي. ماءُ جي پيرن هيٺان هڪ بهشت نه، ست بهشت آهن. بيمار ماءُ جي خدمت کان ڪوئي به ثواب وڌو ٿي نه ٿو سگهي. مان هن وقت تائين ان ڪري زنده آهيان جو مون کي ماءُ جون دعائون آهن. ماءُ جي دعا هر بديءَ خلاف ديوار هوندي آهي. اها غيب جي هر يلغار کي روڪي سگهندي آهي. ساڳيءَ طرح هن جي پٽ لوح محفوظ تي ليڪ هوندي آهي. ان کي ڪوبه مٽائي نه سگهندو آهي. پر مون ماءُ جي ٿوري خدمت ڪئي هئي، جي اڃا وڌيڪ ڪيان ها ته ”سئو سالن جي عمر تائين پنهنجي گهر ۾ ”عزرائيل جي داخلا ممنوع آهي.“ جو بورڊ در جي ٻاهران هڻي سگهان ها.

صادق پٽي به هڪ خوش گفتگار انسان آهي. هن جي والد سڪندر پٽيءَ سان منهنجي نياز مندي رهي آهي، جنهن جي عمر هاڻي پنجاسي ورهين کان وڌيڪ آهي. اهو به اسان جي جيم خانہ ڪلب جو ميمبر هوندو هو پر ٽينس راند ڪيڏي گهر هليو ويندو هو ۽ شراب کي هٿ نه لائيندو هو. هو پروفيسر مسرت مرزا (مصوره) جي مرحوم والد مرزا فضل حسين صاحب جو گهرو دوست هو ۽

اڪثر ان جي صحبت ۾ نظر ايندو هو. مرحوم مرزا صاحب جا پير پاڳاري سان گهرا تعلق هوندا هئا ۽ هو هن باري ۾ اڪثر مون سان ذڪر ڪندو هو. جڏهن به مان خيرپور ڪيس هلائڻ ويندو هوس ته منهنجي ڪار صادق پتي هلائيندو هو. هن جو پيڻو آرمي ۾ ڪرنل هوندو هو ۽ اسان سياست ۾ آرمي جي ڪردار تي بحث ڪندا ويندا هياسين.

مان دراصل ڪيترن ئي سالن کان خيرپور ۾ ڪجهه ڪيس ڪٽندو هوس، چوٽه سکر کان خيرپور تائين خوبصورت رستو ٻنهي پاسن کان ڪجورين جي باغن سان جهنگهليل هوندو هو، جن ۾ جهمڪن وانگر ڏوڪن جا چڱا لڙڪندا هئا. باغن ۾ ڪجهه انبن جا وڻ به هوندا هئا. ڪجين جي وچ ۾ لوسڻ ۽ برسيم لهرائيندو هو ۽ ساوڪ اکين کي ٿڌاڻ پھچائيندي هئي. هونءَ ته جڏهن جهولا لڳندا هئا، ڏنگ ڏوڪا ۽ انب پچندا هئا تڏهن واءُ لونءَ کي لهسائيندي هئي ۽ منهن ٽپي تامڻي هڻي ويندو هو. پوءِ به مان ڪار جو ايئر ڪنڊيشنر نه هلائيندو هوس ۽ انهيءَ ڪوسي هوا جو لطف وٺندو هوس جا ننڍي هوندي منهنجي روح ۾ سمائل آهي. سکر کان خيرپور تائين ڪار ۾ سفر مون کي نئين زندگي ڏئي ڇڏيندو هو. منهنجي وائيس چانسلر ٿيڻ کان پوءِ خيرپور ۾ اڳ ڪنيل ڪيس جناب غوث علي شاهه هلائي پورا ڪيا، جو گذريل گورنمينٽ ۾ ڊفينس منسٽر (وزير دفاع) هو ۽ ٻئي پيري منهنجي بيماريءَ کان پوءِ سکر هاءِ ڪورٽ جي مشهور وڪيل اسلم جعفري هلائي پورا ڪيا، جنهن لاءِ مان ٻنهي جو بيحد ثورائتو آهيان. ڪڏهن ڪڏهن مان ڪيس هلائي تنوير عباسيءَ ۽ سندس بيگم قمر عباسيءَ جو سلام پري ايندو هوس. هنن سان منهنجا تعلقات ٿڌا ٿي ويا هئا، ان ۾ سراسر منهنجو قصور آهي. اها ٻي ڳالهه آهي ته تنوير کي ادبي دنيا ۾ منهنجي پذيرائي پسند نه ايندي آهي. پر تنوير جو مرحوم پيءُ الطاف عباسي منهنجو ۽ نعيم دريشاڻي جو گهرو دوست هو ۽ هنن سان منهنجون ڪيئي راتيون گڏ گذريون هيون. هو جڏهن گذاري ويو ته مان تنوير وٽ فاتح لاءِ نه ويس ۽ رڳو هن جي پيءُ عبدالبنی عباسيءَ وٽ فاتح لاءِ ويس، جو ان وقت حيدرآباد ۾ ايس. اي هو ۽ ان کي ڪافي سمجهيم چوٽه مرحوم الطاف جي گهر واري به هن وٽ رهيل هئي.

تنوير جي زال قمر عباسيءَ جي والده گذاري وئي ته ڪيتري وقت کان پوءِ مان هن جي گهر فاتح لاءِ ويس، سو به جڏهن خيرپور ڪئمپس جي انسپيڪشن لاءِ ويو هوس. اُن وقت شايد شهيد ڀٽي کي قاسي اچي چُڪي هئي. قمر مون سان گهر ۾ ايترو سختيءَ سان ڳالهايو، (اُن ۾ هوءَ ڪنهن حد تائين حق بجانب به هئي) جو مان ان کان پوءِ ڪيئي سال نه ويس ۽ پهريون ڀيرو تڏهن ويس، جڏهن نوڪريءَ جي خاتمي کان پوءِ منهنجو نئون ڪتاب ڇپيو هو، جنهن جي ڪاپي تحفي طور کڻي مان تنوير کي پهچائي هئي.

خيرپور ۾ ڪيس مان ان ڪري به ڪڍندو هوس جو مون کي سکر وانگر خيرپور جي هاري طبقي سان واسطو پوندو هو. اُتر سنڌ جا هاري مون کي سنڌ جي بي گهر هاريءَ وانگر لڳندا هئا ۽ سکر، خيرپور، نري ميرواهه، شڪارپور، ڳڙهي ياسين، جيڪب آباد، ميرپور ماٿيلي، اُباوڙي ۽ انهن جي پسگردائيءَ جي ڳوٺن جا ڪيترائي ڪيس گهٽ فيءَ تي ڪڍندو هوس چوٽه اتان جا ماڻهو نه رڳو مظلوم هئا، پر انهن سان ڪچهريون ڪري مون کي نه رڳو ڳوٺاڻي جيون جي باري ۾ پتو پوندو هو، پر سنڌيءَ جا سوين لفظ ڌيان تي ايندا هئا، جي پرماند ميوارام جي ڊڪشنريءَ ۾ به ڪونه هئا. جنهن جي مون وٽ هڪ پراڻي ڪاپي هئي. منهنجو خيال هو ته صحيح معنيٰ ۾ جي انسان ڏسڻو هجي، جنهن ۾ ماڻهپو آهي، مريادا آهي، پر آبي پڻو ڪونه آهي، شهر جي دغا ۽ فريب جي ماحول کان دوري آهي، ويساهه آهي، خدا ۽ تقدير تي مڪمل ڀروسو آهي ۽ جو رضا تي راضي آهي ته اهو سنڌي هاري آهي.

ائين آهي ته هن ۾ سات سات دهشتگرديءَ جو عنصر به آهي. هر وڏيري جا ظلم، سماج جي رسم و رواج جا ظلم، ڪاموري ڪڙي جا ظلم، ٻيلي کاتي ۽ آبپاشيءَ وارن جا ظلم ۽ ٻيا طرح طرح جا ظلم ڏسي اندر ۾ چور چور ٿي پيو آهي ۽ پوءِ جڏهن هن کي بندوق ملي وڃي ته پاڻي جي واري تي، آواندن جي رکواليءَ تي، ٻنيءَ جي ڪڙئي سان ڪؤنس تي، ڪوڙي انا جي تسلي لاءِ ڀيڻ، ماءُ، سئوٽ جي چادر چوڏيواري لاءِ، پاڻ جهڙي مظلوم ڀاءُ جي سيني ۾ گولي هڻي ٿو يا گهر جي

پاتيءَ جي رت ۾ هٿ رڱي ٿو ۽ پوءِ جڏهن هن جو روح پٿر ٿي وڃي ٿو ته هُو
 ڪلاشنڪوف کڻي ٿو، ڏاڙا هڻي ٿو، ماڻهو اغوا ۽ قتل ڪري ٿو.
 مون کي انهن هارين جي زندگين جا قصا ڪهاڻيون وڻنديون هيون، مان انهن
 سان ڪافي وقت رهاڻيون ڪندو هوس. هنن کان پهراڙيءَ جي زندگيءَ جي باري
 ۾ ۽ اتان جي وڻن ٽٽن، ڍنڍن ڍورن، پکين پسن، مڙسن زالن، انهن جي چڱاين
 مٺاين، ڏکڻ سڪن، رسمن ريتن جي باري ۾ پڇندو هوس. چيخوف شهر ۾
 ڊاڪٽري ڪندو هو پر هن کي پهراڙيءَ جي ماڻهوءَ جي پوري خبر هئي، چوٽه هن
 جا مريض پهراڙيءَ جا هوندا هئا. پاڪستان ۾ اردوءَ جو شاعر بنياديءَ طرح شهري
 آهي ۽ هن جو پهراڙيءَ جي ماڻهوءَ سان ڪوبه واسطو نه آهي. مون پنهنجي
 موڪلن سان ڪچهريون ڪري تترن جي شڪار جي طريقن ۽ ڪارن، پورن،
 ايراني تترن جي عادتن جي معلومات حاصل ڪئي، ڊيبيءَ جي شڪار جي باري ۾
 تفصيل به ورتا، بگهڙن ۽ هرڻن کي ڦاسائڻ جا طريقا ڄاتا. هرڻن جي شڪار کي
 شڪاريءَ جي اکين سان ڏٺو. پلن جي پٺن جي شڪار ۾ به شريڪ رهيو آهيان.
 پراڻي سکر ۾ اسان وٽ ڪوئي مهاجر شڪاري هو، جيڪو پکين مارڻ واري
 بندوق ۽ چرا کڻي ساري پراڻي سکر جا چڪر ڏيندو هو ۽ جڏهن به ڪوئي
 ڪبوتر ڏسندو هو، تڏهن ان تي فير ڪري ان کي ماري ڇڏيندو هو. مهاجر
 چوڪرا جن کي بندوق نه هوندي هئي، اهي منهنجا سارا ڪبوتر گليل سان ماري
 ويا. جي منهنجي گهر جي چوٽين ماڙيءَ تي ويٺا هوندا هئا. ائين جڏهن مهاجر
 نوان نوان آيا هئا، تڏهن انهن ڪراچيءَ جي ٿياسافيڪل هال ۽ ٻين جڳهن تي
 سارا ڪبوتر ماري کاڌا هئا، چوٽه اهي حلال هوندا هئا. سنڌ ۾ ڪبوتر کي سيد
 سمجهندا آهن ۽ هن کي مارڻ بُرو لڳندو آهي. مون نه رڳو ترافلگر اسڪوائر
 لنڊن ۾ پر ٻين ڪيترن جڳهن تي ڪئي ماڻهو ڏٺا آهن، جي ڪبوترن کي ڍير
 سارو چوڳو وجهندا آهن ۽ انهن کي مارڻ جو تصور به نه ڪندا آهن. مان پانيان
 ٿو ته چيني بنيادي طرح بي رحم قوم آهي. ماڻهوءَ جڏهن ڏٺو ته جهرڪين جي
 وڻن سان بيچنگ جي ڀتين جو رنگ خراب ٿي رهيو آهي ته هن حڪم ڏنو ته
 بيچنگ ۾ ساريون جهرڪيون ماريون وڃن. نتيجو اهو نڪتو ته ڳاڙها ڳيرو

جهرڪين جي ڪاهي ڪڍ پيا ۽ بيچنگ ۾ هڪ جهرڪي به نه ڇڏيائون. اسان جي رسول اڪرم صه کان هڪ روايت منسوب آهي ته هن وٽ هڪ ماڻهو غاليجو کڻي آيو ۽ چيائين:

“يار رسول خدا! مان هڪ جهنگ مان وڃي رهيو هوس ته ننڍڙن پڪيڙن جا آواز ٻڌم. مون انهن کي غاليجي ۾ ويڙهيو. ايتري ۾ هنن جي ماءُ پرڙا ڦڙڪائيندي آئي، مون هن جي ٻچن کي غاليجي ۾ وري ويڙهيو ۽ اهي توهان لاءِ آندا اٿم.” رسول خدا فرمايو ته: “انهن کي هيٺ ڌرتيءَ تي رک.”

انهيءَ ماڻهو جڏهن ائين ڪيو، تڏهن انهن پڪيڙن جي ماءُ انهن وٽ اچي پهتي. ان تي رسول ڪريم صلي الله وسلم چيو: ”تو کي ٻچن لاءِ ماءُ جي پيار تي تعجب نه ٿو ٿئي! مون کي خدائ ذوالجلال جو قسم آهي ته خدا پنهنجي مخلوق سان انهيءَ ماءُ کان به وڌيڪ پيار ڪري ٿو. انهن پڪيڙن کي اُتي موتائي رکي آءُ، جتان تو اها ڪنيا آهن ۽ انهن کي انهن جي ماءُ سان رهڻ ڏي.“

گهڻا ماڻهو اها روايت هانوَ سان هنڊائي سگهيا آهن؟

اسان جي گهر جي بالڪونيءَ ۾ ڪبوتري ڪڪ ڪڪا ڪري، انهن تي آنا لاهيندي آهي ۽ اهي اتي پيل صندليءَ جي هيٺان رکي، انهن تي آرو ڪندي آهي. جيستائين اُها آنا ڦوڙي، ٻچا وڌا نه ڪندي آهي، تيستائين منهنجي زال زرينا ڪنهن ٻار کي بالڪنيءَ ۾ وڃڻ نه ڏيندي آهي. هوءَ ٻن ٽن ڀاڻن ۾ پاڻي ۽ چوڳو به وجهي رکندي آهي، جنهن تي ڏير سارا پڪي اچي مڙندا آهن. مان ڀانيان ٿو ته انسانيت جي بهترين نشاني پڪين سان پيار آهي. مون مرن جي شڪار جي باري ۾ تفصيل معلوم ڪيا آهن ۽ نهايت غور سان ڏٺو آهي ته انسان ڪيتريءَ حد تائين اشرف المخلوقات نه آهي.

مان هتي هڪ غير معمولي سنڌي ڪسان سان پوري ڪچهري لکان ٿو جيئن پڙهندڙ اندازو لڳائي سگهن ته منهنجو ڪهڙن ماڻهن سان ڪم پوندو هو! وڪالت جي پيشي ۾ رهي به منهنجي ڪيفيت اُها هئي، جا غالب هيٺئين شعر ۾ اظهاري آهي:

گو مين رها رهين هائي روزگار،

ليڪن تري خيال سي غافل نهين رها.

ترجمو: جيتوڻيڪ مان زماني جي ڏاکڻن ۾ جڪڙيل هوس. تڏهن به تنهنجي خيال کان غافل نه هوس.

الهوڏايو انڌڙ، ميل انڌڙ، تعلقي پني عاقل جو ويٺل هو، سعدپور ۽ صالحاڻي بيلي جي دنگ تي هن جو گهر هو. هن جي سڄي خاندان کي 35 ايڪڙ زمين هئي جا ديھ سعدپور، صالحاڻي ۽ هنگور جا بيلي ۾ ٻين جي زمين سان گڏ سرڪار پنهنجي مقصد لاءِ کڻي هئي. مون انهيءَ زبردستي قبضي خلاف سڀني جي هاءِ ڪورٽ ۾ رٿ پيشن داخل ڪئي هئي، جنهن ۾ تر جا ڪيئي هاري عرضدار هئا.

الهوڏائي انڌڙ جي عمر سٺ سالن کان مٿي هئي ۽ اتر جي هر سنڌي هاريءَ وانگر هو مٿي تي سنڌي ٽوپي، بدن تي سادو چولو، گوڏ ۽ پيرن ۾ چمپل پائيندو هو.

مرحوم عبدالقادر انڌڙ هاري ليڊر هوندو هو ۽ انهيءَ کان الهوڏائي ٻڌو هو ته اهي بيلا انگريزن 1884ع ۾ رکايا هئا. انهن ۾ گنڊا، لواء، ڪٻڙ، ڦاڙهه، ڪانڊيرا، اک وغيره ٿيندا هئا. صدر ايوب جي زماني ۾ اهي بيلا ڪتيا ويا هئا ۽ اُتي زمينون ٺاهيون ويون هيون، جي رٿائڙ ٿيل فوجين ۽ ٻين سرڪاري آفيسرن کي الات ڪيون ويون هيون. مارشل لا ريگيوليشن 115 هيٺ پتي صاحب انهن زمينن مان هر هاريءَ کي سورنهن ايڪڙ ڏنا هئا، پر دراصل ڪامورن انهن سورنهن ايڪڙن جو قبضو ڪين نه ڏنو هو. الهوڏائي ۽ هن جي هاري دوستن جا انهن ٻيلن ۾ گهر هئا. (مون ته هي نوٽ ڪهاڻيءَ لاءِ ورتا هئا پر ڪهاڻي لکڻ کانسواءِ اهي اکر به اکر ٿو ڏيان ۽ جيڪڏهن انهن ۾ هن سفرنامي سان تسلسل نه ملي ته ان ڳالهه کي نظر انداز ڪيو وڃي. مان اهو ڏيکارڻ ٿو چاهيان ته سنڌ مان مون کي شاعريءَ لاءِ مواد ڪيئن مليو آهي.)

انهن ٻيلن ۾ پالتو جانور ته اُٺ، ٻڪريون، ريون ۽ مينهون هونديون هيون. ڪجهه ڳئون به هونديو هيون ۽ جهنگلي جانور بگهڙ، گدڙ، سهڙ، سوئر، ڄانگها، ڦاڙها، سيڙهه، لونبڙ، ڪٿور ٻلو (ان جي جسم ۾ خوشبو ٿيندي آهي ۽ جتان

لنگهي ويندو آهي ته اتان ڪافي وقت اها نه ويندي آهي) ٿين. پيلن ۾ پڪي، گيرا، ڪپريون، کانو، باز، سرٿيون، (جي ڪنڊيءَ يا لئيءَ تي آڪيرا ٺاهينديون هيون.) ڪاري ڪٽڇي، هيڙها، ڍانڊيڙا، پوريون، تتر، (بگڙا، ڪارڙا ۽ ٻاٿيرا) چبرا، مٽاءُ پڪي، هدهد، ٿيٿهر، چاڀاڪي پڪي هوندا آهن. پڪين جو عادتون ٻڌائيندي هُن چيو ته:

”چڀرو وڻ جي پور يا ڌڙ ۾ آڪيرو ٺاهيندو آهي، جيڪڏهن ماڻهو هن کي اڪيون قوتاري ڏسندو آهي ته هو به موت ۾ ماڻهوءَ کي اڪيون قوتاري ڏسندو. ماڻهو هن کي شوڪي ڏسندو آهي ته هو به موت ۾ ماڻهوءَ کي شوڪي ڏسندو آهي ۽ جي ماڻهو هن جا ويچارا ڪيندو آهي، ته هو به ماڻهوءَ جا ويچارا ڪيندو آهي. ٿيٿهر لاءِ عام ماڻهو چوندا آهن ته اها تنگن مٿي ڪري سمهندي آهي ته جيئن آسمان مٿانئس ڪري نه پوي. هر ڪاهيل زمين ۾ ڦوڙن يا پينڊن ۾ جاءِ ٺاهي، آنا لاهيندي آهي ۽ ٻچن کي ڪُڪڙين وانگر چڱائيندي آهي.“

هن جي پوئين عادت ڏسي، هن کي ڪميونسٽ پڪي نه ٿو چوان، نه ته پهريون به عادتون هن جي اشتراڪي فطرت جي نشاندهي ڪن ٿيون.

”چاڀاڪي رات جو ماڻهوءَ جي اڳيان اچي ويهندي آهي. رنگ مٽيءَ وانگر ميرو ٿيندو اٿس. ماڻهو سولو ايندس ته شو ڪري اڏامي ويندي.

وري جٿائن ۾ گهٽائون جهومي ^u
 جڏهن مڌ شلائون ڪلهن تي ڪٽي آيون
 سپاڻي جي چپن تي مرڪ ٽڙي پئي
 جڏهن ڪوئي ڪالھوڪي مڌ جي ڪپ ۾ الوت آيو
 انهيءَ اوندھ ۾ وير الڙ آئي
 جنهن جي اونهائيءَ جو پتو پئجي نه سگهندو،
 چنڊ تارن جا سونهري اکر
 جنهن جي لهو لهو تي لکيا ويندا

^[2] طلب جي راه ۾ ساه
تمنا طبلي وانگر وڃي رهي آهي
قيد- ڪڙين ۾ رهندڙن جي چپن تي چنگ ۽ پيرن تي زنجير آهن
۽ قيد جون ساريون ڪڙڪيون کليل آهن
هُل ٿي ويو آهي.

^[3] ساه جو ساز پوءِ جي هيو جي هر چوٽ سان
هڪ ولولي وارو مڌر ميلاپ آهي
ڌرتيءَ جي ڇاتيءَ مان چپيون نڪري رهيون آهن
تمنا طبلي وانگر وڃي رهي آهي
ڏسو، هاڻي هستيءَ سان سڀ ناتا ٽٽي چڪا آهن
۽ قيدي آزد ٿي چڪا آهن
زمين جي فرش کان اتاهي عرش تائين
هڪ عجيب روشنيءَ جي لس لٽ آهي
جنهن ۾ سنسار ٻڏي ويو آهي
طلب جي راه ۾

تمنا طبلي وانگر وڃي رهي آهي
ڪاري ڪڙچي جتي باهه لڳي اتي پهچي ويندي آهي. چون ٿا ته حضرت ابراهيم
عليه السلام کي جڏهن باهه ۾ وڌو هيائون، تڏهن هُن چهنڀ ۾ پاڻيءَ جي بوند
آڻي باهه وسائڻ جي ڪوشش ڪئي هئي. هُڏ هُڏ ڪي ڊڪڻ پڪي به چوندا آهن. اُن
جي نظر ڌرتيءَ ۾ ويندي آهي. اهو به چيو ويو آهي ته هڏ هڏ حضرت سليمان عليه
السلام سان گڏ هوندو هو ۽ حضرت سليمان عليه السلام کي ان جاءِ ڏانهن نيندو
هو، جتي به پاڻي هوندو هو.

الهودائي انڊڙ جو گهر وچ پيلي ۾ هوندو هو، جو بيلو ڪپي سرڪار چانوڻي
ناهي رهي هئي. هن جو پيءُ به هاري هو ۽ ننڍي هوندي خناق جي بيماريءَ ۾
گذاري ويو هو. سندس وڏو ڀاءُ ۽ ڏاڏو به هاري هئا. هن کي تالستاءِ يا رجنيش

جهڙي ڏاڙهي هئي، جا هو وٺائيندو هو ته غريبيءَ جي باوجود رعبدار مڙس لڳندو هو.

انهن ٻيلن ۾ بگهڙ تمام گهڻا هوندا هئا، مان جڏهن به پيرا لڏين ويو هوس، تڏهن پهرين پيري پنهنجن دوستن راج ۽ گيتا سان، ٻئي پيري ٻئي دوست مگسيءَ سان چڙيا گهر ويو هوس. جتي مضبوط خاردار جهازين پٺيان سئو کن بگهڙ واڙيل هئا، جي سج کي لهندو ڏسي اوناڙيندا هئا ۽ اوناڙ ڪائنات کي چيري ڪٿان جو ڪٿي وڃي پهچندي هئي. الهودائي جنهن جي جوانيءَ واري دؤر کان وٺي عمر بگهڙن سان گذري هئي، انهن جو عاشق به هو ۽ قاتل به هو. جيئن هيمنگوي جي ناول ’پوڙهو ۽ سمنڊ‘ (Old man and the sea) ۾ پوڙهو ماهيگر مڇ جو عاشق به هو ۽ قاتل به هو. انيڙ وڌيڪ ٻڌايو ته:

”نر بگهڙ جو ڪنڌ تلهو ٿيندو آهي ۽ نرڙ ۾ عزرائيل جو وارو ٿيندو اٿس. بگهڙ کي سامهون ڏسڻ سان ڌنار کي دهشت وٺي ويندي آهي ۽ هن جي نڙي گهٽجي ويندي آهي. بگهڙ جو رنگ ڪٽو ۽ ميرانجهڙو ٿئي، هن جي ڪنن ۽ منهن تي ڪارا ليڪا ٿيندا آهن. هن جي پانچ (ڊيگهه) ڪافي ڊگهي ٿيندي آهي، ڪن اُڀا ۽ ڀُڇ پوئتي ڍرو ڇڏيل، (ڪٽي جو ڀڄ گول هوندو آهي ۽ وري ويندو آهي) اکين شيريون ۽ ٻوٽ سنهو هوندو آهي. نر بگهڙ جو تلهو ڪنڌ ڪانڊاريل هوندو آهي ته شير جي ڌڪ ڏيندو آهي. بگهڙ ڀڄڻ جو ڏاڍو تڪو هوندو آهي ۽ وڏي چال ڏيندو آهي. ڏينهن جو گهاتي جهنگ ۾ گڏجي به ٿي بگهڙ ڌنار کي تاڙيندا آهن. جي ڌنار اڳ ۾ هوندو آهي ته بگهڙ هن جي ٻڪري چوريءَ ڪٽي ويندو آهي. (آمریت لاءِ اها نهايت خوبصورت تشبيهه آهي) پهرين بگهڙ ٻڪريءَ کي نڙيءَ ۾ چڪ هڻندو آهي ۽ هوءَ دانهن نه ڪري سگهندي آهي ۽ پوءِ ان کي گهلي ويندو آهي. جي ڌنار کي سٽس پوندي آهي ۽ منهن ڦيرائيندو آهي ته پيٽ ڦاڙي ڇڏيندو اٿس، جي ڌنار کي خبر نه پئي ته هن کي گهلي، صفا ماري پهرين هانءُ، بڪيون، جيرا ۽ ڪوڙيءَ وارو گوشت کائيندو اٿس ۽ باقي جيڪي بچندو آهي سو ڇڏي ويندو آهي. اُن کي گدڙ ۽ گجهون کائي ڇڏيندا آهن. جڏهن اهي هليا ويندا آهن ته ڪيڙا ماکوڙا اچي هڏن تي مڙندا آهن. انهن گجهن کي ڳاڙها لڙڪا (موڙ) به

هوندا آهن ۽ انهن کي ڳرڙيل ڳجهون چوندا آهن. اُهي بگهڙ جي ڪائي وڃڻ کان پوءِ يڪدم اچي لهنديون آهن. (اسان جي ملڪ ۾ آمريت هيٺ بورجوازيءَ جي ساڳي حالت آهي.) ڌنار ڳرڙيل ڳجهن کي لهندي ڏسندو ته پائيندو بگهڙ شڪارڪري ويو آهي. بگهڙ ٻڪريءَ يا رڍ کي رات جو واڙ مان به کڻندو آهي، ان ڪري ڌنار واڙ کي ڍنگهرن جو لوڙهو ڏئي ڇڏيندا آهن ۽ مالڪ لوڙهي جي ڳلي وٽ سمهندا آهن. ڳلي کي تاڙين (پٿين) جو در هوندو آهي ۽ در کي بند ڪرڻ لاءِ مڇ يا ڏاس جي واڳ وجهندا آهن. بگهڙ تاڙيندو آهي ته اڳيان ڌنار ته ناهي ۽ جي نه هوندو آهي ته لوڙهو ٽپي ويندو آهي. ڌنار گهڻو ڪري ڪٽ يا منجي تي ڳلي کان ڪجهه پري سمهندو آهي. جي لوڙهو پنجن فوتن کان مٿي هوندو آهي ته بگهڙ ڌرتيءَ ۾ ڌر هڻي لوڙهي جي ٻئي پاسي نڪري ويندو آهي ۽ ٻڪريءَ کي چڪُ هڻي، ڪٽي ويندو آهي. بگهڙ انهيءَ معاملي ۾ ڏائڻ ٿيندو آهي ۽ ڏٻري چيلي يا جانور جي ويجهو نه ويندو آهي ۽ سوکي ۾ سوکو چيلو کڻندو آهي. هو جانور چڪ ۾ ڪٽي يا ته لوڙهو ٽپي ويندو آهي يا ڌر ۾ گهڙي ويندو آهي.“

الهودائي جو تجربو هو ته ڪن ڳالهين ۾ بگهڙ انسان کان وڌيڪ سمجهو ٿيندو آهي. جهنگ ۾ سيڙه جو وڏيون ڌريون هونديون آهن. بگهڙ سيڙه کي ماري ڇڏيندو آهي ۽ بگهڙي ان ڌر ۾ ٻچا وڌا ڪندي آهي. هو ڌر پاڻ نه کوتيندو آهي ۽ سيڙه جي ڌر کي رڳو ويڪرو ڪندو آهي. رات جو ڪوئي اوڀرو ويندو ڏسندو آهي ته ان تي حملو ڪندو آهي. بگهڙ جي گل ڊيڇڙيءَ لاءِ تعويد ۾ پوئينءَ پانهن ۾ ٻڌندا آهن يا ڳچيءَ ۾ پائيندا آهن. الهودائي جو چوڻ هو ته: ”بگهڙ جنات کي ست ڏئي کائيندو آهي. جنات شايد جانورن کي نظر ايندي آهي. جن واري ماڻهوءَ کي بگهڙ جي ڪل سڪائي، پاڪ ڪري تعويد لکي ڏيندا آهن ته هن کي وري جن نه ٿيندو آهي.“

الهودائي جنهن راتين جون راتيون گهاٽن جهنگن ۾ گذاريون هيون، اُن جو چوڻ هو ته: ”جن کي هڏ نه ٿيندو آهي. اڳوڻا ۽ ننهن به نه هوندا اٿس، صرف ماس هوندو آهي. اڪيو اُڀيون ٿينديون اٿس ۽ هر شڪل ۾ تبديل ٿي ويندو آهي. جنهن

وقت حياتيءَ مان ڪڪ ٿيندو آهي، اُن وقت پاڻ کي نانگ جي شڪل ۾ بدلائيندو آهي ۽ رستي تان اهڙيءَ طرح ويندو آهي جيئن هن کي ڪوئي لٺ هڻي ماري وجهي. بگهڙ کي ڪلين وانگر چار ڏند پاسن کان ٿيندا آهن.“

مون الهودائي ڏانهن چٽائي ڏنو. هونءَ ته هن جي ڏاڙهي چاڀين هئي، پر هن وقت چرل ڏاڙهي لڳي رهي هئي ۽ پروان اڇيون ٿي ويون هيس. هن جا وار به چرل هئا ۽ هو ڇهه فوت قدآور مڙس هو. هن ڪجهه ياد ڪري چيو ته:

”جڏهن جن نانگ ٿي پوندو آهي ۽ هن کي لٺ هڻبي آهي ته هن مان رت نڪرندي آهي، اصل نانگ مان رت نه نڪرندي آهي. جن گهڻو ڪري ڪاري رنگ ۾ تبديل ٿيندو آهي، جنهن جو پيٽ اڇو ٿيندو آهي.“

الهودائي وڌيڪ ٻڌائيندي چيو ته :

”بگهڙ گهڻو ڪري لڳ جي مند ۾ ماڻهوءَ سان وڙهندو آهي. ننڍي هوندي هنن جون ٻڪريون بگهڙ ماري ويندو هو. هو وڏو ٿيو ته ڏهرڪيءَ ۾ هن لوهر کان ڪوڙڪيون ٺهرايون. بگهڙ جي لنگهه تي هو مٽيءَ ۾ لوهر جي ڪوڙڪي پوري ڇڏيندو هو. مٽيءَ تي بگهڙ جو پير ايندو هو ته ٿڪو نڪري اٽڪي پوندو هو ۽ بگهڙ جي جنگهه ڪوڙڪيءَ ۾ قابو ٿي ويندي هئي. ان وقت الهودائي جي عمر ويهه سال هئي ۽ شادي به نه ڪئي هئائين.“

هڪ پيري بگهڙن هن جي ٻڪري ماري وڌي. الهودائي وارن ٻڪريءَ جي ڍونڍ جي چوڌاري ڪوڙڪا پوريا. اُن جي جاءِ تان مٽي ڪڍي پري اچلي ۽ گس جي مٽي کڻي اچي ڪوڙڪيءَ تي لٽي. جي ائين نه ڪن ها ته بگهڙن کي شڪ پوي ها ۽ هو ڍونڍ کي ڇڏي هليا وڃن ها. اهو چئي انڍڙ وري ورجايو ته :

”بگهڙ کي عقل انسان کان وڌيڪ آهي. توبچي بگهڙ کي ماري نه سگهندو آهي، جي ڪنهن به ڍونڍ تي يا گهٽ تي توبچي ويهندو آهي، ته بگهڙ هوشيار ٿي پڇي ويندا آهن.“

انهن ڪوڙڪين ۾، جي الهودائي وارن اڏيون هيون، ڪيئي بگهڙ ڦاٿا. هڪ پيري ڪوئي بگهڙ ڦاٿن ۽ ان کي صبح سان ٻڌائون ۽ ڳوٺ ۾ ڪتن سان ويڙهائون. ڪوڙڪيءَ ۾ بگهڙ جي هڪ جنگهه جي نري پڇي پئي ته ساڳيءَ

جنگهه کي ٿورو مٿي ڪري وري ڪوڙڪو وڌائونس پر اهو ڊوهجي نڪري ويو ۽ بگهڙ ڪتن کي ماري پڇي ويو. اهو بگهڙ شايد انهن بگهڙن جو وڏو هو. هن جي پڇي وڃڻ کان پوءِ ڏهاڪو بگهڙ آيا ۽ اچي چريان (کوٽهڙا) ڪيائون. الهودائي پنهنجي ڳالهه جاري رکندي چيو:

”هڪ ڇهه ماهيءَ ۾ بگهڙ منهنجون ٻارنهن ٻڪريون ماري ويا ۽ مون ڇهه بگهڙ ڦاسايا. هڪ پيري گهر ۾ چيلو وري ۾ هيو، چيلي ۾ زنجير پيل هو. چيلي کي ڪنڀائين ته ورو به گهلي ويو. مان پوءِ ٻڪريون ڪڇي تي ويهه ميل پري درياھ تي ڪاهي ويس. مون بگهڙ کي هر رنگ ۾ ڄاڻيو آهي. هو ڄڻ منهنجي وجود جو حصو ٿي چڪو آهي. اوهان کي اهو ٻڌي حيرت ايندي ته ڪنهن وقت هو خوشيءَ جي پڪار ڪندو آهي جا هن جي رڳ رڳ مان هارموني وانگر نڪرندي آهي ۽ ڪنهن وقت هو غم واري روڙهه ڪندو آهي جا هن جي هانو مان نڪرندي آهي. ڍايل هوندو آهي ته خوشيءَ واري روڙهه ۾ بگهڙ جون ست نڙيون ٿينديون آهن.“

الهودائي ٿڌو ساهه پري چيو ته:

”بگهڙ ته رات جو لڪي چوريءَ ايندو آهي، اڄڪلهه ماڻهو ته ڏينهن ڏني جو دينداسيءَ ٿا ڦر ڪن.“

مون الهودائي ۽ هن جي دوستن ڪامريڊ رشيد احمد ۽ ٻين لاءِ چانهه گهرائي ۽ هنن کي وڌيڪ کوٽڻ چاهيو. دراصل منهنجو مقصد اهو ڄاڻڻ هو ته سنڌي ٻولي ڪيتري نه شاهوڪار آهي. رائٽرس گلد جي جڏهن ڍاڪا ۾ پهرينءَ ڪانفرنس ۾ ويا هياسون ته ڊاڪٽر نبي بخش خان بلوچ به اسان سان گڏ هو. هن سنڌيءَ ٻوليءَ جي وسعت ۽ اهميت تي ڪافي زوردار تقرير ڪئي هئي. ان کان پوءِ سهلت گهمڻ لاءِ هليو ويو هو، جو هن اڳ نه ڏٺو هو. هن جي پرپٺ ڪي اردوءَ جا اديب هن تي سنڌي شائونزم جو الزام هڻي رهيا هئا.

مان هن سان متفق آهيان ته سنڌي هڪ نهايت وسيع زبان آهي ۽ ان جي تحفظ لاءِ هر جواز موجود آهي، اسان کي ان تي جهيڙو نه آهي ته رابطي جي زبان، مشترڪه زبان يا قومي زبان ڪهڙيءَ زبان کي ٿا ڪن. ظاهر آهي ته مان جي

پشاور ويندس ته بازار ۾ پختون دڪاندار منهنجي سنڌي نه سمجهندو ۽ مان پختون جي پشتون سمجهي سگهندس. رابطي لاءِ اسان کي انگريزي يا اردوءَ ۾ ڳالهائڻو پوندو. ان ڪري سنڌي ته پاڪستان جي قومي زبان يا رابطي جي زبان ٿي نه ٿي سگهي. باقي هن وقت ته اها حالت آهي ته دفتری زبان انگريزي آهي ۽ رابطي جي زبان اردو آهي. اها اردو اهل زبان واري اردو کان مختلف آهي جا هو لکنوءَ، الله آباد، دليءَ، دکن وغيره ۾ ڇڏي آيا آهن.

مون سنڌي ٻوليءَ جي وسعت ڄاڻڻ لاءِ الهودائي سان گفتگو جاري رکي، جو پڙهيل ڳڙهيل به نه هو. هن چيو:

”مان پني عاقل کان 6 ميل پري ڪڇي جي ٻيلي ۾ ٻڪريون چاريندو هوس. اڳ ٽي مهينا ڪڇو درياھ جي وچ ۾ هو ۽ اُتي بگهڙ ڪونه ايندا هئا.“
منهنجي وڌيڪ پڇا تي هون ٻڌايو ته:

”ٻري ٻڪريءَ جا ڪن مٿي ڪيترڙا ٿيندا آهن، ڪُريءَ جا ڪن ڏاڍا ننڍا ٿيندا آهن (پاڙ ڄڻ ڇچڙ وانگر چنبڙيل هوندي اٿن). لُهرِيءَ جا ڪن سنهڙا پٽڙا ۽ ڊگها ٿيندا آهن. ٽپڙيءَ جا ڪن ويڪرا ۽ ننڍيءَ جا چنبي جيترا ٿيندا آهن، ليڙي جا ڪن ويڪرا پر ڊگها ٿيندا آهن، ڪڙچيءَ جا ڪن ڊگها پر وينل هوندا آهن ۽ ڪاموري تمام سڀر، پانچ جي ڊگهي ٿيندي آهي. باقي ٽاڪرو ٻڪري اسان وٽ نه ٿيندي آهي. اها قد جي هلڪڙي، پانچ جي ننڍڙي ٿيندي آهي ۽ اُن جا سڱ گولائيءَ تي وريل هوندا آهن. ريڌ ٽاڪرو ۽ ٿري به ٿيندي آهي.“

مان پانينان ٿو ته ايترو لفظن جو ذخيرو جيترو سنڌي ٻوليءَ ۾ آهي، اوترو دنيا جي ڪنهن ٻوليءَ ۾ نه آهي. مون جڏهن هُن کان پڇيو ته:

”تو بگهڙ جو شڪار ڪيئن ڪيو؟“

هن جواب ڏنو: ”هڪ ڀيري بگهڙ ٻڪريءَ جا ننڍڙا ڦر ڪٽي ويو. مون کي جڏهن مائٽن ٻڪرين چارڻ لاءِ چيو، تڏهن هڪ منڊڙو بگهڙ ڏٺو کي ماري ويندو هو. هن کي ٽي چنگهون هونديون هيون ۽ انهيءَ جا نشان پري کان ظاهر هوندا هئا. مون هن جا پيرا ڪنيا ۽ ڳوٺ کان ٻن ميلن جي پنڌ تي هُن جي ڏر ڳولي لڌي. رات جو ڪوڙڪا اڏيم ته هڪ بگهڙي (مادي) ڦاسي پئي. ڪوڙڪو زور هو ۽ اُن ۾ هُن

جي نري پڇي پئي. پوءِ مون اڪيلي هن جي ڏر ڪوٽي ۽ پنجاهه سٺ فوٽن تي هن جا ٻچا پيا هئا. ڏر اٽڪل 12 فوٽ اونهي هئي. ڏينهن جو هن جي ڏر ڪوٽيندو هوس ۽ رات جو گهٽن تي ڪوڙڪا وجهي ڏر جو در ڍنگهرن سان بند ڪري ويندو هوس. پنج ڏينهن ائين گذاريا، ڏر ۾ لڪڙو وڌم ته بگهاڙيءَ جا ٻچا ڪوڪرائيون ڪرڻ لڳا. پوءِ انڊڙ (مائٽ) ۽ ٻيا اٺ ڏهه جڻا پاڻ سان وٺي آيس ۽ انهن کي چيم ته اوهان ڏر تي پهرو ڏيو ته مان ان مان بگهاڙيءَ جا ٻچا ڪڍان. منهنجو بُت ڀريل هو ۽ ڏر مان لنگهي نه سگهيس. علاؤالدين انڊڙ ڏر ۾ ويو ۽ بگهاڙيءَ جا ڇهه ٻچا پاڻ سان کڻي آيو. انهن مان ٻن کي مون ماريو. ٽي ٻچا نگر نالي ڪلوڙ کي ڏنم ۽ هڪڙو ٻچو ٻڌي، چوڌاري ڪوڙڪا اڏيم. ٻچي ڪوڪران ڪيون ته بگهاڙي ڍنگهرن کي ڏندن سان ڪُٽري ٻچو کڻي وئي. مون ٻچي جي ڳچيءَ ۾ زنجير وجهي، اُن کي ٻڌو هو. بگهاڙيءَ اهو زنجير به ڪُٽري اُن کي ڇڏائي وئي.

پوءِ منڊو بگهڙ ڳوٺ جي چوڌاري چڪر ڏيندو هو ۽ مان رات جو موٽي ايندو هوس ته منهنجو پيرو ڪنيو ايندو هو. ماريل شڪار جي پرسان منهنجو پير ڏسندو هو ته پڇي ويندو هو، چوٽه پوئ ٿيندو هيس ته اتي ڪوڙڪو اڏيل هوندو. ان کان پوءِ مون ڳوٺ جي گهٽ تي ڪوڙڪا اڏيا، هو پندرهن ويهه ڏينهن نه ڦاٿو. نيٺ هڪ رات ڦاٿو پر ڪوڙڪو جنگهه ۾ گهلي سيڙهه جي ڏر ۾ لنگهي ويو. اتي نانگ هئا هڻ ڪڻ، جن هن کي کاڌو ۽ هو مري ويو. اسان هن کي گهلي ٻاهر ڪڍيو.

”جڏهن بگهڙ ڪوڙڪي ۾ ڦاسندو آهي.“ مون کي الهودائي ٿوري دير رکي ٻڌايو ۽ چيو: ”ته ڪاٺيءَ جي ڪائي ٿوڻي هن جي ڪنڌ ۾ ڏئي، هُن کي زمين تي لٽائي، قابو ڪبو آهي ۽ پوءِ هن جون جنگهون ۽ هن جو ٻوٽ ٻڌي، هن کي ڳچيءَ ۾ ڊگهو زنجير وجهي، ڪنهن وڻ سان ٻڌبو آهي. پوءِ هن جو ٻوٽ ۽ جنگهون کولي هُن تي ڪتا ڇڏبا آهن ۽ ڪتا به بلٽري ۽ تازي هوندا آهن.“

مون هن کي غور سان ڏسي چيو: ”بگهڙ به بگهڙ آهي، پر ماڻهو به ماڻهو آهي.“

پوءِ مون هن کان پڇيو ته: ”ٻيلي ۾ تو نانگ ڏنا هوندا؟“

هن چيو: ”هائو، هڪ ڪُنپاريو ٿيندو آهي. اُن تي ڳاڙها، ڪارا، هيڊا، چٽڪا ٿيندا آهن، پڇڻ جو ڏاڍو تڪو ٿيندو آهي. اڪثر وڻ جي پور يا پوراڻي دڙي ۾ بچا ڪندو آهي. ڪاريهر نانگ اصيل يا جهڙو ٿيندو آهي ۽ گهڻو ڪري زمين جي ڌارن ۾ رهندو آهي. سياري ۾ اتي هوندو آهي ۽ اونهاري ۾ ٻاهر ايندو آهي. ٻاهر ڪوئا ۽ ڏيڏر کائيندو آهي.“

مون هن کي ٻڌايو ته: ”لکنئو جي نواب واجد علي شاهه، تلاءَ ۾ نانگ پالڻا هئا ۽ انهن کي جيئرا ڏيڏر اُڇلڻدو هو. جڏهن اُهي جهپيندا هئا ته هو خوشيءَ ۾ نه سمائبو هو.“

”انهيءَ جو انت ڇا ٿيو؟“ الهودائي پڇيو.

”انت؟ قدرت ڄڻ هن کي ڏيڏر وانگر نانگ جي منهن ۾ اڇلايو، جو هن کي ڳڙڪاي ويو.“ مون جواب ڏنو.

جهڙي نانگ جو پيٽ اڇو ٿيندو آهي.“ الهودائي ڳالهه جاري رکندي چيو ته: ”اهو ماڻهوءَ سان وڙهندو آهي. اصيل ڪاريهر ماڻهوءَ سان نه وڙهندو آهي. باقي لڳ جي موسم ۾ وير رکندو آهي.“

”الهوداڻا! مون سان هن وقت تائين جهڙا نانگ مليا آهن. مون کي ڪيئي پيرا ڏنگيو به اٿائون پر قدرت مون کي بچائي ورتو آهي. عجب ته ان ڳالهه تي آهي ته اهي جهڙا چوندا آهن ته اسان جهڙو اصيل آهي ئي ڪونه ۽ ڪي ماڻهو ان ڳالهه تي اعتبار به ڪندا آهن. بهر صورت نانگ نانگ آهي، جهڙو هجي يا اصيل هجي.“

”گهوڙيلو به هڪ نانگ ٿيندو آهي. ميرانجهڙو، اڇو، سنهڙو، ڊگهو، پڇڻ جو تڪو، ماڻهوءَ سان زوريءَ وڙهندو آهي ۽ تمام گهڻو زهريلو ٿيندو آهي. کپر به نانگ جو قسم ٿيندو آهي. اهو ميرانجهڙو اڇو ٿيندو آهي ۽ فوت کان ڏيڍ فوت تائين ڊگهو ٿيندو آهي. هو اڪ جي ننڍي موري تي مٿي چڙهي ويندو آهي يا رستن تي ويهي چوريءَ چڪ هڻندو آهي. هڻ ڪڻ ڪرڙيءَ جهڙو ٿيندو آهي ۽ اهو ٿيو ڏيئي ڌڪ هڻندو آهي.“

اهو ٻڌي مون کي پنهنجو مائٽ مرحوم ڊاڪٽر عطا محمد ياد آيو. جنهن جي شڪارپور ۾ اسپتال هئي. هن هٿ ڪٽ کي ماري هڪ بوتل ۾ تيزاب (Sulphuric Acid) ۾ وجهي رکي هئي، جا هن جي اسپتال ۾ آيو ويو مريض حيرت سان ڏسندو هو. هو اسان جي مائٽن مان پهريون شخص هو جنهن ڪنهن انگريز عورت سان شادي ڪئي هئي. مان جڏهن هن جي زال جي ڪمري ۾ ويو هوس ته بجليءَ جا جهاز، جن ۾ شيشي جون سوجيون هونديون هيون، ان شمع دان، پلنگ ۽ ريشمي ڌڙ پردا ڏسي حيران ٿي ويو هوس. وقت مان پهريون درجو انگريزي پڙهندو هوس. هن شفقت سان منهنجن خوبصورت گهنڊيدار وارن تي هٿ ڦيريندي چيو هو ته:

”هائو آريو (How are you?)“

مون هن کي جواب ۾ Fine چيو هو ته هوءَ حيران ٿي وئي هئي ۽ مون کي ڏاڍو پائيندي هئي.

ه پيري سنڌ جو انگريز گورنر (شايد لانسيلٽ گرهام) هن سان ملڻ آيو هو. تڏهن چؤچاڪين (وڪٽوريا) گاڏين جو رواج هو. انگريزن جي رسم موجب گورنر جي زال عطا محمد شيخ سان چؤچاڪيءَ ۾ هڪ طرف ويٺي ۽ عطا محمد جي زال گورنر سان ٻيءَ سٺ تي ويٺي. جڏهن گاڏي پاڙي مان هلي وئي ته منهنجي پيءُ چيو: ”عطا محمد ته وڏن جي پڳ ئي لاهي وڌي. ڏنڻ پنهنجي زال گورنر سان گڏ ويهاريائين.“

اوچتو منهنجو ڌيان الهودائي ڏانهن ويو، جنهن چيو پئي ته: ”هٿ ڪٽ مٿان ٿارو اچلي، اُن کي مٿان ڌڪ هڻي ماريندا آهن. ڌڪ سان هوءَ ٽڪرا ٽڪرا ٿي مري ويندي آهي ۽ جي ٽڪرو به ماڻهوءَ کي لڳندو آهي ته هو زهر جي اثر کان مري ويندو آهي.“

”ممڪن آهي عطا محمد ڪوئي ساندو ماري تيزاب ۾ وڌو هجي ۽ ماڻهن تي رعب رکندو هجي.“ مون سوچيو. هن جو پٽ خورشيد منهنجو دوست هو ۽ ڪمال صديقيءَ جو پارٽنر هو. هو نهايت خوبصورت جوان هوندو هو ۽ اسان سکر ڄم خان ۾ گڏ پيئندا هئاسين. هڪ ڏينهن اوچتو ڪلب ۾ خبر پئي ته هو

گهوٽڪيءَ کان ڪيس هلائي ڪار ۾ موٽيو ٿي ته حادثي ۾ گذاري ويو هو. موت جهڙي هٿ ڪٽ ڪائي نه آهي.

مرحوم خورشيد احمد شيخ راز جو دوست هو، جو ان وقت سکر ميونسپالٽيءَ جو چيف آفيسر هو. هن مرحوم خورشيد ۽ عطا محمد جي ماني ڪئي هئي ۽ مون کي به گهرايو هيائين ۽ جيستائين هن کي اسلامي لڙهو نه آيو ۽ هن سردار شاه وارن سان منهنجي خلاف شامل ٿي روزاني ”مهراڻ“ ۾ اسي قسطنون نه لکيو هيون، تيستائين منهنجو گهرو دوست هو. ماني ڪائيندي عطا محمد ٻڌايو: ”جڏهن هو ڪراچيءَ ۾ ڊاڪٽري ڪندو هو ۽ هلڪي بارش پوندي هئي، تڏهن هن جا دوست ڳچيءَ ۾ بئنجو وجهي ۽ ڪلهي تي گتار ڪڍي، ملير ۽ لانڍيءَ هليا ويندا هئا ۽ ڪنهن به در اڳيان بئنجو ۽ گتار وڃائي چوندا هئا:

”اسان کي بک لڳي آهي، اڄ توهان جا مهمان آهيون.“ عطا محمد 75 ورهين جو ٿي چڪو هو. جڏهن اسان هن کي حيرت سان ڏٺو ته خورشيد اک پڇي مون کي چيو: ”بابو، اهڙيون ڳالهيون ڪندو آهي. تون ماني ڪاءُ!“

اُن وقت مون کي تيزاب ۾ هٿ ڪٽڻ لائجي چو ياد آئي هئي؟ ”هٿ ڪٽڻ ڏرڙن ۾ رهندي آهي.“ الهودائي پنهنجا نانگن جي باري ۾ تجربا پورا ڪيا.

پوءِ چيائين: ”اياز صاحب! هي شهر جي زندگي چاهي؟ رڳو پئسو، پئسو، پئسو. اڳي ته ٽامي ۽ چانديءَ جا سڪا هوندا ها، جن کي ڪجهه وزن هوندو هو. هاڻي ته ڪاغذ جا نوٽ آهن. شهري زندگي انهن جي ڪاغذ وانگر ناپائدار، بي وزن ۽ بي معنيٰ آهي، اسان ته جهنگ ۾ خوش هوندا آهيو، پر هيءَ حڪومت اسان کان جهنگ به ٿي گسي!“

هن وڌيڪ چيو:

”اسان جا دوست ته اهي جهنگ جا جانور هوندا آهن. ڳوه جون چار چنگهون هونديون آهن ۽ اها به ڏرڙ ۾ رهندي آهي. هڪ نور مري ويندو آهي ته سمورا نور ڪنا ٿيندا آهن، پٽيندا آهن ۽ مٿي کي مٿي هڻندا آهن ۽ پوءِ مُئل نور کي ڪڏ ڪوٽي پوريندا آهن، ان ڪري چوندا آهن ته نور ماڻهوءَ جو ڪريل آهي. نور

ماڪي لاهيندو آهي، هو ڪاريهر ۽ تتر ٻنهي کي کائيندو آهي. پڪين جا ٻچا به کائيندو آهي، هن جو پڇ اُڀو ٿيندو آهي ته مڪيون پڇي وينديون آهن.“

”ڪامريڊ نور“ مون چين ۾ چيو: ”هو بلڪل بالشيوڪ ٿو لڳي.“

پوءِ هن ڄاهي جي باري ۾ به ٻڌايو، جو چاندني راتين ۾ ٿالهي وڄائڻ تي نچندو آهي. ڄاهي بعد نوريٽي جي باري ۾ به ٻڌايائين جنهن کي جمعيت العلماء جي جهنڊي جهڙو پٽاڻي رنگ هوندو آهي. مون هن کان آخري سوال پڇيو: ”ڪجهه منهنجي ذات جي باري ۾ به ٻڌاءِ!“

”يعني؟“ هن پڇيو.

مون جواب ڏنو: ”پاڻيءَ جي پڪين جي باري ۾ ڪجهه ٻڌاءِ، پرديسي پڪين جي باري ۾.“

هن جواب ڏنو: ”سائين! جنهن جي ڳچي وڏي ٿيندي آهي، اڙيون، تپڻيون.....“

جيستائين هو جواب ڏئي، تيستائين ڏنب اصيلن جا اچي ويا، جن جا ڪيس ٻئي ڏينهن تي رکيل ها. الهودائي سان گفتگو اڌ ۾ رهجي وئي.

هي الهودايو ته هڪ مثال هو. اهڙا سوين ڪردار وڪالت ۾ منهنجي زندگيءَ ۾ آيا جن سان مان ڊگهيون ڪچهريون ڪيون. اهي جي لکڻ تي اڃان ته تالستاءِ، چيخوف ۽ هيمنگوي کان وڌيڪ ڪهاڻيون لکي وڃان، جي عمر وڌي ڏني ته ضرور لکندس. في الحال مان ايترو ٿو چوان ته شهري زندگي ٿڄ آهي، بهراڙيءَ جي زندگي سڀ ڪُچ آهي. شهري من جا گدلا ميرا آهن، بهراڙيءَ جا ماڻهو من جا اڃا اُجلا آهن، پوءِ خوني، رهزن ۽ ڌاڙيل ئي ڇو نه هجن. جئين ڪنول تي سج جا ترورا پوندا آهن، تيئن هنن جي من ۾ اُجلاپ آهي. هو ڌرتي ڪيڙن ٿا، اُن جو حصو آهن ۽ ڄاڻن ٿا ته موت ۾ اُها ماءُ وانگر ڪين گود ۾ چڪي وٺندي. هو رضا تي راضي آهن ۽ تقدير هنن جي هر تدبير ۾ شامل آهي. ان ڪري ئي صديون هنن کي لتاڙي ته سگهيون آهن، نهوڙي نه سگهيون آهن. هنن کي تقدير جي درخشندي آهي، جنهن کي ڪابه تدبير جهڪو نه ڪري سگهندي، ٻُجهائي نه سگهندي.

اهي مظلوم هاري ڪنهن وقت سُڪري وانگر ڪيئن انسان جو شڪار ڪن ٿا، انهن جون به سوين ڳالهيون منهنجي ڏيان تي آيون آهن. روسي هاريءَ جي باري ۾ مون جيڪي ٿالستاءِ ۽ گوگول ۾ پڙهيو آهي، اهو سنڌي هاريءَ ۾ ڏسي چڪيو آهيان. مون کي هاڻي ته انهيءَ فلسفي ۾ اعتبار رهيو ناهي ته رڳو عوام کي چڱا مڙس آهن، چڱا مڙس خواص به ٿي سگهن ٿا. مون ڪيئي دولت مند ماڻهو نرم سپاءِ ۽ ڪهڪاءِ وارا ڏٺا آهن. اهي دان پڇ ڪري آتما جو سک پائيندا آهن. مون غريبن ۾ بگهڙ ۽ چيتا به ڏٺا آهن. جي پين کي چيرڻ ڦاڙڻ چاهن ٿا. عوام جي درد ۾ ڳرندڙ ۽ جُهرندڙ اڳواڻ پنهنجي آرام سان گذاريندا رهيا آهن، انهن جو وار به ونگو نه ٿيو آهي، رڳو پيا، انهن لاءِ ڪٿا مرندا آهن ۽ رهبر انهن جي پونئرن کي رسمي فاتح ڏيڻ لاءِ ويندا آهن. ڪوڙي همدردي ڏيکاريندي فوتين جي خاندان سان پنهنجو فوٽو چپائيندا آهن ۽ انهن جي گهران موٽي سڌو پنهنجي عيش آرام جي آغوش ۾ ويندا آهن. انهن جا نعرا ته فلاح وبهבוד لاءِ هوندا آهن پر هنن عوام لا ڇا ڪيو آهي ۽ پنهنجي فلاح وبهבוד لاءِ هنن ڇا نه ٺاهيو آهي؟

مهاتما گانڌيءَ مرڻ وقت پنهنجو قيمتيءَ ۾ قيمتي سرمايو هڪ نهايت سستي واچ، بڪري، لٺ، لنگوٽي، لوٽو ۽ چاڪڙي ڇڏي. سويي مون کي ٻڌايو ته هو ته ڪامريڊ ڊاڪٽر اشرف، مهاتما گانڌيءَ سان سوشلزم تي گفتگو ڪري رهيو هو ته اوچتو مهاتما گانڌيءَ هن کان پڇيو:

”تو کي گهڻا ايڪڙ زمين آهي؟“

”پنج سئو ايڪڙ“ هن جواب ڏنو.

”تو اُهي پنهنجن هارين ۾ ورهائيا آهن.“ مهاتما گانڌيءَ پڇيو.

ڊاڪٽر جواب ڏنو: ”منهنجن پنجن سَوَن ايڪڙن سان جي اقتصادي مسئلو حل ٿي سگهي ها ته اُهي مان هاڻي ئي ورهائين ها.“

ان تي گانڌي چيو ته: ”مان توکان بهتر ڪميونسٽ آهيان، ڇو جو مون وٽ ته ڪجهه به نه آهي.“

ڪميونزم جي ناڪاميءَ جو سبب اهو هو، ته هو گفتار جا غازي هيا، ڪردار جا غازي نه هيا. خُروشيءَ لاءِ هڪ چرچو مشهور آهي ته جڏهن هو پريزيڊنٽ ٿيو ته بهراڙيءَ ۾ رهندڙ هن جي پوڙهي ماءُ ڳوٺ مان اچي ماسڪو ۾ پريزيڊنٽ هائوس ڏٺو. (جيڪو مون به ڏٺو هو.) هوءَ حيرانيءَ سان وڏا شاندليئر، سوفاء، الماريون، تصويرون، بُت وغيره ڏسندي رهي ۽ هن جو ن اڪيون جهانورجي ويون. پُٽ ڪيڏو به رهڙن هجي پر ماءُ ۾ پيار جي ڪمي نه ٿيندي آهي. هن جي سادڙيءَ ماءُ خرسچوف کي ڪن ۾ چيو:

”پُٽ خيال سان رهجانءِ. متان اهو سڀ ڪجهه ڪيمونسٽ توکان ڪسي نه وٺن!“
 مونکي هندستان ۾ هڪ ڪامريڊ لاءِ دانهن ڏنائون ته هن ڪافي نيڪا نٿا ڪنيا آهن. پوءِ ته خبرون آيون ته ساري ماسڪو چورن، ٺڳن ۽ نشي دار شين جي گهورڙين سان ڀري پئي آهي. هونءَ ته جڏهن مان 1976ع ۾ لينن گراڊ هوٽل ۾ رهيل هوس ته هڪ اڻ ڄاتل روسيءَ مون کي پاسيرو ڪري چيو هو:
 ”تو کي ڊالر آهن؟ جي اٿئي ته مان توکي هڪ ڊالر جي عيوض چار روبل ڏيڻ لاءِ تيار آهيان.“

ان وقت روبل جي پاڪستاني رپين ۾ سرڪاري قيمت 13 رپيا هئي ۽ ڊالر جي 10 رپيا هئي ۽ مون کي خيال آيو ته هُن کان ڊالر مٿيان پر مون ٻڌو هو ته روسي جاسوس پرديسين کي آترائي ڦاسائڻ لاءِ به ائين ڪندا آهن، سو مون هن کان ڊالر نه مٿايا.

انهن ماڻهن کان ته اڳيان اهل الله لک پيرا چڱا ها، جي فريد شڪر گنج وانگر چوندا ها:

”رڪا سُڪا ڪاءُ ڪي ننڊا پاڻي پي

نه ڏيک پرائي چوپڙي، نه ترسا اپنا جي“

پٽائيءَ جڏهن ڏٺو ته ڪوئي مريد هن جي زال لاءِ پلو کڻي اچي رهيو آهي، ته زال کي پٽيو هيائين ڇو ته هن سندس مُريدن کي رولي ماريو هو. بايزيد بسطامي ۽ رابع بصري وغيره ڏينهن رات ۾ ڪن مانيءَ تي گذاريندا هيا. ۽ پوءِ به

پرپور زندگي گذاريندا ها. ماضيءَ ۾ اهڙا ڪيئي شخص ٿيا آهن، جن پوري زندگي ڪنهن ڏن ۾ گذاري هئي، ڏنُ هنن لاءِ ڪائي معنيٰ نه رکندو هو. ”تنور ۾ به گذري وئي. سمور ۾ به گذري وئي.“

اهو ڪنهن دور جو مشهور پهاکو هو. ڪوئي شخص سمور جو پهراڻ پائي، پنهنجي سرخي گهوڙي جون واڳون وٺي اچي رهيو هو. واڳون به سونين تارن سان ڀريل هيون. گهوڙي جو توڻو به سونين تارن سان اٿيل هو. اُن وقت لُري ٿي لڳي ۽ گهوڙي سوار جنهن کي سمور جو ڀريل رنگارنگ ڪُرتو پاتل هو تنهن ڀرسان لنگهندڙ پيادي شخص کي ڏسي لنوائي ڇڏيو هو. پيادي چوڌاري نهاريو ته ڏٺائين هڪ نانوائي اگر ڪڍي پنهنجو تنور صاف ڪري رهيو هو. جڏهن نانوائي هليو ويو ته اهو پيادو درويش تنور ۾ گهڙي ويو ۽ خوبُ مزي سان ننڊ ڪيائين. صبح سان جڏهن ننڊ مان اٿيو ته ڪنهن هن کان پڇيو: ”رات ڪيئن گذري؟“

چيائين ته: ”بس سمور ۾ به گذري وئي، تنور ۾ به گذري وئي.“
هي عارفين جو دور نه آهي، صارفين جو دور آهي. هرڪو مرد ۽ عورت شام جو پلاسٽڪ جون ڀريل ڳوٺريون کار مان لاهي لفت ۾ چڙهي ٿو ۽ هن جي منهن تي اها سرهائي نظر اچي ٿي، جڻ ته تهجد جي نماز پڙهي اٿائين. دراصل مادي حاصلات ئي ماڻهوءَ جي منزل مقصود ٿي چڪي آهي. منهنجو پيءُ پئسي کي ”هٿن جي مڙ“ ڪوٺيندو هو، پر هاڻي ته ماڻهوءَ لاءِ انهن جهڙي ڪٿوري خوشبوءِ ڪائي نه آهي. هن جو دل ۽ دماغ ڀلي پالها هجن، کيسو ڀريل هجي ته اهو هن کي گدگد ڪرڻ لاءِ ڪافي آهي. مون هڪ دوست کان پڇيو ته: ”ڪافي وقت کان ڪجهه نه لکيو اٿي؟“

هن جواب ڏنو: ”ڏوڪڙ پئي ٺاهيم؟“
مون کيس چيو ته: ”ڏوڪڙ اهو واھڙ آهي، جنهن کي ڪڙ نه آهي. اهو توکي لوڙهي ويندو ۽ ڪڏهن ٻوڙي ماري ٺهندي.“

مون کي گرونانڪ جي زندگيءَ مان هڪ واقعو ياد آيو. هو پنهنجي هڪ شش سان سفر تي وڃي رهيو هو. جڏهن ٻه واٽون آيو ته گرونانڪ انهيءَ واٽ تان

هليو، جا چوڻي هئي، پر هن جي شش هن کي ٻيءَ واٽ جي صلاح ڏني جا ڊگهي هئي. گرونانڪ اُن تي هن کان پڇيو ته: ”تون چوڻي راه تان چو نٿو هلين؟ اها ته منزل تي جلد پهچائيندي؟“

شش جواب ڏنو: ”انهيءَ راه تي ڏاڪو آهن.“
گرونانڪ شش کي چٽائي ڏنو ته هُن کي شش جي مٿي تي هڙ نظر آئي. کيس چيائين ته: ”اها هڙ ڪول!“

جڏهن شش هڙ ڪولي ته سندس پراڻن ڪپڙن ۾ هڪ ننڍڙي ڳنڍ پئي هئي، جڏهن اها هن ڪولي ته ان ۾ سون جي هڪ ننڍڙي ريڻي هئي. گرونانڪ اها ريڻي کڻي پري ڌوڙ ۾ ڦٽي ڪئي ۽ شش کي چيائين:
”هاڻي ڏاڪو اسان کان پراڻا ڪپڙا ته نه کسيندا، اڄ ته چوڻي رستي تان هلون، اهو آسان آهي.“

سند ۾ دولت لاءِ هڪ صوفيءَ واري نفرت هئي پر هاڻي ته ريڙهه ريڙهان ۽ ميڙ ميڙان لڳي پئي آهي ۽ هر ڪوئي لارڊ بائرن وانگر چئي رهيو آهي ته:
”دولت علاءُ دين جو چراغ آهي.“

هرڪوئي سمرسٽ ماهم (Somerset Magham 1874-1966) وانگر چئي رهيو آهي ته:
”جي تو وٽ دولت آهي ته ٻئي ڪنهن کي به چئي ٿو سگهين ته ”وڃي ڪڍ ۾ پوءِ.“
پئسو انسان جو چهون حس آهي، جنهن سان باقي پنج حس رڄجي پون ٿا.“
سند ۾ ماڻهو سمجهن ٿا ته پئسو ماڻهوءَ لاءِ ڪجهه به ڪري سگهي ٿو. نتيجو اهو آهي ته ماڻهو پئسي لاءِ ڪجهه به ڪري ٿو سگهي. گنجن کي نئين سر وار ڄمن ٿا جي هو نوٽن جي هڙ مٿي تي رکي گهمن ٿا. انقلابي جڏهن شرابي ڪبابي ٿين ٿا ته هنن ۾ خلوص نه ٿو رهي، فقط فلوس ٿو رهي. ملان پلاتن جي ڪڍ دربر آهن ۽ اهو وساري ڇڏن ٿا ته هو رڳو 4 فٽ 6 فٽ قبر تي جنازي نماز پڙهائڻ ٿا. فارسيءَ ۾ ڪنهن جو شعر آهي:

دست برداشتن ما وقتِ دعا ايمائيسٽ

ڪه شفاعت گرما پيش خدا دست تهه است

ترجمو: اسان جا دعا مهل هٿ ڪٽڻ ان ڳالهه جو اشارو آهي.

ته خدا جي اڳيان جيڪو هٿ اسان جي شفاعت ڪندو سو خالي آهي.
حضرت عيسيٰ عليه السلام وانگر سٺي جي پاڪڙي مان اُٺ جي نڪري وڃڻ
واري ڳالهه نٿو ورجايان ڇو ته اها بار بار ورجائي وئي آهي. مون کي هڪ
انقلابي دوست جي هوسناڪي ڏسي هڪ عربيءَ جو پهڪو ياد ايندو آهي ته:
”جي بدنصيب! توکي ڏيڻو آهي ته وڏي دروازي تي دستڪ ڏي.“

مان جڏهن نئون شعر لکندو آهيان تڏهن مونکي ائين لڳندو آهي ته مونکي
ڪائنات جو خزانو مليو آهي. ڄڻ انهيءَ ڪيفيت جي خوشبو ايندي آهي:
”مان هڪ خزانو هوس ۽ چيم ته پاڻ کي ڪائنات تي ظاهر ڪيان.“

مان ساريون راتيون لکندو رهندو آهيان ۽ نه مون کي ٿڪ جو ۽ نه نند جو
احساس ٿيندو آهي. صبح جو جڏهن مان منهن ڏوئيندو آهيان تڏهن مون کي
ائين لڳندو آهي ته اڃا مان ويهن ورهين جو نوجوان آهيان جو سخت سيءَ ۾
شڪارپور شهر ۾ واڌل لوهري جي آکاڙي ۾ ملڻ جو چولو پائي ويندو هو ۽ پٿر
جون ڳريون پڇريون ڪڍندو هو. مون کي ائين محسوس ٿيندو آهي ته مون ۾ اڃا
ايتري طاقت آهي، جو ڪيلاش پرڻ تي ڪٽي اڇان يا نعره حق هڻي، ڪنهن
دره خيبر کي ڊاهي وجهان. سچ ته وڏي سگهه آهي ۽ سونهن آرٽسٽ لاءِ سڀ کان
وڏو سچ آهي. اها سگهه جيتري مون هيئنر محسوس ڪئي آهي، اڳي ڪڏهن به
محسوس نه ڪئي هئي.

نند مان جو به وقت بچندو آهي، مان لکندو رهندو آهيان. ڪڏهن ڪڏهن پٽائيءَ
سان ڪچهريون ڪندو آهيان. هڪ ڀيري مون هن کي چيو ته:

”پٽائي! تو ته چيو هو، ”پلڪ سُوئا، چُوڪا“ (اها ڳالهه پٽائيءَ هڪ گهورڙي جو
هوڪو ٻڌي چئي هئي) پر مان ادب سان تنهنجيءَ ان ڳالهه ۾ ترميم ٿو ڪيان ۽
چوان ٿو ”سُوئا، پلڪ، چونڪا“ يعني پلڪ سمهي چرڪُ پري اُٿ!“ پوءِ ڪجهه
هُن کان وري پڇيم:

”پٽائي! انسان جيڪي به هن جندڙيءَ ۾ پاتو آهي، اهو هتان ڪٿي وڃي ٿو؟“
علامه اقبال ته چيو هو:

اهل دوزخ يهان جو آتي هين

اپني انگار ساٿه لاتي هين

پر بهشت ته گل ئي گل آهي. ڇا ماڻهو هتان ڌرتيءَ جي خوشبو کڻي وڃي ٿو، اها هن جي روح ۾ محفوظ رهي ٿي ۽ ڇا اهڙي خوشبو بهشت جي ڪنهن به گل ۾ نه آهي؟ مون اهڙي خوشبو نه رڳو سُنڱهي آهي پر ڪيئي ڀيرا ڏٺي به آهي. ان کي هر وقت جدا جدا جسم هوندو آهي، پر منهنجو ڇهون حس هن کي هر لباس ۾ سڃاڻي وٺندو آهي.

ڀٽائيءَ جي ڳالهه مان پوءِ لکندس. هتي مان رڳو ايترو لکان ٿو ته جنهن وقت مان چاهيندو آهيان، مان هن کي سڏي وٺندو آهيان. مون سکر جي وڪيلن جي ڳالهه ئي اڃا نه ڪٽائي آهي، ڪجهه وڪالت جي تجربن تي لکڻو اٿم. داستان وڃي ٿو ڊگهو ٿيندو. ائين نه ٿئي ته اوچتو عمر گڏي وڃي ۽ داستان ئي اڌ ۾ رهجي.

صديق ڪرل منهنجو جونيئر رهيو هو. پوءِ بينظير واري اڳئين زماني ۾ هاءِ ڪورٽ جو ائڊيشنل ايڊوڪيٽ جنرل ٿيو هو. هو جمال رند ۾ عمر ميمڻ جو دوست هو ۽ ڪيئي سال اڳ هو مون وٽ انهن جو حوالو ڏئي، سکر منهنجي آفيس ۾ آيو. هو جڏهن لنڊن ۾ هيو تڏهن هن جا پتي صاحب سان چڱا مراسم هوندا ها. هڪ بئريسٽر (نالو وسري ٿو وڃي) جنهن جي غالباً ساڳي وقت پتي صاحب سان رسم و راهه هئي ۽ انهيءَ کي پوءِ پتي صاحب اسلام آباد ۾ او. ايس. ڊي مقرر ڪيو هو ۽ هن جي انگريز زال، ٻئي منهنجا هم پيالا هيا. ڪاش مان ساري حافظي کي موٽائي سگهان، ڪنهن وقت مون سان لڪ چپ ٿو ڪيڏي، ڪنهن وقت ڪنهن ڪنوار وانگر گهونگت هڻائي ٿو ۽ ڪنهن وقت منهن ڍڪي مٿي نه ٿو ڏسي!

اهو بئريسٽر پي ڪري مونکي فٽزجيرالڊ جون رباعياتِ عمر خيام ٻڌائيندو هو. باقي ڪرل جي دلچسپي فقط سياست ۾ هئي. جڏهن مان وائيس چانسلر هوس ۽ پتي صاحب کي جنرل ضياءُ الحق گرفتار ڪري ۽ ڪجهه ڏينهن کان پوءِ ڇڏي ڏنو هو، تڏهن پتي صاحب هڪ بيان ڏنو هو ته:

”منهنجا مخالف ڪراچيءَ ۾ يونيورسٽيءَ ۾ شاگردن کي مخاطب ٿا ٿين، جي مان سنڌ يونيورسٽيءَ ۾ وڃان ته پوءِ؟“

ڪرل مون کان پڇيو: ”جي پتو صاحب يونيورسٽيءَ ۾ آيو ته تنهنجو ردعمل ڇا ٿيندو؟“

مون هن کي غور سان چٽائي ڏٺو ۽ پوءِ چيم: ”هيءُ نوڪري پتي صاحب ڏني هئي، جي انهيءَ جي ڪري وئي ته ڪوئي ارمان نه ٿيندو.“

منهنجا نه پتي سان سياسي تعلقات هيا نه جتوئيءَ سان. منهنجا انهن سان فقط ذاتي تعلقات هيا ۽ ذاتي تعلقات کي مان سياسي تعلقات تي ترجيح ڏيندو آهيان. جتوئي جڏهن چيف منسٽر نه رهيو هو، تڏهن هن ڪنهن ماڻهوءَ کي مون لاءِ چئي ڏني هئي. مون نه رڳو ان ماڻهوءَ جو مسئلو حل ڪيو پر هن جي معرفت جتوئي صاحب کي چوائي موڪليو هو ته:

”اوهان کي جيڪڏهن مون ۾ ڪوئي ڪم هجي ته بنا حجاب جي چئي موڪليندا ڪيو.“

پر اُن کانپوءِ هن مون کي ڪوئي ڪم نه چيو ۽ نه منهنجي هُن سان ڪڏهن ڪائي ملاقات ٿي.

وڪيلن مان ٻيو ماڻهو مون کي آغا عبدالنبي ٿو ياد اچي، جو حيدرآباد جو نهايت چڱو وڪيل هو، جنهن سان منهنجي پهرين ملاقات حيدرآباد ۾ ٿي هئي. هو اصل ڪوٽ سلطان جو هو، مرحوم امان الله خان جو ۽ آغا غلام نبي پٺاڻ جو رشتيدار هو ۽ منهنجي جونيئر غلام مصطفيٰ شاهه جا امان الله خان ۽ آغا عبدالنبي ٻئي دوست ۽ ڳوٺائي هيا. جڏهن مان يونيورسٽي ۾ مدو پورو ڪيو ۽ سکر ويس ته ٻن اڍائي سالن کان پوءِ آغا عبدالنبي هاءِ ڪورٽ جو جج ٿي آيو. هن کي ڪافي محنت سبب هاءِ بلڊپريشر رهندو هو پر مون هن ۾ غصو ڪڏهن به نه ڏنو. هو مون سان ڏاڍيءَ عزت سان ملندو هو.

جيسٽائين ڪورٽ ۾ منهنجو ڪيس ڪڇندو هو، تيسٽائين مان پني تي بيت لکندو هوس. اڪثر بيت مون ڪورٽ ۾ لکيا ها. ٻيا وڪيل ائين سمجهندا ها ته مان پنهنجو ڪيس تيار ڪري رهيو آهيان ۽ نوٽ وٺي رهيو آهيان. هنن کي اها خبر نه هوندي هئي ته مان پنهنجي تخليق جي ڪم ۾ مصروف آهيان. ان تي مون کي هڪ لطيفو ياد ايندو هو جو مرحوم اي. ڪي بروهيءَ ٿي چار پيرا ٻڌايو

هو. پهريون ڀيرو هن تڏهن ٻڌايو هو، جڏهن مون کي انگريزيءَ ۾ پنهنجي مضمونن جو مجموعو ”پنهنجي اظهار جي سرگذشت“ (Adventures in Self-expression) ڏنو هو. اهو هيئن هيو:

جڏهن حضرت نوح پنهنجي ڪشتيءَ ۾ جاندارن جي هر جنس کڻي ۽ جڏهن هن جي ڪشتي ڪوهه ارارط تي پهتي، تڏهن هن ڏٺو ته ڪشتيءَ ۾ ٻلي ۽ ٻليءَ سان گڏ هنن جا پونگڙا به هيا. حضرت نوح حيرت ۾ ٻلي ۽ ٻليءَ کان پڇيو: ”هي ته مون ڪونه ڪنيا ها. هي ڪٿان آيا؟“

ٻلي ۽ ٻليءَ چيو:

”اي پيغمبر! تون ڪيترو نه ساهه لوح آهين. تو اهو ٿي سمجهيو ته اسان ٻئي ڪائي راند ڪري رهيا آهيون.“

مرحوم اي. ڪي بروهيءَ کي ڏاڍو چڱو مزاح جو حس هوندو هو. اي. ڪي بروهيءَ وانگر مزاح جو حس ته شرف الدين ادا کي به هو، جو هاءِ ڪورٽ جو سنو وڪيل هوندو هو.

سميع الله وڪيل کي به چڱو مزاح جو حس هوندو هو، جنهن سان شرط تي هو ڪڪڙ ويڙهائيندو هو. سميع الله هڪ پيري پنهنجي زمين تي منهنجي دعوت ڪئي هئي ۽ ڪڪڙن جي ويڙهه ڏيکاري هئي. ٻه دوست جڏهن وڙهي هڪ ٻئي کي ڦٽي وجهندا آهن ۽ ٻيا چُرچ ڏيندڙ قوهارا هڻي، هنن کي اڀاريندا رهندا آهن، تڏهن مون کي اها ويڙهه ياد ايندي آهي. مان گهڻو ڪري ويڙهه ۾ موشو ڪري ويندو آهيان ۽ ماڻهو ان کي منهنجي ڪمزوري سمجهندا آهن.

شرف الدين تن ڏينهن ۾ جيئي سنڌ تحريڪ ۾ هوندو هو جڏهن مان ساهيوال جيل مان رها ٿي ريل ۾ سکر آيو هوس ۽ سکر اسٽيشن تي سوين ماڻهو مڙيا ها. شرف الدين ادا جو انهيءَ ميڙ ۾ هو، مون کي ڪلهن تي ڪٽي انهيءَ ميڙ سان گڏ پراڻي سکر آيو هو ۽ مون کي منهنجي گهر جي ڏاڪڻ وٽ ڇڏي، ميڙ سان گڏ موٽي ويو هو. شرف الدين ادا، پُٽي جي ڳالهه برداشت نه ڪري سگهندو هو. هڪ پيري ڄاڻي واڻي هن منهنجي ڪتاب ”ڪپر ٿو ڪُن ڪري“ کي ”ڪپر ٿو ڪُن ڪري“ چيو هو، ڇو ته مان پُٽي جي سڌ تي سکر سرڪٽ هائوس ۾ ويو

هوس. اهو چئي وڌو تهڪ ڏنو هيائين. تهڪ ۾ ڪا به بدنيتي ۽ طنز نه هئي. هو مونکي ”استاد“ ڪري سڏيندو هو، ڇو ته هو منهنجي شاگرد حبيب الله جو شاگرد هو. پر ان ۾ ڪوبه شڪ نه آهي ته هن جي طنز راجسي چاقوءَ وانگر تيز هوندي هئي ۽ اُن جو چُهه ڪافي وقت ڪُرنڊو هيو.

مرحوم عبدالروف، مرحوم رحمان نقوي منهنجا مهاجر دوست هوندا ها، جن سان ون يونٽ جي معاملي تي ٽڪراءُ رهندو هو. حسن ميان، لياقت علي خان، اجلال حيدر زيديءَ وغيره جا نالا وٺندو هو ته اهي سندس اترپرديش ۾ دوست ها ۽ هو اتان جي مسلم ليگ جو پريزيڊنٽ هو ۽ قائداعظم کي اڳينءَ يو. پي جي عوام سان آشنا ڪرائڻ ۾ هن جو هٿ هيو. نواب وحيد احمد خان جو غيرسياسي ماڻهو هوندو هو، اهو چوندو هو ته اله آباد ۾ موتي لال نهرو هن کان ٿوري پنڌ تي رهندو هو ۽ مٿوڪل موتي لال کي ائين ڳولي لهندا ها، جيئن کيس پراڻي سکر ۾ ڳولهي لهندا ها. سکر جا مهاجر ”پدرم سلطان بود“ (منهنجو پيءُ سلطان هو) نه چوندا ها پر ”پدرم ٽيپو سلطان بود“ چوندا ها. هرڪو ئي اتي وڏيون حويليون ۽ هزارين ايڪڙ جا ڳاڙيون ڇڏي آيو هو. ڪوئي نواب رامپور جو مائٽ هو، ڪوئي نواب پوپال جو. منهنجي مٿوڪل تي ايوب خان واري زمان ۾ مارشل لا ريگيوليشن هيٺ ملٽري ڪورٽ ۾ کيس ٿيو هو. هن ڪنهن ڇپيل ڪتاب تان سنگ مرمر جي محل جو فوٽو ڪڍي، سترنهنين لکين جو ڪليم منظور ڪرايو هو. مون هن کان بيان اهو ڏياريو ته هاڻي هن کي خبر پئي آهي ته فوٽو واقعي جعلي آهي. اهو ڪليم ته هن جي چاچي داخل ڪرايو هو، جڏهن هن جي عمر 5 سال هئي ۽ فوٽو به هن جي چاچي پيش ڪيو هو. سو اصل ڏوهاري اهو آهي. ملٽري ڪورٽ هن کي بري ڪري ڇڏيو.

جيڪب آباد جي سيٺ دوارڪا داس تي مارشل لا جي زماني ۾ کيس ٿيو ته هن پريزيڊنٽ ايوب کي گاريون ڏنيون آهن. اهڙو ٽيپ رڪارڊ ٿيل ڪئسيٽ هن جي ڪنهن دشمن جو ذات جو جمالي هو، شاهديءَ ۾ هن جي خلاف پيش ڪيو هو. کيس ڪوئي ڪرنل هلائي رهيو هو. مون ڪئسيٽ پيش ڪندڙ کان فقط ٽي سوال ڪيا:

”ڇا توکي خبر هئي ته دوراڪاس داس مارشل لا جو دشمن آهي؟“
 ”هائو، هن جواب ڏنو.“

”ڇا توکي خبر هئي ته هو مارشل لا جي خلاف ڳالهائيندو آهي ۽ پريزيڊنٽ ايوب کي گاريون ڏيندو آهي؟“

”ڇا تو ڄاڻي وائي هن کي ٽيپ ڪرڻ کان اول هن سان مارشل لا جي خلاف ڳالهايو ۽ اڪسايو ته جيئن هو مارشل لا کي گاريون ڏئي؟“

هن چيو: ”ها ائين صحيح آهي.“

”ائين صحيح آهي!“ پنجابي ڪرنل هن کي زور سان مٿي جي ڏنڊڪي هڻندي چيو:

”تو مارشل لا کي هٿ سان گاريون ڏياريون آهن. نڪر ڪورٽ مان يڪدم نڪر. نه ته توکي ٿو هٿڪڙيون هڻايان. مان ملزم کي بري ٿو ڪيان پر فتويٰ جڏهن مٿان منظور ٿي ايندي، تڏهن اُن جو آخري اعلان ڪيو ويندو.“

مبين خان منهنجو جونيئر رهيو هو ۽ پوءِ هاءِ ڪورٽ جو سٺو وڪيل هوندو هو. ”خلافت معاويه ويزيد“ جي مصنف جو گهرو واقفڪار ۽ معتقد آهي ۽ ڪتر سني آهي. مرحوم مقصود حسن خان وڪيل وڏو ڦڏي مڙس هو، پر مون سان دل هوندي هيس ۽ مرڻ کان اول اولاد کي وصيت ڪئي هيائين ته:

”جيڪڏهن ڪنهن سان اوهان کي مشوري جي ضرورت پوي ته شيخ اياز سان ڪجو ڇو ته هن جهڙو سچو دوست مون کي نه مليو آهي.“

مولا بخش ابڙو ”تبليغي جماعت“ جو رڪن هو ۽ ملن سان گڏجي راءِ ونڊ ويندو هو ۽ ويلي تي چار آنا پريندو هو. هن جي چوڻ تي سندس جماعت جا ڪجهه ماڻهو مون وٽ آيا ها ۽ مون کي نماز پڙهڻ لاءِ چيو هيائون پر مون گوڏن جي سور سبب مجبوري ڏيکاري هئي، جا واقعي سچي مجبوري هئي. هنن مون کي چيو هو ته ان حالت ۾ مان صندلي يا ڪرسي رکي پڙهي سگهان ٿو، پر مون کي ائين ڪرڻ مسجد ۾ مناسب نه لڳو هو ۽ مون هنن سان واعدو ڪيو هو ته گهر ۾ اوچي صندلي رکي نماز پڙهندس. منهنجي زال زرينا ته باقاعدي سان پنج ئي وقت نماز پڙهندي آهي ۽ جيڪڏهن هڪ ڀيرو نماز جو وقت گذري ويندو

اٿس ته بي چئن ٿي ويندي آهي. جڏهن اسان بمبئي ۾ ناڪر چاولا جي گهر رهندا هياسين تڏهن به هوءَ پنج ئي وقت نماز پڙهندي هئي. هڪ ڀيري ناڪر جي ننهن سونپا هن کي سربسجود ڏسي حيران ٿي وئي ۽ هن کان پڇيائين:

”تون مٿو ڪنهن جي اڳيان ٿي جهڪائين؟ تنهنجي اڳيان ڪائي مورتِي ته نه آهي!“

زرينا کيس چيو ته:

”اسان جنهن خدا جي پرستش ڪندا آهيون، ان کي ڪائي شبيهه نه هوندي آهي.“

ناڪر جي گهر ۾ ستيه سائين بابا ۽ ان جي اڳئين جنم سائين بابا شرقيءَ واري جون تصويرون رکيون هونديون هيون. ممڪن آهي ته هو انهن جي اڳيان مٿو ٽيڪندا هيا.

هندستان جڏهن ٻئي ڀيري ويو هوس، تڏهن مون کي ڏي. ڪي. آزاد جو سنڌيءَ ۾ ستيه سائين بابا تي هڪ ڪتاب پارو چاولا ڏنو هو، جا خود ڀڳتي تحريڪ جي شاعره آهي ۽ جنهن جو ڪتاب ”آءُ اڪيلي“ هتي پاڪستان ۾ ڇپيو آهي. مهاڳ منهنجو لکيل آهي. ڏي. ڪي. آزاد جي ڪتاب ۾ ستيه سائين بابا جون ڪيئي ڪرامتون ڏنل آهن، جنهن مان هڪ ڪرامت اها هئي ته هو هوا مان پيوتي (رڪ) ڪڍي ماڻهوءَ کي ڏيندو آهي. ڪرناٽڪ جي ڏکڻ ۾، تامل ناڊو جي سرحد ويجهو، بئنگلور کان ٿي ڪلاڪ ٽئڪسيءَ ۾ سفر تي هن جو ڳوٺ پُٽا پارٿي آهي، جو آنداراڀرديش جي سرحد تي آهي ۽ جنهن جي ڀرسان ستيه سائين بابا هڪ اسڪول ۽ يونيورسٽي نهرائي آهي ۽ پاڻ ڊزني لئنڊ (Disney land) جهڙي محل سرا ۾ رهندو آهي ۽ جتي ٻيون ڪيئي جايون ياترين لاءِ ٺهيل آهن. هو پاڻ کي وشنوءَ جو اوتار چونڊو آهي. ڪڏهن ڪڏهن پنهنجن لموزينن (Limousines) ۾ بئنگلور ڏانهن، اڃا به وڏيءَ عمارت ۾ هليو ويندو آهي، جا سندس آهي. بئنگلور منهنجي بزرگ يا ڊاڪٽر مهڪريءَ جو اصل وطن آهي ۽ ان ڪري هو پاڻ کي بئنگلور مهڪري لکندو آهي.

پاڪستان ۾ اچي مون جان مچنر (John Mitchners) جو انگريزيءَ ۾ ڪتاب ”گرو“ خريد ڪيو، جنهن ۾ صفحي 51 تي سائين ستيه بابا جو فلسفو هيٺين ريت ڏنل آهي:

”خدا هر هنڌ آهي ۽ هر شيءِ ۾ آهي ۽ هو ئي ساري تخليق آهي. خدا کي ذات آهي به ۽ نه به آهي. هن جي ڪاٺي به صورت نه آهي، پوءِ به هن کي صورت آهي. هو تخليق ۾ اندر آهي ۽ ساڳي وقت ان کان نهايت دور آهي. باطني به آهي ۽ لامحدود به آهي. آتما جا انسان جي ماهيت (تت) آهي، اها خدا جي ماهيت آهي پر آتما خدا تي مدار رکي ٿي، خدا آتماتي مدار نٿو رکي. سمنڊ جي مٿاڇري تي لهرن جو پنهنجو وجود نه آهي، جي سمنڊ نه هجي ته انهن جو وجود نه رهي، پر سمنڊ پوءِ به رهندو جي لهرن ميتجي به وينديون. لهر اهو چئي سگهي ٿي ته ”مان تنهنجي آهيان“ ڇاڪاڻ اها سمنڊ کان الڳ رهي نه ٿي سگهي، پر سمنڊ لهر کي نه ٿو چئي سگهي ته ”مان تنهنجو آهيان“، ڇو ته اهو لهرن کان سوا رهي سگهي ٿو. فرد لهر وانگر آهي ۽ خدا سمنڊ وانگر آهي، پر ٻنهي ۾ ناتو اتوت آهي.“

جڏهن زرينا ستيه بابا جي باري ۾ سندري اٿم چنداڻيءَ کان پڇيو ته، هن کيس چيو:

”هو رڳو جادوگر آهي، ٻيو ڪجهه نه آهي.“

مون ڏٺو ته اڪثر سنڌي اديب هن جي مڃتا ڪن ٿا. جڏهن مان ڊي. جي. سنڌ ڪاليج ۾ پڙهندو هوس ته پڙهيل ڳڙهيل هندو مسلمان ٿيا سافڪل لاج ۾ ويندا هيا ۽ مئٽرم بليو ويٽڪسيءَ جا معتقد هوندا ها، جنهن پنهنجو ڪتاب خفيه نظريو (Secret Doctrine) لکيو هو. مرحوم اي. ڪي بروهي به اُتي ويندو هو ۽ تقريرون ڪندو هو. صوفي جيئمل به ٿياسافت هو. دراصل ٿياسافت تحريڪ، اٽلي بيسنت جي شموليت ڪري قوم پرستيءَ کي اڀاري رهي هئي ۽ اُن ۾ گهڻو ڪري قوم پرست هوندا ها. اڃا تائين ڪراچيءَ ۾ ٿياسافڪل لاج آهي. تازو نرگس هودبائي جا منهنجي شاعريءَ جي مداح آهي ۽ مون کي ڳائيندي آهي، انهيءَ جي پيءُ، دولت مهٽاڻي جي گهر ساميءَ تي

منهنجي تقرير ٻڌي مون کي ٿياسافيڪل هال ۾ تقرير ڪرڻ لاءِ چيو. تقرير مونکي دل جي تڪليف ڏئي ٿي. دولت مهٽاڻيءَ جي گهر به تقرير ڪندي مون Isodril 5mg جي گوري زبان هيٺان رکي هئي. ان ڪري مون نرگس جي پيءُ کي انڪار ڪيو.

هندستان ۾ پيا گرو به ٿيا آهن: آند، رام ڪرشن، رمنا مهارشي، رشي مهيش ڀوگي، رام داس، مُڪت آند ۽ گرومائي، اربندو گهوش ۽ ماتا ميرا (جن جو جئسنگهاڻي ”سام“ اڪثر ذڪر ڪندو هو ۽ چوندو هو ته اربندو گهوش پرنجنم جا ڌڻا ڌڻي ميرا کان پنهنجو مڙس ڇڏايو هو ۽ پانديچريءَ ۾ هن کي پنهنجي آشرم ۾ رهايو هيائين، جتي هو 1973ع ۾ گذاري ويو). سنڌ ۾ دادا ليڪراج پيدا ٿيو هو، جنهن جي اوم منڊليءَ حيدرآباد ۽ ڪراچيءَ جي هندو سماج ۾ مهڻي ولوڙ وجهي ڇڏي هئي ۽ هن کان برهما ڪماريون متاثر آهن، جن جو مرڪز آيو پهڙ تي آهي. ويجهڙائي ۾ وڏو گرو رجنيش ٿيو آهي، جنهن انگريزيءَ ۾ ڪيئي ڪتاب لکيا آهن. دنيا پتائي چواڻيءَ ”درسن ڌارئون ڌار“ وارو معاملو ٿي لڳي.

اهڙيءَ طرح مون برصغير ۾ اسلام مشائخ به پڙهيا آهن ۽ انهن جي طريقن جي باري ۾ پڙهيو آهي. داتا گنج بخش هجويري، فرقہ سلطانيه، امير خسرو دهلوي، حضرت خواجا معين الدين چشتي اجميري، شيخ العالم فريد شڪر گنج، سلطان المشائخ خواجا نظام الدين اوليا، سهروردي سلسلو، شيخ بهاء الدين ذڪريا ملتاني، شيخ رڪن الدين ملتاني، مخدوم جهانيان جهان گشت سهروردي، حضرت مظهر ولي ٽرچنا پلي، حضرت سيد گيسو دراز، حضرت چراغ دهلوي، شيخ محمد غوث گوالياري، مهدي تحريڪ، قادريه سلسلو، چشتيه صابريه، نواب مرتضيٰ خان، شيخ فريد، حضرت خواجا باقي الله، حضرت مجدد الف ثاني، شيخ عبدالحق محدث دهلوي، شيخ ميان مير لاهوري، سرمد، امام الهند شاه ولي الله وغيره (دور اڪبريءَ ۾ مون کي اهو پڙهي ڪل آئي ته اڪبر عمرڪوت ۾ پيدا ٿيو هو، ابوالفضل ۽ فيضي سيوهڻ ۾ پيدا ٿيا ها ۽ شيخ مبارڪ جا پٽ ها، جو منهنجو نالو آهي). انهن جي باري ۾ الڳ ڪتاب آهن ۽ اڪرام الله جي اسلامي

هند جي مذهبي ۽ روحاني تاريخ جي ٽن جلدن: ”آبِ ڪوثر“، ”موجِ ڪوثر“ ۽ ”رودِ ڪوثر“ ۾ به انهن جو تفصيلي بيان آهي.

هڪ قادياني وڪيل جو انڪم ٽئڪس ايڪسپرت هو ۽ جنهن تي اُن وقت حملو ڪيو ويو هو، جڏهن قاديان خلاف پاڪستان ۾ فساد ٿيا (نالو ذهن تي نٿو چڙهي) مونکي قاديانين جا ڪتاب پڙهڻ لاءِ ڏيندو هو. مون کي اڳيئي غلام محمد قاديانيءَ ۽ علامه اقبال جي ردِوقد جي باري ۾ معلوم هو ۽ اها به ڄاڻ هئي ته غلام محمد پيش گوئي ڪئي هئي ته فلاڻي شاده شده عورت هن جي منڪوح ٿيندي ۽ ان جي باري ۾ مقدمي بازي به ٿي هئي پر اُن عورت کي پنهنجي مڙس کان عدالت طلاق نه ڏياري هئي. (پورو ياد نٿو اچي)

سکر ۾ هوٽل ڪيفِ ايران وارو بهائي هو ۽ هن بهاءُ الدين ۽ قراه العين طاهره تي مونکي ڪجهه ڪتاب ڏنا ها، جي مون مطالع ڪيا ها. اهي سڀ خمينيءَ جي اچڻ سان پوءِ ايران ۾ ختم ڪيا ويا.

سير سفر جون ڳالهيون ڪندي ۽ ماضيءَ جا ورق ورائيندي جڏهن سکر جي ساروئين ۾ واسطيدار وڪيلن، ججن ۽ ڪورٽن جو ذڪر نڪتو آهي ته چاهيان ٿو ته ذهن تي زور ڏيندي وڪالت جا ڪجهه ياد تي تري ايندڙ واقعا ۽ تجربا پنهنجي پڙهندڙن وٽ پهچائيندو هلاڻ ته بهتر ٿيندو.

ڪيس ته مون هزارين هلايا آهن ۽ نوانوي فيصد ڪيس چٽي ويا آهن. پيسي جي ڌيتيءَ لپي، مساوڙ گروي، وڪري تي ڦڙي، ڪاپي رائٽ ۽ ٽريڊ مارڪ، ٻئي جي نالي ۾ خريد و فروخت جا بنامي (Benami) ڪيس وغيره مون کي بور ڪندا هئا. اصل بورن جو طاهر سيف الدين بڻائي وجهندا ها. سو وڪالت کان مون کي نفرت هوندي هئي. پراڻا منشي چوندا ها ته:

”سول آهي ڪول، پئي هلندي.“

اهو ناهي ته سول قانون مونکي نه ايندو هو، پر پيسن تي چيچاڙ ۽ چٽڪڻائيءَ جا ڪيس، ڏيوالي پٽي ۽ ڏينهن جي ڏيئي ٻارڻ جا ڪيس، جاءِ جي وري ۽ ورهاڱي جا ڪيس، ٻيڙي مارڪا ۽ تماڪو مارڪا جي ٽريڊ مارڪ تي معرڪا مونکي اڳرا لڳندا ها. مان اهي ڪيس به ڪڏهن ڪڏهن ڪٽندو هوس، پر گهڻو

ڪري فوجداري ڪيس ڪڍندو هوس. قتل هڪ نجات جو ذريعو هوندو آهي. قاتل نند ته چڱي ڪري سگهندو آهي! دشمن کي غارت ڪري هو بي فڪرو ٿي لت ڏئي ته سمهندو آهي. هڪ خائن يا راشي ڪاموري يا ڏيوالي وانگر هن جي نند قتل نه هوندي آهي. قتل، زن، زمين يا زر تي ٿيندا آهن. زن تي قتل عام آهي.

مون هڪ ڪيس هلايو جنهن ۾ پُٺُ جنهن چوڪريءَ سان عشق ڪندو هو، اُن سان هن جي پوڙهي پيءُ چوٿين زال ڪري شادي ڪئي. پٽ کي ايترو غصو آيو جو جڏهن هن جو پيءُ مسجد ۾ نماز پڙهي رهيو هو، هُن ڪيس گولي هڻي ماريو. ڪورٽ ته هن کي ڇڏيو پر ازلي عدالت هن کي سزا ڏني ۽ شايد هن کي نانگ ڏنگي ماريو. مون وٽ ڪيئي ڪاري ڪاريءَ جا ڪيس ايندا ها. هڪ ڪيس ياد تو اچي پاءُ پيٽ کي ڪارو ڪري جهنگ ۾ وٺي ويو ۽ هن کي پتڪي سان ٻڌي ويهاريائين. پوءِ ڪوڏر سان هن لاءِ ڪڏ ڪنيائين هن ڏاڍو ٻاڏايو ته:

”ادا! مان بي گناهه آهيان.“ پر هن جي هڪ به نه ٻڌائين. هن کي گهلي ڪڏ ۾ وڌائين ۽ ڪهاڙيءَ سان منڍي لاهي، هن کي ساڳيءَ کوٽيل مٽيءَ سان پوري ڇڏيائين. پوليس ڪيس مار موچڙا ڪري ڏوهه جي باس ڪرائي.

جيڪب آباد جي هڪ وڏيري جي ٽين زال مون وٽ آئي. هن مونکي في ته ڏني، پر پنهنجي خوبصورت ۽ جوان ٻانهي به مون کي رات لاءِ ڏيڻ واسطي تيار هئي. مون پوئينءَ في کان انڪار ڪيو ۽ ايف. آءِ آر ڏيکارڻ لاءِ چيو، جنهن ۾ درج ٿيل هو ته هن ٻن پوليس وارن جي مدد سان پنهنجي چوٿينءَ زال جو خون ڪيو آهي. هڪ پوليس واري پنهنجي باس ڏئي چيو هو ته وڏيري جي چوٿين زال پنهنجي ڊرائيور سان جيڪب آباد مان ڪوٽڻا پڇي وئي، جتان جيڪب آباد پوليس ڪيس گرفتار ڪري آئي. جڏهن جهنگ مان پوليس وارا هن کي گرفتار ڪري ڳوٺ وٺي وڃي رهيا ها تڏهن هن کي وڻ سان ٻڌائون. پوءِ هڪ پوليس واري بندوق سڌي ڪئي ته اُن ڪاريءَ ٻروچياڻيءَ چيو:

”ادا پوليس وارا! مون کي چو ٿا ماريو. منهنجو مڙس ڪراڙو هو ۽ مون کي هن سان زوريءَ شادي ڪرائي هيائون. جڏهن مان ڊرائيور سان پڇي وئي هيس تڏهن به مان ڪُنواري ئي هيس.“

پر هنن کيس ٻڌو اڻ ٻڌو ڪري بندوق هڻي ماري وڌو. پوءِ مٽيءَ تان رت مٽائي هن جو لاش پوري ڇڏيائون.

ڪنهن کي پرائي ڏيءَ تي اڪ هوندي هئي ته هن جي پاءُ سان پنهنجي پيٽ ڪاري ڪري ماري ڇڏيو هو ۽ عيوضي ۾ محبوبه جو سڱ گهرندو هو. ڪڏهن زمين جي دنگ، پاڻيءَ جي واري، آواندن جي پڇ ڊاهه، پراون ڍورن جي فصل کي پيل ڪرڻ، گهوڙيءَ ڏاند، ٻڪريءَ جي چوريءَ ڪرڻ سبب خون ٿي پوندا ها. ڪنهن جي پڳ ڌڪي سبب ڪري پوندي هئي ته ڪهاڙيون سر لٽي ڇڏينديون هيون. ڪنهن جي ڏاڙهيءَ يا مچ ۾ هٿ پئجي ويندو هو ته رتوڇاڻ ٿي ويندي هئي. ڪيترا نه خون ٿيندا ها اتر سنڌ ۾! ماڻهوءَ جي موت لاءِ هن جو زنا جو شڪ ڪافي هو، واتان ويٺي ڪوئي ورجاءُ، جڪ يا جوجڪڙيءَ سان ورتاءُ، ان لاءِ ڪافي هو ته لنيون هلن ۽ مٿاڦا ٿين.

انهن کيسن کان سوا چوري ۽ ڏاڙي جا کيس هوندا هيا. ڪي چوريون ۽ ڏاڙا ماڻهو بک کان چتا ٿي هڻندا ها، ڪي مڙسيءَ جي ڏيکاءُ لاءِ هڻندا ها، ڪي وڏيري جي چُرچ تي هڻندا ها ۽ ڪي انهيءَ ڪري هڻندا ها ته هنن کي ڏاڙن کان سوا نند نه ايندي هئي. مون هڪ چور کان پڇيو ته: ”تو کي ڪافي ٻني آهي، ڇو اها پاءُ کي ڏئي پاڻ چوريءَ تي پاڙيو اٿئي؟“

هن جواب ڏنو: ”وڪيل صاحب! توکي ڪهڙي خبر ته پوئين پهر جڏهن چند اڃا آسمان ۾ هوندو آهي ۽ اسان لوڙهي جو ڳلو ٽپندا آهيون ۽ ڀاڳي کي جاڳ ٿيندي آهي ۽ هو اڪيون مهڻيندو گهر کان ٻاهر نڪرندو آهي، تڏهن هن کي منهن واري ڇا پڙڪ نڪاءُ ڪرڻ ۾ ڪيڏو نه مزو ايندو آهي!“

تو کي ڪهڙي خبر ته اسان جڏهن مينهن چوري ڪري، اُن کي درياه مان ٻي پار نيندا آهيون، تڏهن اُن جي پڇ ڪي چنبڙي، ان سان گڏ ترندا ويندا آهيون ۽ جڏهن مينهن ٽپي ڏيندي آهي ۽ اسان هن کي گردن ۾ سوئو هڻندا آهيون ۽ ان تي هوءَ ٻاهر ايندي آهي، تڏهن ڪيڏو نه مزو ايندو آهي! چاندوڪي رات ۾ ڪڏهن مينهن جي پڇ کي جهلي درياه جي ٻي پار وڃي ڏس ته توکان شاعري وسري ويندي.

چوري ۽ ڏاڙو مڙسيءَ جي ڳالهه آهي. ڪڏهن تو ڏاڙيلن سان بندوق بازي نه ڪري ڏني آهي. گولين جا زوڪاٽ ائين ٿيندا آهن جڻ سانوڻي وچ ڪڙڪي رهي آهي. رن جو چور پاڙيو ضرور ٿيندو آهي، پر پرائيءَ رن سان جوئر جي ڪانن ۾ رات گذارڻ جو مزو آهي، اهو ڪنهن ريشمي اڳڻ واريءَ کان پڇ! ڪاريون ته دعا گهرنديون آهن، ”يا خدا اسان کي ڪٽ جو نه، ڪهاڙيءَ جو موت مارجانءَ.“

مال ملڪيت تي جهيڙو سو ته ماڻهوءَ مان وڃڻو ئي ناهي. جي هڏو يا ڍونڍ هڪڙوئي هوندو آهي ته اُتي ڪتا ضرور هڪٻئي تي گرڪندا ۽ باهوڙيندا آهن. هڪ ٻئي جون چڪين پوڻيون کائيندا آهن. ڪٽي کي اڃا ڍو ته ٿيندو آهي پر ماڻهوءَ کي ڍو نه ٿيندو آهي ۽ نه ٿيڻو آهي. لالچ اها گرھڻ آهي جا هر چڱي اُهيڃاڻ کي ڳڙڪائي ويندي آهي.

ٻئي اصيل کي هڪ پيري چيو هئڻ: ”اڃا پندرهن ڏينهن اڳ ضامن تي ڇڏايو اُتي مانءُ، وري ٻئي ڪيس ۾ قبل از گرفتاريءَ ضامن لاءِ آيو آهين.“

”وڪيل صاحب! مڙسن تان جهڙ جهيڙا نه لهندا آهن.“ هن جواب ڏنو هو. ”تو کي بي في ٿا ڏيون، الهه توهان ڪر.“

”ڪيس وڙهڻ“ وڪالت جو محاورو هو. هڪ پيري ديوان پرماند، جو هڪ وڪيل هو ۽ ڳڙهي ياسين جو رهندڙ هو، تنهن ڳالهه ڪئي:

”شڪارپور ۾ ڳڙهي ياسين بس ۾ ڪي اصيل تنهنجي تقرير جي ساراهه ٿي ڪندا ويا. انهن مان هڪ چيو: ”سرڪاري وڪيل جو آواز ڏاڍو سنهو هو ۽ تنهنجي وڪيل جو گرجندڙ.“ هڪ مسافر ٻئي کي چيو: ”يار مان انگريزي ته نه ڄاڻان، پر جڏهن سرڪاري وڪيل تقرير ٿي ڪئي ته هن ڪئي پئي ”ڪيٽ، پيٽ، ڪيٽ پيٽ“ باقي اسان جو وڪيل واهه جو هو. هن تقرير پئي ڪئي ته جڻ ڪيائين پئي ”ڪاٽ پات، ڪاٽ پات.“

مون انهيءَ مسافر کان پڇيو ته ”بچاءَ جو وڪيل ڪيو اٿو؟“ موت ۾ تنهنجو نالو ٻڌايائين.

مان شڪي ٿي ويس. ڇا قدرت منهنجي عمر ائين ٿي ضايع ڪرڻ ٿي گهري! ڪاٽ پات ۽ ڪنڌڪاٽ جي چڪر ۾؟ مان جڏهن ٽيون درجو انگريزي پڙهندو

هوس ته مون کي اثر صهبائي جو هڪ شعر ياد هوندو هو، جو پوءِ ڏيان جي ڪنهن چور خاني ۾ چُپي ويو هو. اوچتو اهو شعر ٻاهر نڪري آيو، جو ڪجهه هيئن هو:

ڪيا بنانا تهامصور ڪو بنا ڪيا آخر،
 اپني بگڙي هونئي تصوير ۾ خندان هو مين.
 ترجمو: مصور کي ڇا بڻائڻو هو ۽ آخر ڇا بڻيو،
 پنهنجيءَ بگڙيل تصوير تي مان حيران آهيان.

علي عباس ڪافي وقت لاءِ خيرپور جو ڊي. پي. پي هو ۽ مون هن خلاف ڪافي ڪيس هلايا هئا، جي گهڻو ڪري مون ڪتيا هئا. علي عباس شيعو هو ۽ هن ”نهج البلاغه“ جي مون لاءِ ڪاپي گهرائي هئي، جيڪا پوءِ ڪوئي شيعو دوست ڪڍي ويو هو ته ڪونه موتائي هيائين. جڏهن خيرپور ۽ سکر جي وچ تي نيڙهي ڳوٺ ۾ شيعه سني فساد ٿيا ته منهنجيءَ زال زرينه جو سڳو چاچو مظهر علي شيخ خيرپور جو ڊپٽي ڪمشنر هو، پر هو ڪوئي اثرائتو قدم نه ڪئي سگهيو ۽ اٽڪل تي سئو شيعا ماري ويا. نيڙهي ۾ سُني فرقي جو آڏو هو ۽ اتي بن شيعن جا گهر هئا، جتي علم لهرائيندو هو. واقعي واري محرم جي مهيني ۾ شيعن الائي ڇو خيرپور مان جلوس ڪڍيو هو ۽ نيڙهيءَ ۾ به سُني ڪهاڙيون تڪيون ڪيون ويٺا ها ۽ وَث وَث ٿي وئي هئي. اٽڪل تي سئو شيعا بي گناهه ماري ويا ها ۽ چڻ پيو ڪربلا جو واقعو ٿيو هو.

اهي شيعا سني فساد اسان وٽ مهاجرن جي اچڻ کان اڳ نه ٿيندا ها. اردوءَ جي مير آئيس ۽ دبیر جي طرز تي ثابت علي شاهه جا مرثيا چيا ويندا ها پر اهي ڦڪا، بي چسا ۽ الوڻا هوندا ها ۽ اردو مرثئي جي دز کي به نه ڇهندا ها. سنڌي سني به ڪارا ڪپڙا ڪري محرم ۾ شريڪ ٿيندا ها ۽ جيتوڻيڪ اُهي پاڻ کي زنجيرن سان ست ڪُت نه ڪندا ها، تڏهن به هانوَ تي هٿ هڻي هاءِ هاءِ ڪندا ها. روهڙيءَ ۾ محرم زور شور سان ملهايو ويندو هو ۽ ڪيترائي سني به رُونشي ڪاڻ، ڪارا ڪپڙا پائي اُتي ويندا ها. اها ٻي ڳالهه آهي ته شيعا سني راهه ويندي نوڪ جهونڪ ڪندا ها. مون کي روهڙيءَ واري قاضي پريل وڪيل (جو به منهنجو

دوست هو) ٻڌايو هو ته شيعا وڏيون مڇيون رکندا آهن ۽ سُني ننڍيون رکندا آهن. روهڙيءَ جي ڪنهن به گهٽيءَ ۾ جڏهن ڪوئي سُني شيعي جي پاسي کان لڳهندو ته هن کي ٽونڪ سان چوندو آهي ”هه مڇڙو (او وڏين مڇن وارا!) ته شيعو کيس جواب ۾ ٽونڪ سان چوندو آهي ”هه ڪٽڙو!“ يعني او ڪٽيل مڇن وارا.“

لکنئو ۾ ائين نه ٿيندو هو. اُتي ماهِ محرم ۾ چاقو چري ضرور هلندي هئي. باقي محرم کي ادبي ماحول به هوندو هو. انيس ۽ دبیر جي شاعري مجلسن کي گرمائيندي هئي. ٻيو ته نهيو پر جوش مليح آبادي، جنهن جي ڪفريا ايمان تي ماڻهو متفق نه هوندا ها ۽ اڪثر هن کي دهريو چوندا ها، محرم ۾ پنهنجو طويل نظم ”حسين اور انقلاب“ پڙهندو هو جو ٻڌي سامعين هاءِ هاءِ ڪندا ها ۽ ڳوڙها ڳاڙيندا ها. امام حسين کي جوش سامراج دشمني جي علامت بڻائي ڇڏيو هو. ڊاڪٽر عالياءِ امام، جا به منهنجي دوست آهي ۽ پاڻ به اهلِ شيعه آهي. مون کي شيعن جي باري ۾ اڪت لطيفا ٻڌائيندي هئي، جي مونکي ياد نه رهيا آهن. هندستان جا اڪثر دانشور ۽ شاعر شيعا هوندا ها. جوش مليح آبادي، سجاد ظهير، اسرارالحق، مجاز، سبط حسن وغيره سڀ شيعا ها. ان جي برعڪس سنڌ جا اڪثر دانشور ۽ شاعر سُني ٿيا آهن.

مون ڳالهه ٿي ڪئي نيڙهيءَ جي فساد ۽ ڊي. پي. پي خيرپور علي عباس جي هن سان جڏهن ڪنهن شيعي ليڊر مشورو ڪيو ته ”کيس ۾ ڪهڙو وڪيل ڪجي؟“ ته يڪدم چيائين: ”شيخ اياز“

جنهن تي ڪنهن اعتراض وٺندي چيو ته: ”هو سني آهي!“
 ”هو سعني به آهي، شيعو به آهي.“ کين علي عباس چيو.
 ”هن مون کان ”نهج البلاغه“ خريد ڪيو هو. اهو ٿي سگهي ٿو ته هو نه شيعو آهي، نه سُني آهي باقي مان اوهانکي ايتري خاطري ٿو ڏيان ته هن کان وڌيڪ ديانداريءَ ۽ قابليت سان اوهانجو کيس ٻيو ڪوبه وڪيل نه هلائي سگهندو.“

نتيجو اهو ٿيو ته شيعن مونکي وڪيل ڪيو. نه رڳو اهو پر جڏهن نيڙهي مدرسي جو مدارالهمام قتل ٿي ويو ۽ کيس ۾ به شيعا چالان ٿيا، تڏهن به جوبدارن مون کي وڪيل ڪيو.

منهنجو هڪ دوست، جنهن کي نڙي نڪاو جو اڃا تائين شوق آهي، اهو عوامي ادب جي تخليق لاءِ هڪ پان بيڙيءَ واري سان به دوستي رکندو هو. هڪ ڀيري پان بيڙيءَ وارو وٽس ويو ۽ چيائينس:

”پنج سئو روپيا ميڙيا اٿم. ٻڌاءِ ته اهي ڪيئن خرچ ڪيان.“ (تن ڏينهن ۾ پنج سئو روپيا گهڻي رقم هوندي هئي.)

”بي شادي ڪر. ٽي چئین سوین ۾ نوجوان چوڪري ملي ويندي.“

منهنجي دوست کيس چيو.

”اُون هون! مان هڪ مان ئي بيزار آهيان.“ پان بيڙي واري چيو.

”ڏاندن جي گوءِ تي شرط رک.“ منهنجي دوست کيس بي صلاح ڏني.

”هنن منهنجو ڪهڙو ڏوهه ڪيو آهي جو انهن کي سهڪائي ماريان.“ پان بيڙي واري چيو.

”پلا ڪو دشمن اٿي؟“ منهنجي دوست هن کان پڇيو.

”ها، فلاڻي سان پراڻي دشمني آهي.“ پان بيڙيءَ واري چيو.

”ته پوءِ شيخ اياز کي وڪيل ڪر، دشمن تي کيس ڪر ۽ اياز کي اهي پئسا فيءَ ۾ ڏي.“

منهنجي دوست کيس آخري صلاح ڏني.

”صلاح ته سٺي آهي، پر جي کيس هارايان ته....“

منهنجي دوست کيس چيو ته:

”پوءِ مان ضامن آهيان. توکي في مان پري ڏيندس.“

پان بيڙيءَ وارو مون وٽ منهنجي دوست جي چني ڪٽي آيو، جنهن ۾ ساري گفتگو درج هئي. مون جڏهن چني پڙهي تڏهن تهڪ ڏئي هن کي چيم:

”بابا، جيئي شاهه تي نذرانو ڏئي اچ. هو ٻئي جهان ۾ تنهنجي وڪالت ڪندو.“

”اها صلاح ته سڀ کان سٺي آهي.“ پاڻ ٻيڙيءَ واري چيو ۽ سڌو جيئي شاهه ڏانهن پنڌ پيڙيائين.

ان کان اڳ ۾ جڏهن مان ڪراچيءَ ۾ وڪالت ڪندو هوس، تڏهن پهريون ته مرحوم جمال صديقي ۽ عبدالحق قريشيءَ جو پائيوار هوندو هوس. هو ٻئي منهنجا ڪلاس فيلو به رهيا ها. (عبدالحق قريشي پوءِ سنڌ هاءِ ڪورٽ جي چيف جج جي عهدي تان ڪجهه سال اڳ رٽائر ڪيو). اسان وٽ هڪ طلاق جو ڪيس آيو. (طلاق جا ڪيس مان آخر تائين ڪٽندو هوس توڙي اُهي سول ڪيس هوندا ها، ڇو ته انهن ۾ ٻاهر رک رکاو واري گهرو تعلقات ۾ اندر جو ٽٽاءُ ۽ ڪنڇاوت هوندي هئي، اها ڏسي مون کي مزو ايندو هو). انهيءَ ڪيس ۾ مرحوم جمال جو خيال هو ته اسان دعويٰ ۾ اهو سبب ڏيکاريون ته ڇوڪريءَ جي شاديءَ کي ٽي سال ٿيا آهن پر اڃا ڪناري آهي هن جي مڙس ۾ ڪائي خامي آهي. هاڻي هوءَ ارڙهين ورهين جي ٿي آهي ۽ قانون موجب طلاق گهري سگهي ٿي. ان لاءِ ڇوڪريءَ جي ڪنوارپ جي ميڊيڪل سرٽيفڪيٽ جي ضرورت آهي. هن مون کي چيو ته سول اسپتال جي ميڊيڪل سپرنٽينڊنٽ مسٽر پمپاڻيءَ جا توسان تعلقات آهن ۽ هن کي ميڊيڪل سرٽيفڪيٽ وٺي ڏي. (هو مادوءَ جو مائٽ هو، جو مون سان گڏ ساڳي فلٽ ۾ رهندو هو، جڏهن حشوءَ کي جلاوطن ڪيو هيائون).

ڇوڪريءَ سان گڏ هن جي ماءُ به ويٺي هئي.

مون جڏهن ڇوڪريءَ کان پڇيو ته: ”تون اڃا ڪناري آهين؟“

تڏهن هن جي ماءُ رڙ ڪري چيو:

”ڇو ڪناري آهي. جوانن جهڙي جوان آهي!“

مون کان ڪل نڪري وئي. جمال ڇوڪري کي چيو ته، هوءَ مون سان رکشا ۾ وڃي ته هن کي آڻ ڪلاڪ اندر سرٽيفڪيٽ وٺي ڏيندم. رکشا ۾ فقط ٻه ماڻهو پوئين سٽ تي ويهي ٿي سگهيا. جڏهن هوءَ ۽ مان رکشا ۾ ويٺاسين، تڏهن رکشا واري پٺيان پلاسٽڪ جا پردا لاهي ڇڏيا. مون کان ڪل نه ٿي بيٺي ۽ مون هن کي ٽهڪ ڏئي چيو:

”تون ڪناري آهين يا جوانن جهڙي جوان آهين.“

هن منهنجي ٻانهن ۾ ٻانهن وجهي چيو:

”اهڙي جوانن جهڙي جوان آهيان، جهڙو تون آهين.“

هوءَ قداور، سانوري سلوٽي صورت واري سترنهن ارڙهن ورهين جي چوڪري هئي. مشڪل سان مون هن جي ٻانهن ڳچيءَ مان ڪڍي.

سکر ۾ جڏهن مون وڪالت جي شروعات ڪئي ته مون کي طلاق جي ڪيس ۾ هڪ اپيل ملي. منهنجي سنڌي موڪل هيٺين ڪورٽ ۾ ڪيس هارايو هو ۽ پنهنجي وڪيل مان مطمئن نه هئي. هن ۾ بلا جي خوبصورتي هئي ۽ گهڙيءَ ۾ پيئڻ نانگ وانگر منهنجون اکيون جهانورائي ڇڏيون هيائين. هن پنهنجي حقيقت ٻڌائي چيو ته:

”وڪيل صاحب! مان آهيان غريب پر جيڪا في چوندين، مان توکي پتي ستي ڏينديس.“ هن ٿڌو ساهه پري چيو:

”في؟“ مون هن کي گهوريندي چيو.

”نه، هي ڪيس مان في سبيل الله ڪٽندس.“

هوءَ کلي ۽ هن جي ڪل ائين هئي، جڻ ڪوئي ٻُڪ ۾ چانديءَ جا رپيا ڪڙڪائي رهيو هو.

ٻئي پيري هڪ مئجسٽريٽ وٽ ڪنهن پرڻيل زال مڙس جي خلاف خرچ لاءِ ڪيس وڌو.

منهنجي قوه جواني هئي ۽ ان وقت هيٺين ڪورٽن ۾ ڪجهه ڪيس به ڪٽندو هوس. مون جڏهن عرضدار جي زال کي شاهديءَ واري پيجري ۾ ڏٺو ته چنڊ جو ٽڪرو ٿي لڳي. هن شاهديءَ جي وچ ۾ مئجسٽريٽ کي چيو:

”سائين! مان هن کي ٻانهون ٿي ٻڌان، مون کي گهر وٺي هلي، مون کي خرچ نه گهرجي.“

مئجسٽريٽ عرضدار کي ڏسي چيو: ههڙيءَ جوان زال کي گهر ڇو نٿو وٺي وڃين؟“

ان تي عرضدار چيو: ”هن کان اڳي منهنجي بي زال آهي. مان هن جوئي خرچ پري نٿو سگهان. مان هن کي هتي ڪورٽ ۾ ئي طلاق ٿو ڏيان.“

ان تي شاهدن جي پڇري مان نڪري چوڪري هن جي پيرن تي اچي ڪري ۽ چيائينس: ”مونکي طلاق نه ڏي، مان رُڪي سَڪيءَ تي گذر ڪندس.“ هن جي مڙس جواب ۾ مئجسٽريٽ کي چيو: ”صاحب! هيءَ هتي ايڏي معصوم ٿي لڳي. گهر ۾ ٻليءَ وانگر رانيوٽا پائيندي آهي.“ مئجسٽريٽ کيس ملتوي ڪري ڇڏيو.

مون تي خود هڪ کيس الف 123 پ. پ. ڪ هيٺ ٿيو هو، جو پاڪستان خلاف بغاوت سبب ڪيو ويندو آهي ۽ جو مون کان اڳ رڳو خان عبدالغفار خان تي ٿيو هو. ان وقت سکر جي ايس. پي ۽ ڊپٽي ڪمشنر ميٽنگ ۾ فيصلو ڪيو هو ته هي وٺ ۾ نٿو اچي ۽ هن کي ڪائي سيڪٽ ڏني وڃي. پوليس مون تي بغاوت جي ايف. آءِ. آر لکي جاچ شروع ڪئي هئي. هڪ سنڌي سي. آءِ. ڊي وارو جنهن جي جيئي سنڌ تحريڪ سان دلچسپي هئي ۽ جو پنهنجي بالا عملدارن سان سخت ناراض هو ڇو، ته اهي سڀ غير سنڌي هيا، تنهن مونکي آفيس ۾ اچي ٻڌايو ته:

”سازش سٽي وئي آهي ته اوهان کي هٿ ڪڙيون هڻي ساري سکر شهر ۾ پيرين پنڌ گهمايو وڃي، جيئن ماڻهو اوهان مان بدظن ٿين ۽ تنهنجي وڪالت ختم ٿي وڃي.“

ان وقت نورخان اولهه پاڪستان جو گورنر هيو، جنهن سان سائين جي. ايم. سيد جو ڪافي رستو هيو ۽ مونکي پتو پيو هو ته سائين هن وٽ لاهور وڃڻ وارو آهي. سي. آءِ. ڊيءَ واري کي رخصت ڪري مون چيو ته: ”فڪر نه ڪر، مان معاملي کي سنڀالي وٺندس، تون مون کي خبر ڏجانءِ ته هو مونکي گرفتار ڪڏهن ٿا ڪن.“

هو ويو ته مون هيٺيون پارسيءَ جو شعر جهونگارڻو:

به جرمِ عشق توام ميگشند و غوغا ايست،

تونيز برلبِ بام آكه خوش تماشا ايست.

ترجمو: تنهنجي عشق جي ڏوه ۾ آهيان، مون کي پيرا پيرا ٿا ڪن ۽ غوغاءُ آهي،

تون به پنهنجي ڪوئي تان ڏس، چڱيرڙو تماشو آهي.
مون سائين جي. ايم. سيد کان پڇيو هو ته سن ۾ هوندو، جي مان بي ڏينهن تي
اچان.

هن چيو ته: ”پلي هلي آءُ.“

مون تن ڏينهن ۾ نئين ٽويوٽا ڪرونا ڪار ورتي هئي. مان ڪار ۾ دادو ڪئنال
تان اڍائي سَو ميل سفر ڪري سَن پهتس. رستي تي ٻنهي پاسي ڪافي نم،
سرنهن ۽ ڪنڊيءَ جا وڻ هيا ۽ چانورڙي ۾ بند تي ڳيرا گهڳو گهو ڪري رهيا
ها، ڪبوتر ۽ کانوَ اڏامي رهيا ها ۽ ڪجهه موسمي پکي پاڻيءَ تي تري رهيا ها.
ڪڏهن ڪوڪڙا تن جا ولر هوا ۾ ڦيرائون ڏئي ڪنهن وڻ تي وڳر ڪري تي
وينا. مون سوچيو:

پکيءَ کي ڪار جي ضرورت نه آهي. هو هڪ وڻ کان ٻئي وڻ تائين اڏاري ڏئي
وڃي ٿو. ارتقا ۾ انسان وڃايو گهڻو آهي، پاتو ٿورو آهي.
ٻه پهريءَ مهل سائين جي. ايم. سيد وٽ پهتم. هو اوطاق ۾ موجود هو ۽ وڏيءَ
شفقت سان پاڪر پاتائين. هُن پهريون سوال پڇيو:
”هيءَ ڪار هاڻي وڃي اٿئي ڇا؟“

مون چيو: ”اڳين شورليٽ اڃا وڪي ناهي، پر اها سن جي ڊگهي سفر جي قابل نه
هئي.“

ان کان پوءِ سائينءَ جي سامهون ڪٽ تي وينس. پاڻ ماني نه کاڌي هيائون، جا
يڪدم اچي وئي. سيد جو دسترخوان ڪشادو آهي. مومن مليرائي نالي هڪ
شاعر به موجود هو. جنهن سان سائين چرچا ڳهبا ڪري دل وندرائيندو هو. هُو
جي. ايم. سيد جو ملان دوپيازو هو. مانيءَ کانپوءِ مون جي. ايم. سيد کي چيو ته:
”اوهان سان خلوت ۾ ڳالهائڻو آهي.“

هن مومن کي چيو ته ڪجهه پري پيل ڪرسي تي وڃي ويهي. ان وقت مان جي.
ايم. سيد جي جيئي سنڌ تحريڪ جو ساڄو هٿ هوس ۽ هن مون سان هڪ ٻه
پيرا ان ڳالهه جو اظهار ڪيو هو ته ڪائس پوءِ مان جيئي سنڌ تحريڪ جي
سرواڻي سنڀاليان. پر مون هن کي روڪي چيو هو:

”خدا اوهان کي سڻو ورهين کان مٿي حياتي ڏيندو ۽ تيستائين جيئي سنڌ تحريڪ پنهنجي منزل مقصود تي رسي ويندي.“

مون هن کي مٿين سازش جي باري ۾ ٻڌائي چيو:

”سائين! مونکي گرفتاريءَ يا کيس جو پوءِ نه آهي. مان خود قانون ڄاڻان ۽ اهو به ڄاڻان ٿو ته سکر جا احمق پوليس وارا مون تي ڪهڙو مضبوط کيس ناهي سگهندا. ان جي مونکي ڪائي پرواهه نه آهي. پر هيءَ جيڪا سازش رٿي وئي آهي، اها منهنجي وڪالت کي ختم ڪرڻ لاءِ آهي. اوهان ڄاڻو ٿا ته مان جيڪي جيئي سنڌ تحريڪ لاءِ پڇ ڊوڙ ۾ خرچ ڪيان ٿو، ان لاءِ پيسو وڪالت جي ذريعي ٿو ڪميايان. اوهان نورخان.....“

يڪدم هن مونکي ڪٽي چيو:

”مان پرينهن نورخان سان ملڻ لاهور ويندس. چڱو جو تو اها مون کي ڳالهه ڪئي. تون فڪر نه ڪر. مان هن کي چونڊس ته ايس. پي کي فون ڪري ۽ توتي کيس چالان نه ڪيو وڃي.“

مون رات جي. ايم. سيد وٽ گذاري. ماتليءَ وارو رئيس ڪريم بخش نظاماڻي به اچي نڪتو، جو سائينءَ جو وڏو معتقد هو. هن پهرين سنڌي فلم ناهي هئي ۽ اُن ۾ هيرو جو رول به ڪيو هيائين. هن پوءِ پنهنجي ڊگهي آتم ڪهاڻي ”ڪيئي ڪتاب“ جي نالي سان لکي جا ابراهيم جوئي جي اتساهه ڏيڻ تي ڇپرائي وئي. جڏهن مان وائيس چانسلر هوس، (ان جي نئين ايڊيشن نيوفيلڊس پاران فيروز احمد ميمڻ تازو ڇپرائي آهي). جنهن ۾ ڪنهن مرحوم رئيس کي برغلائي منهنجي خلاف ڪجهه لکرايو هو، جو بلڪل صحيح ڪونه هو. (بدفطرت ۽ شيطان صفت انسان ممڻ مڇاڻڻ ۾ خوش ٿيندا آهن پر مان وس پڇندي ڪين وڃي نه ڏيندو آهيان). ڪريم بخش نظاماڻيءَ سان مون اها رات ناوونوش ۾ گذاري ۽ هو دف تي واري سان ايڏي زور سان ڌڪ هڻي رهيو هو، جو منچر تان سڀ آڙيون سائبيريا اڏامي ويون هونديون. هن سان ٻيون ڪيتريون ڪچهريون به ڪيون هيون، جن جي باري ۾ پوءِ لکندس.

اُن رات مون کي جي. ايم. سيد چيو: ”هي خط دادوءَ ۾ الڻ خان لغاريءَ کي ڏيندو
ويجڻاڻ.“

مون دادوءَ ۾ الڻ خان کي سيد جو خط ڏنو، جو هن يڪدم پڙهيو ۽ ٻه پهريءَ جي
مانيءَ ۾ رڌل آڙيون ۽ نان ڪارايا. هفتي کن کان پوءِ مان ٻيهر سکر مان جي.
ايم. سيد وٽ موٽي آيس. هُن پهرين سوال ته اهو پڇيو:

”الڻ خان کي منهنجو خط ڏنو هُئي؟“

”هاڻو“

”هن توکي ماني ڪارائي.“

”هاڻو“

”ماني چڱي هئي؟“

”هاڻو“

سائينءَ تي چڻ بهشت جي هير جو جهلڪو لڳو ۽ چڻ ڪوثر يا تسنيم جي
ڪناري تي ڪنهن گل وانگر ٻهڪڻ لڳو. هاڻي مون بنا ڪنهن تمهيد جي هُن
کان پڇيو:

”سائين اوهان نورخان سان مليا هُئي؟“

”هاڻو“

”اوهان هُن سان منهنجي باري ۾ ڳالهايو هو.“

”مان هن وٽ چوويهه ڳالهيون کڻي ويو هوس. اڃا يارنهن ڪيم ته مانيءَ جو
وقت ٿي ويو. هن چيو هَلُ ته هلون، ماني کائون باقي مسئلا ٻي پيري حل
ڪنداسين.“

”انهن يارنهن ڳالهين ۾ منهنجي به ڳالهه هئي؟“

”نه، تنهنجي ڳالهه اڃا هُن سان ڪرڻي هئي.“

ايتري ۾ ماني اچي وئي. روزيءَ کي ڪيئن ٿو نڪرائي سگهجي! هيءَ سنڌ
آهي. هتي ڌرتي ماتا چوڻ وارا بيوقوف آهن. روتي ماتا حقيقت آهي. مون ٻه چار
گرهه زهرمار ڪري کاڌا ۽ سائينءَ کان موڪلايو.
”ايتري ۾ وڃين به ٿو!“

”پنٿي منهنجي زال ۽ ٻار اڪيلا آهن. معلوم نه آهي ته سرڪار ڪهڙو قدم کڻي.“

هو مون کي پنهنجيءَ ڪار تائين ڇڏڻ آيو ۽ ”في امان الله“ چئي، پاڪر پائي موڪلايائين. مان ڪار ۾ چڙهي سکر روانو ٿيس، مون کي ايتري ذهني ڪوفت ٿي جو جيڪڏهن ڪوئي چاتي ۽ ۾ چُرو هڻي ها ته نه ٿئي ها. پر سن جي سائينءَ کي مون ميار نه ڏني. رستي تي خدا اوچتو گهٽائون مٿان آسمان تي سائبان وانگر لڳائي ڇڏيون ۽ سکر تائين نه اُس نڪتي، نه بوندا باري ٿي. قدرت جو هٿ سارو وقت منهنجي مٿي تي هو. مون مرڪي مٿي ڏٺو. مون کي يقين ٿي ويو ته دنيا جا حاڪم وقت جي رڳو هڏا ٿي وڃڻا آهن، منهنجو ڇا بگاڙي سگهندا؟ مان آمريءَ کان وڌيڪ آمر آهيان! پلي سيد منهنجي ٻانهن مان هٿ ڪڍي وٺي، مون کي لهر لوڏو نه آهي. مان ته خود سمند آهيان، مون لاءِ لهرن ۽ لوڏن جي ڪهڙي حقيقت آهي! باقي احوال ”ساهيوال جيل جي ڊائري“ ۾ آهي. مان ساهيوال جيل مان نڪتس ۽ سکر ۾ 1976ع تائين وڪالت ڪيم. وڪالت ۾ مون لاءِ نيم - ادبي مصروفيت هئي، اُن جي ذريعي آئين ۽ قانون سان آشنائي ٿي ۽ مون ڏٺو ته ڪيئي آمر اُن کي ائين استعمال ٿا ڪن، جيئن ٻار جوئر جي ڪاني تي لانگ ورائي اُن کي گهوڙي وانگر استعمال ڪندا آهن. اڃا ڪائي ترميم پڙهي پوري نه ٿي ڪئي ته ان جي ترميم ڪئي ٿي وئي. بيورڪرٽ، خچر جي آچار هيا ۽ گڏهه وانگر گوهي به ڪري رهيا ها. ان وچ ۾ ٻار روم ۾ ڪچهريون ٿينديون هيون، وڪيل وقت تي ڪيس هلائي اچي اُتي ويهندا هيا ۽ چرپٽو لائي ڏيندا هيا. ڪيئي سياستدان آيا، جن ۾ چوڌري محمد علي، مودودي، جي. ايم. سيد، رسول بخش پليجو، آريسر، ڄام ساقي، وسيم سجاد وغيره شامل آهن، سڀ پنهنجون ٻولڙيون ٻولي ويا. سکر ڊسٽرڪٽ ۽ هاءِ ڪورٽ ٻار، منهنجي وائيس چانسلر ٿيڻ کان اڳ ۽ پوءِ سياسي آکاڙو رهي. پنهنجي جت مان ته جان چٽي وئي هئي، پر رتيءَ جي رهاڻ اڃا هئي. اهو وقت مان بئنڪ ۾ ايل. سي (L.C) کولي آمريڪا مان نوان ڪتاب گهرائيندو هوس. 13 ڊالرن جو ڪتاب هڪ ڊالر ۾ ايندو هو ۽ چئن ڪتابن تي هڪ ڪتاب تحفي طور موڪليندا هيا. ان دور ۾ مون بارجوا

ادب ۾ ڪميونزم جي ترديد ڪندڙ (Dissident) ادب ڪافي پڙهيو، جڏهن منهنجا همعصر رڳو ماسڪو ۾ ڇپيل ڪتاب پڙهندا هئا، جي رڻپي سوا وڪامندا ها. منهنجو ڊائريون به ڪيتريون آهن پر ساهيوال جيل کان ٻاهر ڪا سلسليوار ڊائري نه رکي آهي.

اڪثر سيشن جج عذاب ها، نيم خوانده، قانون کانسواءِ دنيا جي هر علم کان بي بهرا، ضدي، خودسر، سطحي ۽ ڪوتاهه بين! پيو ته نهيو پر ڪن جي جنسي بي راهه روي ته ساري شهر ۾ مشهور هئي. هڪ جج جو مشهور Homo Sexual (ساڳي جنس سان عيش پرستيءَ جو قائل) هو، تنهن هڪ پيري چيو: ”تون سنڌيءَ جو وڏو ماهر آهين. ڪو Homo Sexual جهڙو شريف لفظ سنڌي ۾ ڳولي ڏي. مون کي ته ڇڏ... چئي ماري وڌو اٿائون.“

هڪڙو وڪيل پنهنجي نوڪر کي پنهنجو ڪمر ڪش ڪوٺيندو هو. پيو پئسا ڪمائي، وئڪيشن ۾ دنيا جا چڪر ڏيندو هو، جيئن هو قحباڻن ۾ گيشائڻ سان ملي سگهي. هڪ پيري هن مون کي ٻڌايو هو ته: ”هو فرئنگ فرٽ مان رستي تان ويو ٿي ته سامهون بالڪنيءَ ۾ بيٺل هڪ قحبه هن کي اسڪرٽ مٿي ڪري انگ ڏيکاري.“

مون هن کان صرف ايترو پڇيو :

”ڇا اهي سنڌي عورت جي انگن کان مختلف هئا؟“

هڪ پيري خيرپور ۾ هڪ جج جي چيمبر ۾ ويٺو هوس. هو سکر ۾ به رهيو هو ۽ منهنجو واقف هو. هن وٽ ٻه ٽي پيا وڪيل ٻه ويٺا هئا. هن سارو وقت هم جنس پرستيءَ جي باري ۾ ڳالهيون ٿي ڪيون. مان پنهنجي ڊائريءَ ۾ ڪجهه لکي رهيو هوس. هن رنج ٿي چيو:

”ڇاڻو لکين؟“

”معاهدو ٿو لکان.“ مون وراڻيو.

”ڪهڙو معاهدو؟“ هن پڇيو:

”اهو ته بهشت ۾ تنهنجون حورون مون کي ملن، منهنجا غلمان توکي ملن.“ مون چيو.

ان تي وينل وڪيل ڏاڍو ڪليا ۽ چيائون:

”اسان به سڀئي حورون توکي ڏٺيون، پنهنجو هڪ ٻه غلمان اسان ڏي به لاڙجانءِ.“ اهڙيءَ قوم سان منهنجو ڪم پيو هو، وڪالت جي پيشي ۾ به! ٻه ٽي ڏيندا، ڊٽا، ڊيمٽڪا جج هوندا هئا! ڪيڏو نه غرور هوندو هو انهن کي! ڪورٽ جي ڪاريدار ۾ ائين گهمندا هئا جڻ بدڪ آڻو لاهڻ لاءِ وڃي رهي آهي!

مان جڏهن کان بيمار ٿي ڪراچي آيو آهيان، ته اهڙي صحبت کان نجات لاءِ خدا جو شڪر بجا آندو اٿم. ها، وڪالت ۾ منهنجا ڪافي دوست مڙس ماڻهو هوندا هئا، حبيب الله، نظام بلوچ، حنيف منگي، غني شيخ ۽ ڪجهه ٻيا جي عورت سان عشق کي اهميت ڏيندا هئا ۽ قوم لوط کي حقارت سان ڏسندا هئا. منهنجي وڪالت جي زندگي تمام وڏو داستان آهي، جنهن ۾ ڪيتري ڪُٽ خلق آئي آهي! راشي، ڪامورا، ڪم چور ۽ ڳنڍ-ڪپ وڪيل، ظالم ۽ جابر پوليس آفيسر، منشي مڙي، ڪاموري ڪڙي جا پيڙيل اصيل، بگهڙن ۽ چيٽن جهڙا ڏوهاري، لونڊنن جهڙا ڳڻ، گهر جي گهاٽي ۾ جوڻيل عورتن جي سارو ڏينهن سخت پورهيو ڪرڻ جي باوجود به مرد جي ٿڪ لعنت ۾ هونديون هيون، چرس ۽ عورتن جا اڏا هلائيندڙ، قانون جا ڪيڙا، جعل ساز ۽ نوٽسرباز جن جو مطالعو اي. آءِ. آر. ۽ پي. ايل. ڊي ۽ ٻين لا رپورٽن کان سواءِ ڪجهه به نه هو ۽ پوري اخبار به نه پڙهندا هئا ۽ اهي جي وڪالت کي سياست ۽ سياست کي دولت ۽ اقتدار جو ذريعو سمجهندا هئا، انهن تي مان ڏهه ڪتاب لکي ٿو سگهان. هي ته ڪجهه يادگيريون هيون جي هن سفرنامي ۾ ذهن جا دروازا کولي بنا اجازت جي هليون آيون آهن.

مسلسل سکر جي ذڪر سبب ياد مون کي اهو به ٻڌائي پئي ته ان شهر ۾ مون محبتون به ايتريون ڪيون آهن، جو لارڊ بائرن جي صف ۾ بيهي ٿو سگهان. بهر صورت هن عمر ۾ ان ڳالهه جي تفصيل نه رڳو غير ضروري آهي، پر ندامت جو باعث به آهي. مان ڪو جوش مليح آبادي نه آهيان، ته مون کي ”يادون کي بارات“ لکڻو آهي ۽ نه هن وانگر پنهنجيءَ بيگم کان چواڻو آهي: ”ماريو، ڪوڙ ٿو ڳالهائي.“

پر مان ايترو ضرور چوندس ته عورت ۾ مون کي آدرشي عورت جي تلاش هوندي هئي، جا مون کي آخر تائين ملي نه سگهي. سڀ عشق خود فريبي هئا، اها بي ڳالهه آهي ته اهي شراب وانگر شاعريءَ لاءِ مهميز هئا. انهن جذبات کي اهڙي جادوگريءَ ۾ پٽڪايو جو ڪنهن وقت ته مومل کي سومل جي پڪ ۾ ڏسي به ڪرپ نه آئي.

اياز، هاڻي وري پنتي موت! پنهنجي اصل موضوع کان ڪيترو اڳي نڪري آيو آهين! جمال ابڙي کان جدا ٿي ڪافي وقت ٿي ويو آهي ۽ هن کي اسلام ڪوٽ ۾ سيٺ نهال وٽ ڇڏي آيو آهين. ابراهيم جويو ۽ رشيد پٽي به انتظار ڪندا هوندا. بهتر ٿيندو ته پنتي موتان. منهنجو من ڪيڏو نه چنچل آهي! هڪ ورانگهه سان ضلعا، صوبا، ملڪ، گند ٽپي ٿو وڃي. في الحال اُن تي روڪ رکي، وري پنتي وران انهيءَ چوڀاريءَ ڏانهن جا سيٺ نهال چند جي اوطاق ۾ ڪچهري ڪري رهي آهي، ڪيڏي نه گرمجوشيءَ ۽ محبت آهي هن ۾، پنهنجيائيءَ کي به ڪا حد ٿيندي آهي!

مئي هاڻي ضلعو آهي، اُن وقت تعلقو هو ۽ اسلام ڪوٽ مئيءَ ۾ مشهور شهر هو. پهريون ان جو نالو ”اسلام ڳڙھ“ هو جو ٽالپر دؤر ۾ رکيو ويو هو. ڳڙھ مان ڪوٽ ڇو ٿيو؟ اهو مان نه ٿو چئي سگهان. حيرت آهي ته انهيءَ اسلام جي ڳڙھ يا ڪوٽ جو مُکي هڪ هندو هو! نهال چند وٽ ڪچهريءَ ۾ به لهڻا هئا، جي پڙهيل ڳڙهيل هئا! نُڪر، ڪولهي، مينگهوڙ ۽ ٻيون قومون به هيون. پهريون اسان چانهه پيتي پوءِ ڪجهه راڳ ٻڌاسين. انهن راڳن مارواڙي، ڪاٺياواڙي ۽ گجراتي سنگيت مان جنم ورتو هو. اُتي ڳائڻ وڃائڻ وارا نهال چند جا برخوردار به هئا ۽ مڱڻهار به هئا. هڪڙي راڳيءَ ته ”گاڏيئڙو“ ائين ڳاتو، جو هن جي آواز مان بيل گاڏيءَ جي هلڻ جو آواز پئي آيو. ٻئي ڪنهن پڪيءَ جي باري ۾ گيت ڳاتو ۽ هن کي مئيءَ ٻوليءَ ٻولڻو ٿي چيائين. شايد اهو پڪي انساني روح جي علامت هو. مائي پاڳيءَ جي سُر ۾ امر گيتن مان ”نهيڻ ماروي ري“ ”ڪڙي نيمر کي نيچي“ ”پکا پکن سامهان“ ”پوپٽيا“ ٻڌايا. مون پاڳيءَ جو ڪئسٽ به ٻڌو آهي. ائين ٿو لڳي ته هن کي اونهو رڳو اهو آهي ته ٿر جا گيت

زندهه رهن. اسيمبليون ڪهڙا به قانون ٺاهن، ان سان واسطو نه آهي. قانون عارضي آهي، گيت پائنده آهي. هر آمر جو آخري آرامگاهه ڌرتيءَ جا ڪجهه فوت آهن. شاعر جي والار ساري ڪائنات ۾ آهي. شيڪسپيئر ڪنهن ڊرامي ۾ چيو آهي:

Not marble nor the gilded monuments

of princes shall out live the powerful rhyme.

ترجمو: نه سنگ مرمر نه شهزادن جون سونهري محل سرائون،
شاعر جي زوردار ترنم کان وڌيڪ پائيدار آهي.
هن شاعر کي مخاطب ٿي اهو به چيو آهي:

But thy etemal summer shall not fade.

(انت تائين تنهنجو اونهارو نه مڙجھائبو)

مٿين سٽ پڙهي اهو خيال ۾ رکيو وڃي ته انگلينڊ، جو شيڪسپيئر جو وطن هو، اڪثر برفباريءَ هيٺ هوندو آهي ۽ سياري جو وڻ ٽڻ چڻي ويندا آهن، رڳو اونهارو ۾ اُهي ڦٽي پوندا آهن. اهو ڦيرو گهڻو ڪري اپريل ۾ ايندو آهي. نهال چنڊ جي اوطاق تي ڪنهن کي سُرندو هو، جنهن ڪجهه لوڙائو ۽ ڪجهه سانوڻ فقير جا بيت ٻڌايا، ڪنهن مصري شاهه جي ڪافي ٻڌائي، هنن کي جانجهه، ڪڙتال ۽ دنبورا هئا. ٻه ٽي مڱڻهار به هئا، جن کي دهل ۽ سارنگي به هئي. ٻولي گهڻو ڪري ڍاٽڪي هئي. اسان کي ”راسوڙا“ به ٻڌايائون، جي شاديءَ رات ڳائيندا آهن.

پوءِ اڌ رات تائين ناچ هلندا رهيا. ناچ ۾ پيرن هڻن جي نرت هئي. ڍول زور سان وڄي رهيو هو ۽ ڏهه پندرهن ماڻهو نچي رهيا هئا. ناچو اتان جا هاري هئا يا دڪاندار طبقي جا ماڻهو هئا. انهن ۾ نٽيون ڪونه هيون. هنن اسان کي ڏانڊين جي راند ڪري ڏيکاري. هر هڪ کي ڪاٺيءَ جو ”ڏانڊو“ هو. مان پانيان ٿو ته کين ٻاجهر جا سُڪل ڪانا هئا. هو هڻن سان اشارا ڪندا، بدن موڙيندا، گول دائري ۾ ڦرندا ويا ۽ ڏانڊيا هڪ ٻئي سان ٽڪرائيندا رهيا. گهنگهور ڪڪر چمڪي رهيا هئا، ڏانڊين جو ٽڙڪو ٿي پيو. اسان کي ٿر جو ناچ ”ڪڳي“ به ڏاڍو وڻيو. مٽڪو

راند به ڏاڍي پسند آئي. هڪ ڏول ٿي وڃايو ته پيو نچيو ٿي، هو جمالي وانگر ٿي لڳي. پائو وڃايائون جو بين يا نت وانگر ٿي لڳو. لوڪ گيت لکيائون، ڊائيو ۽ مڙهي به ڏاڍا وڻيا. نهال چند بين لوڪ گيتن جو به ذڪر ڪيو، ڪجھو، پٺيو، هيندا مڙي، ليالو، پٺهاري، جوڌاڻو، مڱريو، ڪونج، پٺهاري وغيره. رشيد پٽي اهو سڀ ڪجهه ڏسي ۽ ٻڌي ايترو متاثر ٿي ويو جو چيائين ته:

”شل سڄي سنڌ ٿر هجي!“

ان تي سيٺ نهال چند يڪدم چيو:

”شل سڄو ٿر سنڌ هجي!“

جيتري قدر ياد ٿو اچي اسان کي ڏورو به ٻڌايائون، جو زالن جو لوڪ گيت آهي. مون کي استالن تي ايترو غصو آهي، جو جيڪڏهن هو جيئرو هجي ها ۽ منهنجي وس ۾ هجي ها ته مان کيس پيرا پيرا ڪري ڇڏيان ها، پر هو جارجيا جي هڪ مڇيءَ جو پٽ، جيستائين اقتدار ۾ آيو ۽ بي انتها ظلم ڪيائين، تيستائين هن جي زندگي عوامي هئي ۽ خود زار شاهيءَ جي جبر و تشدد جو نشانو هو. هن کي علم و ادب جي ايتري ڄاڻ نه هئي، پر هن کي لوڪ گيت ڏاڍا وڻندا ها. لوڪ گيت شاعر جي آنا کي مليا ميت ڪري ڇڏي ٿو. اُن ۾ هن جو ڪوئي تخلص نه آهي، نالو نشان نه آهي. هو عوام جي نفسيات جو حصو ٿي وڃي ٿو ۽ ان ڳالهه ۾ ئي ان جي عظمت آهي. لوڪ گيت مقامي روايت جو حصو آهي ۽ اهو عوام کي ورثي ۾ ملي ٿو. ان ۾ شائستگي ايندي ٿي رهي ۽ خاص طور تي ديهات ۾ نسل در نسل رهي ٿو ۽ اهي ديهاتي جي پڙهي نٿا سگهن ۽ نه اها ٻولي سڳي سگهن ٿا، جا هو ڳالهائڻ ٿا، اهي به لوڪ گيت ڳائڻ ٿا. مغرب ۾ به هر قوم ۾ اڪيچار لوڪ گيت ملن ٿا. لورڪا جي شاعريءَ کي چيسي لوڪ گيت اتساهيندا ها. جپان جا گيشائڻ جا گيت ايترا ته پيارا آهن جو انهن کي پڙهي روح لرزي وڃي ٿو. هندستاني مصنف ديوندر ستيارٿي هندستان جو ڳوٺ ڳوٺ گهمي اتان لوڪ گيت ڪٺا ڪيا ها. دراصل لوڪ گيت جي ترتيب، ان کي مخصوص ترنم يا بحر وزن ڏيڻ هڪ ادبي گناهه آهي، جنهن جو آءٌ به مرتڪب ٿيو آهيان. اهو ته ائين آهي جيئن ٿر جا گل ٻوٽا ڪراچيءَ جي پارڪ ۾ لڳايا

وڃن، اُهي گهڻو ڪري نه اُسرندا ۽ مرجھائجي ويندا. لوڪ گيت ان گلن وانگر آهي، جن جو بچ نه لڳايو ويندو آهي ۽ جو ڌرتيءَ مان از خود ڦٽندا آهن. لوڪ گيت جي ابتدا هن ڪائنات جي ابتدا وانگر ابھام ۾ ويڙهيل آهي. ڪي چون ٿا ته سارو فن لطيف لوڪ فن تي ٻڌل آهي. رومن سلطنت جي زماني ۾ لوڪ گيت (ٻن ٻولن وارا) هوندا ها ۽ اُهي مقبول به هوندا ها ۽ جن ۾ اها سنسڪرتي به هوندي هئي، جا شهر طبقي اڃا توڙ تي نه پهچائي هئي. W.J. Thomas 1848 ع ۾ لفظ لوڪ ڪٿا ”folk lore“ ايجاد ڪيو. تيستائين لوڪ ادب کي پراچينتا (Antiquities) ۾ شمار ڪيو ويندو هو. اهو لکيو نه ويندو هو. سڀني به سڀني اُن جي ڪاڍا پلٽ ٿيندي رهندي هئي. هونءَ ته اهو ويهينءَ صديءَ ۾ وادو داد ٿيندو رهيو ته لوڪ ادب جي رچنا به ٿيندي آهي يا نه؟ ڇا ڪوئي چئي سگهي ٿو ته ”هو جمالو“ ڪنهن ٺاهيو هو؟ اُن ۾ پيڙهيءَ پيڙهيءَ لفظ وڌايا ها، تان جو انگريزي تهذيب جا لفظ ”جنهنجو پيٽ لمليت ٿي“ ان ۾ اچي ويا. اهو لفظ لمليت ”ليمونيد“ (lemonade) جو ڪارڙ ترجمو آهي. ڊاڪٽر نبي بخش خان بلوچ لوڪ گيت، بيت، نثر بيت ۽ ٻيو اڪيچار لوڪ ادب سنڌيءَ ۾ ڪنو ڪيو آهي. تازو پاڪستان جي لوڪ ورثي جو ڊائريڪٽر جنرل عڪسي مفتي مون وٽ آيو هو ۽ هُن ٻڌايو ته هو لوڪ ورثي پاران پاڪستان جي لوڪ ادب ڪمي ڪرڻ جي ڪيتري ڪوشش ڪري رهيو آهي. پنجابي لوڪ گيت، پوئوهار جا لوڪ گيت، بلوچي ۽ بروهي لوڪ گيت ۽ پشتو ٿپا وغيره اردوءَ ۾ ڇپجي چُڪا آهن پر ان ڏس ۾ جيتري ڪوشش سنڌي ادبي بورڊ ڪئي آهي، پاڪستان جي ڪنهن به اداري نه ڪئي آهي ۽ انهيءَ لاءِ جويو صاحب جس لهڻي.

انئگلو آمريڪي لوڪ گيت جي ساخت ڪمزور آهي پر مغربي لوڪ گيت به تيرنھينءَ صديءَ تائين پنٽي ٿا وڃن. چاسر (Chaucer)، شيڪسپيئر ۽ برنس تي لوڪ گيتن جو اثر آهي، جيئن پٽائيءَ، سچل سرمست ۽ مون تي انهن لوڪ گيتن جو اثر آهي. جيتوڻيڪ منهنجا آزاد نظم free verse جا جديد ترين نمونا آهن. ارڙهين صديءَ جي آخر ۾ جا رومانوي تحريڪ شروع ٿي، لوڪ گيتن جا لفظ شاعريءَ ۾ ڪم اچڻ لڳا، خاص طور انگلنڊ بشپ پرسی (Bishop Percy 1777)

1811ع ۾ جرمني ۾ جي. و. ٽ. هردر (J.G.Von Herder 1744-1811) ڪم آندا. پر مغرب جا لوڪ گيت ۽ لوڪ سنگيت هندستان ۽ پاڪستان جي لوڪ گيتن ۽ لوڪ سنگيت کي خاص ڪري سنڌ جي لوڪ گيتن جي دڙ کي به ڇهي نه ٿا سگهن. اسپين جي رومانوي داستانن (Ballads) ۽ هنگري جنگين (Moorish wars) جي باري ۾ ڪجهه مجموعا شايع ٿيا آهن. اهي انهن يهودين گنا ڪيا آهن، جن کي اسپين مان 1492ع ۾ جلاوطن ڪيو ويو هو ۽ پوءِ يونان ۾ رهندا ها، جيستائين هو آمريڪا ڏانهن هجرت ڪري ويا.

صنعتي تهذيب اسانجي لوڪ گيتن کي نهايت نقصان رسايو آهي. آڊيوڪئسيٽن، ريڊيو ۽ ٽي. ويءَ وسيع پيماني تي بدذوقي ڦهلائي آهي. ڪجهه وقت اڳ پراڻا آئرلنڊ جا بربط نواز (Irish Harpers) اڃا هيا ۽ اسڪاٽ لئنڊ ۾ اڄ به اسڪاٽ شرنايا (Scot Pipers) آهن. پر برٽش آمريڪن ڪوئلي - ڪاٺين جي مزدورن (Coal miners) جا گيت ۽ آمريڪا جا ريل رستي جا گيت (Rail road songs) ديهاڻي تهذيب جي ستياناسي ڪري رهيا آهن. صنعتي سماج لوڪ ادب جو دشمن آهي. يوگوسلاويا ۽ ناروي ۾ ڪجهه وقت اڳي حڪومت لوڪ گيت ۽ لوڪ سنگيت کي همٿايو هو ۽ اٽليءَ ۽ اسپين جي باسڪ (Bosque) صوبي ۾ انهن لاءِ مدد ڏني وئي هئي. هنگريءَ، رومانيا ۽ بالڪن رياستن جي لوڪ سنگيت به پُرڪشش آهي ۽ ان پنهنجي اصليت برقرار رکي آهي. Frenglist جنهنجو ذڪر مان ”ڪٿين ڪر موڙيا جڏهن“ جي ٻئي جلد ۾ ذڪر ڪيو آهي، اُن هنگريءَ جي جيسي سنگت کي مشهور ڪيو، جيتوڻيڪ ان جو هنگريءَ جي لوڪ سنگيت سان واسطو نه آهي. اهڙي طرح يوگوسلاويا ۾ اها تحقيق ڪئي وئي آهي ته هومر جا گيت ڪيئن ڳايا ويندا ها.

قديم تهذيب تي جديد تهذيب چائنهي ويندي چوڻه اُن ۾ ڪي خوبيون به آهن. نئين جديد شاعري به ايتري ئي بي ساخته ٿي سگهي ٿي، جيتري قديم شاعري. ان ۾ جا گهرائي ۽ نئين دور جو شعور آهي، اُن جي تلاش قديم شاعريءَ ۾ عبث آهي. شاعر کي فقط صنعتي تهذيب جي پراگندگي ۽ گندگيءَ کان پاسيرو رهڻ گهرجي. هتي دنيا جي سنگيت ۽ لوڪ سنگيت تي لکڻ جي گنجائش گهٽ

آهي، جيتوڻيڪ مون کي ان تي ڪافي مواد آهي. مان هتي رڳو اهو ٿو چوڻ چاهيان ته سنڌي لوڪ گيت کي دنيا جي لوڪ گيتن ۾ هڪ اوچو مقام آهي، جيئن آمريڪا جي نيگرو لوڪ گيت ۽ جاز کي اوچو مقام آهي، جنهن جو جڙون قديم آفريڪا ۾ آهن.

منهنجو قلم موضوع کان گهڻو اڳتي نڪري ٿو وڃي پر ان کي مان ڇا ٿو ڪري سگهان!

جلوهءِ کاروان ما نيست به نالهءِ جرس

عشقيءَ تو راه مي برد ذوق تو زاد مي دهد

ترجمو: اسان جو قافلو جو ڪجهه ڏسي ٿو، ان جو مدار سنڪ جي آواز تي نه آهي،

تنهنجو عشق رستو ڏيکاري رهيو آهي، تولءِ ذوق مانيءَ گرھ ٿي رهيو آهي. هاڻي مان ڪشتيءَ کي وري اڀارو ٿو هلايان ۽ ماضيءَ ڏانهن پهچان ٿو. اڪيون ڪوليان ٿو ته اسلام ڪوٽ ۾ نهال چند جي اوطاق ۾ ويٺو آهيان. اسان ته پنهنجو وسڪيءَ ڍڪ پي رهيا آهيون پر پرسان آفيم جو دور هلي رهيو آهي. مينگهواڙ، ٺڪر، برهمڻ، راجپوت، گرڙا، سارسوت، لهاڻا سڀ سڌ تي آيل آهن. انهن مان ڪن راجپوتن آفيم، ڪپهه، ڪرل، ڇاڻڻ لاءِ لوهي صافو پاڻيءَ سان پريل چوفري وٺو آڻي رکيو آهي. ڪرل ۾ ٿورو آفيم وڌو اٿائون ۽ هڪ لوهي ڪلي زمين ۾ ڪوڙي ڇڏي اٿائون ۽ ان ۾ ڪائي ڪڙي به قابو ڪئي اٿائون. هيٺان صافي آهي، مٿان آفيم کي اوتن ٿا ۽ ان جو ڦڙو ڦڙو صافيءَ ۾ صفا ٿي وئي ۽ ۾ ٿو پوي، جنهن کي ”ڪسونبو“ ٿا چون. (مون اهو لفظ سياست سان تشبيهه ڏيڻ لاءِ ڪافي وقت پوءِ ڪم آندو ۽ اهو نظر جنهن ۾ اهو لفظ استعمال ٿيل آهي، منهنجي ڪنهن ڪتاب ۾ شايع ٿيو آهي.) پوءِ ڪپهه جو پهو ڪسونبي مان ٻوڙي پنهنجي هٿ جي تريءَ ۾ ايترو ٿا وجهن جيترو ان ۾ ماپي ٿو سگهي، ان کي امل به ٿا چون. پوءِ هڪ ئي گيت سان پي ٿا وڃن.

جيڪڏهن فرانس جا شاعر بودلئير ۽ رامبو، جي حشيش واپرائيندا ها، هي منظر ڏسندا ته ٿر ۾ رهي پون ها ۽ انهن کان پئرس جا عيش وسري وڃن ها. امل

پيئڻ سان انسان انت جو حصو ٿي وڃي ٿو. ساريءَ زندگيءَ جو ٿڪ مٽجي وڃي ٿو ۽ ائين ٿو لڳي ته انسان هڏ هڏ جا پر پائي اڏامي وڃي لال لياري تي ويٺا آهن. ان وقت واهوندو ٿڌي هوا ۾ تبديل ٿي چڪو هو، اڃا اتر جو واءُ نه لڳو هو ۽ اڃا وڻ- ڦوٽ جي موسم هئي.

سيٺ نهال چند، پاڻ برهمڻ يا مهيشوري هو، مون کي خبر نه آهي. پر ايترو ياد ٿو اچي ته هو ويٺو هو، جيتوڻيڪ اسان لاءِ ويٺو ڪاڌو نه ڪيو هيائين. ڪاڌي جا تفصيل هاڻي ياد نه آهن. مون سيٺ نهال چند کان پڇيو ته:

”زال جي لاءِ ڇا وٺي وڃان؟“

هن چيو: ”گج، ڪهنبي جا رواء، رڳيل اوڏيون، سٿڻ ۽ ريشمي گهگهن جا ڪپڙا، ريشمي چُنڀون، جن تي گونتي جون تارون ۽ جاري دار ماکليون چڙهيل ۽ ستارا مڙهيل هجن. ڀرت سان چُنڀون، جي ماپ هجيو ته گونتي جي تارن وارا ڳاڳهرا ۽ مُڪي جي ڀرت سان پريل جُهبا وٺي وڃو.“

پوءِ هن پٽائيءَ جي بيت جون پويون ٻه سٽون پڙهيون:

”سکر پانيان سومرا، کٽي کان ڪنهنين

جا ڏنر ڏاڏاڻن، سا لاهيندي لڄ مَران.“

اسان ڪچهري ڪري دير سان سٽاسين. صبح جو دير سان اٿياسين. رات جو مون خواب ۾ ڏٺو ته مان ڪنهن رڻ مان وڃي رهيو آهيان. واري تپي ٿامڻي هڻي وئي آهي، منهنجن پيرن ۾ قوقيندا ٿي پيا آهن ۽ مان انهن مان رت ڳاڙيندو ٿو وڃان. روجهه ۽ روجهڙيون مون تي ڪهل کائي مون کي ڏسي رهيون آهن. اوچتو ڪڪر ڪارونپار ڌوڪيندا ٿا اچن، وڏو ڦڙو ايترو ٿو وسي جو تل ترايون تار ٿي وڃن ٿا ۽ مان پاڻي پي نه ٿو ڍاپان. منهنجا قوقيندا اوچتو لهي وڃن ٿا ۽ ڪائي روجهڙي مون کي ٽڪي چوي ٿي:

”اهي تتل ڏينهڙا، اها اڇ، اهي لقون، اهو رڻ ۾ رولڙو تنهنجي وجود جو حصو ٿي چڪو هو. تون هنن اوڙڪن لاءِ نه آهين. تون پنهنجون گهڙيون اجايون وڃائي رهيو آهين. سچ ته برڪا ڪويتا جو ڪارڻ نه ٿيندي آهي، ترشنا ان جو ڪارڻ بڻبي آهي.“

مان چرڪ بري اتان ٿو ۽ ڏسان ٿو ته سج اُڀري چڪو آهي. ٻئي ڏينهن ياد آيو ته اتان ڪجهه وڻڻو به آهي. خير، ان وقت ٿر جي لباس جو ايترو رواج اتر ۾ نه هو ۽ نه چانديءَ جا زيور ئي شهري عورتون پائينديون هيون. ٿر جا زيور يا راندار بوليءَ جو رواج نڪري چڪو هو. اسان جڏهن ننڍا هوندا هياسين ته شڪاپور ۾ پوڙهين عورتن جا نڪ نٿن ڪري چڄي پوندا ها ۽ ساڳيءَ طرح پاڙين ۾ ڳورا جهومر جن کي ٿر ۾ جهونپر به چئبو آهي ۽ ڏرگهلا پائي ڪنن جون پاڙيون چڄي پونديون هيون. ان ڪري اهو رواج هاڻي اسان ۾ نه هو. مون رستي تان هن لاءِ سونو چلو ورتو، باقي مهانگين دهرين، گنين جي ڪنڊالن ۽ سونن هارن لاءِ ان وقت مونکي پيسا به ڪونه ها، پوءِ جڏهن مان وائيس چانسلر هوس ته منهنجو دوست مرحوم حيدر شاهه ميرپور خاص جو سيشن جج ٿي آيو هو. هو منهنجو ڪلاس فيلو ۽ دوست هيو، جڏهن شڪاپور ۾ سب جج هوندو هو ۽ پوءِ سکر ۾ ايڊشنل سيشن جج ٿي آيو، تڏهن مونسان گڏ ناو ونوش به ڪندو هو ۽ ڪچهريون به ڪندو هو. هن عالمي مذهبن جو ڪافي گهرو مطالعو ڪيو هو ۽ چين جي ڪفيوشنزم، تائو ازم ۽ ٻڌ ازم، چپان جي شنتوازم تائين هن کي معلومات هئي. ڪڏهن اسان جي پيغمبر محمد صلي الله عليه وسلم تي بحث ڪندو هو، ڪڏهن حضرت علي ڪرم الله وجهه تي. هن به مون کي حضرت عليءَ جو ڪتاب ”نهج البلاغه“ ڏنو هيو، جن مان هن جا ڪجهه قول، جي منهنجي دل ۾ ڪُپي ويا ها، مون اتاري ڇڏيا ها، سي هيٺ ڏيان ٿو:

1. دنيا وارا اهڙن سوارن وانگر آهن، جيڪي سٺل آهن، پر سفر انهن جو جاري آهي.
2. سڀ معاملن تقدير جي اڳيان سرنگون آهن، ان حد تائين جو ڪڏهن تدبير موت جو ڪارڻ ٿئي ٿي.
3. انسان جو هر ساهه هڪ قدم آهي جو هن کي موت طرف ڌڪي رهيو آهي.
4. پوڙهي جي راءِ مونکي جوان همت جي راءِ کان وڌيڪ پسند آهي.

5. دل به ائين ٿڪجي ٿي پوي، جيئن بدن ٿڪجي ٿو پوي، ان ڪري ان لاءِ لطيف
حڪيمانہ نڪتہ سازيءَ جو مطالعو ڪندو ره!

پيا به ڪيئي اقوال آهن، جي مون وٽ درج آهن پر مون انهن مان فقط اهي
چونڊيا آهن، جي حسبِ حال آهن. مان پانين ٿو حضرت عليءَ جا خطبا اسلامي
دنيا جو پهريون نثري نظم آهن ۽ چوڻين (Aphorisms) ۾ هو پنهنجو مثال پاڻ هو.
مرحوم حيدر شاهه ۽ مرحوم اسد الله شاهه حسيني، جو مون وٽ يونيورسٽيءَ ۾
پروفيسر هو، ٻئي مخدوم طالب الموليٰ مرحوم جا وڏا معتقد هوندا ها ۽
مخدوم صاحب هنن کي پاڻ سان گڏ انگلنڊ به وٺي ويو هو. مرحوم حيدر شاهه
مون ڏانهن نه رڳو پر مور ۽ هڪ السيشن ڪٿو ٿر مان تحفي طور موڪليو هو
پر ٿري برت جا ڪجهه اعليٰ ترين نمونا به موڪليا هيا. مان هن جو ٿورو به نه
لاهي سگهيو هو ته هن رٿائڻ ٿيڻ کانپوءِ حيدرآباد ۾ وڪالت شروع ڪئي هئي ۽
ڪجهه وقت بعد گذاري ويو هو. هن وٽ هڪ پيري مان سندس گهر ويو هوس،
جو شايد ٻه ماڙ تي هو، جتي هن منهنجي خاطر تواضع ڪئي هئي. اهي سڀ
دوست گذاري ويا آهن ۽ انهن کي ياد ڪري مونکي مير درد جو شعر ٿو ياد
اچي!

درد ڪجهه معلوم هي يه لوگ سب،

ڪس طرف سي آئي ته هي ڪيدهر چلي گئي.

ڪيتري نه خوشي ٿي هئي مونکي ڪراچيءَ ۾ پنهنجي گهر نهال چند کي ڏسي!
مئيءَ جي ڊپٽي ڪمشنر جناب عبدالقادر منگيءَ جڏهن ٿر تي سيمينار ڪرايو هو
۽ مان بيماريءَ سبب ٿر جي سفر جو اهل نه هيس، تڏهن هن پروگرام پروڊيوسر
۽ شاعر نصير مرزا کي منهنجو پيغام ٽيپ ڪرڻ لاءِ موڪليو هو، جو مون هن
کي ٽيپ ڪرايو هو. نصير مرزا سان اڳيئي منهنجا دوستيءَ وارا تعلقات ها ۽
مون تي هڪ خاڪو به لکي چڪو آهي. ان پيغام ۾ مون سيٺ نهال چند جو
ذڪر خاص طور تي ڪيو هو. جو هن به ٻين سان گڏ ٻڌو هو. جڏهن هو ڪراچيءَ
۾ مقيم هو ۽ پنهنجي پٽ سان ملڻ آيو هو، تڏهن مون وٽ به آيو هو. هو پيرسن

ٿي ويو هو پر هن جي دل اڃا نم جي تازي چهي وانگر هئي ۽ اڳي وانگر مجلس جو مور ٿي لڳو.

جنهن رات جو ذڪر مون مٿي اڌ ۾ ڇڏيو آهي، اسان اها رات نهال چند جي اسلام ڪوٽ واريءَ اوطاق ۾ گذاري. ناشتو ڪري گاڏين ۾ نڪتاسون. جمال ابڙين جي چوڻ تي ويرا واه وٽ ڊاٻو ڪيوسون. اها ڳالهه مون کي جمال ياد ڏياري، پر مان پانيان ٿو ته جمال ڀلو آهي. مون ساڳي ڳالهه ابراهيم کان به پڇي پر هن کي به پوري طرح ياد نه پئي آيو. دراصل اسان جهانگري جي ڳوٺ کان ڦري آيا هيالسين، جو ذري گهٽ ڪارونجهر جي پٺ وٽ آهي. رڻ مان چار ميل وڃي، پارڪر پهتا هئاسين. رڻ ڪڇ ۾ واري مٿاهين هئي باقي پارڪر ۾ وارياسي نه پر ڪڪرائين هئي. ٻه پهريءَ مهل رڻ ۾ جڻ سمنڊ چوليون ٿي هنيون ۽ سراب زندگيءَ جي ترمرائيندڙ تشبيهه وانگر ٿي نظر آيو. اهو ساڳيو منظر مون پاڳ ناڙيءَ ۾ ڪنهن ڪيس سان ڪار ۾ ويندي بيل پٽ ۾ ڏٺو هو. هرڻ ائين پئي لڳا جڻ ڍڳن کان به وڏا ها ۽ اُٺ نمڻ جي وٽن وانگر ٿي لڳا. اڳتي ڪارونجهر ڏانهن وڌياسين ته روه روح ۾ لوهه جي ڪليءَ وانگر ڪُٻي ويو. ڪارونجهر جون چوٽيون هزار پندرهن سئو فوت اُتاهيون ٿي لڳيون. مون پوءِ ڪٿي لکيو هو:

”اي چند! مان توکي ڪيئن پڄان؟ چند چيو: ”ڪارونجهر جي چوٽيءَ تان چلانگ لڳاءِ، مان هيٺ چشمي ۾ ملندس.“

مون مان يوناني شاعر ڪازان زاکس ٻولي رهيو هو، جو مان سکر جيل ۾ پڙهندو هوس. مون هن جا سڀ ڪتاب پڙهي پورا ڪيا ها ۽ اُن وقت سائپرس ۽ سنڌ ۾ فرق نظر نه ايندو هو ۽ جي. ايم. سيد مون کي آرچ بشپ مڪاريوس (Arch bishop Makarios) وانگر نظر ايندو هو. نگر سڄو نمڻ ۽ ٻين وٽن سان چانيل هو. نمون اُتي ثروت صاحب نالي انگريز پوکايون هيون. جيتري انهيءَ انگريز لاءِ ماڻهن کي عزت هئي، اوتري تاريخ ۾ ڪنهن لاءِ نه هئي. پال گوگين مصور جي ٿري اوڏڻيون ڏسي ها ته هن کان پونوچ سمنڊ واريون پالينيزين خون (Polynesian blood) واريون چوڪريون ۽ انهن جو سخت ۽ سوت،

ٿامڻيون هنيل چاتيون وسري وڃن ها. اهو چشمو جنهن ۾ مون چند جو منظر تصور ڪيو هو، اُن کي انچلشور وانگر پوتر سمجهندا آهن. انچلشور نگر پارڪر جي اُتر الهندي طرف پوڏيسر جبل وٽ آهي ۽ ان کي مهاديو جو آستان به سمجهيو ويندو آهي.

پوڏيسر وٽ تلاءُ آهي، جو چون ٿا ته پوڏي سوڍي ڇهين صديءَ ۾ کڻايو هو. ٿوري پنڌ تي ڏونگري ڳوٺ وٽ نريا سر جو تلاءُ آهي. گهرتياڙي ڳوٺ وٽ پاڻيسر جا تلاءُ آهن جتي ٻارهوئي پاڻي رهندو آهي. گدڙي چارڻ ۾ راڻاسر جو تلاءُ آهي. خدا جڏهن ڪارونجهر خلقيو هو تڏهن جڻ هن کي مصور جي ڀرپور اُڪاس هئي. مان جي مصور هجان ها ته ڏينهن جو ڪئنواس، ڏونگريءَ، ڏيڻيءَ، چوڙيئي ۽ راڻيسر جي ٽڪرين تي رڪان ها جي پارڪر ۾ آهن ۽ انهن جي پٿر پٿر کي چٽيان ها. مان گواليار جو قلعو ڏسڻ ويو هوس. خاص ڪري اُها جاءِ جتي اورنگزيب پنهنجي پيءُ مراد کي بند رکيو هو ۽ هن کي روز آفيم جو روڙو کائڻ لاءِ ڏيندو هو ۽ جتي مراد کي بند رکيو هيائون، اُتي هڪ ننڍو گلڪڙو ٺهيل هو، جنهن مان ماڻهو ٻاهر مُنڍي ڪڍي ته ٻاهران بيٺل پهريدار اها تلوار جي هڪ ڌڪ سان ڪڍي وجهي. اسان اُن ڳلڪڙي مان اندر ويا هياسين. اندر هڪ ننڍي ڪوٺي هئي ۽ اُن کان ويهارو فٽ هيٺ هون ڪُنڊ هو، جنهن ۾ يارنهن ئي مهينا آگ جلندي هئي. جڏهن حملو ٿيندو هو، تڏهن راڻيون، راجڪماريون ۽ انهن جون ٻانهيون انهيءَ ڳلڪڙي مان اندر هليون وينديون هيون ۽ ٻه ڄڻيون تلوار کڻي اندران پهرو ڏينديون هيون، جيئن حملي آور اندر اچڻ جي ڪن ته انهن جا سر ڌڙ کان ڌار ڪيا وڃن. ڪوٺيءَ کي سامهون لوهي سيخون ڏنل هيون جتان سارو ميدان جنگ نظر ٿي آيو. جڏهن راڻين ۽ راجڪمارين کي غنيم جي فتح نظر ايندي هئي ته هو هون ڪُنڊ ۾ آگ تيز ڪري ڇڏينديون هيون ۽ هڪ هڪ ٿي مٿان آگ ۾ ٽپو ڏينديون هيون ۽ جلي پسم ٿي وينديون هيون.

پارڪر ۾ ڪُنڊ ڪُن کي ٿي چيائون ۽ اُتي هڪڙو ”مرگهي ڪُنڊ“ هيو. ”مرگهي ڪُنڊ“ هرڻيءَ جي ڪُن کي ٿي چيائون، جنهن ۾ ڪنهن هرڻيءَ هرڻ جي ڪڍ ٽپو ڏنو هو ۽ هن جا هڏا به مُڪت ٿي ويا ها. ڇا نه پياري ڪهاڻي آهي! اها جاءِ ساڙ

دري وٽ آهي جو ڪارونجهر ۾ هندن جو آستان آهي. ”مرگهي ڪنڊ“ جي ٻنهي پاسي ٻه ڏيرا ٺهرايل آهن جي اڄ تائين قائم آهن ۽ جن ۾ شو ۽ پاريتي جون مورتيون ٺهيل آهن، اُتي شو راتريءَ جو ميلو لڳندو آهي، جنهن ۾ ڪيئي اوسي پاسي کان ايندا ها. الڪ وار، ناني، پيمر گوڏا، چندن گڊ، پٺراج گڊ، جهرڻو، ٻاين جو ٻسيٽو جو نئين ڪاسبي کان ٻه ميل پري آهي، گڻو مڪي جا ساڙ ڌڙي کان ٻه ميل پري آهي، جهرڻو ۽ پومرو ۽ ٻيون جايون هيون، جي مون خود ته نه ڏٺيون پر جن جي باري ۾ مون کي ٻڌايو ويو.

نگر پارڪر وڏي رومانوي جاءِ هئي. ڏينهن جو بازار ۾ وياسين. پارڪر جي ٻولي کي ”پارڪري“ ٿي چيائون جا گجراتيءَ سان ملي جلي ٿي. ٿر ۾ ڍاٽڪي ڳالهائڻ ٿا، پر سما ۽ بروج سنڌي ڳالهائڻ ٿا جيتوڻيڪ هُو ڍاٽڪي به ڳالهائي وڃن ٿا. اسان ريسٽ هائوس ۾ ترسيا هياسون، جتي گهڻو ڪري مختيارڪار اچي رهندو هو. گهنگهور گهٽائون چانيل هيون ۽ بوندون برسي رهيون هيون. اسان ريسٽ هائوس جي اڳر ۾ حافظ ۽ خيام وارو شغل ڪري رهيا هياسون. ابراهيم جو اڃا تائين هڪ مارڪسسٽ آهي، اهو هميشه انهيءَ ماحول ۾ ”همه اوست“ واري ڪيفيت ۾ اچي ويندو آهي ۽ انسان ۽ ڪائنات ۾ اڪائي جو احساس هُن تي چائنجي ويندو آهي. جهڙالو آڪاس، ڪڪرن ۾ چنڊ، بنگلي جي اوچن وڻن مان رستي تي ڦڪيءَ چانڊوڪيءَ جو ڦهلاءُ ۽ انسان ۽ قدرت جي وچ ۾ هم آهنگي، ڪيتري نه دل آويز هئي. اسان ڪافي پي ويا هياسين ته اوچتو ڪوئي هندو وڪيل اچي نڪتو، جنهن چيو ته:

”مان هتي وڪالت ڪندو آهيان ۽ مير محمد بخش جو دوست آهيان. مير صاحب چاهي ٿو ته صبح جو اوهان هن سان گڏ ناشتو ڪيو. ناشتي ۾ اوهان کي ٿر جا کاڌا ڪارائيندو.“

ميرمحمد بخش، جمال جو دوست هو ۽ ربانيءَ ۽ ابراهيم وٽ سنڌي ادبي بورڊ ۾ ويندو هو. ربانيءَ مون کي اڳ ۾ ئي چئي ڇڏيو هو ته هُو ٿر ڏانهن نڪتو آهي ۽ اوهان سان ڪٿي نه ڪٿي ضرور ملندو. ابراهيم جي دماغ تي ان ڳالهه طبقاتي

جوش طاري ڪري ڇڏيو. مون ۽ جمال ته وڪيل صاحب سان ”هائو“ ڪئي پر ابراهيم غصي ۾ چيو ته:

”جي مير صاحب جو گهر ويجهو هيو ته پاڻ ڇو نه آيو؟ ڇا ان ۾ پنهنجي گهٽتائي تي سمجهيائين جو توکي موڪليائين. وڃي چئڻس ته اسان نه اينداسين ناشتي تي.“

وڪيل صاحب ڳاڙهو ٿي ويو. مون هن کي ٿڌي ڪرڻ لاءِ وسڪي آڇي. هو اسڪاچ وسڪيءَ جا ٻه پيگ پي موٽي ويو. مان ۽ جمال چُپ ۾ اچي وياسين ۽ ڪجهه وقت کان پوءِ ڳالهه لنوائڻ لاءِ جمال چيو:

”اياز! هتي هڪ ڳوٺ جو نالو ”هڙيامار“ آهي. هڙيو پڪي هونءَ ته ڪڙو پاڻي پي سگهندو آهي، پر انهيءَ ڳوٺ ۾ پيتائين ته مري ويو.“

اسان جڏهن هڪ پيگ وڌيڪ پيتوسين ته جمال ٻڌايو:

”جڏهن ٻڪرار ڪنوڻ ڪجندي آهي، تڏهن واسينگ نانگ جي ٻر کان ٻاهر وينو هوندو آهي ته ڪنوڻ جو ڪجڪو ڏسي ٻر ۾ موٽي ويندو آهي. اڃا هن جو پڇ ٻاهر هوندو آهي ته مينهن پوندو آهي. ڪنوڻ اتر کان ڪوندي آهي.“

پر ابراهيم جو طبقاتي غصو جيئن پوءِ تيئن تيز ٿيندو ويو. اوچتو رشيد پٽيءَ پنهنجو آپ ڦاڙ تهڪ ڏنو، جنهن ماسڪو تائين پهچي، لينن جي شيشي واري قبر ٽڙڪائي وڌي هوندي. آسمان ۾ ڪنوڻ ڪجي ۽ جوابي تهڪ آيو ۽ جڻ ڪنهن مون کي ڪن ۾ چيو: ”هي جو پڻ ڏينهن وڃ جي وراڪي جيترو جٽاءُ ڪن ٿا.“

وري جمال ڳالهه ڦيرائي چيو: ”سومرا سر جون سومريون ۽ مٺيءَ جون سوناريون ۽ برهمڻيون ڏاڍيون سهڻيون ٿين ٿيون.“

ايتري ۾ ڪنوڻ ڪجي ته جڻ انهن جون سائون، گجريون ۽ جهانجهرا وڃڻ لڳا ۽ وڃ جا چمڪا انهن جا مگر، ڏرگلا ۽ بورلا (گول ٽڪا) ٿي ويا. چڪو نه پيو ته جمال ٻيهر ڌارو اُچليو:

”اياز! هتي ڪير ڏهندڙ کي ڏوجهارو ٿا چون. ڪيتري نه شاهوڪار آهي اسان جي ٻولي.“

ابراهيم جو اوچتو اسانجي گفتگوءَ ڏانهن ڌيان ويو. پوءِ ته جمال دل ۾ ”پنءُ ڇڪا“ چئي، چيو:

”ٻاجهري پوکبي آهي ته به ٿي ڏينهن اُڱندي، اُڀرندي آهي. پهريون هڪ ئي سلو اُڀرندو آهي، پوءِ گوڏي جيڏي ٿيندي ته گڏ ڪيندا آهن. جڏهن پورو ڪانو ٿيندي آهي، تڏهن ان ۾ ڪيرو پيدا ٿيندو آهي. ٿورو ان پوندو آهي ته ان کي ”آيون“ چوندا آهن. پوءِ پڪو سنگ لٽندا آهن.“

اتي ابراهيم جو پرولتاري ڌيان چڪيو ۽ ڌرتيءَ سان سندس نظرياتي وابستگي کيس چڪي وئي آئي ۽ هن جي ڪاوڙ لهي وئي. مون جمال کان پڇيو:

”جمال! جُهڻو ڇاتيءَ تائين انگيءَ کي چئبو آهي يا نه؟“

جمال هائو ڪئي ته رشيد تهڪ ڏئي ڪنوڻ کي چيڙايو ۽ چيو:

”شايد جُهڻ لفظ جهڙي مان نڪتو آهي.“

ايتري ۾ هڪ ڀٽ اچي نڪتو، جو ٿي بجي رات تائين اسان کي لوڪ ڪهاڻيون، سورنا ۽ دوها ٻڌائيندو رهيو. هن راءِ لاکي مهراڻي، ڍولي ماروئل، بوبنا چراڙ، سوندري پرمار ۽ ماندل راڻي جون دوهيڙن ۾ ڪهاڻيون ٻڌايون. انهن کانسواءِ هن ڪجهه بيت ڪارونجهر جي باري ۾ ٻڌايا، جي منهنجي ذهن تي پٿر جي لڪير وانگر کوٽجي ويا. شعر ها، مصوري هئي!

ڪارونجهر جي ڪور، مَرئين ته ميلئين نهن،

ماڻي تهو نڪي مور، ڏونگر لاڳي ڏيپتو.

(ڪارونجهر جي ڪور مرندين ته به نه ڇڏيندين،

اُن جي مٿي تي مور آواز ڪري رهيو آهي ته

ڏونگر ڏيئي وانگر لڳي رهيو آهي.)

ڪور پهاڙ جي اُنهيءَ مٿينءَ لڪير (چوٽيءَ جي ڪناري) کي چوندا آهن، جا ڏنڌ مان ڏيڪاري ڏيندي آهي. مون ساري زندگيءَ ۾ ڪنهن به ٻوليءَ جي شاعريءَ ۾ اهڙو خوبصورت شعر نه پڙهيو آهي!

سند امان! تنهنجي پوتي ڪيترن موتين سان ڀريل آهي!

ان سلسلي ۾ هن ٻيو بيت ٻڌايو:

ڪارونجهر جي ڪور، روڙي لاڳي رليا مڻي
 ماڻي تهونڪي مور، ڏونگر لاڳي ڏيپتو،
 روڙي سهڻي ڪي، رليامڻي رمڻيڪ ڪي، تهونڪي ٻولي ڪي ۽ ڏيپتو ديپ ڪي
 چوندا آهن. اها ٻولي شايد سنڌي ۽ گجراتي جي ڪارڙ آهي.
 ڪارونجهر جي ڀرسان ٻه سانوڻي نديون ڌوپا ۽ پٽياڻي وهنديون آهن. ڌوپا، نگر
 پارڪر جي ڏکڻ طرف ۽ پٽياڻي اتر طرف وهندي آهي. انهن ندين تي به بيت
 ٻڌايائين:

ڌوپا ويڇي ڌار پٽياڻي ڏوجهي پلي،
 پاڻي ۽ تڻون نه پار، ارڙاتا ڪر اوتري.
 ويڇي يعني وهي ٿي، ڏوجهي معنيٰ ٻي، تڻون معنيٰ جو ۽ ارڙاتا گجگوڙ ڪي
 چوندا آهن. پارڪري ۾ نه ڪي نه چوندا آهن.
 جڏهن گهڻائون زور سان گجيون ته اسان ڪي پٽ اڪبر جي زماني جي گنگ
 ڪويءَ جي گيت جي هڪ ست ٻڌائي.

گهنگهور ٽڪور ۾ مور چپي نهين
 تري چپي تهين باگ اُٺايا.

مونڪي موسيقار شاهد ڀٽو ”راجستاني ادب جي تاريخ“ (History of Rajisthani literature) تحفي طور ڏئي ويو هو. اهو ڪتاب هيرا لال مهيشوري جو لکيل آهي.
 مون ان ۾ گاڻا ۽ ڪوتائون سڀ پڙهيون ۽ فطرت تي شاعري به پڙهي. انهن ۾
 هڪ ست به اهڙي موهڻي نه هئي جا ڪارونجهر تي ڏنل لوڪ بيتن سان ڀيڻي
 سگهجي.

ڪراچيءَ ۾ هيءَ جمال سان ٿر جي باري ۾ منهنجي اٽڪل ويهين ڪچهري هئي.
 جمال هاڻي چڱيءَ ڪيفيت ۾ هيو، هن چيو:
 ”ايازا! جڏهن مٺيءَ کان نڪتاسين ۽ لونڊار ڳوٺ وٽ پهتاسين ته ياد اٿي ڪڏ
 ڪندي پيل ۽ ڪولهي ڳائي رهيا ها. انهن ڪي ڪنن ۾ چانديءَ جا ڳوڪرو پيا ها
 ۽ ڳائڻ پيا:

آڙنگيو آبي مان

(اُتر مان بجليون چمڪن ٿيون) آڙنگ گرميءَ يا بُت کي چوندا آهن.
مون کيس چيو ته:

”مون هنن جو سڄو همرچو نوٽ بُڪ ۾ لکي ڇڏيو آهي.“
وڌيڪ ساڻس مخاطب ٿيندي چيم:

”جمال، اسان ٻوليءَ جي لحاظ کان ڪيترا نه خوش نصيب آهيون. اُترادي،
وچولي، لاڙي ۽ ٿريءَ ۾ ڪيڏا نه لفظ آهن! ڪيڏي نه رنگارنگ تهذيب آهي
اسان جي! ڪن زالن کي جُهپو يا ڪنچوئو پيو هو، جنهن کي برت نه هو ۽ ڪن
کي برت ڀريل گج ها. پولڪن سان ڪن جي پٺ نه ڍڪيل هئي ۽ انهن تي ٽونر
پيل جُتيون ڪهڙيون نه چڱيون ٿي لڳيون! ڄڻ انسان نه ها وڻ ها جي برسات ۾
ٽڙي پيا ها.“

مون جمال کي ٻڌايو ته جڏهن هنن اسان کي مُڙي ٿي ڏٺو ته مون کي پارسيءَ جو
هي شعر ياد آيو:

آهو زتو آموخت بهه هنگام دويدن
رَم کردن و استادن و واپس نگریدن

ترجمو: هرڻ پڇڻ وقت توکان سڪيو آهي،

تپ ڏئي پڇڻ، بيهڻ ۽ پنٿي ڏسڻ.

اُن تي جمال پڇيو:

”واه، اهو ڪنهن جو شعر آهي؟“

مون جواب ڏنو:

”ڪمال اسماعيل جو، تو شايد نالو نه ٻڌو هجي. نالو پاڻين جهڙو اٿس.“

۽ پوءِ مون جمال کي چيو ته:

”هي اسان جو ديس اولهه پاڪستان جي نقشي ۾ نه اچڻ گهرجي! ايوب خان ڪير
ٿيندو آهي اُن کي ون يونٽ ۾ سمائڻ وارو؟“

مون اسلام ڪوٽ ڏانهن ايندي رستي ۾ چُونڙا ڏٺا هيا، جن ۾ جڏهن رات جو
ڏيئا ٻرندا هوندا ته سنڌيا جو سمو نظر ايندو هوندو. سنڌيا هونءَ ته سانجهيءَ کي

چوندا آهن، پر انهن ڏيئن جي قطار کي به چوندا آهن، جي بنارس ۾ شام جو گنگا تي لوڙهيندا آهن.

اُتي نگرپارڪر جو مشهور جوتشي پنڊت ڏيو جي اسان وٽ آيو هو، جنهن منهنجي ۽ جمال جي ڄم جي تاريخ ورتي ۽ اسان جا هٿ ڏنا ۽ پوءِ چيائين ته اوهان کي خط ذريعي اوهان جي باري ۾ لکي موڪليندس. مون کي لکي موڪليائين ته:

”ٿوري عرصي لاءِ اوهان کي تڪليف ۾ آڻيندا پر پوءِ اوهان جو نانءُ ناموس ايترو وڌي ويندو، جنهن جو اوهان حصو به نه ڏنو آهي.“

مون کي ٻئي سال 1965ع ۾ جيل ۾ وڌائون ۽ پوءِ جيڪي ڪجهه ٿيو آهي، اهو پڙهندڙن جي اڳيان آهي. اهڙي طرح جمال، پنڊت ڏيو جي خط سان پي رکيو هو، جنهن جي فوٽو ڪاپي مون کي ڏني اٿائين ۽ جمال جو چوڻ آهي ته ان ۾ ڪيل اڳڪٿيون سچيون نڪتيون آهن ۽ ڪيل هدايتن تي عمل مان فائدو ٿيو آهي. منهنجي هڪ ٻي جوتشيءَ سان به هڪ ڀيرو اڳ ملاقات ٿي هئي. ان به جيڪو چيو هو سو سچو نڪتو هو. مان سنڌ مدرسي کان ڪجهه قديم تي ”آگي قدم پريس“ ۾ ويٺو هوس، جا ڪامريڊ احمد جي هئي جو مون ۽ جوئي سان گڏ ايم. اين. راءِ جي ريڊيڪل ڊيموڪريٽڪ پارٽيءَ جو ميمبر هو. اڄ ڏينهن تائين جويو ڪراچيءَ ايندو آهي ته هن وٽ ضرور ويندو آهي. هن پارٽيءَ جا رسالا ۽ اخبارون پوئين وانگر سانڀيا آهن ۽ وس پچيس ته اهي پوٽرين ۾ ويڙهي رکي. مان ريڊيڪل ڊيموڪريٽڪ پارٽيءَ تي پوءِ لکندس جڏهن ڪجهه پوءِ ڪراچيءَ جي زندگيءَ جي باري ۾ لکندس. في الحال اڳئين جوتشيءَ سان ملاقات جي باري ۾ ٿو لکان. اهو 1949ع جو سال هو مان ڪامريڊ احمد جي پريس تي ويٺو هوس ته هڪ جوتشي آيو. هن چيو ته کيس بک لڳي هئي، تنهنڪري کيس هڪ رپيو گهرجي، پر هو اسان کان بيڪ نه وٺندو، پر اسان جو هٿ ڏسي اسان کي پنهنجي تقدير ٻڌائيندو. مون هن کي ائين تفريحاً هٿ ڏيکاريو، جيئن کيس هڪ رپئي ڏيڻ لاءِ سبب پيدا ٿي سگهي. هن ڪجهه وقت هٿ ڏسي چيو:

”اوهان هڪ هفتي ۾ ڪراچي ڇڏي ويندا.“

مون هن کان پڇيو: ”ڪيترن ڏينهن لاءِ.“

هن جواب ڏنو ”ڪيئي سالن لاءِ، ڪافي وقت کانپوءِ موٽي ايندا، پر گهٻرايو نه اوهان جو مستقبل هاڻي کان گهڻو چڱو ٿيندو.“

هن اهو به چيو ته: ”اوهان ٻي شادي به ڪندؤ، پر اها گهڻو وقت نه هلندي.“
هن وڌيڪ چيو ته: ”اوهان سياست ۾ ملوث ٿيندا پر ان مان اوهان کي فائدو به ٿيندو ته نقصان به ٿيندو.“

مون کي سڀئي ڳالهين دل سان نه لڳيون. مان خالد اسحاق ۽ عبدالقادر شيخ جو پائيوار هوس ۽ هنن سان نهايت خوش هوندو هوس. مون کي پهرين شادي ڪئي تمام ٿورو وقت ٿيو هو ۽ اڃان اُن جا خمار ئي نه لٽا ها، منهنجو سياست سان دور جو واسطو به نه رهيو هو پر تن چئن ڏينهن کانپوءِ اسان جي خاندان ۾ ڪجهه اهڙا جهڳڙا ٿيا جو مون کي ڪراچي ڇڏڻي پئي.

تازو مون امرتا پريتم جي جيون ڪٿا جو ٻيو حصو پڙهيو ته ان ۾ هر صفحي تي ڪنهن جوتشي ۽ ڪنهن سڀني جو احوال هو. هن اهو به لکيو هو ته: ”هي شخص ”مبارڪ“ ڪير آهي، جنهن کي جيل ۾ وڌو اٿائون ۽ جنهن جو نالو مون کي سڀني ۾ اچي ٿو.“

امرتا پريتم اڳ ڪيمونسٽ هئي ۽ سوويت روس جا دورا ڪري، دنيا جي ڪمونسٽ اديبن جي ساٿ کي ساراهيو هئائين. هوءَ مون کي شيخ اياز جي نالي سان سڃاڻيندي هئي، پر اصل نالو ڪيس معلوم نه هيو. بهر صورت هن جي جيون ڪهاڻي پڙهي اها ڳالهه ويساهه ۾ اچي سگهندي ته هن جو جوتش ۾ ڪيڏو اعتبار آهي. هن ته اهو به لکيو آهي ته اڳئين ڪنهن جنم ۾ هوءَ اندرا گانڌيءَ جي پيٽ هئي ۽ هن جو مڙس ”امروز“ ۽ غالباً هن جو عاشق ”ساحر لڌيانوي“ ڪن اڳين جنمن ۾ هن جا مڙس رهيا ها. پاڻ کي جوتش جا رڳو نه تجربا ها، سي سچا نڪتا ها، ٿي سگهي ٿو انهن جو سچ اتفاق ٿي هجي!

وري پنٿي سفر جو احوال. پارڪري عورتون نهايت خوبصورت هيون ۽ اهڙيون عورتون پوءِ فقط مون روس ۾، خاص ڪري لينن گراڊ ۾ ڏٺيون هيون. منهنجي

گائيد ارينا (يونانيءَ ۾ ارينا جي معنيٰ تقدير آهي) ته هوبهو اُن ريباريءَ جهڙي هئي، جيڪا اسان نگرپارڪر مان پَن چڪيءَ ڏانهن ويندي ڏني هئي، پر ان جو ذڪر مان پوءِ ٿو ڪيان. رات جو پُٺُ اسان کي ٻڌائي رهيو ته:

”هتي هندو سهاڳڻيون نڪ ۾ سونو ويندو ۽ مسلمان عورتون سوني نٿ پائينديون آهن، جن ۾ ڏانوڻ وجهي ڪُنڊيءَ سان وارن ۾ اٽڪائي ڇڏينديون آهن. هو ڦٽي ۽ ڇلائين يا راندار بولي به پائينديون آهن. اڇوت چوڪريون ڦاڙيون پائينديون آهن، جي هرڻ جي سڱن مان ٺاهيندا آهن ۽ جن مان ڪن تي چٽ به نڪتل هوندا آهن. مسلمان عورتون نسبيون ڪُڙڪون ۽ چانديءَ جا والا ۽ هندو عورتون ڪنن ۾ ڌڙگهل يا جهونپڙا پائينديون آهن. عورتون ڳچيءَ ۾ دھريون ۽ ڪنڊا به پائينديون آهن. سهاڳڻيون ٻانهن ۾ ڪافور يا عاج جي ٻانهين به پائينديون آهن، اڇوت چوڪريون جي ريشمي ٽوڙ وجهي، ڪانچ جي مٿين جا ڪنڊا پائينديون آهن، سي سڀني کان وڌيڪ خوبصورت لڳنديون آهن. هو ڳچي ۾ ڪارڪڙي به پائينديون جا ڪارڪ جي ڪڪڙيءَ جيتري ٿيندي آهي.“

مون کي جڻپور ۾ منهنجي دوست سندر اگناڻي ”Inside Guide to Rajisthan“ ڪتاب تحفي طور ڏنو هو. ان ۾ فوٽن ۾ زالون مٿيان زيور پائي وينيون آهن، انهن کي ڪرائن ۾ عاج جا گورلا يا شيشي جا چمڪدار چوڙا پيا آهن، جي زرينا ۽ پارو ڇاولا جڻپور جي بازار مان ڊڙن ۾ ورتا ها. فوٽن ۾ انهن کي چيچ يا ٻاج ۾ مُنڊيون پيون آهن. ڪن کي ڏسڻيءَ تائين چئني آڱرين ۾ ڇلا پيا آهن، ٻاڙين ۾ گوکرو ۽ ڪيوٽيون پيون آهن. ڳچيءَ ۾ هڪ چورس ”ماتيو“ پيو اٿن، جنهن کي زرينا ۽ پارو منگل سوتر سمجهي خريد ڪيو هو. پيرن ۾ چانديءَ جون گول ڪڙيون، سلتيون ۽ لنگر به ٿي مليا، جي به ٿر ۾ پائيندا آهن. مٿين ڪتاب جي ٻاهران هڪ نينگريءَ جي تصوير آهي، جنهن جي مٿي تي راجستاني شال آهي ۽ نڪ ۾ راندار بولي آهي.

اسان ننگرپارڪر ۾ بنگلي جي لان ۾ ويٺا هياسين. اُپ ڪارو گهنگهور ٿي ويو هو ۽ برسات پوڻ لڳي هئي ۽ مينهن جون لارون وهي رهيون هيون ۽ وار پڇي ويا ها. اسان بنگلي ۾ اندر وڃي ويٺاسين. پٺائي جي ٿر ۽ لاڙ جي سير جي باري

۾ ڳالهائي رهيا هياسين. ڪنهن به ڪلاسيڪي شاعر هومر کان ورجل تائين، گوڻي کان شيڪسپيئر تائين عوامي زندگيءَ کي روحاني پيغام لاءِ ائين علامت نه بڻايو هو. دولت ۽ دٻڊبي لاءِ بي انتها نفرت هن کي اهلِ تصوف مان ورثي ۾ ملي هئي، جا هن انهيءَ هڪ سٺ ۾ ڪيڏي خوبصورتيءَ سان سمائي هئي:

”ڪارا ڪراين ۾، سون اسان کي سوء“

سوڀو مون کي چوندو آهي ته:

”تنهنجي طبيعت نهروءَ وانگر آهي، جو سڀ ڪجهه ڏسي پوءِ اُن لاءِ چوندو هو ته اهو تڇ آهي.“

مان کيس جواب ڏيندو آهيان:

”هونءَ به ڪنهن شيءِ کي ڏسڻ کان سواءِ ڪيئن ٿو چئي سگهجي ته تڇ آهي. هيءَ دنيا مايا آهي، دوکو آهي، سراسر فريب آهي، اهو ئي چئي سگهندو، جنهن اُن تي ڀرتري هريءَ وانگر ڀرپور نظر وڌي آهي. ”ٿوڪتا“ اهوئي چئي سگهي ٿو، جنهن انگور کي چٻ ڏئي ڏني آهي. ڏن دولت، حسن صورت، مان شان، سڀ چڻنگ جي چٽاءِ وانگر ڪڻ پنگر آهي.“

اسان ڪيترو وقت ڀٽائي جي عظمت تي ڳالهائيندا رهياسين. ڀٽائي جو دور افراتفري جو دور هو. هُن ”وايوڙڪن منهن“ جي ڳالهه ڪئي هئي، ”سوريءَ مٿي سيٺ“ ڏنا هيائين، هن گڙگ ڪلول ڪندا ڏنا ها، هن جو مشاهدو هو ته ڪيئن ٿا ”ڪلهنڻا ڪاتين“ هُن ”گرت ڪپار“ ۾ ڏنا ها ۽ هن جي ڪنن ۾ ”ڪنجهو ڪنجھ“ ٻرندي رهي هئي، ۽ اهو سارو مشاهدو هن جي روح ۾ سمي، هن جي تحت الشعور ۾ هليو ويو، جيئن واري مينهن جو پاڻي ڇهي ويندي آهي ۽ پوءِ هُن ان جو شاعريءَ ۾ علامتي اظهار ڪيو آهي. ڀٽائي دنيا ۽ عقيي جو مٿر ميلاپ آهي. هونءَ به ته لوهار، ڪنڀار، ميهار، پنهور، صراف، سونارا ۽ ٻيا ماڻهو ۽ انهن جون پيشه ور مصروفيتون هن جي شاعري ۾ علامتون ٿي آيون آهن. هر شيءِ خدا جو مظهر آهي. ڌٽ ۽ ڌوڻي به خدا ۽ هن جي تلاش جي علامت آهن. تصوف جيڪڏهن ڪنهنجي شاعريءَ مان سچ پچ ٽپڪي ٿو جيئن ڪرڻ ڦل

مان گلاب جو عرق ٽپڪندو آهي ته اهو پٽائي جي شاعريءَ مان ٽپڪي ٿو. مان چوان ٿو ته:

”پٽائيءَ جي ولي الله واري حيثيت کي الڳ رکڻ، هو رڳو شاعريءَ جي ڪري به عظيم آهي پر جي ولي الله به اُن ۾ شامل ڪيو ته پٽائي امير خسرو دهلوي ۽ نظام الدين اوليا ٻئي آهي.“

ماني ڪائي، اٽڪل ٽين بجي ريسٽ هائوس وڃي ستاسين. سمهڻ ويل مون کي پولڪو لفظ ياد آيو. اهو عورت جي ڇاتيءَ تي پيل ڀرت سان ڀريل انگيءَ وانگر هو. مون کي ياد آيو ته اهو لفظ ويجهو مون جرمن ناول نويس ايرڪ ميريا ريمارڪ جي ناولن ۾ ڪٿي پڙهيو هو. مون پٽائيءَ جون هيٺيون بيت به نند کان اڳ ۾ ساريو:

مٿن ٿڀڪ ٿڀڪڙا، چڪندڙا اڇن،

کڙيون ڪه پڪليون، پگهر سر پيرن

اي وڙ ويڙهيچن مون لوڏائين لڪڻا.

ڇا ته بيت هو! انگريز شاعر ازرا پائونڊ اهو بيت ٻڌي ها ته سسليءَ مان ٽپڙ ويڙهي اچي گڏڙي ۾ رهي ها.

مون سکر ۾ اچي آڪسفورڊ ڊڪشنريءَ ۾ ڌارين لفظن جي فهرست ۾ اهو لفظ ڏٺو هو ته اُن ۾ لکيل هو:

POLKA: Tight fitting dress of a woman,

Used in french and German.

unknown. Origin

مان پانيان ٿو جڏهن سنڌ ۾ آريائي عورتون آيون هيون. اُهي پولڪا پائينديون هيون. اُچار ۾ رتي به ڦيرگهير نه هئي.

مون وٽ ويجهڙائيءَ ۾ هڪ آسٽريليا جي شاعره ايسٽيلا ڊراءِ لئنڊ (Estella Dryland) ڪراچيءَ ۾ اردوءَ جي باري ۾ معلومات لاءِ ايندي هئي. هوءَ منهنجو اردو شاعريءَ جو ڪتاب ”نيل ڪنٺهه اور نيم کي پتي“ پڙهي ڏاڍو متاثر ٿي ۽ اُن مان ڪافي ترجما انگريزيءَ ۾ ڪيا اٿائين، جي ڪتابي صورت ۾ ڇپائڻ ٿي

چاهي. (تازو ان سموري مواد جي ڪاپي مون کي آسٽريليا مان اماڻي اٿائين) مون کي ياد آيو ته 1947ع ۾ پهريون آسٽريليا جو رهواسي جو مون سان مليو هو سو سنڌي هو. خالد اسحاق هن کي منهنجي سپرد ڪري، پاڻ ڪنهن رجسٽريشن جي ڪيس سان هليو ويو. جڏهن مون هن کان نالو پڇيو ته هن ٻڌايو:

”حاجي بدو ڊا (Haji Badoda).“

مون هن کي چيو اهو ڪهڙو نالو آهي؟

جنهن تي هن چيو ته:

”پاڪستان نهڻ کان ڪيئي سال اڳي، هو آسٽريليا ويو هو. ان وقت هن جو نالو حاجي عبدالله هو پر اُتي هن کي ماڻهو حاجي بدوڊا ڪوٺيندا ها. هو رين جا ڪيئي ڌڻ جي ڇڏي هو وطن موٽي آيو هو، انهيءَ شرط تي ته سنڌ سرڪار هن کي دادوءَ ۾ ڪيئي ميل زمين ڏيندي، جتي هو ريون پالي سگهندو پر هو جنهن سرڪاري محڪمي ۾ ٿي ويو، مایوس ٿي پئي موٽيو.“

مون چيو:

”حاجي بدوڊا! جن قومن کي غلامانه ذهنيٽ نه هوندي آهي، اُهي ڌاريا نالا اپنائڻ ۾ ڪيٻائينديون آهن ۽ پنهنجا نالا پاڻ چونڊينديون آهن. باقي رهيو توکي زمين ملڻ جو سوال، اهو تنهنجو خواب خيال آهي جو تو ۾ وطن جي محبت پيدا ڪري آهي. توکي ايترا پئسا هجن ته زمين بازاري اگهه تي خريد ڪري سگهين ٿو، باقي سڀ ڏٺا اٿي!“

مون کي اهو به ياد آيو ته هتي مور جهڙو خوبصورت پکي ۽ هرڻ جهڙو پيارو جانور ڪئن نه بيدرديءَ سان ماريو وڃي ٿو. ڪنهن وقت ته شڪاري جيپ تي ايترا هرڻ ماريندا ويندا آهن، جو هو شڪار ڪڍي به نه سگهندا آهن ۽ واريءَ تي انهن جي ڄميل رت لهندي سج کي دانهن ڏيندي آهي ته مون کي ڇو وهايو ويو آهي. سنڌ کي جيڪڏهن ڪا پٺ لڳي آهي ته هرڻن ۽ مورن جي لڳي آهي. پوءِ منهنجي اک لڳي وئي، مون ننڊ ۾ ڏٺو ته هڪ مورڻي مون کي ڪارونجهر جي ڪور تي سڏي رهي آهي ۽ چئي رهي آهي:

”مان ٻار ٻار تو وٽ انسان جي روپ ۾ ايندس؟ ڇا تون مون کي يڪدم سڃاڻي سگهندين؟ ڇا تون گهنگهور گهٽا جئن برسي، منهنجي رقص جو داد ڏيندين؟ پوءِ مون کي سڏيندي پنٽي هٽندي ٿي وئي.....“

ايتري ۾ مون کي ڪوئي ننڊ مان اُٿاري ٿو. صبح جو اٺ وڃي چُڪا آهن ۽ مسڪين جهان خان کوسو اسان سان ملڻ آيو آهي. مون يڪدم منهن ڌرتو ۽ ڪمري کان ٻاهر آيس. هو ابراهيم سان حال احوال ڏئي رهيو هو. محمد بخش مجنون پنهنجي ڪتاب ”مسڪين جهان خان کوسو“ ۾ هن جي ٿر تصوير چٽي آهي:

”گُرڙ وڍ، قد درميانو، جسم جو جانئو، موڪري مانيٽي منهن تي سفيد سُھڻي چاپونٽي سونهاري، اڇي جهڙي ٻوھ، مٿو اڪثر اگهاڙو، ڪڏهن ڪڏهن سياري ۾ مُلن واري برقي ٽائپ ٽوپي، اونھاري ۾ ڪڇي واري مولانا پاشانيءَ واري ٽوپي، مليشي جا ڪپڙا، سي به ميل ۾ ڪڇ، هڪ دفعي پاڻ کانپوءِ سڄ ڪٽي يا بچ ڪٽي. پاڻيھي ڳري سڙي پنهنجي پاڻ مان جندُ ڇڏائڻ ته واھ نه ته ٻيو ٿيو خير. ساڄي ڪُلھي تي پُٺارڪ ڪتابن ۽ اخبارن جي، ڪاٻي ڪڇ ۾ به ٽي سير اخبارن جو پلندو ۽ اُن سان گڏ ”ٻاوريءَ جو گيڏيو“ هٿ ۾ مس ڪپڙي، ڪُڙي پڇي سڀاڻا ٿي ويل سليپرن سان، ڪرت ڪرت ڪندو، مٽيءَ جي اڻ مٽي ڪھ اڏائيندو، ٿرين جا ولرن جا ولر پويان لايو، ڪنھن آفيسر ڏانھن واڪيندو ڪو ماڻهو ويندو ڏسو ته پڪ سمجھو اهو آهي مسڪين جهان خان کوسو.“

موسم ۽ موقعي جي لحاظ کان ان حليي نامي ۾ مناسب ترميم ڪري سگهجي ٿي. مون کي مسڪين ڏسي يڪدم حافظ جو هي شعر ياد اچي ويو:

خاڪسارانِ جهان را به حقارت منگر،

توچھ داني ڪھ دراین خاک سُواري باشد.

ترجمو: جهان جي خاڪسارن کي حقارت سان نه ڏس،

تون ڇا ڄاڻين، ته متان ان خاڪ ۾ ڪوئي سوار هجي.

لفظ ”جهان“ جي بدران جيڪڏهن حافظ ”جهان خان“ شعر ۾ لفظ وجهي ها ته شعر جو وزن ته ضرور ڪري ها، پر ان جي معنيٰ ڳري ٿي وڃي ها.

مسڪين جهان خان کوسي ۾ انڪساري، خودداري، هڪ ظلم تي ٻڌل ڪامورڪي نظام لاءِ بي انتها نفرت ۽ پنهنجي مظلوم عوام لاءِ بيحد محبت هئي. ”مجنون“ کان بهتر هن تي ڪير ٿو لکي سگهي! هن اسان کي ٻڌايو ته جاگيرائي، شهريائي، چٽائي، جُماڻي ۽ مَنيوال وغيره کوسا هتي رهندا آهن. اهي اڳي به ڌاڙا هڻندا ها ۽ اڃا به هڻندا آهن، پر انهن مان ڪيترا سرڪاري نوڪر به آهن. هن اهو ٻڌايو ته ڪيئي بلوچ ۽ بروهي قومون ٿر ۾ رهنديون آهن پر هن جي دل پيلن، ڪولھين ۽ مينگهواڙن سان آهي.

حشو ڪيولراماڻي جو مسعود ڪدر پوش جو دوست هو جيڪو 1947ع ۾ ڪراچي ۽ جو انڊيشنل ڪمشنر هو. جڏهن هاشم رضا ڪراچي ۽ جو ڪمشنر هو، مون کي ٻڌائيندو هو ته مسعود جڏهن بمبئيءَ ۾ ڊپٽي ڪمشنر هو ته هن جي اتان جي آدي واسين سان ايتري محبت ٿي وئي هئي جو هو پنهنجي فلسفي کي چوندو ئي ”پيل از م جو فلسفو“ هو. مسڪين جهان خان کوسو جو ست درجا سنڌيءَ پڙهيل هو ۽ سپاهيءَ جي نوڪريءَ تان مستعفي ٿي، ٿري عوام جي خدمت ڪندو هو، اهو به ”ڪولهي از م فلسفي“ ۾ اعتبار ڪندو هو. ان ڏينهن مسڪين ڏسي الائجي چو مون کي ويهين صديءَ جو عظيم ترين انسان جرمن ڊاڪٽر آلبرٽ شواٽيرز ياد آيو هو، جنهن پهريون ته پيانو ۽ آرگن تي مهارت حاصل ڪئي هئي ۽ باخ (Boch) جي سنگيت (Concert) ۾ بهرو وٺندو هو، پر پوءِ اهو ناڪام سمجھي، هن علاج معالجي ۾ ڊگري حاصل ڪئي هئي ۽ مهذب دنيا کي تياڳي آفريڪا جي هڪ ڳوٺ ۾ ديرو ڄمايو هو، جو جڳ ۾ لمبامي (Lambame) جي نالي سان مشهور ٿيو هو. اُتي هن انگ اگهاڙن، پيٽ بکين ڪارن لوڪن جي مفت علاج لاءِ وڏيون اسپتالون ٺهرايون هيون. هو 4 سيپٽمبر 1965ع تي 91 ورهين جي عمر ۾ گذاري ويو. هن جي وفات کان اڳ ”تائيم“ رسالي هن کي ”دنيا جو عظيم انسان“ لکيو هو.

هو واقعي هن صديءَ جو وڏي ۾ وڏو ماڻهو هو. مغرب جي سفيد فام ڊاڪٽر لاءِ آفريڪا جي سياهه فام مخلوق کي پنهنجي زندگي سپرد ڪرڻ وڏي ڳالهه آهي. انقلاب وڏي ڳالهه نه آهي. تاريخ چٽيءَ طرح ڏيکاريو آهي ته انقلابي اقتدار ۾

اچي، اقتدار کي برقرار رکڻ لاءِ ٺٽن ڪانڊاريندڙ بربريت تي لهي اچن ٿا. اهي انسانيت جا محسن سڀه سالار نه آهن، نه اهي انسانيت جا خدمتگار آهن. ائين برابر اهي ته البرٽ شوائٽرز نه فقط اهل دل پر هن جو انساني مسائل تي غور ۽ فڪر به بي مثال هو ۽ هو ڪافي ڪتابن جو مصنف به آهي. هن جي پنج سئو صفحا سوانح عمري جيمس براڊزون (James Brabzon) لکي آهي، جو آفريڪا ۾ ڄايو هو ۽ تعليم لنڊن يونيورسٽيءَ ۾ ورتي هيائين ۽ بي. بي. سيءَ تي ڊائريڪٽر ۽ ٽي. وي پروڊيوسر به آهي. جيمس براڊزون پنهنجي ڪتاب جي صفحي 242 تي هن جو لکيل هيٺيون ٽڪرو ڏنو آهي:

”غور ڪندي مون کي تعجب آيو ته مون کي انهيءَ فلسفي جي مرڪزيت گرفت ۾ آڻڻي هئي، جا انساني تهذيب و تمدن ۽ دنيا جي شعور تي ٻڌي وئي آهي. مان ان جي اندرئين ته تائين پهچڻ جي ڪوشش ڪئي پر واري واري سان مون کي اها ڪوشش ڇڏڻي پئي. مون نظريو ته اڪئين پئي ڏنو پر اهو منهنجي پڪڙ ۾ نه پئي آيو ۽ مان ان کي ٻوليءَ ۾ اظهاري نه ٿي سگهيس.

انهيءَ ذهني ڪيفيت ۾ مون کي هڪ نديءَ ۾ ڊگهي سفر لاءِ وڃڻو پيو. مان پنهنجي زال سان گڏ پنهنجي صحت ۾ سڌاري لاءِ ڪيپ لوپيز (Cape Lopez) جي ساحل تي رهيل هوس. اهو 1915ع جو سيپٽمبر مهينو هو، مون کي نگو مو (N Gomo) ۾ هڪ تبليغي پادريءَ جي بيمار زال مادام پيلو (Pelot) کي نديءَ جي اوڀار هڪ سئو سٺ ميل پري چڪاس ۽ علاج لاءِ وڃڻو پيو. مون کي وڃڻ لاءِ هڪ ننڍڙو اسٽيمر مليو، جنهن تي پيهه هئي ۽ جو چُٽڻ وارو هو. مون ڪانسواءِ اسٽيمر ۾ مقامي ماڻهو ها، پر انهن ۾ منهنجو لمبرين وارو دوست ”ايمل او گوما“ به هيو، چاڪاڻ جو مان تڪڙ جي ڪري، پنهنجي سفر لاءِ پورو کاڌو خوراڪ نه کڻي سگهيو هوس، انهيءَ مون کي پنهنجي هانديءَ مان ڪجهه کاڌي لاءِ آڇيو. آهستي آهستي اسان اوڀار ويندا رهياسين ۽ ڏکيائي محسوس ڪري رهيا هياسون ڇو ته اها خُشڪ موسم هئي ۽ واهڙ هيو وارياسين ڪنارن وچان. مان اسٽيمر جي ڊيڪ (Deck) تي پنهنجن خيالن ۾ غرق ويٺو هوس ۽ اخلاقيات لاءِ اهو ابتدائي ۽ آفاقي اصول تلاش ڪري رهيو هوس، جو اڃا تائين مان

پنهنجي فلسفي ۾ ڳولي نه سگهيو هوس. مون ڪيئي ڀنا ڪارا ڪيا ها جيئن ڪنهن نتيجي تي پهچي سگهان. تي ڏينهن سنجها سَمءَ هڪ دريائي گهوڙن (Hippopotamuses) جي ميڙ مان اسان کي لنگهڻو پيو. اوچتو منهنجي من ۾ ڪي وچ وانگر ٻول ٻُريا، جي هونءَ ته ڪن جن نه هيا ۽ اُهي هيا “Reverence for Life” (زندگيءَ لاءِ احترام)، لوهي دروازو ٽٽي پيو هو. ٻوڙن مان وات پڌري ٿي پئي. هاڻي مون کي اهو نظريو ملي ويو هو، جنهن ۾ جهان ۽ زندگيءَ جي اثبات ۽ اخلاقيات لڳو لڳ هيا. هاڻي مون ڄاتو آهي ته اخلاقي دنيا ۽ زندگي جي اثبات ۾ اُهي نصب العين جن تي تهذيب ٻڌي وئي آهي، ڇا آهن.

مسڪين جهان خان ست درجا سنڌي پڙهيل هو. هو خود مصنف نه هو ۽ هن جي سوانح حيات هڪ مختيارڪار محمد بخش ”مجنون“ پنهنجي مخصوص انداز ۾ لکي آهي، پر مسڪين جي نسبت به فقط ”خاڪ“ سان نه هئي، پر ”عالمِ پاڪ“ سان به هئي، جي انسانذات جي بي لوٽ خدمت، رنگ، نسل، قوميت ۽ مذهب جو خيال نه رکي ڪئي وڃي ۽ ماڻهو سان ڏک درد بنا ڪنهن غرض يا مطلب جي ورهايو وڃي ته ان کان بهتر عبادت ٻي نه آهي ۽ انسانيت لاءِ احترام کان وڌيڪ ٻي وڏي عظمت جي نشاني نه آهي. بين الاقوامي سطح تي آلبرٽ شوائيٽرز ۽ قومي سطح تي مسڪين جهان خان اهڙا ماڻهو آهن جن جي زندگيءَ جي لانگ مارچ مائوٽِ کان بنهه مختلف آهي. انهن ڪنهن کي ڏک نه ڏنو آهي، فقط سَنو آهي.

بين الاقوامي سطح تي مونکي ٻه ٻيا انسان به سڃهجي اچن ٿا، جي ائين ڳياڙي نه هڻندا ها جيئن انقلابي هڻندا ها ۽ اُهي ها گانڌي پيو مارٽن ليودر ڪنگ جونيئر. انهن ٻنهي لاءِ نوبل انعام ته ٿيڻ آ، پر پيو ڪوئي به انعام انسان ذات هنن لاءِ ڏيڻ جي اهل نه آهي. پنهنجي زندگيءَ ۽ موت سان هنن عالم جي جريدي تي اُمت مُهر هڻي آهي. مارٽن ليودرڪنگ کي آڪٽوبر 1964ع ۾ ۽ آلبرٽ شوائيٽرز کي نوبل پرائيز ته ملي پر اهڙن شخصن جا انعام ازل ۾ آهن. ڏن دولت سان انهن جو قدر نه ٿو ڪري سگهجي. ڪنهن چيو آهي ته وڻ جي اوچائي جي پوري ماپ

تڏهن ٿي سگهي ٿي، جڏهن اهو ڪيرايو وڃي ٿو. خود آمريڪا جي نيگرو ليڊر مارٽن ليودرڪنگ جونيئر چوندو هو ته:

”جيڪڏهن ڪوئي انسان ڪنهن ڳالهه لاءِ نه ٿو مري ته هو جيئڻ جي لائق نه آهي.“

14 اپريل 1968ع تي هن کي نسلي فساد ۾ ميمفس ٽينيسي (Memphis Tennessee) u.s) ۾ گولي هڻي ماريو ويو هو.

اسان وٽ ٻاجا خان جو مثال ڏسو. هن جي آپ بیتی اردوءَ ۾ جنوري 1991ع ۾ ڇپي ۽ مونکي منهنجو نوجوان مداح قاضي عمر تحفي طور ڏني ويو هو. هو نه رڳو پنهنجي راءِ جو پڇاڙيءَ تائين بي باڪيءَ سان اظهار ڪندو رهيو پر هن خدمتِ خلق جي ڪري ڇا نه سٺو. اُن جو اهو ڪتاب هڪ عبرتناڪ داستان آهي. اهڙا ٻيا به ڪيئي انسان آهن، جن سڀ ڪجهه پنهنجي سر تي سهي ديس جو نيتارو ڪيو آهي. مسڪين جهان خان به عوامي زندگي اپنائي نه هئي، پر هو شروع کان ان زندگي جو حصو هو، هن پڇيرو ۾ ويهي بيل گاڏيءَ سان همدردِي نه ڪئي هئي.

اسان ريسٽ هائوس ۾ ناشتو ڪري جيپ تي پن چڪي ڏسڻ نڪتاسون، جا نگرپارڪر کان ميل پري ڪنهن مغربي ملڪ امداد ۾ ڏني هئي. شايد ٿر ۾ اهڙيون چار پن چڪيون لڳي چڪيون هيون يا لڳڻيون هيون. چانگ مون کي نگرپارڪر جي ماڪيءَ جون ٻه بوتلون ۽ هڪ بوتل رشيد پٽيءَ کي تحفي طور ڏني اسان کان موڪلايو. مون جڏهن سکر ۾ ماڪي ناشتي لاءِ پيئي هئي ته ان مان ڪجهه مٺل ڪوليون نڪتيون هيون. مون جڏهن رشيد پٽيءَ کي اها ڳالهه ٻڌائي ته هن چيو:

”جي تون اها ماڪي نه کائين ته مون کي ڏي. مان اُن کي ڪپڙ ڇاڻ ڪري ڪوليون ڪڍي وٺندس.“

مون هائو ڪئي ته هو منهنجي گهران اچي ماڪيءَ جون ٻئي بوتلون کڻي ويو ۽ پٽرنهن ڏينهن ۾ هو ٽئي بوتلون کائي ويو. پٽي کائڻ جو ملهه مڙس هو، پر نيٺ کاڌو هن کي کائي ويو ۽ هو ذيابطيس ۾ گذاري ويو.

”اڄ پڻ اڪثرين سڄڻ پنهنجا ساريا.....“

رشيد پٽيءَ جي وچوڙي جي ڳالهه نڪتي ته اڪيون پر جي آيون ۽ مون پٽائيءَ جو مٿيون شعر ڳوري آواز سان پڙهيو.

پن چڪي ڏانهن ويندي اسان سان هڪ تپيدار به رستي ڏيکارڻ لاءِ ساڻ هو. هن رستي تي هڪ لوڙهي پرسان جيپ روڪرائي. پريان لوڙهي جي پٿر ۾ ڪونپٽ جي وڻ لڳ هڪ ڳوري رنگ واري نهايت خوبصورت چوڪري نظر آئي. هن کي رنگين گهاگهرو، ڪنجرو ۽ چني پئي هئي. ڪنجريءَ تي ريشم جو ڀرت ڀريل هو ۽ تڪون مڙهيل هيون. هن هرڻن جي سڱن جون ڦلڙيون پاتيون هيون، جن تي چٽ نڪتل ها. ڳچيءَ ۾ هن کي تائٽ، پيرن ۾ چانديءَ جون ڪڙيون ۽ ڪڙهوليون پيون هيون. جڻ ته هوءَ تپيدار لاءِ اڳيئي تڪي رهي هئي. اسان کي تپيدار ٻڌايو ته:

”هي ريباري قوم جا ماڻهو آهن ۽ مونکي هن چوڪريءَ کي هن جي پيءُ لاءِ نياپو ڏيڻو آهي.“

چوڪري منهنجي دل ۾ پيهي وئي ۽ پوءِ بار بار منهنجي شاعريءَ ۾ جهرڻي وانگر ڦٽي نڪتي آهي. تپيدار هن سان ڏهه پنڌرنهن منٽ ڳالهائي جڏهن موڪلايو، تڏهن هن جي منهن تي مُرڪ ائين لڳي رهي هئي جيئن ڪونپٽ جي تازن پنن تي مُرڪ هوندي آهي.

ڪيئي سال پوءِ مون هن کي ماسڪو جي پيڪنگ هوٽل ۾ ڏٺو هو. هوءَ روسي هئي، فرانس جي ”انسٽيٽيوٽ آف فارين لئنگويجز“ جي گريجوئيٽ ارينا، جنهن پيڪنگ هوٽل ۾ منهنجي ڪمري جو دڙ ڪڙڪايو هو. مان هن کي ڏسي وائڙو ٿي ويو هوس. ساڳيو رنگ روپ، ساڳيو قد ڪاٺ، ساڳي نرم ملائم مرڪ، جنهن ۾ هن جا چپ چميءَ لاءِ آتا ها. هن ٻڌايو ته روسي اديبن جي بيورو ڪيس موڪليو آهي ته هو اسان جي ماسڪو کان دوشنبي تائين ۽ واپسيءَ تي رهنمائي ڪري. هن چيو ته هن جو گهر ماسڪو کان سٺ ميل پري آهي ۽ هن کي جلدي اُتان سفر لاءِ سامان ٻڌي اچڻو آهي. هن کي سرڪاري ڪار آهي ۽ جي مان به هن سان هلان ته هوءَ مون کي ماسڪو جي مضافات جو چڪر هڻائي ايندي. مون هائو

ڪٿي ۽ هن سان گڏجي ويس. ڇا ائين ٿي سگهي ٿو ته ٻه انسان هوبهو هڪجهڙا هجن يا اهو منهنجو وهم هو!

ڪار ۾ اسان فرينچ ادب تي وڪٽر هيوگو کان وٺي سمون دي بوآر ۽ سارتر تائين ڳالهايو. هن مونکي ٻڌايو ته روسي اديب زواگو تان بندش هٽائڻ لاءِ ڪوشش ڪري رهيا آهن. جڏهن مون هن سان روسي ادب تي ڳالهايو ته هوءُ حيران ٿي وئي ۽ چيائين ته توکي روسي ادب جو مونکان به گهڻي ڄاڻ آهي. ايتري ۾ سندس گهر اچي ويو. ٻه ماڙ تي هڪ ڪمري جي فلٽ هئي. گهڻو سرو سامان ڪونه هو ۽ پت ۾ ڪوڙيل رڦ تي ٿي چار ڪتاب رکيل ها. هن پنهنجي سفر لاءِ ڪجهه ڪپڙا ٿيلي ۾ کنيا ۽ هيٺ لٿي. واپسيءَ تي اسان روسي معاشري، ادب ۽ خاص ڪري تالستاءِ، دوستووسڪيءَ ۽ شولوخوف تي ڳالهائيندا آياسين. هوءُ تاشقند تائين سفر ۾ منهنجي نهايت گهري دوست ٿي وئي ۽ پوءِ مون هن تي هڪ نثري نظم به لکيو هو. هن جي باري ۾ وڌيڪ روس جي سفرنامي ۾ لکندس.

”هي ڪير آهي، جنهن منهنجي پاند ۾ ايترا گل ڦٽي ڪيا آهن؟“

مون سوچيو هو ۽ سوال مون کي ڪافي بي چئن ڪيو هو!

ريباريءَ جي گهر وٽان اسان پن چڪيءَ وٽ آياسين. مون سوچيو ته آمر هڪ نانگ وانگر اُٻرڪا ڪري رهيو آهي ۽ ڪنوٽ ڪڏهن مٿس ڪڙڪندي؟ سياست ۾ پنج فيصد بعيد از فهم جزا (Imponderable factors) هوندا آهن. رستي تي پيرن اگهاڙا ڪولهي، پيل ۽ مينگهواڙ نظر اچي رهيا ها. افسوس آهي ته انهن دراوڙي قومن تي سنڌيءَ ۾ ڪو مفصل ڪتاب نه لکيو ويو آهي. ويجهڙائيءَ ۾ خورشيد قائم خاني ان موضوع ”بهڻڪتي نسلين“ نالي ڪتاب اردوءَ ۾ لکيو آهي، پر پوءِ به پڙهندڙ اجارو رهجي ٿو وڃي. مون ٿاڊ جو Annals and antiquities of Rajistan“ اٽلائي ڏٺو ته ان ۾ فقط پيلن تي ٻه ٽي سٽون هيون. ايترو مان چوندس ته هڙپا ۽ موهن جي دڙي جي ثابتي آهي ته اتي دنيا جا نهايت مهذب انسان رهندا ها. اماري دي ري ڪور (Amaury de Rei Court) جي ڪتاب ”هندستان جو روح“ (Soul of India) ۾ مون هڪ هنڌ پڙهيو ته:

آريا وحشي ها ۽ سنڌ جا اصل باشندا جن کي اڻ - آريا سڏيو وڃي ٿو مهذب ها. آرين حملا ڪري سنڌ جي واديءَ ۾ شهر مسمار ڪري ڇڏيا، اتان جي پئنجائتي سرشتي جي پيچده سماجي تاجي پيٽي کي تار تار ڪري ڇڏيو، انهن جي انتظامي لياقت کي نهوڙي نيو ۽ زندگيءَ جي معيار کي ڇيٽاڙي، چيپاڻي ڇڏيو، شهر ڦريا ويا ۽ ساڙي رک ڪيا ويا. پهريائين زنا ۽ پوءِ فاتح ۽ مفتوح خاندانن ۾ شاديون ٿيون. آريا قوم هڙپا ۽ موهن جي دڙي جي تهذيب کي ائين لتاڙيو جيئن وحشي ٿيوتاني قوم (جرمنيءَ جي قديم باشندن کي Teutonic چوندا آهن). رومن قوم کي ڪچليو هو. زندگيءَ جا مهذب معيار اچي پٽ پيا، ماڙا پڇي پري ويا، نيون اڏاوتون ردي هيون، گهٽين جي مهاڳن کي واريو ويو، ڪوٺيون سوڙهيون ٿينديون ويون ۽ انهن جا رهواسي وڌندا ويا. کنڊرن جي وچ ۾ وحشي آرين پنهنجون جهوپڙيون اڏيون، سرون بي ڌيانيءَ سان پڇايون، رستن ۾ اجايا وروڪڙ ڪيا، فرش اُڪڙي ويا ها ۽ رهائشي جايون گندا پاڙا ۽ ڍونڍ واڙا ٿي لڳيون. هر شيءِ مان تخريب جي بوءِ ٿي آئي. انهن بي جان شهرن جي کنڊرن ۾ ڪائين جا پونگا ٺاهيا ويا. هڙپا ۽ موهن جي دڙي جا ماڻهو انهن وحشين اڳيان بيوس نظر آيا، انهن جي شهري زندگي ڊهي پئي ۽ انهن لاءِ اونداهو دور شروع ٿي ويو. جڏهن آريائي حملہ آور آيا تڏهن انهن ساري تاريخي ثابتي مٽائي ڇڏي، اتان جي لپي ميسارجي وئي ۽ آريا قوم کان اڳ جا ڪاناوان مانڊاڻا پڇي پري ويا، انهن جو نانءُ نشان نه آهي. حملي آور جيئن آيا تيئن انهن تاريخ ڏانهن بي پرواهي ڏيکاري، جا ڳالهه پوءِ سنڌ ۽ هند جي نفسيات ۾ شامل ٿي وئي. وحشي آريا قوم ڪا ياداشت نه ڇڏي هئي. انهن چينين وانگر تاريخي رسالا به نه ڇڏيا ها. رڳو ڏند ڪٿائون ڇڏيون هيون. وقت جي دائري اندر تاريخ کان پري ازلي ۽ ابدي ڪهاڻيون، جن جو تصور ۽ حقيقت خلط ملط آهن. انهيءَ طرح اسان کي آريا قوم جو ادبي شاهڪار ”رگ ويد“ مليو، جنهن مان هند جي تاريخ جو اونداهون دور گهڙي يا جوڙي ٿا سگهون.

رگ ويد، هومر جي آڊيسي (Odyssey) ۽ اليبڊ (Iliad) وانگر آهي. اهو سنڌ ڌرتيءَ جي رهواسين ۽ ٻاهران حملي ڪندڙ جي وچ ۾ جنگ جو آريا قوم جي نڪتہ

نگاهه کان رنگا رنگ ۽ بي بها داستان آهي. آرڪيالاجي (وستو وديا) جي ذريعي جو ٿورو گهڻو مواد مليو آهي، اُن تي اهو ٻڌو ويو آهي ۽ ان کي غور سان پڙهيو ته اونداهي دور جي چڱي پروڙ پئجي سگهندي، پر ان لاءِ تاريخي مواد ڪونه آهي. اهو اسان کي رڳو وير - چتر ڪٿائون، پڄن، گيت، منتر، پرڻو ۽ پراڻائون ڏئي سگهي ٿو. ڪنهن مهل اُهي اتر ۽ اوڀيون آهن ۽ ڪنهن وقت آلهڙ ۽ ٻاراڻيون آهن. رڳ وید کي غور سان جاچڻ سان هي صورتحال اڀري اچي ٿي:

ڊگها، گوري رنگ وارا وحشي آريا، ڳويون زرهون پائي سنڌ ۾ پنهنجن گهوڙن تي سوار ٿي آيا ۽ انهن کي لوهه جا جنگي هٿيار جي هڙپا ۽ موهن جي دڙي جي سڌريل ماڻهن وٽ ڪونه ها ۽ هنن پهريون ڀيرو ثابت ڪري ڏيکاريو ته بربريت ۽ جنگي سري سامان ۾ فوقيت ۽ بالادستي سات سات رهي سگهن ٿا. انهن ماڻهن بينن ۽ ڪار وٺڻ داسن کي نفرت سان ڏٺو، جن هڙپا ۽ موهن جي دڙي جي سڀيتا کي جنم ڏنو هو. فاتح ڀرت، يادو، درهيا، پور وغيره هيا ۽ انهن هند جو ڪافي حصو والاريو هو، جيئن گوٿ (Goths)، وزي گوٿ (Visigoths)، لومبارڊ (Lombards)، فرئنگ (Franks) ۽ وئندل (Vandal) قومن به هزار سال اڳ رومن سلطنت والاري هئي. انهن آرين جا هيرو ڪشتريا (ڪتري) هيا ۽ انهن جو ديوتا اندر هو، جو پنهنجي رت ۽ پنهنجي ڌنڌ سان وڙهندو هو ۽ هن جي پٺيان پيادا ويڙهاڪ هوندا ها. پروهت، ويد، پوپا، انهن جي ڪڍ سمجهيا ويندا ها.

اها ڳالهه مٿي ذڪر ڪيل مصنف لکي آهي، جو فرنيچ آهي. ساڳي ڳالهه ڊاڪٽر مبارڪ علي چئي آهي جو منهنجي وقت ۾ سنڌ يونيورسٽي ۾ پروفيسر هو ۽ پاڪستان جو گهري ۽ دور رس نگاهه وارو تاريخ دان آهي. هن تاريخ سنڌ (عرب دور حڪومت) ۾ صفحي 7 تي لکيو آهي:

”جڏهن فاتح قوم پنهنجي تاريخ لکندي آهي، تڏهن مفتوح قوم جي نقطه نظر کي ان ۾ بلڪل دخل نه هوندو آهي ۽ حق انصاف کي (فاتح قوم) پنهنجي پُڙ ۾ رکندي آهي.“

”هند جي روح“ ۾ به هڙپا ۽ موهن جي دڙي جي تهذيب به انهيءَ نظر تي سان شروع ڪئي وئي آهي.

مٿي ذڪر ڪيل ٿر جي ڪولھين، پيلن ۽ مينگھواڙن جي پهاڪن مان مون کي هڪ سٺ ياد آئي:

”ڏکڻ مينهن نه وسڻا جي وسي ته ٻوڙي.“

۽ سوچيم ته ڇا ڏکڻ کان مينهن وسندو؟ منهنجو من ڪنهن چوڏول ۾ پانواڻي کائي رهيو هو؟ غالباً اُتان ئي اسان پالوا وياسين جتي مارئيءَ جو ڪوهه ۽ پٿر جي ڪونڊي اڃا تائين موجود آهي. مارئيءَ کي سنڌ جي ڪلاسيڪي شاعريءَ، خاص ڪري ڀٽائيءَ جي شاعري، ائين امر ڪيو آهي، جيئن هومر هيلن آف ٿراءِ کي امر ڪيو آهي. مون اڳ به ڪٿي لکيو آهي ته مارئي هڪ سادي سودي پنهور هجي ها ۽ هُن جو ويس پڙو، ڪنجري، چُني ۽ لوئي هجي ها جا ڪوهه تان گهڙو پريندي، ٻيءَ ڪنهن پاڻياريءَ وانگر لڳي ها، هومر هيلن کي هيلن ڪيو هو ۽ هوءَ يونان جي تاريخ جو اُمت حصو ٿي وئي هئي. ائين ضرور آهي ته ڀٽائيءَ لاءِ مارئي جسم ۾ روح جي علامت هئي، پر مون ته اُن ۾ سنڌ جي ڌرتيءَ سان وحدت الوجود جي ڪيفيت سمائي هئي ۽ ڀٽائيءَ جا جديد شارح به هن کي سنڌ جي علامت ڪري ڪم آڻن ٿا، پر ڪي نادان سياست دان ڀٽائيءَ جي تصور کي توڙي مروڙي پنهنجي سياسي مقصد لاءِ ڪم آڻن ٿا ۽ اهو وساري ٿا ڇڏن ته ڀٽائيءَ جي دور ۾ سنڌي حڪومت ڪندا ها ۽ ڀٽائيءَ جو قيد، قفسِ عصري ۾ انساني روح جي قيد جي علامت هو. ائين نه هو ته ڪيت سين ڪي مارو ڪنا ڪري عمر جي ڪوٽ تي يلغار ڪئي هئي ۽ مارئيءَ کي قيد مان آزاد ڪرايو هو. مارئيءَ جي قيد مان رهائي به ڪنهن سياسي اهميت جي حامل نه ٿي ٿي سگهي، ڇو ته عمر هن کي ڀيڻ سمجهي ازخود رها ڪيو هو.

پر شاعر ۽ اديب کي اهو حق آهي ته هو ڪنهن به ڪهاڻيءَ کي پنهنجي مقصد لاءِ استعمال ڪري سگهي ٿو جيئن يوناني شاعر ڪازان زاکس پنهنجو طويل نظم يوليسز (Ulysses) جديد انسان جي ذهني ڪشمڪش کي اجاگر ڪرڻ لاءِ ڪم

آندو آهي، پر ڪنهن وقت اهو استعمال غلط به ٿي سگهي ٿو جيئن احمد سليم، مشتاق صوفيءَ تي تنقيد ڪندي لکيو آهي ته:

”ڏلا پٽي ته هڪ ڌاڙيل هو ۽ پنجاب جو هيرو نه ٿو ٿي سگهي ۽ پنجابي شاونست هن کي ان مطلب لاءِ ڪم آڻي رهيا آهن.“

مان ڪنهن همعصر انقلابيءَ لاءِ ڪجهه نٿو لکان. هجي ڪوئي هوچي منهن جهڙو ته هن جي موافقت يا مخالفت تي وقت ضائع ڪيان. جي ڪنگن ڪالوري اچو پاڻي لڙڪيو آهي، (شايد ان لاءِ ته اهو گهرو نظر اچي) ته پاڻ اهو سر ئي ڇڏي ٿا وڃون. فن جي صاف شفاف جهيل تي مون ڀرتري هريءَ کان وٺي پٽائيءَ تائين فقط هنج ڏنا آهن. جن کي هڪ روسي انڊر سيڪريٽريءَ جيترو جدلياتي دماغ به ڪونه آهي، انهن تي وقت جو زيان اڃا به آهي. ادب مان هيڏانهن هوڏانهن نالا هٿ ڪري ادبي تنقيد رڳو ڳيرو پنيلائي سگهندي آهي. پنهنجو سڀني جو پاڻي ڪڇيل آهي ۽ ڇاچر ۾ ڇيرون هڻڻ واري کي پريان پرکي ٿا وٺون. خير، مونکي نقاد ٿيڻ جو هروڀرو شوق نه آهي ۽ نه ڪنهن جي سياست جي سطحيت ۽ ڦڙڙيءَ گهڙڻيءَ کي وائڪو ڪرڻو آهي. مدد خان جا سپاهي پٽائيءَ کي نه سمجهي سگهن ها يا هن کي گهٽ وڌ ڳالهائڻ ها ته هنن کي ڪير ميار ڏئي ها، آخر نمڪ حلال جو هيا! بهتر آهي ته پنهنجي ڪمري ۾ پٽ وڌائجي. آواز طوطي جو هجي يا بلبل جو، نقاره خاني کان دور هجي ته بهتر آهي. هونءَ مون ته لفظ ”نقاد“ قاف قلم سان نه ڪاف ڪتي سان لکيو آهي، پر چچڙن ڪيڙ لاءِ ڪٽي جو ڪن ڪپڙ غلط آهي. ڇڏي ڏجين ته وينا پنهنجا ڦٽ لکين!

مون احمد سليم کي چيو هو ته اسان وٽ مارئي مزاحمت جي علامت نه آهي، پر هن کي آزاديءَ جو خودبخود آڇي هئي. ائين آهي ته هن عمر کي ويجهو اچڻ نه ڏنو هو ۽ وطن کي واجهائي ساهه ڏيڻ بهتر سمجهو هو. اسان وٽ ڪيت سين به هڪ بي جان ڪردار هو، پر هير ته رانجهوءَ سان گڏ جان ڏني هئي. اهي ٻئي ڇاچي علامت آهن؟ فقط پنجاب جا روميو جوليت آهن يا انهن جي ڪردار مان بي به ڪائي علامت اُڀري ٿي؟ ۽ جي شاهه لطيف جي شاعريءَ جي روحاني پهلوءَ

کي ڏسجي ٿو ته مارئي جي انسان جي روح سان تشبيهه سُجهي اچي ٿي ۽ زندگيءَ جي قيد و بند ڏانهن ڌيان وڃي ٿو. جيئن غالب چوي ٿو:

قيد حيات و بند غم اصل مين دونون ايڪ هيٺ،

موت سي پهلي آدمي غم سي نجات پائي ڪيون؟

پر ان حالت ۾ عمر ڪير هو؟ ڇا هو زندگيءَ جي جبر سان مشابيه هو. جي ها، ته هن پنهنجو پاڻ مارئيءَ کي مارئيءَ جي جيئري رهائي ڇو ڏني؟ مان پانيان ٿو ته شاهه جي شاعريءَ مارئيءَ کي مارئي بڻايو آهي نه ته هوءَ هڪ بهراڙيءَ جي عورت هئي، جا وڏيرا روز پڄائي ٿا وڃن، هوءَ علامت ٿي وئي پر ڇاجي؟ ۽ عمر ڇاجي علامت هو، اها ڳالهه مونکي اڃا تائين سمجهه ۾ نه آئي آهي!

مارئيءَ جي ڪونديءَ ڀرسان ڪيئي اڪ ها، جن مان اڪثر اڪن جون تاريون سُڪل هيون ۽ ڪجهه مارو انهن جا اڇا تاندورا ڪنا ڪري رهيا ها، جن مان هنن کي ”اڪوارو“ ٺاهڻو هو، جنهن مان ڪافي مضبوط رسا ۽ وريون وڻجي ٿي سگهيا. اڪ جا ٻوٽا اُتر ۾ به جام ٿيندا آهن ۽ انهن جون نيرڙيون ڦلڙيون مون کي ڏاڍو وڻنديون آهن. مون پنهنجي هڪ نثري شاعريءَ جي مجموعي جو نالو، ”اڪ جون ڦلڙيون پيڇ پنيءَ“ رکيو هو پر اهو ڪتاب مون ڇپائيءَ کان پوءِ خود وڪري لاءِ نه آندو ۽ ان مان ڪجهه چونڊ ٽڪرا اُتر جي ”نئين دنيا“ ۾ آيا ها ۽ ڪجهه پوءِ ”پتڻ ٿو پور ڪري“ ۾ ڏنا ويا ها. وري 1988ع ۾ نيو فيلڊس پبليڪشنس پاران فيروز ميمڻ هڪ شاعريءَ جو مجموعو ڇپايو، جنهن جو نالو ”اڪن نيرا ڦليا“ رکيو هيو.

اُتر ۽ سندريءَ سان منهنجي ملاقات اُن ٿر جي سفر کان اڳي بمبئيءَ ۾ ٿي هئي. هو مون وٽ آيا به ها ۽ ڏهاڪو ڏينهن مون وٽ سکر ۾ مهمان هيا. مغل ستار خان سندن ابل واه تي دعوت ڪئي هئي، جتي واه جي وٽن ۾ رسي ٻڏي اسان وهتا هياسين. رسي ان لاءِ ٻڏي هئي سين جو اسان مان جي اڻ تارون هيا اُن ۾ هٿ وجهي سگهن. مان ته سنڌ واه جي هڪ پاسي کان ٻئي پاسي تائين تري سگهندو هوس. سندري وڻڻو آهي پر اُتر کي دعوت ۾ جيراندي ڏاڍو وڻي. هڪ ڏينهن پتي اُتر کي ساميءَ جو گهر ڏيکارڻ شڪاپور وٺي ويو هو.

ساميءَ جو پوتو پورن پڳت مون تڏهن ڏٺو هو جڏهن منهنجي عمر ڏهه ٻارنهن سال هئي. ڪجهه ڏينهن اڳ دولت مهڻائيءَ جي مالي مدد سان ابراهيم جوئي ناگراڻيءَ واري ”ساميءَ جي سلوڪن“ تي لکيل ٿئي جلد گڏي ڇپايا ها. ڇپائي ۾ گيت - آپ ٺاهوڪو هيو ۽ ٻئي پڪا جلد هڪ باڪس ۾ هڻا، جيئن گهڻو ڪري مغرب ۾ ڪتاب ڇپبا آهن. پوءِ هڪ تقريب ڪئي وئي، جتي مون کي ابراهيم ”وڏو“ ڪري مٿي ويهاريو، چوڻ هو پاڻ ڪتاب جو مصنف هيو. مون سنڌيءَ ۾ پهريون ڀيرو ڪلاڪ کن زباني تقرير ڪئي ۽ مون محسوس ڪيو ته اُن ۾ ايتري رواني هئي جيتري منهنجن انهن بهترين تقريرن ۾ هوندي هئي جي مون هاءِ ڪورٽ ۾ ڪيون هيون ۽ جن جي ڪري مون کي وڪالت ۾ ڪافي شهري حاصل هوندي هئي.

اتر انهيءَ زماني ۾ ”نئين دنيا“ منهنجي ٻلي رکي هئي ۽ نه رڳو منهنجو غزل: ”بي موت مٿا، تولاءِ ڪُٺا، انسان هزارين مان نه رڳو،

سنڌي حلقن ۾ آگ وانگر ڦهلجي ويو هو پر پوءِ هن منهنجا شاعريءَ جا ٽي ٻُٽڪا جي مون تر جي سفر تان موٽي لکيا ها ”جل جل مشعل جل جل“ هي گيت اڃايل مورن جا“ ۽ ”رُت آئي ڳاڙهن ٻيرن جي“ جي ڇپائيءَ لاءِ نئين دنيا جا ٽي انڪ سيڙايا ها. انهن شاعريءَ جي مجموعن کي ڪجهه ٻين شعرن سان گڏ مون ”وڃون وسڻ آيون“ جي نالي سان ڇپايو ۽ ان ۾ آيل نظم وغيره مون ساريءَ سنڌ ۾ سفر ڪري، ڪيترن ئي هنڌن تي پڙهيا هئا ۽ جن مون کي نوشڪيءَ کان پشاور تائين هڪ شاعر جي حيثيت ۾ مشهور ڪيو هو. انهن ون يونٽ خلاف تحريڪ کي ايتري تقويت ڏني هئي جو انهن جا ترجما پڙهي نه رڳو مون تي مرحوم حبيب جالب ۽ مرحوم گل خان نصير ۽ اجمل خٽڪ جو پشتو جو وڏو شاعر هو نظم لکيا ها ۽ جڏهن مرڪزي حڪومت پنڊيءَ ۾ پٺاڻن تي فائرنگ ڪرائي هئي، تڏهن اجمل خٽڪ ڪابل پڄي ويو هو ۽ جڏهن اُتي ڪيمونسٽ حڪومت ڦهڪو ڏئي ڪري هئي، تڏهن پاڪستان موٽي آيو هو ۽ ولي خان جي جاءِ تي هُن جي پارٽيءَ ۾ اڳينءَ نئشنل اسيمبليءَ جو اهم رڪن هو. انهن به مون تي نظم لکي عوامي جلسن ۾ پڙهيا هيا ۽ ان ڳالهه مون کي ايوب خان جي

نظرن ۾ ايتري اهميت ڏني هئي جو هن مون کي شهيد پُٽي سان گڏ ساڳي وارنٽ هيٺ نظر بند رکيو هو. ابراهيم جوئي جا منهنجن ڪتابن تي لکيل مهاڳ انهيءَ ڳالهه جا گواه آهن ته اُن دور ۾ منهنجي ڪيتري سياسي اهميت هئي. بيوروڪريسي ان کان ايترو ڊنل هئي جو شيخ مجيب جي گرفتاريءَ کان پوءِ مون کي اٺ مهينا سکر جيل ۾ رکيو هيائون، جتي مون ذري گهٽ شاهه جي رسالي جيترو ڪتاب ”ڪپر ٿو ڪُن ڪري“ لکيو هو، جنهن ۾ مون شاهه جا سُر پنهنجي مرڪزي خيال کي منطقي نتيجي تي پهچائڻ لاءِ لکيا ها. 1985ع ۾ گوربچوف ”پيرستروئڪا“ لکيو جو مون يڪدم ٻاهران گهرائي پڙهيو. ان کانپوءِ سارو اشتراڪي مغرب روس جو باغي ٿي ويو. رومانيا ۾ چائو سيسڪو کي گولي هڻي ماريو ويو، پولنڊ ۾ جيروزلسڪي کي بي عزت ڪري ڪڍيو ويو ۽ ليڪ ولسا گورنمينٽ ٺاهي.

مان جڏهن ڪراچي ڪرامپول اسپتال لنڊن جي پرسن ڪرائي جي فلٽ ۾ رهندو هوس تڏهن اسپتال کان ڪجهه پري هڪ پول عورت جو ڪتاب - گهر هو، جنهن ۾ فقط ڪميونزم جي خلاف هزارين نثر ۽ نظم ۾ ڪتاب رکيا هوندا ها. مان لنگهندي پائيندي هن کان هڪ ڪتاب وٺندو هوس ۽ هن سان بين الاقوامي سياست ۽ خاص ڪري ڪميونزم ۽ اُن جي پولنڊ ۾ اثر تي بحث ڪندو هوس. هن کان مون ليڪ ولسا جي زندگيءَ تي ڪتاب به خريد ڪيو، جنهن ۾ واضح طور ڏيکاريل هو ته ورسين پولنڊ ۾ ڪيترو نه ظلم ڪيو هو. اها وچين وهيءَ جي پول عورت خود به شاعره هئي ۽ جڏهن هن اهو ڄاتو ته مان دور ديس جو شاعر آهيان، تڏهن هن مون کي پنهنجي شاعريءَ جو ڇپيل انگريزي ۾ ترجمو تحفي طور ڏنو ۽ چيائين ته:

”مغربي يورپ ۾ ڪميونزم مان آزاديءَ کانپوءِ هي ڪتاب بي معنيٰ بڻجي پوندو.“

پوءِ ته گوربچوف به ڪميونزم کي بچائي نه سگهيو ۽ اُها واريءَ جي گهر وانگر ڪري ڪڻ ڪڻ ٿي وئي. تازو مون ديوار برلن تي هڪ مهانگو ڪتاب ورتو آهي، جنهن ۾ هڪ طرف آرٽ پيپر تي ديوار برلن تي انهن تحريرن جا رنگين

فوٽو آهن ۽ ٻئي پاسي اهي تحريرون لکيل آهن، جي وقت به وقت ماڻهو مارڪر پينسل سان ديوار تي لکندا ها. ان ڪتاب ۾ اهي تصويريون به آهن جي مصورن ديوار برلن تي ڪڍيون آهن.

مون انگلنڊ مان موٽي سوچيو هو ته سياسي ڦيرگهير کان پوءِ منهنجي شاعري به ائين بي معنيٰ نه ٿي وڃي جيئن جوزف اٽيلا جي ٿي وئي آهي يا جيئن روسي، پول، چيڪ، سلاف، رومانيا ۽ اوڀر جرمنيءَ جي ڪميونسٽ شاعري ٿي وئي آهي. قدرت مون کي فيض، نرودا ۽ ناظم حڪمت وانگر ڪيونزم جي خاتمي کان اڳ ختم نه ڪيو ۽ ان لاءِ وڏي ڏني ته جو وقت مون اڳي ذري گهٽ ضايع ڪيو آهي، اُن وڏيءَ ۾ تيز پرانگهون پائي ٿي وڃان ۽ انهن ازلي مسائل سان ناتو پيدا ڪيان جو مون کي اڳ ڪرڻ گهربو هو. سنڌ جا مسئلا پيا حل ٿيندا. منهنجو ڪم صوبي يا ديس جو نقشو ٺاهڻ نه آهي. پنجاب ۾ به منهنجا ڪيئي دوست ۽ مداح آهن. رضا ۽ رفيق جي احمد سليم جا گهرا دوست هياسا منهنجا به اهڙائي پيارا دوست ها، جهڙو ڪوبه سنڌي دوست هجي. جڏهن مان وائيس چانسلر هوندو هو س ۽ اتفاق سان لاهور ويندو هوس ته ڊاڪٽر جمال، مسز جمال، انهن جي ڌيءَ ياسمين ۽ انهيءَ جي ننڍي خوبصورت ڀيڻ جن مان ڊاڪٽر جمال ۽ هن جو ٻه ڌيئڙ پڻجايءَ ۾ شعر لکنديون هيون ۽ مسز جمال سرگرم سياسي ڪارڪن ۽ ذوالفقار علي ڀٽي جي مداح هئي، پنهنجي گهر منهنجون دعوتون ڪندا ها. انهن مان ايتري اڪير ملندي هئي، جيتري محبوب، ماهتاب ۽ انهن جي ٻارن مان ملندي هئي. جن به ڪيئي پيرا پنهنجي گهر منهنجي دعوت ڪئي هئي. مان سياست ۾ ڪرامات جو قائل ٿي ويو آهيان، جنهن کي مان Imponderable factors of History (تاريخ جا بعيد ازم فهم عنصر) چونڌو آهيان. گذريل ڪجهه سال ته واقعي سياسي ڪرامات جا سال ٿيا آهن ۽ انهن ۾ جو ڪجهه ٿي گذريو آهي، ان جي چاهنا ته ڪيتري وقت کان مون کي هئي پر ان جو اڇانڪڻو چؤنڪائيندڙ آهي. جڻ ڪائنات ۾ ڪنهن سڀني وڃائي ۽ سياسي ڪرامات جو سلسلو شروع ٿي ويو. ديوار برلن اچي پٽ ڪري پئي. سوويت سامراج چيهون چيهون ٿي ويو. نيلسن منڊيلا ستاويهن سالن جي قيد کان پوءِ

آزاد ڪيو ويو ۽ سائوٿ آفريڪا ۾ سياه فام عوام لاءِ جمهوريت آڻي چڪو آهي. وڏي ۾ وڏي ڪرامت ته اسرائيلين ۽ فلسطينين جي وچ ۾ معاهدو آهي، جو سيپٽمبر 1993ع ۾ ٿيو آهي، جڏهن ته ان جي پيشنگوئي مون ”سورج مڪيءَ سانجهه“ جي مهاڳ ۾ 1 جون 1993ع تي ڪئي هئي تڏهن سنڌ جو لئو پنچو، ٽنڊو ٽوپڻ انقلابي مون کي وطن دشمن ڪوٺڻ لڳا هئا، پر ڇا جي پٽائي مدد خان جي هجو لکي ها يا ان ڳالهه تي نوحو لکي ها جڏهن پورچوگيزن نٿي کي باهه لڳائي يا قاضي قاضن جي خلاف ڪات ڪهاڙا ڪئي ها ته هو ان ڪري وطن دوست ٿي پوي ها ۽ هن جي رسالي جي اهميت وڌي وڃي ها...؟

پبلو نروڊا جو پنهنجي ڪميونزم نوازيءَ جي باوجود عظيم شاعر هو تنهن ميڪسيڪو جي مڇو پڇو، انڪا ۽ مايالوڪن کي ديس ته ٺاهي ڪونه ڏنو هو! ڇا جيڪڏهن امير خسرو جنگ ناما لکي ها (هن پنجن جنگين ۾ حصو ورتو هو) ته هن جو قد و قامت وڌي وڃي ها؟! افسوس جو مون کي هن وانگر ڪنهن نظام الدين اولياءَ سان واسطو نه پيو. جي به ملياسي ڇاڻڪيه جا چيلا هئا يا ميڪاولي جا ڪاڻ - مليا[1] هئا!

پاڻ تي تنقيد جو مون ڪنهن کي جواب نه ڏنو آهي ۽ نه ڪڏهن علامه اقبال وانگر غصو آيو آهي، جنهن ته چيو هو:

گفتند جهان ما آيا به تومي سازد

گفتم که مي سازد گفتند که برهم زن

ترجمو: چيائون: ”ڇا اسان جو جهان توهي هلي ٿو؟“

مون جواب ڏنو ته ”نه ٿو هلي. (ان تي) چيائون ”ان کي تهس نهس ڪر!“

مون کي يقين آهي ته منهنجي هر دشمن جي نفس نفس ۾ قيامت آهي ۽ هو پاڻ ئي ڪٺ ٿي ويندا. اڳي به ته ائين ٿيو آهي ۽ منهنجي واهر ۾ وچ ڪڙڪي پئي آهي! ڪٿي آهن آمر، بيورو ڪريٽ، صحافي، اديب، شاگرد، رهنما ۽ منهنجن ڪتابن تي بندش وجهندڙ؟ جي ڪوئي رهيو آهي ته ان جا ڪي چڱا اعمال پرجهلا هوندا، نه ته اڪثر تي وچ ڪڙڪي انهن جو نانءُ نشان مٽائي ڇڏيو آهي. آءٌ ته پٽائي جي رشد و هدايت تي هلي رهيو آهيان:

”صبر ۾ سو سُڪ جي سنواري سمجهين“

مان جڏهن سنڌ يونيورسٽيءَ ۾ وائيس چانسلر هوس ته مون وٽ 330 فلسطيني شاگرد پڙهندا هئا، جن مان اڪثر تاريخ ۽ سياست کان ائين بي بهرا هوندا هئا، جيئن سنڌ جا نوجوان آهن، جي ٺڳيءَ جي ٺاه ۾ اڙجي ويا آهن ۽ سياسي نؤسربازن جي هٿ چڙهي ويا آهن. ڇا شاعر جو ڪم اهو آهي ته مڇ ٻارڻ لاءِ ڪاٺين جون پريون ڍوئي! چون ٿا ته هوچي منهن ۽ مائو به شاعر هئا، مان چوان ٿو ته اسان جو سانوڻ فقير به انهن کان چڱو شاعر هو. هو ته شاعريءَ ۾ گهٽيا سگهڙ به نه هئا. شاعري خلا ۾ نه ٿي ٿئي. ان تي پنهنجي دؤر جو ڪجهه نه ڪجهه اثر ضرور آهي، پر شاعري نعري بازي نه آهي، بانگ درا آهي نه بانگ رحيل آهي. پر مان هي ڪهڙي غصي جي ڪُن ۾ ڪريو آهيان، منهنجا همعصر ته سو سال پوءِ اچڻا آهن. مان ڪن تي چوه چنڊي رهيو آهيان؟ اهي ماڻهو ته ارڙهين اڻويهين صديءَ جا ماڻهو آهن ۽ ويهين صدي اچي پوري ٿي آهي! ايوب خان کان يحيٰ خان ۽ ضياءُ الحق تائين صحيح معنيٰ ۾ وڏو انقلابي فقط شهيد پڻو هو، ٻيا فقط لابي هئا. هن جي شهادت کان پوءِ هن جي ڌيءُ بغاوت جو علم بلند ڪيو.

باقي سورت البقره واري ڳالهه دل سان لڳي ٿي ته ماڻهو تن قسمن جا آهن، متقي، ڪافر ۽ منافق. منافق ڪفرن کان به وڌيڪ خطرناڪ آهن. هو ”بظاهر مسلمانن سان ملن ٿا، پر در پرده ڪفرن سان به ساز باز ڪن ٿا.“

مان زندگيءَ ۾ ڪجهه اهڙا منافق به ڏٺا آهن، جن کي پهڙي وڃونءِ جيان ڏنگ آهي. هو ڪنهن وقت اها حماقت ضرور ڪندا آهن ته چپ کي ڏنگ هڻي، پاڻ کي ئي ضرب رسائيندا آهن. اها بي ڳالهه آهي ته هو پاڻ کي وڃون نه ”سنگ چور“ نانگ سمجهندا آهن. هو منهنجا گهڻگهراءِ واهرو هئا، جيستائين مان ڪفر ڏانهن مایل هوس پر جڏهن کان ايمان ڏانهن راغب ٿيو آهيان، تڏهن کان هو منهنجا مٺ گهرو ۽ ويري ٿي ويا آهن.

بهتر آهي ته پالوا جا اڪ ۽ اُتان جا اڪوارا ڇڏي اڳتي وڌان. گهنگهور گهٽائون پاڻ ئي پريون آهن، اڪ ته انهن ۾ اويون نه اوتيندا آهن! جيتري قدر ياد ٿو پوي

اسان سال 1964ع ۾ ويا هياسين. 1965ع ۾ ڪانجهي ڪوٽ وٽ جنگ لڳي هئي. اردو اخبارون ان کي ڪنجر ڪوٽ لکيو هو. شايد هنن کي مير تقی میر جي بارش تي مثنوي جي سٺ ياد اچي رهي هئي:

”جيسي ڪنجر ڪهين ڪو جاتي هين“

جمال مون کي ٻڌايو هو ته ان ڳوٺ جو نالو ڪينجهر ڪوٽ هو. سنڌيءَ ۾ محاورو آهي:

”فلاڻي وٽ ڪينجهر لڳا پيا آهن.“

يعني ته هن وٽ مال متاع جي ڪمي نه آهي.

پورو ياد نه ٿو اچي. سفر جي سلسلي ۾ مٿي شايد غلطي ڪئي اٿم. پهريون اسان پالوا ويا هياسين ۽ پوءِ نگر پارڪر ويا هياسين. جمال کي ته ائين ٿو ياد اچي. جمال اهو به چيو ته:

”پُٺُ ته رات جو آيو هو، باقي پنڊت ڏيو جي ٻئي ڏينهن تي آيو هو.“

هن وڌيڪ ياد ڏياريو ته:

”سيٺ نهال چند هڪ ساڌوءَ جي آشرم ۾ وٺي هليو هو، جنهن جي وڏي پٽر ۾

مور پئي ڦريا. ساڌوءَ کي شڪنتلا جي گروءَ ڪنوريشيءَ جهڙي اچي ڏاڙهي هئي.“

مون پنهنجي شڪنتلا کي ياد ڪري، ٿڌو ساھ ڀريو هو. ڪي ڪي يادگيريون

مڃين وانگر ڄار جي ويجهو اچي ترڪي وڃن ٿيون. پوءِ ٻي ڪنهن جي ڄار ۾

ڦاسن ٿيون. مون ۽ جمال ائين رڇ ڪوليو جيئن ستار خان رڇ ڪولايو ها. ستار

خان کي سنڌوءَ ۾ مڇي مارڻ جو نڪو هو ۽ هو مون کي اُتي وٺي هليو هو،

جتي مڇي پنهنجا پنهنجا رڇ کڻي ٿي آيا ۽ مڇي تورائي، هُن کان ان جي ملهه

جا آڌ پيسا ٿي وٺي ويا. مڇيون گهڻو ڪري پوئڪيون، سينگارئون، ڪڳا، ڏنڀرا

۽ ٿيلهيون هيون. ڪيتريون ڪُرڙيون به هيون جي سڀني رڇن ۾ ڦٽڪي رهيون

هيون. مون کي اهي ڏسي سياستدان چارلس ڊي ٽئلي ران (Charles de Tally rand-

1754 to 1838 جو مادام دي اسٽائيل (Madame de stael) جي باري ۾ قول ياد آيو

هو:

”اهڙي چڱي دوست آهي، جا پنهنجا سارا واقفڪار پاڻيءَ ۾ ان لاءِ ڦٽي ڪندي آهي جيئن انهن کي وري مڃين وانگر ڦاسائڻ جو مزو ماڻي سگهي.“
سنڌيءَ ۾ ڪيڏا نه مڃين جا نالا آهن! پر اهي مان ڪينجهر ۽ منچر جي سير مهل قلمبند ڪندس.

ڪان - مليا (اردو): ڪن مان مر ڪيندڙ ^[1]

پن چڪي ڏسي اسان محمود بيگڙي واري مسجد ڏسڻ وياسين جتي ستين جا آستان هيا. ستين جا آستان ڇو هيا، ان جي باري ۾ هرڪوئي پنهنجي قياس آرائي ڪري سگهي ٿو. ندوة المسلمين دهلي جي پروفيسر سيد ابوظفر ندويءَ جي ڇپايل ”تاريخ گجرات“ ۾ محمود بيگڙي جو ذڪر نه هو. ان ۾ سال 792ھ ۽ ان کان ڪجهه پوءِ ڪنهن به سال يا تاريخ جو ذڪر ٿيل نه هو، پر رائجند جي ڪتاب ”تاريخ ريگستان“ موجب ”سال 880ھ ۾ محمود بيگڙي سنڌ تي بي ڪاهه ڪئي هئي.“ هن ڪئپٽن ريڪس جي ”حالات ٿر ۽ ٿرپارڪر“ ۽ عربي تاريخ، ”مرآة الممالك“ جو حوالو ڏنو آهي، جي ٻئي ڪتاب مون کي دستياب ٿي نه سگهيا آهن. رائجند ”تاريخ ريگستان“ ۾ صفحي 69 ۽ 70 (چاپو ٻيو) تي لکيو آهي.

مون مٿيون سٿون پئي لکيو ته هڪ سنڌي اخبار آئي. ڪنهن هومر کان شيلي تائين نالن جو سهارو وٺي مون تي ڊگهي تنقيد ڪئي آهي. مون کلي اخبار رکي ڇڏي. ڪٿو پونڪڻ نه ڇڏيندو ۽ فقير جي فطرت آهي ته رمندو رهي. ڇا اهو نقاد منهنجي جواب جو مستحق آهي؟ هو هومر ۽ شيليءَ جي نالي وٺڻ کان وڌيڪ ڄاڻ جو اهل هجي ها ته هن کي جواب ڏيان ها. مان اخبار رديءَ جي ٽوڪريءَ ۾ ڦٽي ڪري وري پنهنجي ڪرت ڪار ۾ لڳي ٿو وڃان. ڪوئي فارسي شعر ٿو ياد اچي:

علي الصباح ڪه مردان بڪار ڪار روند
بلا ڪشان محبت بهه ڪوئي يار روند

ترجمو: پرھ جو جڏھن مڙسالو پنھنجي پنھنجي ڪم سان وڃن ٿا، پيار جا جاکوڙي پنھنجي پرينءَ جي گھٽيءَ ڏانھن وڌن ٿا.

مٿي اخبار جو ذڪر ھڪ دخل در معقولات آھي، جو مونکي وري نه ڪرڻو آھي. مون کي وقت ٿورو آھي ۽ زندگيءَ تي اعتبار ڪونه آھي، ان ڪري پاڻ کي اشتعال کان پاسي رکڻو آھي، ڇو ته سياسي ۽ ادبي حريف مونکي مباحثي ۽ مناظري ۾ رڏل رکي، منھنجيءَ تحرير ۾ رڪاوٽ وجھڻ چاھن ٿا. مان کين ھل..... چئي منگھارام اوجھا جي ”پراڻو پارڪر“ مان ھينئون حوالو نقل ڪيان ٿو:

”ڪئپٽن ريڪس پنھنجي ”حالاتِ تر ۽ پارڪر“ جي صفحي 10-11 ۽ 12 تي لکي ٿو:

”بلوچن جا چار ھزار ڪٽنب پارڪر ۾ رھندا ھئا. ظاھري نموني اُھي مارواڙ ۽ پالڻ پور جي حدن ۾ اٿن جا وڳر چاريندا ھيا، پر موقع ملڻ تي گجرات ڏانھن ويندڙ قافلن کي ڦريندا ھيا. اھو مال اچي تر جي پُٺن ۽ ڏرڙن ۾ لڪائيندا ھا ۽ پوءِ گجرن، سولنڪين ۽ ڪڇ جا جاڙيجن کي ڏاڙي جو نال نيڪال ڪندا ھيا ۽ وقت جي حاڪمن سان موقعو پائي جنگيون ڪندا ھا. سندن برخلاف دھليءَ تي تغلق بادشاھن کي دانھو پھتيون ھيون، پر انھن کي ايتري فرصت ڪانه ھئي جو کين سيڪٽ ڏين. سلطان جي ڪوتوال جلال الدين کي ھنن ڏاڍو تنگ ڪيو، تنھن ڪري محمود بيگڙو 1504ع ۾ پارڪر تي ڪاھي آيو؟

بيو سيد علي ريس 1504ع ۾ پارڪر مان لنگھيو ھو، سو پنھنجي ڪتاب ”مراۃ الممالڪ“ ۾ لکي ٿو ته:

”اسان جي پارتي ڏھن مھينن جي سفر بعد راجپوتانا جي شھر نگرپارڪر پھتي، جتي راجپوتن اسان کان ڪسٽم وٺڻ کانپوءِ وڙھڻ شروع ڪيو. انھن کي اسان وٽان پئسن وٺڻ جي نيت ھئي. پوءِ جڏھن اسان ڪجهه ڏنو، تڏھن اسان کي وڃڻ جي اجازت ڏنائون.“ انھن ڳالھين مان ثابت آھي ته پارڪر جي سوڍن ۽ ڪوسن جو عام ڌندو اھوئي ھو. ھڪڙي ڏينھن سلطان محمود بيگڙي جي والدہ پوڏيسر وٽ اچي ٽڪي. سوڍن انھيءَ کان ڪسٽم ورتو ۽ ڪي چون ٿا ته انھيءَ وٽ

پارس مٽي هئي، جا سوڍن ڦري ورتي. بيگڙي جي والده جڏهن احمد آباد آئي تڏهن هن سڀ ڳالهه جي سٺ بيگڙي کي ڏني. تڏهن هو ٽيون دفعو، سن 1505ع برابر سنبت 1562ع برابر 880 هجري ۾ پوڏيسر تي ڪاهي آيو. خونخوار لڙائي لڳي، جنهن ۾ ڪيترائي سلطان جا ماڻهو ۽ ڪيترا سوڍا مارجي ويا، تن جون مسجد جي پاسي ۾ ڪيتريون قبرون ڏسڻ ۾ اچن ٿيون. پوءِ محمود شاه هڪ سنگ مرمر جي عاليشان مسجد ٺهرائي، جنهن جي ڊيگهه ۽ ويڪر ٽيهه فوٽ آهي. اڏاوت جو اهو نمونو بهترين آهي. اندر فارسيءَ ۾ لکيل آهي: ”محمد شاه بن مظفر شاه بن غياث الدين سن 1505ع هيٺ ”سنبت 1562ع“ گجراتيءَ ۽ فارسيءَ ۾ لکيل آهي:

”جيڪڏهن مسجد زخمي ٿي پوي ته وقت جي حاڪم تي اهو فرض عايد ٿئي ٿو ته ان کي درست ڪرائي.“

اسان اها مسجد ۽ قبرون به ڏٺيون.

”سلطان محمود غزنويءَ جي وفات کانپوءِ سندس پونين جي ڪمزوري ڏسي، راجپوت راجائن وقت بوقت سنڌ ۽ پنجاب تي ڪاهون ڪرڻ شروع ڪيون. غزنويءَ دور ۾ دهليءَ تي تو مارن، اجمير جي چوهاڻن، قنوج جي رانوڙن ۽ گجرات جي واگهيلن جي حڪومت هئي. محمود غزنويءَ کان پوءِ گجرات جي حاڪم پيم، پارڪر کان ٿي، ساري سنڌ تي قبضو ڪري ورتو هو.“

ان کانپوءِ منگهارام اوجها گجراتي پريم مالا مان ڪيترا شعر پيش ڪيا آهن، جن ۾ آخري شعر آهي:

”سنياريو نج راج، اچي پاڻ ۾ پيمي،

پوءِ ڪيو هي ڪاج ”سنڌ ديش“ قبضي ڪيو.“

سنڌ جي باري ۾ ”سنڌ ديش“ لفظ ڪسبن کان ڪم ايندو آيو آهي، جيئن پنجاب لاءِ ديس پنجاب ڪم ايندو آهي. اها ٻي ڳالهه آهي بنگلاديش جي وجود ۾ اچڻ کانپوءِ لفظ ”ديش“ يا ”ديس“ کي ئي تخريبي لفظ ۽ علحدگيءَ جي علامت سمجهيو وڃي ٿو.

ڪيڏي نه ضرورت آهي سنڌ جي هڪ مستند تاريخ جي! لئمبرڪ جي ٻن جلدن کانپوءِ جيڪي ڪجهه ڇپيو آهي، اُن کي سنڌ طور استعمال ڪري نه ٿو سگهجي. مون کي سمير جي تاريخ پڙهي معلوم ٿيو ته سمير جو شهر اُر (Ur) جنهن کي هڪ تجلي دار پهڙ وانگر ٺاهيو ويو هو، اُن کي 2006 ق. م ۾ تلف تاراج ڪيو ويو هو ۽ ڪيئي سال پوءِ جڏهن اُن جي تعمير ڪئي وئي، تڏهن سُمير جا رهاڪو اُن جي تباهيءَ کي ياد ڪندا ها ۽ ان تباهيءَ کي قومي الميو سمجهندا ۽ جهونگاريندا هيا:

”اُر - اُن جا هيٺا ۽ ڏاڍا ماڻهو، سڀ ناس ٿي ويا،

ماڻڙ ۽ پيٽر، جن پنهنجا گهر گهاٽ نه ڇڏيا،

انهن کي باهيون ڏنيون ويون.

ابهري، جي مائن جي گود ۾ پيا ها، اهي ائين مٽايا ويا

جيئن مڇيون ٻوڏ مٽائي ڇڏيندي آهي.

شهر ۾ گهرداريءَ کي تياڳ ڪيو ويو،

پُٽ کي تياڳ ڪيو ويو ۽ سروسامان ٽڙيو،

پڪڙيو پيو هو،

اوئنا! اُر کي تباه ڪيو ويو آهي ۽ اُن جي ماڻهن کي ڪڍي ڇڏيو ويو آهي.“

مير تقی میر دليءَ جي باري ۾ شهر آشوب لکيو هو:

دلي ڪه ايڪ شهر تها عالم مين انتخاب،

هم رهنی والي هين اُسي اُجڙي ديار کي.

دهليءَ کي ٽي ڀيرا اجاڙيو ويو. تيمور جي ڪاه وقت، نادر شاه جي ڪاه وقت ۽

1857ع بلوي وقت. سنڌ کي به ڪيئي ڀيرا اجاڙيو ويو آهي، پرسندي قوم ۽ اُن

جي تهذيب کي ريد اندين، آسٽريليا جي مائوري ۽ آفريقا جي ڪن قومن ۽

تهذيبن وانگر اڃا ڪوئي، مٽائي نه سگهيو آهي.

قديم سنڌ جي تاريخ پيرومل مهر چند تي بيهجي وئي آهي. ڪيتري نه محنت

ڪئي آهي هُن شخص! پر ان ۾ اضافو ٿي سگهي اها ٻي ڳالهه آهي ته سياست

سنڌ کي ڪِرڻ وانگر ٻي وئي آهي ۽ اُن ۾ تحقيق ۽ تجسس جو جذبو وقتي

طور سلب ڪري ڇڏيو اٿائين. سنڌ وري اُڀرندي ڇو ته اُن کي ڪوئي ناس ڪري نٿو سگهي. ڇا اهڙو ديس ناس ٿي سگهي ٿو. جنهن جو ان ۾ ويساهه هجي ته: ”جيئن گائڻن جا رنگ نرالا آهن، پر سڀ گائڻيون ساڳيون اچو کير ڏين ٿيون، تيئن مذهب توڙي نرالا آهن ته به مقصد هڪڙو ئي اٿن.“

برصغير جي هر تاريخ موهن جي دڙي سان شروع ٿئي ٿي ۽ سنڌ کانسواءِ اها لکي نه ٿي سگهجي. اسان جو مسلم عقيدو آهي:

رب زدني علما

(رب! منهنجي علم ۾ اضافو ڪر)

مونکي يقين آهي ته سنڌ جي باري ۾ اڃا ڪيئي محقق پيدا ٿيندا، جي اُن جي تاريخ تي وڌيڪ روشني وجهندا. في الحال ته پيرومل مهرچند جو ”قديم سنڌ“ پڙهي ڪنهن بروج جي باري ۾ جمال جو ٻڌايل لطيفو ٿو ياد اچي:

ڪنهن بروج کان پڇيائون ته: ”پڙيو آهين؟“

جواب ڏنائين: ”پڇ پي گئي.“

پوڏيسر وٽ ڪوس ٿيو هو. اُتي ستين جون ڏيوريون هيون. اها جاءِ اسان نگرپارڪر مان ويندي ڏني هئي يا نگر پارڪر ڏانهن ايندي ڏني هئي، ياد نه آهي بهر صورت جڏهن مان نگرپارڪر کا چاچري ڏانهن وڃي رهيو هوس تڏهن جمال جي پرسان وينو هوس ۽ هُن سان ڪچهري ٿي ڪيم. جمال اصل سانگي ابڙو آهي. سانگين جو ڳوٺ ميهڙ ۾ آهي. هڪ پيري هو ڪراچيءَ وڃي رهيو هو. ڳوٺ کان ميهڙ تائين بيل گاڏيءَ تي پهتو، جتان بس راڌڻ ريلوي اسٽيشن ڏانهن وڃي رهي هئي ۽ راڌڻ وٽان هن کي ريل ۾ ڪراچيءَ وڃڻو هو. رستي تي مٽي، جهولو ۽ گرمي هئي ۽ هُن کي بک به لڳي هئي. بس ۾ ڳاڳيهه به هئي ۽ راڌڻ ڏانهن رستي تي ڪافي ڊسٽر هئي. دُور دُور تائين رستي تي ڪنهن به وڻ جي ڇانو ڪونه هئي. جمال ٻڌايو ته هن پلٽ فارم تي دوستن سان الله جي وڏي واک شڪايت ڪئي. ان تي هڪ اڻ پڙهيل ڳوناڻيءَ مائيءَ چيس،

”ادا منهنجي ڳالهه ٻڌا! اهي جُنيون ماڻهو ٿا ڪن يا الله ٿو ڪري؟“

جمال مون کي چيو ته:

”هُن عورت اهو چئي مونکي لاجواب ڪري ڇڏيو.“

ڄڻ اڄ تائين سندس اهو سياسي فلسفو ٿي ويو آهي. جمال هڪ ڪهاڻيڪار آهي. هن جو زندگيءَ جو تجربو ايترو وسيع آهي ۽ هُن ۾ انسان شناسي ايتري گهري آهي جو جيڪڏهن هُن جو هٿ خراب نه ٿئي ها ته هو ٽالسٽاءِ جيتريون ڪهاڻيون لکي وڃي ها.

هُن جو والد مرحوم علي خان ابڙو ايڊيو ڪيشنل انسپيڪٽر (E.I) هيو. ان وقت سنڌ بامبي پريزيڊنسيءَ ۾ هئي. هو مئٽرڪ ۽ بي. اي ۾ سڄي پريزيڊنسيءَ ۾ پهريون نمبر آيو هو. شروع کان هو مذهبي ماڻهو هو. هن جي پيءُ جو جمال جي مذهبيت تي گهرو اثر آهي. هونءَ مون سان اڪثر اهڙا ترقي پسند دوست مليا آهن، جن سان فيڊرڪ ٽنشي جي هيٺين چوڻي ٺهڪي اچي ٿي:

”مان جڏهن ڪنهن مذهبي ماڻهوءَ سان هٿ ملائيندو آهيان، تڏهن هٿ ڌوئي ڇڏيندو آهيان.“

هو ڪارل مارڪس وانگر ان ڳالهه ۾ اعتبار ڪندا آهن:

”مذهب مظلوم جو ٿڌو ساهه آهي.... عوام لاءِ آفيم آهي.“ ۽ مان پاسڪل (Paskal) وانگر چوندو آهيان: ”ماڻهو مذهب کي ڌڪارن ٿا، اُن کان نفرت ڪن ٿا ۽ پوءِ ڏرن ٿا ته اهو سچو نڪري نه پوي!“

جمال پنهنجي مرحوم پيءُ لاءِ وڌيڪ ٻڌايو ته جڏهن هُن ايم. اي ڪئي تڏهن هُن کان پڇيائون ته، ”ڇا ٿيندين؟“ جواب ڏنائين ته ”ماسٽر ٿيندس.“ تنهن وقت ۾ درس تدريس کي عبادت سمجهيو ويندو هو. مان خود پنهنجي هر استاد سان پيرين پئي ملندو هوس. جمال ٻڌايو ته رحلت کان اڳ جڏهن هن جي پيءُ کي چيائون ته ”ڪلمو پڙه“ جواب ڏنائين، ”ڪلمي لاءِ ته سڄي حياتي هئي. هي ته بيڪاريءَ جو وقت آهي ۽ ان ۾ ڪلمي تي عمل نه ٿو ٿي سگهي.“ اهو ٻڌي هن جي وڏي ڀيڻ کيس چيو ته، ”ادا! پوءِ به ڪلمي پڙهڻ ۾ ڪوئي عيب نه ڪونهي.“ چائينس ته، ”چڱو آءُ پڙهان ٿو، ربناءَ، اِناءَ، آمناءَ، فغفرلنا رُنوبنا وَقنا عذاب النار. (اي منهنجا رب! تحقيق توتي ايمان آندم. منهنجا گناهه بخش ۽ باهه جي عذاب کان بچاءُ)“ ۽ پوءِ ڪلي چيائين ”هاڻي ته بس!“ بعد ۾ سڀني پٽن کي سڏي

چيائين، ”ماءُ جي عزت ڪجو، گهر مٿ محبت سان هلائڻجو ۽ جيڪڏهن اوهان ۾ ڪوئي اختلاف ٿئي ته ڪنهن وچ واري دوست کي ٻڌائڻجو.“ جڏهن هن جا پُٽ سندس ڪمري کان ٻاهر نڪتا ته اڪيون ڪٽي بند ڪيائين. مون جمال کي انهيءَ مشوري تي توڙ تائين ڪاربند ڏٺو آهي. جمال جي گهري مذهبيت ۽ صوم وصولات جي پابنديءَ جي باوجود مون هن ۾ ڪوئي تعصب نه ڏٺو آهي ۽ نه ٻي ڪنهن مذهب يا فرقي لاءِ نفرت ڏني آهي. هو اگاهه شيرازيءَ جي هيٺئين شعر جو مجسم مثال آهي:

رَوَند گانِ ره عشق را طريقه مجوي

ڪه آسين بفشانند كفرو ايمان را

ترجمو: عشق جي راهه تي وڃڻ وارن جو طريقو نه ڳول،

هو ته پنهنجي پاند مان ڪفر ۽ ايمان کي چنڊي ڇڏيندا آهن.

مرحوم علي خان ابڙو به اُن دور جي ادب جو دلداده هيو، شيڪسپيئر ۽ پوپ هن جا پسنديده اديب ها. جمال وڌيڪ ٻڌايو ته سندس والده پنهنجي مڙس جي وفات کان پوءِ به ڏهاڪو سال جيئري هئي ۽ ان وقت لاڙڪاڻي ۾ رهندي هئي. هندو عورتن جو هن وٽ ميڙو هوندو هو ۽ اهي چونديون هيون ته ”جمال ماءُ آهي ته مسلمان پر هُن جي آتما هندو آهي.“ خود جمال جي پيءُ جا هندن سان ڀائپيءَ وارا تعلقات هوندا ها. جمال ننڍپڻ کي ساريندي ٻڌايو ته هو گهڻو ڪري پنهنجي پيءُ سان گڏ هوندو هو ۽ جڏهن پنجن سالن جو هو ته هن سان اُٺ تي بيله ويندو هو ۽ ماڻهو چوندا ها ”اوهان کي اصحابي ڏسڻو هجي ته علي خان کي ڏسو!“

مون جمال کي وڌيڪ ڪوٽي، هن جي ذاتي زندگيءَ جي باري ۾ پڇيو. اڄ تائين مون لاءِ عاشقي زندگيءَ جو اهم ترين حصو آهي. ماڻهو چوندا آهن ته مجاز حقيقت جي ڀُل آهي ۽ مان چوندو آهيان ته حقيقت مجاز جي ڀُل آهي. خدا جڏهن انسان جي جامي ۾ اچي ٿو ته ڪائنات جي هر اسرار کان وڌيڪ پراسرار ۽ پيارو محسوس ٿئي ٿو. پيار ۾ انسان کي فرشتي وانگر پَر نڪرڻ ٿا ۽ ڪروبي اُن گفتگوءَ لاءِ ڪنائن ٿا، جا پيار ۾ به ماڻهو هڪٻئي سان ڪن ٿا.

مون ڄامشوري ۾ ڏٺو هو ته چند ڪيئن گل مهر جي وڻ هيٺان مونکي ڪنهن سان بيٺل ڏسي، گهٽائين ۾ چڙهي ويندو هو، جيئن اسان جي خلوت ۾ مُخل نه ٿئي! ڪئين مان رات جي راڻيءَ جي خوشبوءِ کي هن لاءِ پيغام ڏيندو هوس! خوشبو جهڙو پيامي ڪوئي نه آهي. پيپرڪي جو اها رابيل جي گل مان نڪري پٺت پوندي هئي. پيار ۾ انسان ڪائنات کان به وڏو آهي، ڪائنات ته اُن جي هڪ ڪُنڊ به نه ٿي والاري سگهي. جمال آهي ته ڪم گو، هن جي پنهنجي زال سان ڏاڍي دل هئي، جنهن کي هو دنيا جي خوبصورت ترين عورت سمجهندو هو. پر هن شادي کان اڳ عشق ڪيو هو، جنهن کي انگريزي ۾ Platonic Love چوندا آهن. هُن جو نالو نه ٻڌايائين، باقي ايترو چيائين ته اها چوڪري هن جي پاڙي کان پري رهندي هئي پر ٻئي ساڳي گورنمينٽ اسڪول ۾ گڏ پڙهندا هيا. هڪ ڀيري ٻنهي جون اکيون مليون ته جمال جي ڪائنات بدلجي وئي. جمال جي اندر ۾ افسانه نويس جاڳي پيو ۽ هُن وڌيڪ چيو ته:

”ان وقت جڻ وڻ، گل، ستارا، سارا عناصر ڳالهائي رهيا ها. منهنجي عمر تنهن وقت چوڏنهن، پندرهن سال هئي. اها محبت ٻارنهن سال هلي. مئٽرڪ کانپوءِ هن پردو ڪرڻ چڏي ڏنو هو. هوءَ هاڻي چوهٺ سالن جي آهي ۽ شادي نه ڪئي اٿائين. مون ”پشو پاشا“ جو انتساب هُن سان ڪيو آهي.“

اهي اکر لکڻ وقت مان جمال جو پشو پاشا جو پيو چاپو ڪڍي ڏسان ٿو، جنهن تي ابراهيم جوئي جو مهاڳ لکيل آهي. اهو انتساب جڻ هڪ چوڏهين پندرهنين ورهين جي چوڪري جو لکيل آهي ۽ جمال جي زندگي افسانو آهي، جنهن جو جڻ سرورق ڦاٽي پيو آهي ۽ پويون ورق اڃا لکيو نه ويو آهي. اها ڳالهه ٻڌي، مونکي ياد آيو ته جڏهن رائيٽرس گلد جي پهرين اجلاس تي D.C 10 جهاز ۾ ڍاڪا وڃي رهيا هياسين، تڏهن اردوءَ جو افسانا نويس علي عباس، جو اردوءَ جي مشهور ڪتاب ”آندي“ جو مصنف آهي، اسان سان هوائي جهاز ۾ گڏ هو. تن ڏينهن ۾ وسڪيءَ تي بندش نه هئي ۽ گهڻا گلد جا مندوب (ڊيلي گيٽ) ٻي ٽين بجي رات تائين وسڪي پي رهيا هياسين. اوچتو اعجاز بٽالويءَ رڙ ڪئي ”حادثو! حادثو!“ منهنجو چرڪ نڪري ويو. علي عباس مدهوشيءَ جي عالم

۾ هو ۽ پنڊيءَ جي ڪنهن ڳاڻڻيءَ هيرابائيءَ جي ڳالهه ڪري رهيو هو، جنهن سان هن جو ڪافي وقت لاءِ پيار هو. (ڪجهه وقت اڳ مون کي هيرا بائيءَ جو ڪئسيٽ ڪراچيءَ ۾ مليو. اُن جي ٻاهران هن جو پيريءَ جو فوٽو هو جو جاذب نه هيو.) پر جمال جي پيار تي ڪيڏو نه پاڪيزگيءَ جو غلاف پيل هو!

جمال کي 1967ع ۾ هارت اٽڪ ٿي هئي ۽ هن جي زال حيدرآباد واري سول اسپتال ۾ پنجاهه ڏينهن هن جي ڀرسان پٽ تي سٽي هئي. جمال هُن جي باري ۾ ڳالهون ڪندي، ڀاپي نه ٿي ڀاپيو. ”اوهان وڃو عهدي ۾ وڏا ٿيندا، اسان وڃون گهٽبا. جڏهن سب جج هُئڻ ته ننڍي تعلقي ۾ ڊاڪٽر کي گهرائبو هو ته هليو ايندو هو. ڪپڙي لٽي لاءِ بجاجي گهر ايندا ها. هاڻي وڏا آفيسر ٿيا آهيو ته چليون ڪڍي مارڪيٽ ۾ خريداريءَ لاءِ مان ٿي وڃان. توهان وڃو ٿا وڏا ٿيندا، اسان وڃون ٿا ننڍا ٿيندا“ هوءَ جمال کي چوندي هئي. هر انسان پنهنجو داستان گو پاڻ آهي هو ٻئي انسان جو داستان اڻسٽائين صحيح ٻڌائي سگهي ٿو، جيستائين اهو هن جي داستان جو حصو آهي. هونءَ ته خود نوشت ئي صحيح سرگذشت آهي، پر ان ۾ پنهنجي عيب فراموشيءَ ۽ پنهنجي ذات جي باري ۾ خوش فهميءَ جو خطرو آهي ۽ پنهنجي زندگيءَ جو معروضي تجربو ناممڪن ته نه آهي، پر ايترو ممڪن به نه آهي. جمال جي هڪ نياڻي ايتري حساس هئي جو هن کي Psychic چئي سگهجي ٿو. مان جڏهن وائيس چانسلر هوس تڏهن جمال کي سنڊيڪيٽ تي منهنجي گذارش تي کنيو ويو هو، چوٽه تي ميمبر وائيس چانسلر جي چوڻ تي کنيا ويندا هئا ۽ مون جمال، سراج ۽ نثار ميمڻ سنڊيڪيٽ لاءِ چونڊيا هئا ۽ هو ٽي سال سنڊيڪيٽ جي هر ميٽنگ ۾ ايندا رهندا هئا. انهن ڏينهن ۾ جمال ليبر ڪورٽ جو جج هو ۽ مان جڏهن ڪراچيءَ ايندو هوس ته هن جي فليٽ تي ويندو هوس. سندس نياڻي مون کي اوجها بورڊ (Oijha Board) تي منهنجي باري ۾ ڪجهه ڳالهون ٻڌايون هيون جي هن يا ٻئي ڪنهن جي لاءِ ڄاڻ ناممڪن هيون. ائين ٿي لڳو عالم ارواح مان هُن سان ڪنهن ڳالهايو ٿي. ڪجهه مهينا پوءِ جمال مون کي ٻڌايو ته هن پنهنجي نياڻيءَ کي اوجها بورڊ تي

عالم ارواح سان رابطي کان منع ڪئي هئي. جمال چواڻي اهڙي رابطي جا ڪنهن وقت خطرناڪ نتيجا پئي ٿي سگهيا.

جمال جي زال جو نالو نور النساء هو. هن کي ٻن چئن سالن کان انجائنا جي تڪليف هئي. 24 مارچ 1991ع جو، جيئن هو مانئي ڪائي لپٽي پئي، تيئن اوچتو دل ۾ سور پيس، جمال کيس آئسودرل فائيو (Isodril five) ڇپ هيٺان رکائي. ان تي اثر نه ٿيو ۽ ڪارڊيو وئسڪيولر انسٽيٽيوٽ تائين ئي نه پڄي سگهي ته رستي تي گذاري وئي. هن کي پٽ ايمبولينس تي کڻائي ويا ۽ جمال هن جو انسٽيٽيوٽ جي در تي انتظار ٿي ڪيو. اهو انتظار ابدی ٿي ويو. جمال جڏهن هن جون ڳالهيون ٿي ڪيون ته مون کي ڪنهن نامعلوم شاعر جو فارسي شعر ياد ٿي آيو:

دامانِ نظر تنگ و گل حسن تو بسيار

گلچين نظر از دامنِ گل دارد

ترجمو: نظر جو پاند سوڙهو آهي ۽ تنهنجيءَ سونهن جا گل سوين آهن،
(منهنجي) نظر تنهنجي سونهن جا گل پتي ٿي ته ان کي پابند جي سوڙهي هجڻ تي ڇڙ ٿي اچي.

بقول جمال، هن جي زندگي پاڪدامن رهي آهي. شاديءَ کان اڳ، هن جي تربيت لاءِ هن جي وڏي پيءُ شمس ۽ عبد الوحيد ڪٿر (شهيد پتي جي دؤر ۾ صوبائي وزير، جو ڪجهه مهينا ڪراچيءَ ۾ روپ ولاس هاسٽل ۾ مون سان گڏ رهندو هو، جڏهن ايل-ايل-بي پڙهندا هئاسين) ڪائي چوڪري هن سان ڪمري ۾ بند ڪري، ٻاهران ڪٿو ڏيئي ڇڏيو. چوڪريءَ رڻو لاهي ڪٽ تي رکيو ۽ پيار لاءِ تيار ٿي وئي. جمال اهو رڻو ڪٽي مٿي تي رکيس ته هن ڪٿو ڪٽڪايو ۽ جڏهن دروازو کليو تڏهن ٻاهر هلي وئي ۽ چيائين: ”هي ته رڻو ٿو مٿي تي رکي.“ مون کي اهو ٻڌي جمال تي افسوس ٿيو. گهٽ ۾ گهٽ اهلِ نظر جي آبرو ته رکي ها! جمال جو وڌيڪ احوال تڏهن لکندس، جڏهن شاگرديءَ واري زماني ۾ اسان جي ڪراچيءَ ۾ ملاقات ٿي هئي ۽ ساڳين هاسٽلن ۾ رهيا هئاسين.

في الحال مون وٽ اهو جمال واپس ٿو اچي جنهن سان نگر پارڪر کان ڇاچري موٽي رهيا هئاسين. هو اڳي وانگر اڄ تائين حيدرآباد جي ڊي. جي. نيشنل ڪاليج جون ڳالهيون ڪري رهيو آهي، جتي هن انٽرميڊيٽ تائين تعليم ورتي هئي ۽ ڀارواڻي هن جو پروفيسر ۽ پرنسپال هو. ڀارواڻي هڪ ڀيري ليڪچر ڪندي ”ڪلچر“ لفظ آندو، جنهن تي جمال پڇيس ته ڪلچر ڇا آهي؟ ته هن ٿورو سوچي جواب ڏنو:

”When you have learnt all and forgotten it, the residue that remains, is culture.”

ترجمو: (جڏهن اوهان سڀ سڳيو آهي ۽ پوءِ اُن کي وساري ڇڏيو آهي، تڏهن باقي جيڪو بچيو آهي سو ڪلچر آهي.)

جمال جڏهن اها ڳالهه مقتدره قومي زبان جي سربراهه جميل جالبئيءَ کي ٻڌائي ته هن کيس چيو ”مهرباني ڪري اها ته لکي ڏيو.“

”ڀارواڻي مانجهند جي سڀني مان هو. جمال ڳالهه جو سلسلو جاري رکندي چيو: ”ڏينهن جو فل سوت پائيندو هو ۽ شام جو گيڙو رتي الفڻي پائي، يڪتارو هٿ ۾ کڻي، ڦليليءَ جي ڪناري تي ويندو هو. ان وقت مها سڀائي ۽ جن سنگي تحريڪ شروع ٿي هئي. مسلمان هيرآباد ۾ شام جو گهمڻ لاءِ نه نڪرندا هئا، باقي عامليائيون اسڪرٽ پائي گهمڻ نڪرنديون هيون.“

اوچتو منهنجو خيال مرحوم مير رسول بخش ڏانهن ويو. ايوب خان جي آرڊر هيٺ مان پتي صاحب سان گڏ ساهيوال جيل ۾ رکيو ويو هوس ۽ مير رسول بخش کي گجرات جيل ۾ رکيو هئائون. جڏهن سنڌ هاءِ ڪورٽ ۾ اسان ٻنهي جي رٿ پيشن جي شنوائي ويجهي آئي هئي، تڏهن اسان ٻنهي کي ڪراچي سينٽرل جيل ۾ منتقل ڪيو هئائون. اتي هنن اسان کي ساڳيو وارد ڏنو هو، جنهن ۾ اسان ٻه ڄڻا ۽ اسان جو برداشتي رکيو ويو هو، جو سي. آءِ. ڊي جو ايجنٽ هو. ٻن ٽن ڏينهن کان پوءِ هڪ سنڌي ڊاڪٽر اسان وٽ آيو، جو مير صاحب جو دوست ۽ منهنجو واقف هو. هو مثالي سنڌي مڙس ماڻهو هو. مان ڀانيان ته سنڌي پهاکو ”ڦوڪ ته لڳي عنبرين“. هن جي سپاءُ جو حصو ٿي چڪو هو. هو پنهنجي دوائن جي باڪس ۾ اسان لاءِ هڪو ٻئي ڏينهن اسڪاچ وسڪيءَ جي

بوتل کڻي ايندو هو، جا مان ۽ مير صاحب هئو مٿو تاري پيئندا هئاسين. مير صاحب جڏهن مدهوشيءَ ۾ ايندو هو، تڏهن چوندو هو، ”گنگا! او گنگا! ڪيڏانهن هلي وئي آهين؟“

گنگا حيدرآباد جي عاملياڻي هئي جا مير صاحب جي جوانيءَ جي منظور نظر هئي. ”مير صاحب“ مان چوندو هوس ”گنگا وڃي واراڻسيءَ نڪتي، جتان جي هئي.“ ”اهو واراڻسي ڇا آهي؟“ مير صاحب پڇندو هو. ”وراڻسي اهو شهر آهي، جنهن تي غالب فارسيءَ ۾ مثنوي لکي هئي. رڳو ان ۾ واراڻسي نه، بنارس لفظ ڪم آندو هئائين.“ ”غالب! ڪهڙو غالب! جالب جي ڳالهه ڪر“ مير صاحب چوندو هو ۽ پوءِ حبيب جالب جو انهيءَ دؤر ۾ لکيل غزل جهونگاريندو هو:

جنگ کو تيز کر ذوالفقار علي،

رات هي مختصر، اب ڏلي، اب ڏلي.

عاملياڻين جي ڳالهه نڪتي ته مون کي مير صاحب جي مٿين ڳالهه ياد آئي. هن جو وڌيڪ احوال مناسب جاءِ تي لکندس.

مون پاڪستان کان پوءِ عاملياڻيون ڪافي تعداد ۾ هن ڀيري پوني ۾ ڏٺيون هيون. ريتا شهاڻي مون کي جڏهن داد واسواڻيءَ جي گادي نشين، جشن واسواڻيءَ جي رت ياترا ڏيکاري هئي. دادا جشن کي مون ورت هو. هو ڏاکڻ مان لهي رهيو هو. جڏهن هن کي ٻڌايو ويو ته مان فلاڻو آهيان تڏهن هن جواب ته نه ڏنو، پر هن ۾ نمرتا ايتري هئي جو هن ٻه ڀيرا جُھڪي منهنجا پير ڇهيا. مون کي محسوس ٿيو ته سنڌي مسلمان چوڪريون عاملياڻين کان وڌيڪ سُهڻيون آهن! گهٽ ۾ گهٽ جيڪي منهنجي زندگيءَ ۾ آيون آهن، انهن جي مٿ ته هڪ به نه هئي. (ممڪن آهي ته اهو منهنجي نظر جو فريب هجي). سال 1968ع ۾ مون حميد سنڌيءَ کي هڪ خط لکيو هو، جو هن ”لامون تنهن وٽ سنڌيون“ جي سَري هيٺ پنهنجي رسالي ”رُوح رهاڻ“ ۾ شايع ڪيو هو، جنهن ۾ اسان جي نگر پارڪر مان ڇاچري ڏانهن سفر جي باري ۾ هيٺينءَ ريت لکيل آهي:

”اسان جنهن وقت ٿر جي سفر تان موٽي رهيا هئاسين، تنهن وقت اسان کي ٻه سواريون هُيون ۽ ڇاچري وٽ پنهني جا ڦيٽا پنڪچر ٿي پيا ها. ڊرائيور پنڪچر

گندي رهيا ها ته سج لهي ويو هو. واريءَ تي ڪنڊيءَ ۽ نم جا وڻ سنجها جي پڇائينءَ ۾ ڌرتيءَ ديول جا پروهت ٿي لڳا. ان وقت مون واريءَ تي به اڪ مڪڙ ڏنا ها، جي شفق جهڙا رنگين هئا ۽ هڪٻئي جي ڪڍ ٽپا ڏئي رهيا هئا، ڄڻ جيئري هائڪو۽ وانگر ٿي لڳا. انهن کان پريرو هڪ پونگيءَ جي ٻاهران ڪائي جو پونت مينگهواڙ دانگيءَ تي ٻاجهريءَ جو ڍوڍو پچائي رهي هئي ۽ هن جا ٻارڙا هُن جي ڀرسان ڪڏڪي رهيا هُيا. مينگهواڙ کي پولڪو ۽ ڳاڙهو پڙو پيو هو ۽ مانيءَ اٿلائڻ وقت هن جي ٻانهينءَ کڙ کڙ ٿي ڪئي. بڪايل ٻارن لاءِ مامتا جي ايتري انپوءِ ۽ اڌ پڪيءَ مانيءَ جي اُڪنديءَ اُٿل، هن جي چهري تي هڪ عجيب ڪيفيت پيدا ڪئي هئي. مون ٿر ۾ اها ڪيفيت اُتي ڏني هئي جتي آڳر ۾ ڪجهه اُن ڪٿا هيا. ڇا سومرا سر جون ٿريچاڻيون، ڇا بجيراڻيون - سڀني جي سورج ونسي سونهن، گهڻو ڪري گهوماتيل نظر آئي هئي، ڇو ته چوڌاري اُن جي اٿاڻ هئي. (اُن جي اٿاڻ جي باري ۾ ڪنهن ٿريءَ هڪ درد انگيز جملو چيو هو، جو مون کان وسري نه ٿو وسري ”سائين ڪڙڪ ته ميوو آهي، اسان کي ته اُن به نه ٿو ملي! اُن مان هن جي مراد پُرت مُرت وغيره گاهن جا داڻا ها.“

اسان ڇاچري، مان رات جو نائين بجي عمرڪوت ڏانهن روانا ٿيا هياسين. بڊي جي چوڏهين رات هئي ۽ چانڊوڪيءَ جي پاڪر ۾ واريءَ سومل جي ڌڪ ٿي ڏني. انهيءَ مينگهواڙ جي سٻاجهڙي صورت وري وري منهنجي اکين اڳيان ٿي آئي ۽ مون سوچيو ته سگهي عورت ماني پڇائيندي ڪهڙي نه پياري ٿي لڳي! گوگاسر نالي وِستيءَ ۾ هڪ هوٽل هو، جتي اسان سواريون روڪيون، جيستائين ڊرائيور انجڻين ۾ پاڻي وجهن، تيستائين اسان هوٽل ٻاهران ويهي رهياسين جتي مٽيءَ جي چلهه تي چاءُ ٽچڪي رهي هئي. اوچتو چپري مان ڪنهنجي ڪنجهڻ ڪُرڪڻ جو آواز آيو ۽ مون منهن ڦيري ڏٺو ته ڪوئي سوڙ جي اندر تڏي تي لڇي رهيو هو. مون هن جي باري ۾ پڇا ڪئي ته هوٽل واري جواب ڏنو ”سائين! هُن کي وارو آهي.“

”وارو ڇا آهي؟“ مون پڇيو.

”هتان جي پلر جي پاڻيءَ ۾ ڪائي بيماري آهي، جنهن جي پيئڻ سان ماڻهوءَ جي جسم ۾ ڪيئن پئجي ٿا وڃن. سائين، وارو ڏاڍو بچڙو آهي. ماڻهوءَ کي جُهپ به نه لڳندي آهي ۽ سڄي سڄي رات ڊوڙندو آهي.“

”هي ڪنهن اسپتال ۾ علاج لاءِ ڇو نه ٿو وڃي؟“ ”ڇهن ڏينهن کان اتي چڙي چيڪي رهيو آهي، نه هُن وٽ پئسو آهي ۽ نه اسپتال ۾ دوائون ئي علاج لاءِ آهن. هتي ته نانگ کاڌي جو به علاج ڪونه آهي. روز هڪ نه ٻيو چڪ وگهي مري رهيو آهي.“ مون چپ پيڪوڙي آسمان ڏانهن ڏٺو ۽ مونکي ائين لڳو ته ڪرڻ مان ٻُر ٻُر ڪيئن ڪري رها ها!

اهوئي سبب آهي جو ڪنهن وقت انسان جو خدا جي هستيءَ مان اعتبار نڪري ٿو وڃي. جي خدا چڱائي آهي (۽ چڱائيءَ کان سوا ڪجهه ٿي نٿو سگهي) ته بُرائي ڪٿان آئي؟ ڇا اسين پارسين وانگر اهرمن ۽ اهرمزد جي دويءَ مڃون؟ ڇا زردشت صحيح هو يا وحدت الوجود جي فلسفي لاءِ ڪوئي جواز آهي ۽ ابن عربي صحيح آهي، جنهنجي ڪتاب ”فصوص الحڪم“ جي پهرين باب ئي مونکي پانواڻي ڏئي ڇڏي آهي. فرانس جي مشهور اديب والتير ڪي جڏهن معلوم ٿيو ته هسپانيه ۾ زلزلو آيو آهي ۽ ٻه سو اٺهه جي ديول ۾ دعا گهري رهيا ها، انهن تي ديول جو گنبذ ڪري پيو آهي ۽ هُو ٻوسائجي مري ويا آهن، تڏهن هن جو خدا جي وجود مان اعتبار ئي نڪري ويو هو. هُو سوچي به نه پيو سگهي ته خدا جو سارو رحم آهي، اهو ايترو قهار ڪيئن ٿي سگهي ٿو؟ اهو بظاهر تضاد ئي دهرت جو هڪ مکيه ڪارڻ آهي. جڏهن والتير بيماريءَ جي بستري تي دم ڏئي رهيو هو، تڏهن هُن وٽ پادري انجيل بخشائڻ آيو هو. والتير هن کان سوال ڪيو ته: ”توڪي ڪنهن موڪليو آهي؟“

پادريءَ جواب ڏنو: ”مونکي خود خدا موڪليو آهي.“ ان تي والتير هن کان پڇيو، ”ڇا توڪي خدا اهڙو پروانو لکي ڏنو آهي.“ جڏهن پادريءَ نهن ڪئي، تڏهن والتير هن کي چيو ”مهرباني ڪري منهنجي جند ڇڏ ۽ مونکي آرام سان مرڻ ڏي.“ ٿوري دير کانپوءِ والتير مري ويو هو. هُو آخري دم تائين دهريو رهيو.

دراصل ڪيئي انسان هن ڪائنات جي تاجي پٽي ۾ نيڪي بديءَ کي سرچائي نه ٿا سگهن ۽ سمجهي نٿا سگهن ته ٻنهي جي ساڳي آڏائي تي اُٿت ڪيئن ٿي آهي! پٽائيءَ جهڙي نموني اهو مسئلو حل ڪيو آهي، اهڙيءَ ڳتيل ٻوليءَ ۾ دنيا جي ڪنهن به فلسفيءَ يا شاعر حل نه ڪيو آهي. هو چوي ٿو:

پريان سندر پار جي مڙيو ئي منائي،

ڪانهي ڪڙائي، چڪين جي چيت ڪري.

يعني، ”پريان جي پار“ کان جيڪي اچي ٿو، اهو ”مڙيوئي منائي“ آهي، بشرطيڪ تون اهو ”چيت ڪري چڪي سگهين؟“ ان ڳالهه کي رڳو مبهم الفاظ ۾ فلاسفر اوس پينسڪي (Ouspensky) ۽ هن جو گرو گرجيف (Gurdjieff) سمجهائي سگهيا آهن ۽ جڏهن رجنيش گرجيف جو ذڪر ڪيو آهي ته هن کان وڌيڪ ابهام ۾ ويڙهجي ويو آهي.

مان جمال جي باري ۾ اهو ته چڱيءَ طرح ڏسي چڪو آهيان ته هن ۾ دورنگيءَ، دغا ۽ منافقي بنهه ڪانه آهي، جيئن مون پنهنجن اڪثر دوستن ۾ ڏٺي آهي. هو ڪم ڪو ضرور آهي پر صاف ڪو به آهي ۽ لڳي چپيءَ، اگر مگر مان هرگز نه ڄاڻي. هيٺيون حجاب يزديءَ جو پارسيءَ ۾ شعر مون سان ٺهڪي اچي ٿو:

ز دوستانِ دو رنگم هميشه دل تنگ است

فدائي همتِ آن دشمني که یک رنگ است

ترجمو: (منهنجي دل تنگ ٿي پئي آهي انهن دوستن مان جي دورنگا آهن،

مان ته انهيءَ دشمن جي همت تي فدا آهيان، جنهن ۾ يڪ رنگي آهي.)

جمال ته نه رڳو يڪ رنگي آهي پر دوست به چڱو آهي. مون ساريءَ زندگيءَ ۾ هن کي سانڍي وانگر ڪل بدلائيندي نه ڏٺو آهي، جڏهن ته اها ڳالهه اڄ عام آهي. هي ستون لکندي مونکي مرحوم اسدالله شاهه حسيني بي خود جي ڳالهه ٿي ياد اچي. هو مخدوم طالب الموليٰ جي ڪافي قريب هو ۽ مون وٽ يونيورسٽيءَ ۾ فارسي شعبي جو ائسوسيٽ پروفيسر هيو. هو سنڌي ادبي بورڊ جو سيڪريٽري به ٿي رهيو هو. هڪ ڀيري اسان وي. سي هائوس ۾ ڪچهري ڪري رهيا هياسا. اُتي مرحوم حيدر شاهه به موجود هو، جو نه رڳو اسدالله شاهه وانگر

مخدوم صاحب کي پيارو هو، پر هڪ اهل دل به هو ۽ لا ڪاليج ۾ منهنجو ڪلاس فيلو به ٿي رهيو هو، تنهن وقت ميرپورخاص ۾ سيشن جج هو. اسدالله مون کان ڪنهن دوست جي باري ۾ پڇيو: ”اوهان جو هن جي باري ۾ ڇا رايو آهي.“

”ڪرست وانگر سڄي عمر پنهنجي صليب ڪلهن تي گهلي اٿائين.“ مون جواب ڏنو.

اسدالله شاهه نهايت صاف گو انسان هو. مون کي يڪدم چيائين، ”اوهان ڪنهن کي ڪرست ٿا ڪوٺيو؟ ڪيڏا نه سادا آهيو اوهان...!“

..... ڪيترو عرصو پوءِ مون جڏهن ان ڪرست جو اصلي روپ ڏٺو ته پنهنجو مردم شناسيءَ مان اصل ويساهه ٿي نڪري ويو.

هلو واپس ٿر جي سفر تي هلون. ڇاچري ۾ اسان کي هڪ هندو سيٺ پُرتن جي ماني ڪارائي، رات گذارڻ جي صلاح ڪئي، پر اسان اُتي نه ترسياسين ۽ سڌو عمرڪوٽ آياسين. عمرڪوٽ مان ڪيئي سال اڳ به آيو هوس. غالباً اهو 1946ع جو زمانو هو. مان ۽ ابراهيم ايم. اين. راءِ جي ريڊيڪل ڊيموڪريٽڪ پارٽيءَ جا ميمبر هوندا هياسين. اسان گڏ ڪامريڊ وياس، هن جي زال سُشيل، پير عبدالغفور، ڪامريڊ احمد، آگي قدم پريس وارو ۽ ٻيا پارٽي ميمبر هوندا هئا. ٻين جو ذڪر وقت مليو ته مان پوءِ ڪندس، هن وقت ڪامريڊ عبدالغفور جو ذڪر خاص طور ٿو ڪيان، جو عمرڪوٽ جو پيشه ور حڪيم هو ۽ هن جو مطلب به عمرڪوٽ ۾ هو. ان ڏينهن ۾ مان ايل. ايل. بي جي امتحان لاءِ به ڪافي محنت ڪندو هوس ۽ علم وادب، سياست تي به ڪافي ڌيان ڏيندو هوس. هڪ ڀيري مون ڪامريڊ کي ٻڌايو ته منهنجو دماغ ايترو پورهيو ڪري ٿڪجي ٿو پوي. ڪامريڊ مون کي ڪشته گاؤ زبانِ عنبري، ڪشته مشڪ، ڪشته طلا، ڪشته بيض مرغ ۽ ڪجهه ٻيا يوناني ڪُشتا پوري مقدار ۾ شامل ڪري ڏنا ۽ ٽي خوراڪون ڏينهن ۾ کائڻ لاءِ چيو. هن مون کي نيراني مرغيءَ جا ٻه ڪچا انڊا به پي وڃڻ لاءِ تڪيد ڪيو. نتيجو اهو ٿيو ته اوڏ واري نواب واجد علي شاهه

وانگر مونکي پوري حرم سرا جي ضرورت محسوس ٿي ۽ نيپئر روڊ جا رستا گسي ويا. مان جو ورلين يا رامبو ته نه ٿي سگهندو هوس، اُن تي ڪافي وقت لاءِ بولڊيئر جي ڪيفيت ڄاڻجي وئي. گهڻو وقت پوءِ جڏهن مون ساهيوال جيل ۾ بولڊيئر جا نظم ”Flowers of Evil“ ۾ ”پئرس جون راتيون“ پڙهيو هو، تڏهن مونکي ائين محسوس ٿيو هو ته اهو ڪتاب مون لکيو آهي ۽ مون کي ڪراچيءَ جون راتيون ياد آيون.

مان پيانيان ٿو ته سال 46ع ۾ سنڌ ۾ صوبائي اليڪشن هُئي ۽ ڪامريڊ عبدالغفور عمرڪوٽ مان وساطت جي خلاف بيٺو هو. اسان ته تن ڏينهن ۾ دنيا ڦيرائڻ جا خواب لهي رهيا هياسين. جيتوڻيڪ ايم. اين. راءِ اسٽالن کان مايوس ٿي چڪو هو، تڏهن به هن وانگر اسان جاگيرداري، زمينداريءَ ۽ سرمايه داريءَ جا سخت دشمن هياسين. ان ڪري مان، ابراهيم جويو، ڪامريڊ وياس ۽ سشيلا وياس عمرڪوٽ وياسين. مان ترين ۾ ٿرڊ ڪلاس جي مٿين سيٽ تي بتي ٻاري دير تائين قانون جا ڪتاب پڙهندو رهيس، جيستائين عمرڪوٽ جي اسٽيشن آئي. اتان بس تي چڙهياسين ۽ اچي ڪامريڊ عبدالغفور جي اوطاق ۾ رهياسين. ڏينهن جو اسان هارين ۾ تقريرون ڪيون ۽ مان هنن کي پنهنجو نظم ”ڳاءِ انقلاب ڳاءِ“ واري واري سان ٻڌايو. الا جي چو مون اُن ڏينهن سني ۾ سٺو فل سوت پاتو، جو پاڻ سان ڪٿي ويو هوس. ڪامريڊ عبدالغفور اسان کي سارو عمرڪوٽ گهمايو. اهو شهر عمرڪوٽ آهي يا امرڪوٽ آهي، ان بحث ۾ مان هيٺ نه پوندس. پيرومل مهرچند جو چوڻ آهي ته:

”هن شهر جو بنياد بلڪل اڳاٽو آهي ۽ غالباً اومره سومري جو ٻڌايل آهي. يارنهنين صديءَ ۾ راجا امر سنگهه منجهس قلعو ٺهرايو. 1355ع ۾ عمر سومري پنهنجي گاديءَ جو هنڌ ڪيو. 1746ع ۾ ميان نورمحمد ڪلهوڙي منجهس قلعو ٺهرايو جو اڃا سلامت آهي. عمرڪوٽ اڳي ضلعي جو هيڊ ڪوارٽر هو. 1906ع کانپوءِ ميرپورخاص هيڊ ڪوارٽر ڪيو ويو. شهر جي رونق چڱي آهي، واپار چڱيءَ طرح هلي ٿو. اُن جي چوڌاري باغن ۾ ميوات ۽ واڙين ۾ هر قسم جي ڀاڄي ٿئي ٿي. هي شهر اڳي راجپوتن جي گاديءَ جو هنڌ هو. مارواڙي قومون

گهڻو ڪري پهريائين هتي اچي رهيو هيون، جي پوءِ 1874ع ۾ اڀرندي ناري جي بوڙن ۽ ٻين سببن ڪري مٺيءَ ڇاڇري، ڪاتئي، چيلهار، پارنو، ڀڳل، ويراڙيءَ، ڌارناسر ۽ ٻين ڳوٺن ڏي لڏي ويون..... ميرپورخاص 76 ميل پري آهي.....“

اسان کي پير صاحب جڀ ۾ مومل جي ماڙيءَ تي وٺي هليو، جا عبرت جو داستان هئي، اُن تي سنڌ جي ٻئي هر دڙي وانگر نڪريون ۽ هڏا ڦهليل ها، پر اُن سان جا ڪهاڙي وابستا هئي، اُن کي امرتا هئي ۽ جڻ مايا جي فلسفي جو نچوڙ هئي. ڪاليداس يا ملڪ محمد جائسي اهڙي ڪهاڙي نه گهڙي سگهي ها. مون هڪ هڏي جي ٽڪري کڻي چيو: ”ڇا اها مومل جي هئي، سومل جي هئي، جنهن لاءِ راڻو ڪيئي ميل اُٺ تي سفر ڪري ايندو هو؟“ مون سوچيو ته ايڏو وڏو تهڪ ڏيان جو ڪڪر ڦاٽي پون ۽ مينهن پوڻ لڳي.

مومل جي ماڙيءَ کانپوءِ اسان اُن قلعي ۾ وياسي جو ميان نورمحمد ڪلهوڙي ٺهرايو هو. اسان جنهن وقت ان جي ڇت تي هياسين تنهن وقت سج ٻڏي رهيو هو. جڻ ڌرتيءَ تي ڳولي رهيو هو ته ڪيڏانهن ويو عمر، ڪيڏانهن وئي مارئي ۽ ڪيڏانهن ويو اهو ڪوٽ جنهن انسان کان پنهنجي آزادي ڪسي هئي؟ شفق مارئيءَ جي چُنِيءَ وانگر آسمان تي چائنجي وئي هئي ۽ اُنڙي لهي رهي هئي. آسمان ۾ ڪجهه ڏيئا ٽمڪڻ لڳا ها ته اسان ڪامريڊ عبدالغفور جي گهر پهتاسين. اُتي ڪامريڊ اسان لاءِ ڇيلو سڄهي ڪرايو هو. ڇيلي جي سڄهيءَ سان نان کاڌاسين. مانيءَ وقت اسان کي نڪيندر وياس، سُشالا سان پنهنجو رومان ٻڌايو. وياس برهمڻ هو ۽ سُشالا اڇوت. وياس جو پيءُ لڪاپتي هو ۽ سُشالا جو ڪڪاپتي. پيءُ جي مرضي جي خلاف ۽ ڌرم - روڪ هوندي وياس سُشالا سان شادي ڪئي هئي ۽ اِن ڪري هُن جي پيءُ هن کي گهر - نيڪالي ڏني هئي ۽ وصيت ڪئي هيائين ته هن جي ملڪيت مان نڪيندر وياس کي ڪجهه به نه ڏنو وڃي. سُشالا جي پيار ۾ سڀ ڪجهه لٽائي، هو هن سان گڏ هڪ ڦلٽ ۾ رهندو هو. کين ڪابه اولاد نه هئي. وياس سنهو، سانورو، ڪرڙوڊ هو ۽ هن جا چپ ائين لڳندا ها جڻ ته هو ڀڻو هو، جيتوڻيڪ هن کي پوري پٽيهي هئي. سُشالا بدن جي

ڪجهه ڳوري، مُنهن جي ڊولائي، ٿيهين ورهين جي رنگ روپ، ڊيل ڊول واري سانوري سلوٽي ناري هئي.

ماني ڪاٺ کان ٿورو وقت پوءِ اسان تي ننڊ غالب اچي وئي. مون کان ٿوري پنڌ تي وياس ۽ سُشيل ستل ها ۽ ان جي پريان ابراهيم ستل هو. مان هڪ ٻي سشيل کي ساري رهيو هوس جا ريشم جي ساهيڙي هئي. هڪ ڏينهن مان پنهنجي مائٽ عباس سان گڏ ڪلفٽن تي ويو هو س ته ڏٺو هوم سشيل ۽ ڪجهه ٻيون چوڪريون، جي ڊي. جي سنڌ ڪاليج ۾ پڙهنديون هيون، ڪجهه چوڪرن سان گڏ اوچين لهرن ۾ وڃي رهيون هيون. عباس شرير هوندو هو ۽ هن مون کي سيڪاريو ته هنن جي پٺيان هلون ۽ جڏهن اوچي ويراڇي ۽ مٿي تان لنگهي وڃي تڏهن اسان سمنڊ جي تري ۾ پير ڪوڙي بيهون ته هي پاڻ ئي اسان جي جهول ۾ اچي پونديون. اسان ائين ڪيو هو، هو اسان کان ٻه وڪون اڳتي هيون ۽ واقعي اسان جي جهول ۾ اچي پيون ۽ پوءِ سيڪنڊ ۾ اسان هنن کي ڇڏي ڏٺو، پاڻ به ويرجي چوه ۾ لڙهي ڪناري تي هليا آياسين. پهرين پيري ته هنن اهو اتفاقي سمجهو، پر جڏهن اسان تي پيرا ائين ڪيو ته هو چپن ۾ مُرڪي، چوڪرن سان گڏ ٻاهر هوٽل تي وڃي بيٺيون. سُشيل مون کي سڃاتو. هوءَ ئي ته ريشم جي انتظار ۾ هوندي هئي جڏهن ريشم ڊي. جي سائنس ڪاليج ۾ پڙهندي هئي ۽ ڪاليج ۾ سائيڪل تي ايندي هئي، سشيل ڪانئس سائيڪل وٺي استنڊ ۾ رکندي هئي. هن مون کي شايد ڊي. جي سنڌ ڪاليج جي ڏاکڻ وٽ ريشم سان ڳالهائيندو ڏٺو هو. ٻئي ڏينهن تي ريشم مون کان پڇيو. ”ڪالهه سمنڊ تي ڇا محسوس ڪيئ؟ ان تي به ڪوئي نظم لکندين؟“ مان لهجي ٿي ويس. پريان سُشيل جا ڪاليج گيت پٺيان لکي بيٺي هئي، اوچتو نڪري آئي ۽ چيائين ”هلو!“ مون کي ڌرتي جاءِ ڏي ها ته اُن ۾ پيهي وڃان ها پر انهن جي سموري ڳالهه تڏهن ڪندس جڏهن ڪراچيءَ ۾ پنهنجي گذريل وقت جي باري ۾ ڪٿي تفصيل سان لکندس.

عمرڪوٽ ۾ مون کي جاءِ بدل سبب ننڊ نه آئي، جيتوڻيڪ مان اڪيون ٻوٽي سُمهي پيو هوس. مون وانگر سشيل وياس به اڪيون ٻوٽي ستي پئي هئي. اوچتو ٻي

اڏائي بجي هوءَ اُٿي ۽ چُپ چاپ ٻاهر هلي وئي. مونکي چئڻ بجي نند آئي ۽ جڏهن اک کلي ته سڀ چاءِ پي رهيا ها، مون به نند مان اُٿي چاءِ پيتي. ڪجهه وقت کانپوءِ ڪامريڊ غفور، سشيلا کي برت وارا تحفا وٺي ڏنا. پوءِ اسان کي ڪامريڊ عبدالغفور پنهنجي اسپتال وٺي آيو جتي وياس هن کان مُقوي کُشتا گهريا. اُنهن مان ڪجهه اڃا گرل ٿي رهيا هئا ڪامريڊ سشيلا مونکي چيو ته: ”مان ڏاڍو ٿڪجي پئي آهيان ۽ مون کي اوطاق تي ڇڏي آءُ“ اوطاق اٽڪل ميل پنڌ تي هئي، هوءَ مون سان گڏ واريءَ تان اڪيلي وڃي رهي هئي. پهرين ته مون ڏانهن پيار ڀريون اڪيون ڪري چيائين: ”واھ جو سُوت پاتو اُٿي.“ مان ماٺ ڪري هلندو رهيس. جڏهن اوطاق تي پهتاسين ته وڏاوڙي ۾ هالا جو ننڍو پينگهو پيو هو. سُشيلا ڪَر موڙي ٿڪ لاهڻ ۽ جُٺ وڌيڪ لڱ ساھڻ لاءِ پينگهي ۾ سمهي پئي. پينگهو هن لاءِ سوڙهو هو ۽ هن تنگون گوڏن وٽان بيٺائي پينگهي ۾ رکيون ته انهن تان هن جي ساڙهي ترڪي وئي. ”ڪامريڊ! تون به ڇو نه ٿو منهنجي ڀرسان پينگهي ۾ ٿڪ پڇين. وارياسي ۾ چڙهي هج ٿي پيو هوندين.“ اوطاق ۾ ٻيو ڪوبه نه هو. مون محسوس ڪيو ته ابليس مون کي پينگهي ڏانهن ڌڪي رهيو آهي، پر پوءِ اهو ياد ڪري سُشيلا ڪامريڊ وياس جي زال آهي جو پارٽيءَ جو ليڊر آهي، مون هن کي چيو ته مون کي تڪليف ٿيندي، ان ڪري مان اندر ڪٽ تي وڃي ٿو سمهان. ڪٽ ۾ واڻ جي رسي ارڙ نانگ ۾ تبديل ٿي وئي ۽ ٻه ٽي ڪلاڪ مون وَت سَت پئي کاڌا ۽ مونکي نند نه ٿي آئي جيستائين ابراهيم ۽ وياس به پھريءَ جي مانيءَ وقت آيا. وياس ڪامريڊ عبدالغفور وٽان ڏير سارا کُشتا هٿ ڪيا ها. هن ٻڌايو ته ڪشتا ڪرل ڪرڻ ۾ ڪافي وقت لڳو. رات جو وري مون ڏٺو ته بي اڏائي بجي چپ چاپ اُٿي، سُشيلا ڇمپل پاتو ۽ دٻي پير ٻاهر نڪري وئي ۽ چئڻ بجي ساڳي دٻي پير موٽي آئي، ڪڙو اندران بند ڪيائين ۽ پنهنجي ڪٽ تي سمهي پئي. مان صبح تائين پاسا ورائيندو رهيس.

ان کان ڏهه مهينا پوءِ مان پارٽي آفيس ۾ ويٺو هوس، جتي سشيلا، وياس، ايم. اين. راءِ واريءَ آل پاڪستان فيڊريشن آف ليبر جا پريزيڊنٽ ۽ سيڪريٽري خطيب ۽ ڊوي، ابراهيم ۽ آگي قدم پرنٽري وارو ڪامريڊ احمد به ويٺا ها. سشيلا کي مهينو اڳ ڄاڻ گوري رنگ وارو پُٽ گود ۾ هو. هن سڀني کي ٻڌايو ته هُن جو ڪامريڊ عبدالغفور سان پيار ٿي ويو آهي. مون کي اڳ ئي خبر هئي ته ڪامريڊ عبدالغفور جي اڳين زال کي ڪئنسر آهي، جنهن لاءِ اُن وقت ٿريٽمينٽ ڪانه هئي ۽ هُن جي غذا فقط سڪل ڪشمش هئي (اهو علاج ڪامريڊ ڪنهن طب جي ڪتاب ۾ پڙهيو هيو) ڪامريڊ وياس ٿڌو ساھ پري چيو، ”ماهر سرجن مون کي پٺيءَ ۾ چُرو هنيو آهي، پر جي مون دانھن ڪئي ته مون کي انقلابي نه سمجهجو.“ شايد ڪامريڊ وياس تي اڃا اينگلس جي ڪتاب ”خاندان جي بنياد“ (Origin of family) جو اثر هو. هن جا لفظ ٻڌي خار ۾ مون سشيلا کي چيو: ”سشيلا! تون ڪهڙي نه ذليل عورت آهين!“ هن يڪدم مون کي جواب ڏنو ”مان توکان سرتيفڪيٽ ته نه ٿي گهران.“ مان جلد ئي اتان اُٿي ويس.

ڪامريڊ عبدالغفور جي گهرواري گذاري وئي، پر هن بي شادي نه ڪئي. پاڪستان کان ڪجهه مهينا پوءِ سشيلا ۽ نڪيندر وياس مولانا شبير احمد عثمانيءَ جي هٿ تي مسلمان ٿيا، ڇو ته اسلام ئي ڪنهن به مذهب کان وڌيڪ ترقي پسند هو ۽ ايم. اين. راءِ اُن تي ڪتاب لکيو هو. پر جڏهن هو مهاجر حلقن ۾ ويڃڻ لڳا ته پاڻ کي اجنبِي پائڻ لڳا. شايد ورهاڱي کانپوءِ وياس جو پيءُ سان ٺاهه ٿي ويو هو. هو ٻئي گجرات هليا ويا ها ۽ معلوم نه آهي ته جيئرا آهن يا نه! ورهاڱي ڪيترا دوست، احباب، خاندان وڇوڙي ڇڏيا ۽ مون هڪ گيت لکيو هو: ڇٽندڙ پن وڇوڙيل يار، ڳالهه ته هڪڙي ناهي.

پر پن هوا ۾ اڏامي، ڇڙوڇڙ ٿي وڃن ٿا. وڇوڙيل يار وري ڪڏهن ملن ته بعيد از امڪان نه آهي، ها اُهي ڪيئن ملن اُهو بعيد از ضرور آهي. تاريخ گهايل هاڻيءَ وانگر ڌوڪي ڏاهر کي درياھ ۾ اڇلايو هو ۽ هن جو ڌڙ ڌار، سر ڌار لٽو ويو هو، جو دروازو منجنيق جا پٿر ٽوڙي نه سگهيا ها، اُهو ”وڪئي وزير“ اندران

ڪولي ڇڏيو هو. هن ديس جي غداريءَ، راءِ سھاسيءَ جي دغا سان موت ۽ ڇڄ جي تخت نشينيءَ سان ڇو شروع ٿئي ٿي؟؟

ڪاش! ڪوئي محقق راءِ سھاسيءَ تي ڪوئي وڌيڪ مواد ڳولي لهي، جو هڪ نيت پت وارو راجا هو يا ڪاش! هو ان کان به اڳ اسان جي تاريخ شروع ڪري، جنهن ۾ نيڪ نيتي، ديانت ۽ خلوص وارا حڪمران ها. مونکي پير حسام الدين ٻڌايو هو ته عراق ۾ راجا ڏاهر جي تصوير آهي. شايد ٻيو مواد به ملي پئي جو سنڌ جي تاريخ جي شروعات مان قباحت جو عنصر ڪڍي وٺي. آخر سنڌي عوام جيڪو نهايت پرخلوص ۽ ديانتدار آهي، اُن جو ماضي به اهڙو بي داغ هجڻ گهرجي ۽ هر انساني ڪمينگي اُن ۾ انساني نفسيات جو اتفاقي عنصر سمجهڻ گهرجي.

مان ٻيهر جڏهن عمرڪوٽ آيس ته منهنجو مائٽ شيخ جعفر اُتي ايس. ڊي. او هيو. ان رات گهر ۾ ڪونه هو سو اسان سرڪاري بنگلي ۾ لٿاسين. ڌرتي مارئيءَ وانگر ٿي لڳي ۽ آسمان عمرڪوٽ، جنهن ۾ ڪا وڻي نه هئي. انسان تي ايتري غلامي ڪنهن مسلط ڪئي آهي جو پڻ به هن جي مرضيءَ سان نٿو چڙهي! سارتر جي وجوديت خود مشيت جو حصو آهي. غالب ڪوچءَ بلي ماران ۾ ڄايو هو، هن جا پونيئر ڪوچءَ چوهان ماران ۾ پيدا ٿيا آهن. ڪراچي اسان جو ڪوٺا مار آهي، جنهن جو دروازو ڪافڪا ٺاهيو آهي.

مومل جتي ڏاڳهه چڙهي هئي، اُن کان ڪجهه پنڌ تي سنگِ لرزان (Sand stone) جو چبوترو هو، جتي اڪبر ڄايو هو. پنيپرڪي جو اسان ان ٿلهي وٽ پهتا هئاسين ۽ باڪ جا آثار نظر اچي رهيا ها ۽ مون کي هيٺيون گيت ياد اچي رهيو هو، جو صديون اڳي شايد سنڌ ڌرتيءَ تي تخليق ڪيو ويو هو:

”جيڪي صبح گذري ويا آهن ۽ بي شمار صبح جي هن کان پوءِ ٿيڻا آهن، تن جي وات وٺي هيءَ روشن اُشا اچي ٿي ته اوندھ تاري ٿي ۽ جيڪي ماڻهو ننڊ ۾ مٽلن مثل پيل آهن تن ۾ سجاڳي پيدا ڪري ٿي.“

”سهڻي اُشا، تون جيتوڻيڪ بي شمار ورهين کان جيئري رهندي آئي آهين، ته به هر ڪنهن صبح جو تون نئون جنم وٺين ٿي، تنهنڪري تون ٻڏي به نه آهين ته جوان به نه آهين.“

”اڄوڪو صبح اُها وات وٺي ويندو، جا ڪانئس اڳي هرڪنهن صبح ورتي. هن کانپوءِ جيڪو صبح ٿيندو، سو به اُشا جي پُٺ ويندو. قديم زماني ۾ جن ماڻهن اُشا جي وات نھاري ٿي، سي گذاري ويا. اڄ سندس اچڻ تي اسان اهو منظر پيا ڏسون، اسان کانپوءِ جيڪي پيا پيدا ٿيندا، آئيندي انهيءَ ديويءَ جا ترورا پسندا.“

ضميمو: پهريون

ضميمو: الف

رشيد پٽيءَ جي هٿ لکيل دائري

هندستان جي سفر دوران رشيد پٽيءَ جا ورتل نوٽس

22 ڊسمبر 1963 ع

سکر کان ڪراچيءَ روانگي. گاڏيءَ ۾ سترنهن سالن جي وچوڙي تي ڳالهه ٻولهه. هندستان جي دوستن جي مُتوقع موت ۾ خوشيءَ بابت انديشا ۽ انومان. گاڏيءَ ۾ به پڪ ڪانه ته ڪو وڃڻ نصيب ٿيندو يا نه!

23 ڊسمبر 1963 ع

ڪراچيءَ پهچي، پارٽي هاءِ ڪمشنريءَ ۾ ويزا لاءِ درخواست. هوٽل مونا ليزا ۾ قيام.

24 ڊسمبر 1963 ع

مولوي عبدالواحد سنڌيءَ سان ملاقات. حسين شاهه راشديءَ وٽ هلندڙ ادبي ڪانٽرو وِرسِيءَ تي بحث. راشديءَ جي ڪردار تي ڳالهه ٻولهه. راشديءَ ۽ سنڌ موضوع تي بحث.

25 ڊسمبر 1963 ع

صبح جو ربانيءَ جي ڪردار تي ڳالهه ٻولهه. اياز جي نون ڪتابن تي خيالن جي ڏي وٺ. راشديءَ وٽ ماني. رات جو هوٽل ۾ مظفر صديقي سان محفل.

26 ڊسمبر 1963 ع

ويزا ملي. اسٽيٽ بئنڪ مان ايڪسچينج حاصل ڪرڻ. منجهند جو مخدوم عبدالواليءَ وٽ. رات جو سراج طرفان ”سابرينا“ ۾ ماني. سرڪي، مقبول، رشيد آخوند، مولوي سنڌي، خواجه سليم، بروهي، رباني، حسين شاهه ۽ ڊڪڻ به ڪوٺيل.

27 ڊسمبر 1963 ع

ايئر انڊيا رستي روانگي. وائڪائونٽ جهاز. منجهند جو اُڏام. ايئرپورٽ تي بروهيءَ طرفان لنچ. لائونج ۾ آسٽريلوي ماڻهن سان ڳالهه ٻولهه، پارٽيشن تي. ايئر هوسٽس ۽ هڪ پارٽي ناريءَ جي سونهن ۽ ورتاءُ تي ڳالهه ٻولهه. پاڪستاني عورتن (مسلمان) سان پيٽ.

شانتا ڪروز ايئرپورٽ تي پهچڻ. موهن ڪلپنا ۽ راجن ڪسٽم ڪليئرٽنس ڪرائي ورتي..... سگريٽ تي ڪسٽم آفيسر خوش ٿي ويو. راهي موٽوڻي، ارجن شاد، ارجن موٽوڻي، جئوير، گوبند مالهي، لعل پُشپ، ڪرشن راهي، ميا راهي، موتي پرڪاش، ڪلاپرڪاش، سندري، اُتم، موهن، راجن چاولا ۽ گيتا ايئرپورٽ تي آيل. راجن وارن جي ڪار ۾ روانا ٿياسين. ”ليونڪ“ (?) ريسٽورنٽ ۾ چانهه ۽ وچوڙي جي ورهين ۽ انسان تي بحث ۽ خيال آرائي. رات جي ماني ڪيرت وٽ، جتي سڀ دوست آيا. اُتان اٿي راجن جن وٽ چانهه تي آياسين. راجن جا ٻار اُنيتا ۽ اُميش مونڪي ”پڪو“ ماما سمجهي رهيا ها. رات اُتي رهياسين. باندرا ۾ ڊاڪٽر ائمبيڊ ڪر روڊ تي سندن فلٽ ۾. هرڪو دوست پاڻ وٽ رهڻ ۽ مانيءَ جي دعوت ڏئي رهيو هو. رات سڄي جاڳياسين. حال احوال ۽ اياز شعر ٻڌائيندو رهيو. صبح جو 5 بجي سمهياسين.

28 ڊسمبر 1963 ع

صبح جو ٿاڻي تي اطلاع ڏيڻ وياسين، پوليس وارن جو ورتاءُ. پهرين جاءِ جا گهمڻ وياسين سارايل ايشياٽڪ سوسائٽي جي لائبريري هئي. 180000 (هڪ لک اسي هزار - مصنف) ڪتاب. سنڌ جي تاريخ تي وڏو ذخيرو. ڪولابا، فورت ۽ ماهم گهمياسين. بمبئيءَ جو قومي عجائب گهر. موهن ۽ ڪاهوءَ جي دڙي جون اصلي نوادرات اُت موجود. ڪاشيءَ جي سِر. موهن جي دڙي جو ماڊل. منجهند جي ماني فورت جي هڪ سڪ جي هوٽل ۾. شام جو ڪولابا ۾ پوپٽيءَ جي جاءِ تي، ٿيريس تي ڪچهري. سڀ سنڌي اديب آيل. جڳت آڏواڻيءَ، ايم. يو ملڪاڻيءَ ۽ ناگراڻيءَ ڳالهايو. پوپٽيءَ ”مارئي“ ڳائي - ڪرشن راهيءَ اياز جو غزل ”پرين سان پڪا ڪير ويهي اڏي.....“ سُر سان ڳايو. اُتم، راجن، موهن ۽ گيتا وياسين. ارجن شاد به شعر ٻڌايو، سُر سان اياز جو. سکر جو ڪيسواڻي به مليو. اصل

مدئجيءَ جو هو. اخبار ۾ سنڌ کان آيلن جو ٻڌي آيو هو. رات جو ارجن شاد پاڻ وٽ رهائڻ لاءِ وٺي ويو.

29 دسمبر 1963 ع

ارجن جي ماءُ. زال موهني ميرچنداڻي. ڊاڪٽر چيلاڻي جي مائٽياڻي - اياز جو ڪلام ڳاتائين. صبح جو چئين بجي سمهياسين. نيرن بعد ماهي آيو ۽ فلم جي شوٽنگ ڏيکارڻ لاءِ ڪاردار اسٽوڊيو وٺي هليو. ”بهو بيگم“ جي شوٽنگ پئي ٿي. مينا ڪماريءَ تي افتتاحي شات پئي ورتو ويو. بلراج ساهنيءَ ۽ نثار اختر سان ملاقات ۽ ڳالهه ٻولهه. منجهند جو پرنسپال اجواڻيءَ وٽ وياسين. سنڌي زبان ۽ ادب جي ڀارت ۾ مستقبل بابت بحث. ڪلياڻ آڏواڻي، گوبند ماهي، لعل پشپ، موهن ڪلپنا، راجن ۽ ارجن به موجود. منجهند جي ماني گوبند پنجابيءَ وٽ. راهيءَ وري اياز جو ڪلام ڳايو. سيارو چڻ آهي ڪونه. اسان گرم ڪپڙا کڻي اچي ڦاٿا هياسين. هت ته ڏينهن رات پڪو پيو هلي. شام جو گهمڻ وياسي. چوپاڻي، بيل پوري، مَرين ڊرائيو رات جو نيڪليس جو منظر مَرين ڊرائيو جو ڪملا نهرو پارڪ، انڊين فلم ايگزيڪشن ڏني سين. رات جو ماهم ۽ جڳت آڏواڻيءَ وٽ ماني. اُت گنو سامتاڻي ۽ موهن گيهائي پڻ آيا، بين دوستن کانسواءِ.

30 دسمبر 1963 ع

11 بجي تائين ارجن جي گهر بحث ۽ حال احوال. حاضر جڳت، گيتا، راجن، موهن گيهائي. ان بعد پواني (اڪر سمجهه ۾ نٿو اچي) ۽ وهار (اڪر منجهيل انداز ۾ لکيل - مصنف) جو سٽر، آريه ملڪ پلانٽ، هندو مثالاڄيءَ تي جڳت جي روشني وجهڻ ۽ اياز سان بحث. ”مجهي جيني دو“ فلم. سنيل دت ۽ وحيد رحمان. هندستان جي ليڄينڊري ڊاڪو سلطان تي هالي ووڊ ۾ فلم ”The long dule“ جو چربو، رات جو موتيءَ وٽ ماني. ڪيرت، راهي، لعل ۽ اُتم زالن سميت - هري موٽواڻي ۽ موهن گيهائي به. ڪلا جو شيام لاءِ اظهار - ڪلا جا ٿانو پڇڻ (؟). ڪلا جي ڌيءَ سنڌو - هريءَ ۽ موتيءَ اياز جا شعر ڳايا. نارائڻ شيام جا شعر ڪلا ٻڌايا. ماهيءَ کي ”ڪنٽور“ نالو ڏنم. هن موت ۾ ”دُ دستو“

سڏيو. مالهي ۽ ان جو ٿيلهو - مولانا سنڌي ۽ اُن جو ٿيلهو - رات جو گيتا جن سان جوهوءَ تي آياسين - سڄي رات بيچ تي ڪار ۾ جاڳي گذاري سين ۽ بحث مباحثا ۽ جوکس (Jokes) ڪياسين. صبح جو راج جي فلٽ تي آياسين.

31 ڊسمبر 1963 ع

صبح جو به ڳالهيون نه ڪيون. گيتا ويڇاريءَ ست پيرا چانهه ٺاهي. ڏهين بجي ڪن اياز نند ڪئي. گيتا گهر جي ڪم کي لڳي. مان ۽ راجن شهر پاڇي وٺڻ وياسين. منجهند جو گيتا جن وٽ عام دعوت. سڀ (لعل پُشپ، ڪويتا پُشپ، شاد ۽ جڳت، مالهي دير سان آيو) اُتي گيتا جي ساهيڙي پُشپا به آئي جا پاڙيسري هُيس. گڏي، پشم گڏي، ناز ۽ نخرو، سونهن - شام تائين ڪچهري پوءِ ڪلياڻ ڪئمپ روانا ٿياسين. مالهي، مان، اياز، راج ۽ گيتا ۽ اُن جا ٻه ٻار - ڪار جي سڃاڻپ وارو جوک (Joke). مالهي گوڙ بندر وٺي هليو. ڊگ ۾ آدي واسين جو قصو - سندري، ڪلا، موتي ۽ اُتر اُتي آيا. مالهيءَ تي ”گارڊنر“ ۽ ڪمل تي W.C جو نالو (?) ”مُچ مٽي ۾“ واري پيروي. سڄي رات ڪچهري ٿيندي رهي. شراب ۽ شعر تي حال احوال - سياست - تاريخ - ادب ۽ زبان - شعر وشاعريءَ ۾ جوکس (Jokes). سڳن جي گهر پوئين پهر وڃي سمهياسين.

1 جنوري 1964 ع

صبح جو 8 بجي تائين سٽا رهياسين. موهن پنهنجيءَ بئڪ تي وٺي هليو. گرل فرينڊ ميران سان ملايائين. مايا راهي به آئي. گهران ڊڪي ڪڙهي آئي ڪارايائين - نيرن سڳن وٽ - سندس زال ٻار سيماءَ لٽا، ڀرتاب ۽ هري - سڳن سان سکر ۽ بندر جون ڳالهيون - منجهند جي ماني ڪشور پهوجا وٽ. ٽين بجي ڪئمپ ۾، پنڌ ڳالهائيندا، چرچا ڪندا وياسين - ڪلياڻ ۾ ساڌ ٻيلو، لکي در، سچل ۽ ساميءَ جون سماڏيون - سکر وارو اُستاد پرسرام مسند اُتي به سندر شيوڪ سڀا ٺاهي، ڪم ڪري رهيو هو. اهي سکر وارا جاين جا نالا - هوا بندر - سيرو چونڪ، ڪرم جو ٿلهو، نمڻ جو چونڪ وغيره وغيره - ماني ڪائي ڪار ۾ بمبئي موٽياسين. پنديءَ ڀرسان گاڏي پنڪچر - رات جي ماني گرناڻيءَ (ناگراڻيءَ) وٽ -

پوءِ جو هوءَ راج جي دوست جي بنگلي تي اچي پيتوسين ۽ محفل ڪئي سين.
سڄي رات جاڳياسين.

2 جنوري 1964 ع

صبح جو راج جي گهر اچي، نيرن ڪري، جهٽ لڻياسين. ننڊ نه آئي ته وري اُٿي،
ڪچھري ڪئي سين. خلوص ۽ سک کان متاثر ٿي روئي وينس. اياز ۽ گيتا جي
پرچاڻ تي به موڊ درست نه ٿي. شام جو طبيعت نيڪ ٿي ۽ ڪل آئي. موهن ۽
شاد ڪتاب ڪٽي آيا. جڳت ساڙهيون ڪٽي آيو. ماني منجهند جي ڪائي، شام جو
لبرٽيءَ ۾ فلم ”ميري محبوب“ ڏسڻ وياسين. رات جاڳياسين. گيتا ۽ موهن بحث
۾ اُلجھي پيا. پٽائيءَ تي بحث - راجن، اياز ۽ منهنجو هٿ ڏٺو - گيتا جو هڪ
اردو شاعر ”مغني“ به شام جو سندن گهر آيو - متاثر نه ڪيائين. عاميانه قسم
جو شاعر هو.

3 جنوري 1964 ع

سڄو ڏينهن جو هو بيچ تي سن بات وٺندا رهياسين. ساڍي ٽين بجي ماني به بيچ
تي کاڌي سين. موهن ڪپلنا سان هندو مسلمانن جي سيڪس (Sex) بابت
جوڪس (Jokes). گنبت گهوڙا، راڻي پور دراجا - سڳن جي جيون ۽
سفرننگس (Sufferings) تي موهن جو ڳالهائڻ:

زندگي تنهنجي آڏائن مان ٿيو پُر آهيان

غم جو پهلو ته بدل نيٺ به شاعر آهيان.

موهن جي زندگي سندس زباني.

چند تصوير بُتان، چند حسينون ڪي خطوط

وه جب ياد آئي، بهت ياد آئي

موهن کان سوا جڳت ۽ شاد به جوهوءَ ۾ ڪنا رهيا.

سانجھيءَ جو ماهم تي اُتم جن وٽ مانيءَ تي آياسين. سڀ دوست - سُندري، ڌيئر
آشا ۽ بينا - نرتيه، لاڏا، ساڪيون، بحث - رات جو دير تائين جاڳي اُتم جن وٽ
سمهي پياسين.

4 جنوري 1964 ع

صبح جو نيرن اُتم جن وٽ - چانهن پي گيتا جي چانهه ۽ سندس ياد آئي. ناشتي تي اُتم سان اياز جو ماده پرستيءَ ۽ روحانيت تي بحث ٿيو. هند ۽ سنڌ جي سنڌيت جي هلچل تي ۽ سنڌ ۾ هلندڙ تحريڪ تي بحث. راج ۽ گيتا آيا - سندري به، گڏجي شهر وياسين - منجهند جي ماني جڳت آڏواڻيءَ وٽ - جئوير به آيو - مٿني شو تي سندريءَ جي صلاح سان بنگالي فلم ڏني سين. شام جو اياز کي بخار - گيتا جي گهر موٽي آياسين - چانهه پي نيشنل ڪاليج ۾ رٿيل آجيان جي گڏجاڻيءَ ۾ وياسين. رات جي ماني پرنسپال آجواڻيءَ وٽ - ملڪاڻي ۽ نارائڻ شيام به آيا. رات جو موٽي جوهر بيچ واري بنگلي تي آياسين. بيچ تي سڳن آهو جا به هو - شعر و شاعري - حال احوال - ٽين بجي سمهياسين.

5 جنوري 1964 ع

صبح سان چانهن تي حال احوال ۽ ڪچهري - منجهند جي مانيءَ لاءِ ناڪر چاولا وٽ آياسين. شيام، شاد، سڳن، سندري، اُتم، موهن، لعل ڪويتا - ٽين بجي کان ڪچهري - لعل ۽ موهن جي شخصيت تي ملڪاڻيءَ جو اظهار خيال - مختلف خيالن ۽ مڪتبِ فڪر کان متاثر موهن هرفن مولا ليکيو آهي. سنڌي هئڻ ۽ سنڌ ۾ ڄمڻ تي فخر، سنڌ واري زبان پسند، نئين نسل کي زنده رکڻ (سنڌي جي حيثيت ۾) زندگيءَ جو مقصد - اياز کان وڌي وڃڻ جي خواهش - سنڌين کي پورٽريٽ (؟ غالباً لفظ پورٽري Portrey) ڪرڻ جو عزم - ٽرئڊيشن قائم ڪرڻ جو ارادو - سڳن، شيام ۽ اياز شعر ٻڌايا. شام جو بيچ آياسين - ساڍي ڇهين بجي تائين اُتي ڪچهري - سندريءَ سان رهاڻ - سندس اُتم بابت ويچار. سڳن ۽ شاد کي لطيفا ٻڌايم - رات جي ماني بانڊرا ۾ راجن وٽ ڪاٺي، شانتا ڪروز ايئرپورٽ تي دهليءَ لاءِ رزرويشن ڪرائڻ وياسين.

6 جنوري 1964 ع

صبح سان جو هوءَ وارو بنگلو ڇڏي گيتا جي گهر آياسين. سڄو ڏينهن اُتي چانهن تي ۽ منجهند جي مانيءَ تي ڪچهري ٿيندي رهي - شيام، سڳن، مالهي، موهن - ساڍي اٺين بجي راجن آيو ته سڀ دوست ايئرپورٽ تي ڇڏڻ هليا - جهاز ۾

مدراسيءَ جو سگريٽ (؟) ۾ اڍائي بجي ناگپور مان جهاز تبديل - رات جو ٽئڪسيءَ ۾ ناگپور جو چڪر - راج گيتا، آميش ۽ انيتا به ساڻ.

7 جنوري 1964 ع

5 بجي صبح جو ڊم ڊم جي هوائي اڏي تي لٿاسين. سيءُ بي انتها - ٽئڪسي ڊرائيور مان سنگهه - آصف الدوله روڊ ۽ ڪنات پئليس تي هوٽلن جي ڳولا - امپيريل هوٽل ڪنات پليس ۾ رهائش - ماني ڪائي ٻي ٽئڪسي گربخش سنگهه جي هٿ ڪئي سين. صبح وارو (ٽئڪسي ڊرائيور) نه آيو. رينا، سينٽرل، براد وي، اشوڪ هوٽل جو چڪر - موٽي آياسين ته هري ڪانت، گورڊن، هيم ۽ لچمڻ پاتيا آيا. صبح سان گهمندي نهروءَ کي ڪار ۾ ويندو ڏٺوسين. هتان وانگر پوليس جي مارڊاڙ ۽ رستابندي ڪونه هئي. منجهند جو گورڊن اياز جي گيت: ”پيئوڙي يار، جيئوڙي يار“ جي ڏن ٻڌائي. ننڊ ڪري غالب، خسروءَ، نظام الدين اولياءَ جي مزارن تي حاضري. ٿوئرسٽ ڊپارنمينٽ جي بس ۾ رزوريشن ڪراياسين. رات جو ڪچهري - پريو وفا، سترام ڪنياڻي، لعل موٽواڻي به آيا. 12 بجي آرامي ٿياسين.

8 جنوري 1964 ع

صبح سان نوين بجي سترام، هري ڪانت، لچمڻ پاتيا ۽ شيام پاڳيا آيا. بنا نيرن جي ٿوئرسٽ بس تي گهمڻ وياسين. شرما گائيڊ - جنٽر منٽر، پارليامينٽ هائوس، انڊيا گيت، شير شاهه روڊ، همايون جي قبر، قطب مينار، لڪشمي نارائڻ مندر - موٽي هوٽل تي ماني ڪائي ڪنات سرڪس ۽ ڪتابن جا دڪان ڏٺاسين. اياز ڪتاب ورتا. ساڍي ٽين بجي بس تي وري روانا ٿياسين. فيروز شاهه، ڪوٽلا، اشوڪا اسٽيمپ، ترڪ ٿوئرسٽ، راج گهاٽ، گانڌي سماءي، بادشاهي مسجد - ملان سان فوتوءَ تي بحث - آزاد ۽ سرمد جون قبرون، لعل قلعو - موٽي مسجد تي چوڪيدار رکپال سنگهه - ’جَوَ ڊيري، گڏه رکپال‘ وارو لطيفو - شام جو تيرٿ وسنت، هرو سدا رنگاڻي ۽ ٻيا مقامي اديب آيا. رات جو پراڻيءَ دهليءَ ۾ فلم ”ديو داس“ ڏني سين، جتان ٽانگي ۾ ڪنات پئليس آياسين. ٽي بجي رات تائين ڪچهري.

9 جنوري 1964 ع

ساڍي 9 بجي آگري ويڻو هو. ساڍي 11 نڪري سگهياسين. پوليس ۾ داخلا ڪرائي بس استائيند تي آياسين. بس تي آرامده سفر گذريو - ڊگ تي ڪوسي ڪلان، مٿرا ۽ ببدرا بن وڏا استاپ آيا. (پٽيءَ اهو نه لکيو آهي ته اسان ٻئي شهر چڱيءَ طرح گهمياسين. مصنف) شام جو آگري پهتاسين. هوٽل ويسٽ اينڊ ۾ رهياسين - کٽي سنڌي هيو - ڏاڍو سڪ ۽ قرب - عام سواري ٿانگو آهي. ٿانگي تي آگري هوٽل ڊنر ڪائڻ وياسين. اُتان پنڌ تاج محل وياسين. پوڻا ٻه ميل کن پنڌ هيو - مان، اياز، راجن، گيتا ۽ سترام - ٻاهران پڪوڙن وارو ويٺو هو، جو سنڌي هو. پڪوڙا ڪائي، ورهاڱي کان اڳ وارا پنڄومل جا پڪوڙا ڏاڍو ياد آيا - تاج جي ٻاهران گهڻو ڪري سنڌي سڪ ٿا رهن، چوڪيدار به اُهي هيا.

10 جنوري 1964 ع

سترام غزل ٻڌايو جو اياز تي لکيو هيائين. اياز جي وائڙاپ گم شدگي - پنهنجو ٺٽ برش نه سڃاڻي گهيو - جورا ٻا ٻگ الڳ پاتائين - ڏاڍو ڪلياسين، جنهن تي مُرڪيو. نيرن ڪري تاج تي آياسين - گائيد آرڪيالاجسٽ تعميري خوبيون ٻڌايون. خان عبدالرشيد - لان تي فوٽو ڪيراياسين - اُتان آگره قلعو گهمڻ وياسين. هند مسلم ۽ گڏيل ثقافت اڪبر جي ڪري - ڪنول، سوا ستيڪا، صليب ۽ ديود جو استار - اندر محلاتن جي اڏاوت جيئوري طرز ۽ پٿرن جي - خاص ڪري جوڌپائي ۽ تانسين جو محل - تلاءُ - جانورن جي ويڙه جو آکاڙو - جهانگير جو ڪاري سنگ مرمر جو تخت - شاهجهان جو قيد وارو برج جتان تاج جو نظارو ڏسندو هو - آئيني جو ذرو - ڪا پي تاج محل جي اڏاوت بنيادن تائين - گائيد معين الدين هاشميءَ سان ڳالهه ٻولهه - جوڌپائيءَ جي محل ۾ حسين شاهه فاضلاڻيءَ سان ملاقات - محل قوهارن ۽ تلاءُ جي ڪري ايئرڪنڊيشن ٿيل - شاهجهان جي قيد جي جاءِ - شيش محل، ديوان عام ۽ ديوان خاص - شام جو فتح پور سڪري گهمڻ وياسين - نَو رتن جا محل - تانسين جي ڳاڻڻ جي ٻارنهن ڌري، چوپڙ جو ميدان - سنجها مهل بلند دروازي تان هيٺ نظارو - اُداسي ۽ ماحول ۾ مايوسي - ديوان عام، ديوان خاص، پبلڪ ايگزيڪيوشن جي

جڳهه، شطرنج جو ميدان اٺارڪليءَ جو محل - مينا بازار ۽ هوا محل - بيربل ۽ ابو الفضل جا محل - سليم الدين چشتيءَ جي مزار - باس باسٽ ۽ اڳڙي ٻڌڻ - بلند دروازي تي ويهي سوچ ۽ فڪر ۾ گم ٿي وڃڻ - سترام، راجن ۽ گيتا جو ڳائڻ - موٽي اچي اُداسي دُور ڪرڻ لاءِ پي مدهوش ٿي ڪرياسين.

11 جنوري 1964 ع

ننڊ مان اُٿڻ سان هٽنگ اوور (Hang Over) ۽ اُداسي - ساڍي 10 بجي هوٽل ڇڏيوسين - تاج آياسين. اُتان خريداري ڪئي سين - معين الدين هاشمي قلعي وارو گائيد به آيو - ڪار ۾ ديلداس پارڪ ۾ راڌا سوامين جو مرڪزي مندر اڏاوت هيٺ ڏسڻ وياسين - سئو سالن کان پيو ٺهي پر اڃا اڌ به نه ٺهيو آهي، تاج مقابلي ۾. ٺهڻ بعد جمنا کي (؟) شهر مان خريداري ڪئي سين - رات جو موٽي دهليءَ آياسين - ماني ۽ محفل آڪسفورڊ بڪ ڊپو وارن وٽ (مسٽر پريملاڻي) هئي. گورڊن اياز جون ڏنون ۽ سُر ٻڌايا. پنهنجو شعر به ٻڌايائين - ٻي ڏينهن اجمير موٽي وڃڻو هو.

12 جنوري 1964 ع

9 بجي جاڳ ٿي. اياز 11 بجي حشوءَ وٽ ويو. اسان 12 بجي وياسين - ننڍڙو گهر، زال سَرا، ڌيءَ نينا آرٽسٽ، پينٽنگس ڏنائين - حشوءَ سان سياست تي بحث - موٽندي پتيل نگر ۾ ٻانيڻ جي گهر ۾ باجوڙيءَ ۾ سِڪ جي گهر (راجن جو دوست) 4 بجي موٽياسين. شام جو چانهه، پريو ۽ آلو اُچاڻيءَ (ڳڙهي ياسين واري) وٽ - لڇپت نگر ۽ سنڌين جي بازار - اياز لاءِ ماچيسن جو مسئلو - وساريو يا گم ڪري ڇڏيو - گيتا پڙو ماچيسن جو وٺي رکڻ شروع ڪيو - شام جو اياز جي کيسن مان اٺ ڏهه ماچيس نڪرندا هيا - رات جي ماني هري ڪانت وٽ - سترام، شيام، راج، گيتا، حشو، مهروان مستاڻي، مسز هيم ۽ چڱاڻي وڪيل آيا، حشو، سنڌ ۽ ون يونٽ تي ڳالهايو - لطيف جو خواب ۾ اچڻ حشوءَ کي 4 بجي تائين جاڳياسين. رات جو هوٽل تي موٽي گيتا رُني.

13 جنوري 1964 ع

نوين بجي سترام آيو. اڏيري لال تي ڳالهه ٻولهه. جهولي لال جو ميلو. هري ڪانت، شيام پاڳيا ۽ ڊاڪٽر سدارنگاڻي به آيا. شاپنگ ڪري، گهمڻ وياسين. قومي عجائب گهر. سنڌ مان هٿ آيل ڪيئي نوادرات. گيتا جو گم ٿي وڃڻ. آرٽ گئلريءَ ۾ وڃڻ - رات جو ڊرنڪ تي بمبئي ۽ دهليءَ جي سنڌين جي اقتصادي، سماجي ۽ ثقافتي زندگيءَ تي بحث ۽ ڳالهه ٻولهه. مختلف حالتون - رات جو فلم ”گئودان“ ڏني سين. گيتا جون پاڻيه سان گهرو مسئلن تي ڳالهيون. ”جو بات تجھ مين هي، تيري تصوير مين نهين“

14 جنوري 1964 ع

صبح سان ئي ڪمرو ڇڏيوسين. راجن ڪار ونڻ جو خيال ڏيڪاريو - اياز ۽ راجن ڪار ڏسڻ ۽ خريد ڪرڻ ويا. مان گيتا سان ڪمري ۾ ويٺو هيم - هند ۽ سنڌ جي اديبن تي ڳالهايو سين - لچمڻ جي پرابليم تي گيتا روشني وڌي. ڪشن چندر پاتيا، بيدل جو مريد روهڙيءَ وارو ٻڌي ملڻ آيو - شام جو پريملاڻيءَ وٽ گڏجاڻي. مشاعرو هو آجيان ۾، دڳ تي گهٻراهٽ متعلق جوڪس (Jokes). گيتا جي لاڙڪاڻي واري لهجي تي ٽوڪ ۽ چرچا ”مَشِيءَ جو پُش آشو آهي.“ اتي حشو خاندان، سرلا، حشو، مينا، بينا، گل، (۽) تيرت وسنت، اجواڻي، هريڪانت ۽ پاتيا گيت ۽ راڻو ٻڌايو - مهرواڻ مهٽاڻيءَ تصويرون ڏنيون - امرلال ساڌواڻي، سترام جا بيت ٻڌي وينل ۽ اسان روئي پياسين - رات جو دير تائين محفل هلي ۽ اسان جي آجيان ۾ تقريرون ٿيون ۽ بيت پڙهيا ويا.

15 جنوري 1964 ع

منجهند تائين هوٽل ۾ رهي، منجهند جي ماني حشو وٽ کائڻ وياسين - سنڌ ۽ ملتان تي بحث. موٽي هوٽل تي آياسين ته ڪار به اچي وئي - شام جو سترام جي گهر سبزي منڊي وياسين. سنڌي محلو - ترموري، لال لوئي ۽ زنده پير جو ذڪر. سترام جو پٽ اشوڪ - اُتان گهمندي راج جي دوست مهتاب سنگهه جي گهر وياسين جتي ماني هئي. ڏيڍ بجي باءِ روڊ روانا ٿياسين - هوٽل تي سترام، هيم، پاتيا، شيام موڪلائڻ آيا. موڪلائڻ مهل وري ورهين جي جدائيءَ جو احساس. اداسي - اڪيون آليون.

(نوٽ: ڀٽيءَ کان نه ڄاڻان اهو لکڻ ڇو وسري ويو آهي ته شيام پاڳيا، جو سندو سماج جو سيڪريٽري، اُن سجاد ظهير کي منهنجي اچڻ لاءِ ٻڌايو هو ۽ هو منهنجي هٽل تي اچي ڪارڊ ڇڏي ويو هو، ڇو ته ان وقت اسان آگري ويا هياسين. اُن کان پوءِ جڏهن موٽي آياسين تڏهن شيام پاڳيا مون وٽ آيو ۽ چيائين ته سجاد ظهير مون سان ملڻ ٿو چاهي ۽ ڪالهه به آيو هو ۽ پنهنجو ڪارڊ ڇڏي ويو هو. مون اياز کي چيو: ”ائين مناسب نه آهي. آءُ ٿو هُن وٽ هلان.“ پوءِ شيام پاڳيا ۽ ڀٽيءَ سان گڏجي هن جي پاءُ جي بنگلي تي ويو، جتي هو رهيو پيو هو. سجاد ظهير جو پاءُ نهرو ڪئبينيٽ ۾ شايد منسٽر هو. (بنگلي ۾ هڪ شاهي لان هئي، جنهن تي سجاد ظهير ۽ صفيه سجاد ظهير سان گڏ هندستان جو مشهور ڪيمونسٽ اديب مُلڪ راج آنند ويٺو هو. ان ملاقات جي باري ۾ مان ”جڳ مڙيو ئي سڀنو“ ۾ اڳي لکي چڪو آهيان - مصنف)

16 جنوري 1964ع

صبح جو هڪ ڏيڍ بجي (رات جو) باءِ روڊ وايا آگره روانا ٿياسين. تاج کي اوندهه مان ظهور پذير ٿيندو ڏسڻ لاءِ - رات جو اندازي ۾ گم ٿيندو ۽ چاندوڪيءَ ۾ اڳ ڏسي ويا هياسين. ڏيڍ سئو ميل فاصلو - ليڪراج چوڌري، ڪار جو دلال به بمبئي تائين گڏ هلڻو هو، پئسن وٺڻ لاءِ. گاڏي اُن پئي هلائي - پوئين پنجين بجي (صبح جو) تاج جي ٻاهران پهتاسين - ستين بجي گيت ڪلندو آهي. سڄ ستين بجي اڀري ٿو. اسان مين (Main) گيت جي جھروڪن کان بيهي رهياسين. ٻاهران ڪنهن بي بي رابعه بصري جي مقبري تي (۾) هندو ڀڄن ۽ ڪيرتن ڳائي رهيا ها. انهن شاه جو ڪلام به ڳايو. پوءِ خبر پئي ته اُهي اتان جا سنڌي هيا. جي لڏي اچي، اتي ڀڄن، ڪيرتن ۽ ڪافيون ڳائيندا ها، تاج کي اوندهه مان نروار ٿيندو ڏسي، آگري هٽل آياسين. نيرن اُتي ڪئي سين - گواليار لاءِ روانا ٿياسين جو 13 ميل پري هو ۽ چنبل گهاتيءَ تي، مڌيه پرديش ۾ داخل ٿياسين. اها گهاتي ڊاڪن جو آماجگاهه آهي. چنبل ندي ٽپڻ تائين مزرو رهي ٿو. گواليار جو قلعو هڪ اوچي پهاڙ تي آهي، لوڏي خاندان جي ڏينهن ۾ ٺهيو. 1416ع ۾ هڪ درباري سردار مان سنگهه ٺهرايو، جنهن کي نَو راڻيون هيون. هن شهر جي آسپاس ۾

وڻ سنڌ وارا ها. شهر جي ٻاهران اُڃ لڳي. سبيل تي پاڻي ٻُڪ ۾ سڀني کي. اها ڪنهن ناڪر برهمڻ جي سبيل هئي. اتي هڪ مرگه نين گجر، مستاني چال واريءَ جو ملڻ - راءِ گائون ڳوٺ ۾ سانن جي ويڙهه - قلعي ۾ هينئر ميوزم آهي. اورنگ زيب مراد کي اُتي هون ڪنڊ ۾ قيد ڪري ماريو هيو. 1857ع ۾ سنڌ يا قلعو هٿ ڪيو - ساس بهو مندر. قلعي جي چاڙهي خطرناڪ. وولگا هوٽل ۾ منجهند جي ماني. اڳتي روانگي - ماهيا ۽ پاروتي ندي - هن علائقي ۾ شينهن جام آهن. سنجها تائين ڪو ڊاڪ بنگلو نظر نه آيو. رات جو شو پوريءَ پڳاسين. نئون ضلعي هيڊڪوارٽر هو، پر ڪو سٺو هوٽل ڪونه هو. هڪ هوٽل استئنڊرڊ تي چانهه ويني پيتي سين ته بيرو سنڌي نڪري پيو. پنهنجي گهر رهڻ لاءِ زور ڀرڻ لڳو. سڄي شهر ۾ هڪ ئي سنڌي گهر ننڍو، هڪ ڪمري وارو. هڪ ڌرم شالا هئي. سا به گندي. ڊاڪ بنگلو 16 ميل پري، ويڇڻ مناسب نه - هڪ زيرتعمير هوٽل ”شو پوري لاج“ ۾ رات باهه پارائي ڪاٽي سين. تلوڪ چند، پشاور جو هندو چوڪيدار.

17 جنوري 1964ع

صبح سويرو (مان ڏاڍو ساجهري لان ۾ ماڪ پنل گلاب ڏسي رهيو هوس - مصنف) بيرو شام سندر گهران چانهه ٺهرائي ڪٽي آيو ۽ نيرن لاءِ گهر وٺي هليو. سندس ماءُ کي سنڌين ڏسڻ جي چاهنا. نيرن ڪرائي، پاڙ ۽ پيڙا به ٻڌي ڏنائون. روانا ٿياسين ته رستي تي ڪجين جا وڻ گهڻا هئا. رستي سان فصل بجاءِ پاڇيون گهڻيون. ساوڌان گهاٽ ۾ لنچ کاڌي سين. هڪ ماڻهو هوٽل ٻاهران شڪار ڪيل بٽير ڪٽي رهيو هو. اُن کان درجن کن بٽير وٺي پڇراياسين - وري اجين روانا ٿياسين. (نوٽ: اجين هاءِ وي کان اندر اسي ميل پري هو - مصنف) سڄ لهن کان ڪجهه اڳ ۾ ماڊرن اجين ۾ داخل ٿياسين. 4 لک آبادي - ڏهه سيڪڙو سنڌي. سنڌين جي ڪالوني، اسڪول ۽ اسپتالون - وڪرماجيت جي راڄڌاني پُراڻو اجين - ڪالي داس، راجه پرترتي ۽ گور ڪناٿ گفائون - گئربو (؟؟) تي ڪڇي چوڪرو اسان کي به سنڌي سمجهڻ لڳو. اڳتي روانا ٿياسين. 1 بجي انڊرو پهتاسين. سٺو

هوتل ”وڪرم لاج“ سنڌيءَ جو هو. ڪمرو خالي نه هو، پر سنڌي هئڻ ڪري مٿيچر پنهنجو ڪمرو خالي ڪري ڏنو.

18 جنوري 1964ع

صبح جو هٽل ۾ ناشتي تي گيتا نالا عام شين جا ٻڌايا. ٽاءِ (ڪنٺ-لنگوت : مصنف)، اسٽيشن (اگني رت و شرام گڙھ -مصنف)، سنگل (آوت جاوت سوچت-ينتر: مصنف) ليٽر باڪس (پتر- گھسيڙو: مصنف)، ابو الکلام آزاد، جوش مليح آبادي (هندي لفظ ياد نه آهن -مصنف) شاعر انقلاب (کوي اُلت پُلت: مصنف)، وڪيل (پاڙو -مصنف) ايئر پورٽ (پون رت، و شرام گڙھ -مصنف) جا.

ٻاهر واک (walk) لاءِ نڪتاسين ته عاليشان هوتل جي گيت تي هڪ سادو سودو غريب وائيو ڪيلن جو ٽوڪرو رکيون ويٺو هو، ڪرم چند نالو هوس، لاڙڪاڻي جو هو- ان ڪري اتي ويهڻ ڏنو هيائونس- گيان باغ جو نالو ڪنير ته روئي ويٺو. زوريءَ ڪيلو ڪارايائين ۽ ٽوڪرو ئي اندر کڻي آيو ۽ زوريءَ سڀني کي ڪيلو ڪارايائين. (دراصل مان ۽ گيتا باڪ جو هوتل جي گئلريءَ ۾ بيٺا هئاسين ته هيٺان ڪيلن وارو نظر آيو. گيتا چيو ته ”هي سنڌي آهي.“ مون هن کي چيو ته ”تون ڪيئن ٿي چئين ته هي سنڌي آهي؟“ هن جواب ڏنو: ”عجب آهي! تون سنڌ جو شاعر آهين، توکي ته نڪ نقشي مان سڃاڻي وٺڻ گهرجي ته فلاڻو سنڌي آهي. هل ته هيٺ هلي هن سان ڳالهايون.“ مان هن سان هيٺ لهي ويس ۽ گيتا ڪيلن واري کان پڇيو: ”تون سنڌي آهين؟“ هن جو منهن تڙي پيو ۽ چيائين: اوهان سنڌ مان ٿا اچو؟ مصنف) سنڌي ۽ سنڌ لاءِ تڙيو پئي. ڪانگريس کي گاريون پئي ڏنائين جن ڀارت ماتا جي آسري سنڌ ڇڏائي هيس. انڊور ۾ سنڌي ڳچ ٿا رهن. سندن پنهنجا اسڪول آهن. شهر ۾ ڪانچ، مندر ۽ شيش محل ڏسڻ جهڙيون جايون آهن. شهر ۾ 24 جين ڌرم جا مندر آهن مارواڙي به رهن ٿا. شهر گهمي اڳتي روانگي- پريوگهائيءَ مان گذر- مري ۽ نٿيا گليءَ جا نظارا- ڪالي گهاٽ ڊاڪ بنگلي ۾ آرام لاءِ ترسياسين جو نريدا نديءَ تي آهي. روپ مٽي باز بهادر - اتان ڏهه ٻارنهن ميل پري مالوا- 5-7 ميل پري منگتي ۽ سنڌوا گهائي جا مڌيه پرديش ۽ مهاراشتر جي بارڊر تي آهي. اسان جي منزل جل گائون (اجنتا) سفر ۾

ڪو هوٽل نظر نه آيو نه ڊاڪ بنگلو۔ سياست تي بحث۔ سنڌي پنجابي لوڪ گيت ڳاياسين پئي۔ رات جو هڪ بجي نيري پڳاسين، جتان جل گائون 14 ميل پري هو۔ ات ڊاڪ بنگلو۔ رات قيام – ماني ڪانه ملي۔ چانهه بسڪوٽ تي گذر۔ رات جو بنگلي جي اڱڻ ۾ تارن جو اڀياس نظارو (ان ۾ پتي شريڪ ڪونه هو۔ مصنف)

19 جنوري 1964 ع

صبح جو مارنگ واک ڪئي سين، جيستائين نيرن تيار ٿي. چوڌري ڊرائيور بيمار ٿي پيو. ماني نه کاڌائين، روانا ٿياسين. اجنتا تي بحث ڪندا آياسين. ڪنهن جي تخليق هئي؟ گهڻا ورهيه۔ 27 غارون منجهند جو ٻي بجي تائين گهمياسين (مون اجنتا تي تفصيلي نوٽ ورتا هئا۔ مصنف). اُتي ٿورسٽ هوٽل ۾ ماني ڪائي اڳتي روانا ٿياسين۔ رات جو اورنگ آباد جو شهر۔ مسلمان اڪثريت – بي بي رابعه جو مقبرو تاج جو نقل۔ پن چڪي۔ چار مينار۔ الورا جون گڦائون۔ حيدرآباد دکن کي چار ٽڪر ڪري مهاراشٽرا، اوڙيسا، مدراس ۽ ميسور ۾ ملايو ويو آهي. جل گائون ۽ اورنگ آباد ۾ ٽرڪي ٽوپي نظر آئي. محبوبه جي قبر تي اورنگزيب جو مقبرو اڏائڻ۔ اردو هتي عام زبان۔ مارواڙي منائي مشهور۔ اڳتي هلي بيجاپور جي ڊاڪ بنگلي تي اچي رات ڪٿي سين۔ رستي تي چور باچو جي آمر ڪهاڻي ٻڌائي۔ ڊاڪ بنگلي ۾ رات جو ٻاهر ڪچهري ڪئي سين۔ سيءُ گهٽ – اياز پنهنجو نڍيٺ ٻڌايو۔ گيتا ”جب تيري شهر سي گذرتا هون“ ”دونون جهان تيري محبت مين هار ڪي“ ”پرستم آن ملو“ ٻڌايو. هڪ بجي پڳاسين۔ نند نه ڪئي سين.

20 جنوري 1964 ع

ٻه ڪلاڪ ٿڪ پڇي 3 بجي (رات) وري روانگي۔ ناسڪ کان اوري ڦاٽڪ بند۔ اڌ ڪلاڪ انتظار۔ شيوا جي مرهٽي۔ افضل خان۔ اورنگزيب تي ڳالهه ٻولھ. ”پپل گائون“ ۾ چانهه پيتي سين۔ ساڍي ستين بجي ناسڪ پڇڻ۔ رام سيتا۔ پانڊو۔ سيتاھرن۔ رامچندر مندر۔ اڱناپور ۾ ماني۔ مرهٽڪي هيڊ ۽ ڪٽائي گهڻي – نه وڻي۔ ڊگ ۾ ايڪسپيڊنٽ – سائيڪل سوار چوڪرو ڪار هيٺان ايندي بچي ويو۔

اوچتو بريك ڪري- گيتا جو روئڻ - چوڌريءَ سان جهڳڙو- پنجابي ذهنيٽ- رات جو ماني بزار جي هڪ هوٽل ۾ کاڌيسين. (پٽيءَ کان وسري ويو ناسڪ ۾ گوداوري نديءَ تي باڪ جو سير- گهاٽي پيل هيٺان پتل جي گهاگهرين سان خوبصورت ناريون، ناسڪ بازار مان خريداري، ناسڪ چُر مان ٻئي پاسي وڃڻ، وغيره-مصنف)

21 جنوري 1964ع

صبح جو نيرن ڪري شهر گهمڻ - شهر جي جاگرافي سمجهه کان ٻاهر- جئوير، راجن ۽ موهن جي آفيسن ۾ وياسين. کاڌي پندار وڃڻ ۽ خريداري- سڀ شيون آڏاڻي جون اُٿيل هيون. اخبار ”ڊان“ ملي وئي. (بمبئيءَ جي انهيءَ چڪر ۾ مان پٽيءَ سان گڏ نه هوس- مصنف). موهني (ارجن شاد جي شريمتي) آل انڊيا ريڊيو تي هلي -موتندي جڳت آڏواڻي گهر لاڻو-گيتا جي گهر موهنيءَ، راڻي ۾ ”بادل ڙي بادل ڙي، منهنجا نيڻ نٿا بس ڪن“ ڳايو-هن جي پيڻ ارجن جي ساليءَ سڏا ”جنهن جي ماءُ ڏني مون کي لولي“ ڳايو- جوتي ڪلش چلڪي(؟) بتيون وسائي ڳاتائين-اُتي نند جويري کي هري موٽواڻي وٺي آيو. ٻڌايائين ته اڄ طارق اشرف جي شادي هئي-مذهب ۽ ڪلچر تي شادين جي نسبت سان بحث (غالب) پٽيءَ گفتگوءَ لاءِ بار بار بحث لفظ ڪم آندو آهي-ش. ا) رات جو جو هوو ۽ وياسين. راجوءَ کي ڏندي ۾ نقصان ٿيو هو. موڊ خراب، گيتا ۽ راج جو جهيڙو، گيتا چادر کڻي هلي وئي- پنهنجو ۽ اياز جو جهڳڙو ٿي پيو(پٽي زندهه هجي ها ته هن کان پڇان ها ته ڇاتي جهڳڙو ٿيو هو؟ دراصل ڪوئي جهڳڙو ڪونه هو. پٽيءَ خريداريءَ لاءِ ڪافي پئسا ٿي گهريا. مون هن کي ٿورا ڏنا چوٽه مون ڪافي ڪتاب ورتا هئا ۽ مون وٽ پئسا بچيا ئي ايترا هئا. جيستائين هئا تيستائين مون پٽيءَ کي ڪڏهن انڪار نه ڪيو هو. ان ڳالهه ۾ نوبت جهڳڙي تائين به ڪونه پهتي هئي، ٻيو جهڳڙو هو مون کي ياد نه ٿو اچي-مصنف)

22 جنوري 1964ع

صبح جو راجو شهر هليو ويو، نيرن ڪئي سين ته موٽيو. راج سان شهر جو چڪر- جئوير ۽ راج جي آفيس-سندس دوست ٽنڊن چوڌري-مَرين ڊرائيور-ايراني

هٽل تي چانهه - بمبئي يونيورسٽي - موهن جي آفيس ، بس جي سواري-قطار -
چڪر اياز بور ٿيو- موٽي آياسين- مالهي ۽ جڳت آيا- لکمي چندر گتار ٽيپ
رڪارڊر آندو- اياز شعر رڪارڊ ڪرايو.

23 جنوري 1964 ع

صبح جو نيرن تي ڳالهيون ڪندي روئي وينس (افسوس پئي زنده نه آهي جو هن
کان پڇان ها ته ڇو رُنين؟ هن جو جواب جيڪر ڪيئي ڳالهيون سلجهائي سگهي
ها! مصنف) منجهند تائين گهر رهياسين. گيتاڪڙهي، پاڇيون ۽ چانور تيار ڪيا.
شام جو ريڊيو ڪلب پارٽي- ڪيمچند، راهي، ميا، جئوير، راجن ٽنڊڻ، وود پارٽي،
ورو شرما، هري پنڪج، گوپ گولاڻي، واسديو نرمڻ، پوپتي هيراننداڻي، شاد،
موهني، سُڌا، اُتان هئنگنگ گارڊن- ڪملا نهرو پاڪ- شاد سان گروپ فوٽو- شاد
وٽ سُڌا جو ”يون حسرتون ني داغ محبت ڪي دهوليا“ ۽ ”جوتي ڪلش چهلڪي“
ڳائڻ- گيتا نند ڪري پئي ۽ کونگهرا هڻڻ لڳي. (فقط نند واري ڳالهه صحيح آهي.
باقي پئي جو وڌاءُ آهي. پئيءَ کي غصو گهڻو هوندو هو- مصنف) شام جو
ڪيرت جي گهر گڏجاڻي- گنو، ميا، راهي، ايشور چندر، لوڪنات جيتلي، هري
نند، پنڪج هري، جئوير، آنچل، گوپ گولاڻي، لعل، ڪويتا، سندري، اُتم،
ڪشور، سڳن، ايم ڪمل، واسديو نرمڻ، 5- بجي تائين ڳالهه ٻوله ڪئي.
سيڪس (Sex) تي بحث- سماج، اديب، جنسيات، سڳن جا لطيف- اُتم تي دوستن
جو حملو (زباني) ڇهين بجي گهر اچي سامان ٻڌڻ لڳاسين - سڀاڻي روانگي آهي.

26 جنوري 1964 ع

موڪلاڻيءَ جي گڏجاڻي ڪيرت جي گهر ٿي- صبح جو شيو (Shave)، سنان ڪري
واشنگ تان ڪپڙا کڻي آيم- گنو ۽ موهن گهر آيا- اياز ۽ موهن جو ادب، ترقي
پسند ادب ۽ اُتم تي چتو بحث- ڪتاب ڪجهه ڪنياسين، ڪجهه اُتي بند ڪري
رڪياسين. پاڻيءَ واري جهاز يا ريل رستي موڪلڻ لاءِ. گيتا هر هر چانهه
پياريندي رهي- مان نند جو پيريءَ سان ٿاڻي تي رپورٽ روانگيءَ جي ڪرائڻ ويم.
شام جو ڪيرت وٽان گهڻا دوست گڏجي ايئر پورٽ تي آيا - جئوير، گوبند
پنجابي، سڳن، سنتو واسواڻي، گيتا، واسديو نرمڻ، جڳت، ديوي، ارجن

موٽو اٿي، موهن (شايد سُندريءَ مونکي هڪ ڏينهن اول چيو هو ته سڀاڻي مان ايئرپورٽ تي نه ايندس. مصنف). اندر لائونج ۾ ويٺل لاءِ انتظار پئي ڪيوسين ته هڪ سنڌي هندوءَ جو اچڻ، جو نالا پڙهي سنڌي سمجهي ملڻ آيو هو ۽ بسڪٽ جو دٻو کڻي آيو هو. مون کيس ٻڌايو ته شيخ مبارڪ (منهنجو پاسپورٽ ۾ نالو - مصنف) به سنڌي آهي ته اُن سان مليو - هن جو اهو روز جو معمول آهي ته ڪراچيءَ ويندڙ مسافرن جي لسٽ پڙهندو آهي ۽ جيڪو سنڌي لڳندو اٿس اُن کي سوکڙي ڏيندو آهي.

سُڪل ڳوڙها وري جاري ٿي ويا - رُٿندڙ اکين ۽ ڳرن پيرن سان جهاز تي چڙهياسين. جهاز مٿي چڙهيو ته ايئر هوسٽس کي وسڪيءَ جو چيوسين. اڌ ڪلاڪ ۾ پئنت پوري ڪري ننڊ ۾ هليا وياسين ۽ ڪراچيءَ ايئرپورٽ تي هوسٽس جاڳايو - سڀ مسافر لهي ويا رڳو اسان ٻه وڃي بچياسين. (پتي مون کان اڳ جاڳيو هو. هن کي مون کي جڳائڻ ۾ دير ٿي - ٿي پيرا ته هن وارن کان چڪي ڪنڌ مٿي ڪيو، پر وري اهو جهڪي ويو. هُن وٺي رڙيون ڪيون ۽ ايئر هوسٽس مونکي مُنهن تي پاڻيءَ جا چنڊا هيان. دراصل مهيني کان انهيءَ سفر ۾ مون فقط هڪ رات جيتري ننڊ ڪئي هئي. مصنف)

پتي جا اکر ڏاڍا خراب آهن ۽ مون مشڪل سان انهن کي پڙهيو آهي. جيڪي لفظ مونکي سمجهه ۾ نه آيا آهن. انهن کانپوءِ مون (?) نشاني ڏني آهي ۽ جيڪڏهن ڪجهه وضاحت طلب آهي، انهيءَ جڳهه تي مختصر نوٽ شامل ڪيو آهي - مان هن سفر تي هڪ نهايت خوبصورت سفرنامو يا ناول لکي سگهان ها، جو پاسترناڪ جي ناول ”ڊاڪٽر زواگو“ کان زياده زوردار ثابت ٿئي ها پر حالتن جي ستم ظريفيءَ مونکي ائين ڪرڻ نه ڏنو. مان ڊائري به پتي وانگر نه لکان ها. هن فقط پنهنجي پسند جون ڳالهيون لکيون آهن. مونکي ڊائري وفات کان به ٿي مهينا اڳ ڏني هئي، جا مون هينئر پهريون ڀيرو پڙهي آهي.

وڌيڪ ڇا لکان؟ هڪ شعر ٿو ياد اچي جو مون ننڍي هوندي پڙهيو هو:

اڪنون ڪرا دماغ ڪه پرسد ز باغبان

بلبل ڇه گفٽ، گل ڇه شنيدو صباڇه ڪرد.

ترجمو: هاڻي ڪنهن کي ايترو مٿو آهي جو باغبان کان پڇي ته ببل ڇا چيو، گل
ڇا ٻڌو ۽ پرھ جي ھير ڇا ڪيو! (مصنف)

ضميمو ٻيو

عوامي ادبي انجمن جو پڌرنامو

(نوٽ: هي هڪ ڪميونسٽ پڌرنامو آهي، جنهن سان هاڻي مون کي اتفاق نه آهي.)

اڄڪلهه اسان جو سماج وڏين آزمائشن منجهان گذري رهيو آهي. پاڪستان کي وجود ۾ آئي ويه ورهيه ٿي چڪا آهن، پر اسان جي سماجي زندگيءَ جو رخ اڃا قائم ٿي نه سگهيو آهي ۽ نه اڳتي وڌڻ جون اسان جي اڳيان ڪي راهون ئي واضح ٿي سگهيون آهن. ماڻهن کي پنهنجي قسمت جي فيصلي ڪرڻ جو اختيار نصيب نه ٿيو آهي. زبان ۽ قلم تي قسم قسم جون پابنديون لڳل آهن ۽ ان سبب چوڌاري بي چيني ۽ مايوسي پکڙيل آهي، ادب ۽ فن جو سرچڻهار طبقو، جنهن جو فرض عوام جي رهنمائي ڪرڻ هو، پاڻ ئي ذهني مونجهارن ۾ ورتل آهي ۽ ان ۾ ڪي اهڙا لاڙا اڀري رهيا آهن جيڪي ادب ۽ سماج ٻنهي لاءِ هاجيڪار آهن. ڪي قلم جا صاحب زندگيءَ کي ئي اجايو ۽ بي مقصد سمجهڻ لڳا آهن. ڪي اديب پنهنجي تجربي، مشاهدي ۽ مطالعي جي باري ۾ سائنسي نقطه نظر اختيار ڪرڻ بدران توهم پرستيءَ کي اُڀاري رهيا آهن. ڪي قدامت پرستيءَ ۽ انڌيءَ تقليد جو پرچار ڪن ٿا ۽ تنقيد، اجتهاد ۽ نون تجربن کان پري پڄن ٿا. ڪي صاحب هئيت جي تجريدي تجربن ۾ رُڌل آهن ۽ نئين تخليق جي ماهيت ۽ معنويت کي ڪابه اهميت نٿا ڏين. ڪي اديب شديد داخليت ۽ فراريت جو شڪار آهن. مطلب ته هنن اديبن جون لکتون، انساني زندگيءَ جي مسئلن جي احساس کان خالي ٿينديون وڃن ٿيون.

اسين هي سمجهون ٿا ته اديب، دانشور ۽ فنڪار سماج جي ضمير جو آواز ۽ سماج جا حساس ۽ باشعور عنصر ٿين ٿا. اسان جو هيءُ ويساهه آهي ته پنهنجي تخليق وسيلي، پنهنجي سماج ۽ عام انساني سماج جي بهتريءَ ۽ ترقيءَ ۾ مدد ڏيڻ، اسان جو هڪ سماجي ۽ اخلاقي فرض آهي. اسين ان ڳالهه جو شعوري احساس رکون ٿا ته اديب پڻ ٻين شهر واسين وانگر، اجتماعي زندگيءَ جو هڪ فعال حصو ٿين ٿا. پنهنجي فرض جو هي احساس اسان جي انهيءَ ادبي نقطه نظر جو نتيجو آهي ته سمورو ادب حقيقت ۾ سماجي زندگيءَ جي ئي پيداوار ٿئي ٿو ۽ ٻيو ته هر صحيح ۽ صحتمند ادب اجتماعي زندگيءَ جي رڳو عڪاسي ئي نٿو ڪري بلڪه ان جو معمار ۽ رهنما پڻ هوندو آهي. زندگيءَ جي تنقيد ڪرڻ ان جو حق آهي ۽ سائنسي ۽ عقلي بنيادن تي ان جي تبديليءَ ۾ مدد ڏيڻ ان جو فرض ٿئي ٿو.

اهو نقطه نگاهه اسان کي هي به سيکاري ٿو ته، اها سماجي حقيقت جنهن کي سمجهڻ ۽ ٻين کي سمجهائڻ ۽ جنهن کي بدلائڻ ۾ ٻين سان گڏجي حصو وٺڻ اديب جو اخلاقي فرض آهي. اها حقيقت پنهنجي سر هڪ ئي شيءِ آهي ۽ ان کي معيشت، سياست ۽ تهذيب جي الڳ الڳ خانن ۾ ورهائي نٿو سگهجي. انهيءَ ڪري، فن جي تقاضائن کي پورو ڪندي، زندگيءَ جي معاشي، سياسي ۽ تهذيبي پاسن جي عڪاسي ۽ تنقيد ڪرڻ ئي هڪ سچي ۽ صحيح اديب جو ڪم آهي.

هيءُ ڪم جيڪو اسان پاڪستاني اديبن کي اڄ پورو ڪرڻو آهي، اڳي ماضيءَ ۾ پڻ اسان جي ملڪ جي اديبن ۽ فنڪارن اهو سرانجام ڏنو هو ۽ انهن کان اسان کي ادب ۽ فنون لطيفه جو هڪ وڏو ۽ بي بها خزانو ورثي ۾ مليو آهي. اردوءَ ۾ ۽ قومي ٻولين ۾ عظيم ادبي سرمايو موجود آهي. اسين پاڻ کي ان جو محافظ ۽ امين سمجهون ٿا، پر اڪيون ٻوٽي، ماضيءَ جي ساراهه جا ڍڪ ڀرڻ بدران، اسين انهن بزرگن جي فني تخليقن ۽ فڪري لاڙن جي تنقيدي چنڊچاڻ ڪريون ٿا ۽ انهن جي انسان دوستيءَ، حق گوئيءَ، سچائيءَ، انصاف پسنديءَ،

صلح جوئي ۽ زندگيءَ مان لطف اندوز ٿيڻ جي جمالياتي قدرن کي پنهنجو اثاثو بڻايون ٿا.

گذريل ويجهي دور ۾ اسان جي اديبن ۽ فنڪارن جمهوريت جي ترقيءَ ۽ فڪر ۽ خيال جي آزاديءَ جي جدوجهد ۾ جيڪي عظيم خدمتون بجا آنديون آهن، انهن کي پڻ پنهنجي قلم جي وسيلي انهيءَ ساڳيءَ خدمت جي بجا آڻڻ لاءِ، اسان پنهنجي ملڪ جي شهري آزادين جي بحالي ضروري سمجهون ٿا ۽ چاهيون ٿا ته اخبارن، رسالن ۽ ڪتابن جي اشاعت تان هر طرح جون نامناسب پابنديون هٽايون وڃن.

اسان جو هيءُ عقيدو آهي ته شهري آزادين جي بحاليءَ جو سٺو مسئلو اديب ۽ عوام ٻنهي جو گڏيل مسئلو آهي. جڏهن عوام انهيءَ ۾ آزاد هوندا آهن ته پنهنجي تجربن جي روشنيءَ ۾ آزاديءَ سان پنهنجي اجتماعي ترقيءَ جو رستو ڳولي لهن ۽ آزاديءَ سان ان رستي تي هلي سگهن، تڏهن سماج ۾ اهي تخليقي صلاحيتن ۾ جاڳرتا ايندي آهي ۽ جن جي فنڪارانه ترجمانيءَ سان اسان جو ادبي ڪاوشون، فني تخليق جي صورت وٺنديون آهن. اُن سان گڏوگڏ جيڪڏهن اديبن کي به پنهنجي ضمير ۽ فڪر پٽاندر لڪڻ ۽ ڳالهائڻ جي پرپور آزادي هجي ته ان حالت ۾ اسين پنهنجي سماجي زندگيءَ جي صحيح ترجماني ڪري سگهون ٿا ۽ پنهنجي ادبي تخليق جي مدد سان هن زندگيءَ جي سڌارڻ ۽ سينگارڻ ۽ حصو وٺي سگهون ٿا.

اسان جي خيال موجب، انهيءَ جمهوري آزاديءَ ۾ قومن جي ترقيءَ جو مسئلو پڻ شامل آهي. اسين چاهيون ٿا ته اسان جي ملڪ ۾ جيڪو مختلف قومن جو وطن آهي، اهي حالتون پيدا ڪيون وڃن، جن ۾ سڀ قومون، انهن جون ٻوليون ۽ تهذيبون ڪنهن به هڪ قوم جي اثر ۽ دٻاءُ کان آزاد رهي خودمختيارانه ترقي ڪري سگهن. اسين سڀ اديب، سڀني قومن لاءِ هڪجهڙي اندروني خودمختياري ۽ انهن جي ٻولين لاءِ تعليم، دفتر ۽ ملازمتن جي چٽاڀيٽيءَ جي ٻوليءَ جي بنجڻ جو حق چاهيون ٿا ان لاءِ هي ضروري آهي ته اسان جي اڳين غيرملڪي آقائن جي پرڏيهي زبان، انگريزيءَ کي اسان جي درسگاهن ۽ دفترن مان ڪڍيو وڃي ۽

اردو کان اولهه پاڪستان جي مختلف علائقن جي وچ ڳانڍاپي جي ٻوليءَ جو ڪم ورتو وڃي.

اسان جي خيال ۾ پاڪستان جون سڀ قومون هڪجهڙن حقن جون مالڪ آهن ۽ سڀ شهري، بنا ڪنهن نسل، رنگ ۽ مذهب جي ويڃي جي، هڪ ٻئي جي برابر آهن ۽ پاڪستان جي هر علائقي جي رهواسين کي سماجي، معاشي ۽ تهذيبي ترقيءَ جو پورو پورو حق آهي.

اسان جي عوام جي مادي خوشحاليءَ ۽ تهذيبي ترقيءَ لاءِ، جوئي انهن جمهوري ۽ شهري آزادين جو مقصد آهي، اسين هي ضرور ٿا سمجهون ته چالو تعليمي نظام کي، جيڪو غيرملڪي آقائن پنهنجي سامراجي مقصدن لاءِ اسان تي مڙهيو هو، ملڪ جي سماجي تقاضائن سان هم آهنگ ڪيو وڃي ۽ سائنسي ۽ عقلي بنيادن تي ان کي نئين سر ترتيب ڏني وڃي. تعليم کي عام ۽ سهانگو ڪيو وڃي ۽ درسگاهن جو معيار بلند ڪيو وڃي، مگر اسين هي محسوس ڪريون ٿا ته اسان جي سماجي ۽ تهذيبي ترقيءَ ۾ ملڪ جي اندروني حالت ۽ عالمي سامراج جي اتحاد سخت رڪاوٽون پيدا ڪري رهيون آهن. عالمي سامراج جي اڳرائين جن جو سڀ کان وڏو مرڪز ۽ سهارو آمريڪي سامراج ايشيا، آفريقا ۽ لاطيني آمريڪا ۾ زوريءَ مداخلت ڪري، آزاديءَ ۽ جمهوريت جي قدرن کي جنهن طرح پامال ڪيو آهي، اهو سڀني جي اڳيان پڌرو آهي ۽ خود اسان جي آزاديءَ، معيشت، معاشرت، اخلاق ۽ تهذيب فڪر جي رنگ ڍنگ تي آمريڪي سامراج جي ڳانڍاپي سبب جيڪي هاجيڪار اثر پئجي رهيا آهن. اهي روز اسين ڏسي رهيا آهيون ۽ ان اسان جي ملڪ جي جاگيرداريءَ جي باقيات کي جيڪو پُر ۽ سهارو ڏنو آهي جنهن جي اثر هيٺ اسان جي معيشت، سياست، تهذيب ۽ ادب ۾ جيڪي سماج دشمن ۽ غيرصحتمند لاڙا اڀرن ٿا، انهن کي اسين هر روز محسوس ڪريون ٿا. انهيءَ ڪري اسين پنهنجو هيءُ فرض سمجهون ٿا ته پنهنجي لکتن وسيلي سامراجي قوتن جو مقابلو ڪريون ۽ انهن جي اثر هيٺ اسان جي سياست، سماج ۽ ادب ۾ جي انسانيت دشمن ڳالهين اڀرن ٿيون، انهن

کي روڪڻ جي ڪوشش ڪريون، ۽ عالمي سامراج جي امن شڪن ڪارواين جي مخالفت ڪريون.

اسان جو ويساهه آهي ته انسان جي بقاءَ ترقيءَ جو آڌار عالمي امن تي آهي، علم ۽ ادب، فڪر ۽ فن جا ٻوٽا، جنگ جو زهريلي ماحول ۾ ميوو نه ٿا جهلي سگهن، اسان جي راءِ، دنيا جا سڀئي اختلافي مسئلا پوءِ اهي سياسي ۽ معاشي هجن يا انساني ۽ تهذيبي، هڪٻئي سان ڳالهين ٻولين وسيلي حل ٿي سگهن ٿا. قومن ۽ ملڪن کي هڪٻئي خلاف نفرت ۽ جنگ لاءِ اپارٽ وارن کي اسين امن جو دشمن سمجهون ٿا. انهيءَ ڪري اسين انسان کي انسان جي ويجهو آڻڻ ۽ ملڪن جي وچ ۾ سمجهوتي ۽ دوستيءَ وڌائڻ جي سڀني ڪوشش جو آڌار پيا ڪريون ٿا، بشرطيڪ اهي آزاديءَ، جمهوريت ۽ قومن جي خوداراديت جي اصولن تي بيٺل هجن.

اسان اديبن جو مسلڪ صحتمند ۽ زنده ادب تخليق ڪرڻ آهي. اهڙو ادب جو دل جي گهراين مان نڪري فن جي جمالياتي معيار تي پورو ثابت ٿئي. اهڙو ادب جو حسن ۽ محبت جي نغمگيءَ، عشق ۽ يقين جي سوز، حق ۽ صداقت جي خلوص سان ڀريل هجي. اهڙو ادب جو زندگيءَ جي حقيقتن جي آرسِي ۽ انهن جو نقاد هجي ۽ جيڪو ماڻهن کي جاڳائي ۽ اڳتي وڌائي. کين آڻڻ ڏئي ۽ خوش ڪري.

پر اسين هي چڱيءَ طرح ڄاڻون ٿا ته اهڙي انسانيت دوست ادب جي تخليق لاءِ سازگار حالات پيدا ڪرڻ جي جدوجهد اديبن جي الڳ الڳ ۽ اڪيلين ڪوشش سان ڪامياب نٿي ٿي سگهي، ڇاڪاڻ ته انسانيت دشمن قوتون منظم ۽ متحد آهن ۽ پنهنجي سرپرستي ۽ اديبن جون تنظيمون قائم ڪري، انهن کي پنهنجي زور ۽ زور سان گمراهه ڪن ٿيون، تنهنڪري اسان اديبن کي منظم ۽ متحد ٿي ڪري، انهن جي خلاف جدوجهد ڪرڻ پوندي، تان ته اديب ۽ ادب کي انهن جي هاجيڪار اثرن کان بچايو وڃي. انهيءَ مقصد واسطي اسين پنهنجي ادبي تنظيم، ”عوامي ادبي انجمن“ جو بنياد رکون ٿا. هيءَ اسان جي ملڪ جي سڀني ٻولين جي ادبي انجمن

آهي، جيڪي انسان دوست ۽ صحتمند ادب جي تخليق کي پنهنجو فرض سمجهن
ٿا.

*

پورو ٿيو

نوٽ: (هي ڪتاب سنڌي ادبي بورڊ جي ويب سائيٽ تان ڪٿي پي ڊي ايف جي صورت ۾ آڻي پڙهندڙن جي سهولت لاءِ رکيو ويو)